







भ.

भक्तिः—१ [क] गौणीशब्दवदस्यार्थोनुसंधेयः । यथा ततो भक्त्या दश
दिशः सिद्धाः (प्रशस्त० दिङ्गिरू० पृ० ८) इत्यादौ । [ख] भक्ति-
र्नाम लक्षणावृत्तिः (जै० सू० वृ० अ० ३ पा० २ सू० ४३) ।
इयं भक्तिस्तु गौणत्वम् उपचारश्च इति व्यवहियते इति वदन्ति ।
[ग] प्रकर्षभावाभावः । यथा विल्वामलकादावणुत्वव्यवहारः समि-
दिक्षुदण्डादिषु च ह्रस्वत्वव्यवहारो भाक्तः इत्यादौ आमलके यः प्रकर्ष-
भावस्तस्याभावः कुवले । विल्वे यः प्रकर्षभावस्तस्याभाव आमलके ।
स च गौणमुख्योभयभागित्वाद्भक्तिपदवाच्यः (वै० उ० ७।१।८) ।
२ [क] आराध्यत्वप्रकारकं ज्ञानम् (कि० व० पृ० ४) (म०
प्र० १ पृ० १६) (श० प्र० श्लो० ७२ टी० पृ० ९५) (त०
प्र० १ पृ० ६) (सि० च०) । यथा भक्त्या हरिमुपास्ते इत्यादौ ।
यथा वा भक्तिर्ज्ञानाय कल्पते इत्यादौ । [ख] निरतिशयानन्दप्रियानन्य-
प्रयोजनसकलेतरवैतृष्ण्यवज्ज्ञानविशेषो भक्तिः इति रामानुजीया आहुः
(सर्व० पृ० १२३ रामा०) । परे तु सा परानुरक्तिरीश्वरे (शाण्डि०
सू० १।१) । यथा रसः ह्येवायं लब्ध्वानन्दी भवति (तैत्ति० उ०
२।७।१) इत्यादौ रसो भक्तिः । यथा वा ब्रह्मसंस्थोमृतत्वमेति
(छान्दो० २।२३।१) इत्यादौ संस्थापदवाच्या भक्तिः इत्याहुः
(शाण्डि० सू० टी० २।२) । अत्र रसशब्दवाच्यं संस्थाशब्दवाच्यं
च भगवदपरोक्षज्ञानमेव इति वयं जानीमः । भक्तेर्लक्षणं च आराध्य-
विषयकरागित्वम् । भक्ते रागरूपत्वे प्रयोगः भक्तिर्भजनीयगोचररागरूपा
तदनुवर्तनादिहेतुहितसाधनताधीभिन्नात्मविशेषगुणत्वात् यन्नैवम् तन्नैवम्
यथा द्वेषः इति (शाण्डि० टी०) । अत्र बहुमीया वदन्ति । इयं
भक्तिर्द्विविधा साधनीभूता फलीभूता च । तत्र साधनभूता भक्ति-
र्ज्ञानाय कल्पते वासुदेवे भगवति भक्तियोगः प्रयोजितः । जनयत्याशु
वैराग्यं ज्ञानं च यदहैतुकम् ॥ इत्यादौ । फलभूता तु स वै पुंसां परो
धर्मो यतो भक्तिर्भगवतोऽर्थो यदहैतुकम् ॥ इत्यादौ । अहैतुक्यव्यवहारो यमसंयमः संयमोऽस्तीति ॥

(भा० १।२।६-७) ब्रह्मसंस्थोमृतत्वमेति इत्यादौ इति । सुखानुशयी रागः (पात० सू० २।७) भक्तिः इति शाण्डिल्यसूत्रटीकाकृत आहुः । जीवोपाध्यनवच्छिन्नचेतनविषयिण्यनुरक्तिरेव भक्तिः इत्यप्यन्य आहुः (शाण्डि० सू० टी०) । माहात्म्यज्ञानपूर्वः सुदृढः स्नेहो भक्तिः इति पञ्चरात्रागमकुशला आहुः । इयं भक्तिस्त्रिविधा । सा (उत्तमा) भक्तिः साधनं भावः प्रेमा चेति त्रिधोदिता इति । तत्र साधनभक्तिर्यथा कृति-साध्या भवेत्साध्यभावा सा साधनाभिधा । नित्यसिद्धस्य भावस्य प्राकट्यं हृदि साध्यता ॥ इति । भावभक्तिर्यथा शुद्धसत्त्वविशेषात्मा प्रेमा सूर्योशु-साम्यमाक् । रुचिमिश्रिततासृण्यकृदसौ भाव उच्यते ॥ इति । प्रेम-भक्तिर्यथा सम्यङ्सृणितस्वान्तो ममतातिशयाङ्कितः । भावः स एव सान्द्रात्मा बुधैः प्रेमा निगद्यते ॥ इति (भक्तिरसामृतसिन्धौ पूर्वभागः) । अत्रोच्यते अनन्यसमता विष्णौ ममता प्रेमसंगता । भक्तिरित्युच्यते भीष्मप्रह्लादोद्धवनारदैः ॥ इति नारदपञ्चरात्रे । भक्तिरपि ब्रह्मविद्यायाम-धिकारे उपयुज्यते । यमेवैष वृणुते तेन लभ्यस्तस्यैष आत्मा विवृणुते तनूं स्वाम् (कठोप० २।२२) (मध्वभा० १।१।१ उपोद्वा०) इति । ३ रचना । यथा भवति विरलभक्तिर्लानपुष्पोपहारः (रघु० स० ५ श्लो० ७४) इत्यादौ । ४ भागः इति काव्यज्ञा आहुः । ५ विभागः इति व्यवहारज्ञा वदन्ति । ६ भङ्गी इत्यालंकारिका आहुः ।

भक्ष—(धातुः) कठिनद्रव्यस्य गलाधःसंयोगानुकूलव्यापारः । यथा भक्षयत्यन्नमित्यादौ धात्वर्थो भक्षणम् ।

भक्षः—१ इष्टद्रव्यसंस्कारो हि भक्षः (जै० न्या० अ० ३ पा० ५ अधि० १९) । २ भक्षणकर्म । यथा वषट्कर्तुः प्रथमभक्षः (श्रुतिः) इत्यादौ (वाच०) ।

भज—(धातुः) प्रीत्यनुकूलो व्यापारः । यथा हरिं भजतीत्यादौ भजेरर्थः । अत्र हरिरूपं यत् कर्म तन्निष्ठशक्तिनिरूपकप्रीत्यनुकूलो व्यापारः इति बोधः । अत्र हरिरूपप्रकृत्यर्थनिष्ठशक्तिनिरूपकत्वं (विभक्त्यर्थः) धात्वर्थ-प्रीतौ संसर्गतयान्वेति (ल० म० सुबर्थ० पृ० ८६) ।

भजनम्—भजनं दशविधम् वाचा सत्यं हितं प्रियं स्वाध्यायः कायेन दानं
परित्राणं परिरक्षणं मनसा दया स्पृहा श्रद्धा चेति । अत्रैकैकं निष्पाद्य
नारायणे समर्पणं भजनम् (सर्व० सं० पृ० १३८ पूर्णप्र०) ।

भट्टः—१ [क] वेदामिज्ञः पण्डितः । [ख] चतुःशास्त्रज्ञः इति
मालतीमाधवटीकाकार आह । [ग] मेधावी कृतविद्यः । यथा तुता-
ताख्यो मीमांसकविशेषः । कुमारिलाख्यो मीमांसकः इत्यपि मीमांसका-
नुयायिन आहुः । तुतातकुमारिलाभ्यां भट्ट इत्युपनाम विद्ययार्जितम्
इति विज्ञेयम् । भट्टमतं तु मीमांसावार्तिके मीमांसान्यायप्रकाशे
भाट्टदीपिकादौ च द्रष्टव्यम् । कुमारिलस्याख्यायिका नारायणपण्डिता-
चार्यैर्मणिमञ्जर्या (५-६ सर्गे) प्रतिपादिता तत्र दृश्या । २ क्षत्रियाद्वि-
प्रकन्यायां भट्टो जातोनुवाचकः (ब्रह्मवै० पु०) इति पौराणिका आहुः ।

भट्टाचार्यः—तुतातभट्ट उदयनाचार्यश्च । अत्र विग्रहः भट्टश्च आचार्यश्च
भट्टाचार्यः इति । अत्रोच्यते नास्तिकानां निग्रहाय भट्टाचार्यो भविष्यतः
इति (वाच०) । तत्रोदयनाचार्यस्तु न्यायतर्कग्रन्थेषु आचार्य इति
व्यवह्रियते । स च किरणावलीकुसुमाञ्जलिप्रभृतिग्रन्थद्वारेण परमात्मा-
स्तित्वं प्रदर्श्य नास्तिकानजयत् इति सुप्रसिद्धम् ।

भट्टा—(सप्तमी) शुक्लपक्षे तु सप्तम्यां नक्षत्रं सवितुर्भवेत् । आद्ये पादे तु
देवेन्द्र तदा सा भट्टतां व्रजेत् ॥ (पु० चि० पृ० १०५) ।

भयम्—१ (दोषः) [क] अनिष्टहेतूपनिपाते तत्परित्यागानर्हताज्ञानम्
(गौ० वृ० ४।१।३) । [ख] अनिष्टविषयसाधनोपनिपाते तज्जिहासो-
र्हानाशक्यता भयम् (न्या० वा०) । [ग] परतोनिष्ठसंभावना ।
यथा व्याघ्राद्विभेतीत्यादौ विभेत्यर्थः । अत्र मीत्रार्थानां भयहेतुः (पा०
सू० १।४।२५) इत्यनेनापादानसंज्ञा । तदर्थश्च भयार्थकधातुयोगे
भयहेतुत्वेन संभावितमपादानम् इति । तथा च व्याघ्राद्विभेतीत्यादौ
प्रयोज्यत्वप्रकारकत्वं पञ्चम्यर्थः । तस्यानिष्टसंभावनायामन्वयः । संभा-
वितम् इत्युत्पत्त्या शत्रुभ्रमेण मित्रादपि विभेति इति वाक्यस्यापि प्रामाण्य-

निर्वाहः (ग० व्यु० का० ५ पृ० १०६) । अत्र शाब्दिका वदन्ति ।
मीत्रार्थानां भयहेतुः इति सूत्रस्थस्य भयहेतुः इत्यस्य भयपदार्थैकदेशा-
निष्टहेतुः इत्यर्थः । यज्जन्यं भयमेव न प्रसिद्धम् तत्र पञ्चमी न भवत्येव ।
तत्र पञ्चम्याः इष्टत्वे तु हेतुत्वारोपेण सा पञ्चमी (ल० म० सुब०
कार० ५ पृ० १०९) इति । [घ] भावित्वेन स्वानिष्टचिन्तनम् । यथा
व्याघ्राद्विभेति त्रस्यतीत्यादौ धात्वर्थः । हेतुत्वं जन्यत्वं वा पञ्चम्यर्थः ।
तच्च धात्वर्थैकदेशे अनिष्टे चिन्तन एव वान्वितम् । तथा च व्याघ्रहेतुकस्य
स्वानिष्टस्य भावित्वेन चिन्तनवान् इति व्याघ्रहेतुकत्वेन भाव्यनिष्ट-
धर्मिकचिन्तनवान् इति वा तत्र बोधः (श० प्र० श्लो० ६८ टी०
पृ० ८०) । [ङ] शाब्दिकास्तु अनिष्टज्ञानम् । यथा चोराद्विभेतीत्यादौ
धात्वर्थो भयम् इत्याहुः । अत्र चोरापादानकानिष्टज्ञानम् इति बोधः
(ल० म० सुब० का० ५ पृ० १०९) । २ भयस्यायिभावको रस-
विशेषः इति रसशास्त्रज्ञा आहुः । अत्रोच्यते रौद्रशक्त्या तु जनितं
चित्तवैक्लव्यदं भयम् (सा० द० परि० ३ श्लो० १७८) इति ।
वैक्लव्यमस्थिरत्वम् । ३ निर्ऋतिपुत्रविशेषः इति पौराणिका आहुः (भा०
आ० अ० ६६) ।

भवनम्—१ उत्पत्तिः कालस्य वस्तुना संबन्धविशेषो वा । यथा घटो
भवतीत्यादौ भूधात्वर्थो भवनम् । वैयाकरणास्तु उत्पत्त्यनुकूलो व्यापारः ।
यथा घटो भवतीत्यादौ भूधातोरर्थः इत्याहुः (वै० सा० द०) (वाच०) ।
२ मन्दिरम् इति काव्यज्ञा आहुः ।

भविष्यत्—१ (कालः) यत्प्रागभावेन यः कालोवच्छिद्यते स तस्य
भविष्यत्कालः (वै० उ० २।२।८) । यथा घट उत्पत्त्यत इत्यादौ
घटप्रागभावेन यः कालोवच्छिन्नः (विशिष्टः) स घटस्य भविष्यत्कालः ।
तर्ककौमुद्यां तु तद्व्यक्तिप्रागभावविशिष्टः कालस्तद्व्यक्तेरनागतकालः इत्यु-
क्तम् । अन्यत्र चोक्तम् वर्तमानप्रागभावप्रतियोग्यवच्छिन्नकालः इति ।
अत्रायं विशेषः कालस्य संबन्धमात्रत्वमते अवच्छिन्न इति न देयम् (प०
मा० कालनि० पृ० ९२) । भविष्यत्त्वं च [क] वर्तमानकालवृत्तिप्राग-

भावप्रतियोगित्वम् । यथा अनागतः कालः इत्यादौ कालस्य भविष्यत्वम्
(वाक्य० १ पृ० ६) (नील० १ काल० पृ० १०) । [ख] आद्यकृति-
प्रागभावः (न्या० म० ४ पृ० २०) । [ग] वर्तमानप्रागभावः । यथा
पक्ष्यतीत्यादौ लृडर्थः । अत्र लृडर्थस्य तादृशप्रागभावस्य तदर्थकृतौ प्रति-
योगितासंबन्धेनान्वयः । प्रागभावानङ्गीकारे तु वर्तमानध्वंस एव लृडर्थः
(ग० व्यु० ल० पृ० १३६) । [घ] वर्तमानप्रागभावप्रतियोगित्वम् ।
यथा घटो भविष्यतीत्यादौ धात्वर्थोत्पत्तेर्भविष्यत्वम् । पक्ष्यतीत्यादौ
चाख्यातार्थकृतेर्भविष्यत्वम् (त० प्र० ख० ४ पृ० ८२) (ल०
म० लकार०) । [ङ] विद्यमानप्रागभावप्रतियोग्युत्पत्तिकत्वम् (तर्का०
ख० ४) (दीधि० २) । यथा नङ्घ्यतीत्यादौ लृडर्थः (त० प्र०
ख० ४ पृ० ८३) (ग० व्यु० ल० पृ० १३५) । यथा वा
आगमिष्यतीत्यादौ लृटोर्थः । अत्र विद्यमानप्रागभावप्रतियोग्युत्पत्तिका-
गमनानुकूलकृतिमान् इत्यर्थो बोध्यते (तर्का० ख० ४ पृ० ११) ।
[च] वर्तमानकालोत्तरकालोत्पत्तिकत्वम् (त० प्र० २) (दीधि० २) ।
यथा ते च प्राप्नुवन्वन्तं बुबुधे चादिपुरुषः । अव्याक्षेपो भविष्यन्त्याः
कार्यसिद्धेर्हि लक्षणम् ॥ (रघु० स० १० श्लो० ६) इत्यादौ ।
[छ] वर्तमानध्वंसः । यथा पक्ष्यतीत्यादौ लृडर्थः । अयं च प्रागभावा-
नङ्गीकारपक्षेपि संगच्छते इति विज्ञेयम् (ग० व्यु० ल० पृ० १३६) ।
२ पौराणिकास्तु महापुराणान्तर्गतपुराणविशेषः । यथा भविष्यत्पुराण-
मित्यादौ इत्याहुः (नारदीय० पु० पा० ४ अ० १००) ।

भाक्तः—१ लक्षणिकः शब्दः । गौण इत्यर्थः । यथा सिंहो माणवक इत्यादौ
सिंहशब्दः । अत्र सिंहपदस्य सिंहसदृशे लक्षणा । सादृश्यं च शौर्यादिना
इति नैयायिका आहुः । तथा च सिंहवृत्तिगुणसदृशगुणवान्माणवकः
इति शब्दबोधः । शाब्दिकास्तु सिंहपदस्य सिंह एवार्थः । माणवके
च सिंहवृत्तिशौर्यक्रौर्यादयो गुणा आरोप्यन्ते इत्याहुः । तथा चैतन्मते
सिंहवृत्त्यारोपितगुणवान्माणवकः इति बोधः । २ गौण्या वृत्त्या

बोधितोर्थः (औपचारिकः) । ३ भक्तमन्त्रम् तत्संबन्धि भाक्तम्
इति काव्यज्ञा आहुः ।

भागः—१ पक्षतावच्छेदकाश्रयो यः कश्चन पक्षैकदेशः । यथा भागासिद्धि-
रित्यादौ । २ स्वत्वाश्रयः (धनम्) । यो मां प्रति स्यात् इत्यादौ । अत्र
भागः (स्वत्वाश्रयः) प्रत्याद्यर्थः । तदन्वयी संबन्धो द्वितीयार्थः । इत्थं
च अस्मत्संबन्धी यो भागः स्यात् इति बोधः (ग० व्यु० का० २
ख० २ पृ० ७६) । ३ एकदेशः । ४ त्रिंशंशकस्तथा राशेर्भाग
इत्यभिधीयते इति ज्योतिषज्ञा आहुः । ५ पूर्वाफलगुनीनक्षत्रम् इति
मौहूर्तिका आहुः । ६ एकादशसंख्या इति गणका आहुः ।

भागवतम्—१ मोक्षप्रदश्रीभगवज्ज्ञानभक्तिवैराग्यप्रतिपादको महापुराण-
विशेषः । यथा यैर्न श्रुतं भागवतं पुराणम् (भाग०) पिबत भागवतं
रसमालयम् (भाग० १।१।३) इत्यादौ । तथोक्तं श्रीमद्भागवते धर्मः
प्रोज्झितकैतवोत्र परमो निर्मत्सराणां सतां वेद्यं वास्तवमत्र वस्तु शिवदं
तापत्रयोन्मूलनम् । श्रीमद्भागवते महामुनिकृते किंवा परैरीश्वरः सद्यो
हृद्यवरुध्यते कृतिभिः शुश्रूषुभिस्तत्क्षणात् ॥ (भाग० १।१।२) इति ।
अत्रोच्यते । मरीचे शृणु वक्ष्यामि वेदव्यासेन यत्कृतम् । श्रीमद्भागवतं
नाम पुराणं ब्रह्मसंमितम् ॥ तदष्टादशसाहस्रं कीर्तितं पापनाशनम् ।
सुरपादपरूपोयं स्कन्धैर्द्वादशभिर्युतः ॥ भगवानेव विप्रेन्द्र विश्वरूपी
समीरितः (नारदीयपु० ४ अ० ९६) इति । तेन श्रीमद्भागवतं
बोपदेवकृतम् इति केषांचित्तामसानां प्रलापो निरस्तः । बोपदेवकृतं
तु देवीभागवतमेव इति तु वयं तत्त्वतो जानीमः । २ भगवद्भक्तः पुरुषः ।
यथा यत्र ह वा वीरव्रत औत्तानपादिः ध्रुवः परमभागवतः (भाग०
स्क० ५ अ० १७ गद्यम् २) इत्यादौ । तत्स्वरूपमुक्तं यथा सर्व-
भूतेषु यः पश्येद्भगवद्भावमात्मनः । भूतानि भगवत्यात्मनेष भागवतोत्तमः ॥
(भाग० स्कन्ध० ११ अ० २ श्लो० ४५) इति । येन सर्वात्मना
विष्णुभक्त्या भावो निवेशितः । वैष्णवेषु कृतात्मत्वान्महाभागवतो हि
सः ॥ (गारुडे०) इति ।

भागासिद्धिः—(स्वरूपासिद्धिः) पक्षतावच्छेदकसामानाधिकरण्येन हेत्व-
भावः । यथा पृथिवी गन्धवती घटत्वादित्यादौ पृथिवीत्वसामानाधिकरण्येन
पटादौ घटत्वाच्चभावः (ग० बाध०) । यथा वा पृथिव्यादयश्चत्वारः
परमाणवः अनित्याः गन्धवत्त्वादिति । अत्र गन्धवत्त्वं हेतुः पक्षीकृतेषु
सर्वेषु नास्ति । पृथिवीमात्रवृत्तित्वात् । अत एव भागे स्वरूपासिद्धत्वम्
(त० भा० हेत्वा० पृ० ४५) । तस्या उदाहरणान्तरं यथा घट-
शब्दावभिधेयौ मूर्तत्वात् (प्र० च० पृ० २४) इति ।

भाग्यम्—पूर्वाफलगुनी (पु० चि० पृ० ३५३) ।

भाणः—(रूपकम्) दृश्यकाव्यविशेषः । यथा मुकुन्दानन्दभाणः पञ्चा-
युधप्रपञ्चभाणः इत्यादिः । तल्लक्षणं च भाणः स्याद्धूर्तचरितो नाना-
वस्थान्तरात्मकः । एकाङ्क एक एवात्र निपुणः पण्डितो विटः ॥ (सा०
द० परि० ६ श्लो० ५१३) इत्यादि । अहोरात्रं विटानां च चरितं
भाण इष्यते (मुकु० भा० टी०) इति च ।

भानम्—१ विषयतावदस्यार्थोनुसंधेयः (दि० १।२) । यथा उपनीत-
भानमित्यादौ । २ ज्ञानम् । ३ प्रकाशः । ४ दीप्तिः ।

भारतम्—१ जम्बूद्वीपसंबन्धी वर्षविशेषः । अत्रोच्यते हिमाह्वं दक्षिणं वर्षं
भरणाय ददौ पिता । तस्माच्च भारतं वर्षम् (वाच०) इति । २ भरत-
नृपस्य वंश्यः इति पौराणिका आहुः । ३ अग्निविशेषः इति याजका आहुः ।
४ भरतमुनिकृतं नाट्यशास्त्रम् इति साहित्यशास्त्रज्ञा आहुः । ५ सत्यवती-
सुतव्यासप्रणीतः ग्रन्थविशेषः । एतस्य महाभारतम् इति संज्ञा । तथाहि ।
चत्वारश्चैकतो वेदा भारतं चैतदेकतः । पुरा किल सुरैः सर्वैः समेत्य
तुल्या धृतम् ॥ चतुर्भ्यः सरहस्येभ्यो वेदेभ्योभ्यधिकं यदा । तदाप्रभृति
लोकेस्मिन्महाभारतमुच्यते ॥ महत्त्वे च गुरुत्वे च ध्रियमाणं यतो-
धिकम् । महत्त्वाद्भारतत्वाच्च (भारवत्त्वाच्च) महाभारतमुच्यते ॥ (भार०
आ० अ० १) इति । अयं च ग्रन्थो लक्षश्लोकात्मक इति वदन्ति ।
तत्र यत्संख्यको ग्रन्थ एतावता कालेनोपलब्धस्तत्संख्या प्रदर्श्यते ।

पर्व.	अध्यायाः	ग्रन्थसंख्या.	अवान्तरपर्वणि.
१ आदिपर्व	२२७	८८८४	१८
२ समापर्व	७८	२५११	९
३ वनपर्व	२६९	११६६४	१६
४ विराटपर्व	६७	२०५०	४
५ उद्योगपर्व	१८६	६६९८	११
६ मीष्मपर्व	११७	५८८४	५
७ द्रोणपर्व	१७०	८९०९	८
८ कर्णपर्व	६९	४९६४	१
९ शल्यपर्व	५९	३२००	४
१० सौप्तिकपर्व	१८	८७०	३
११ छीपर्व	२७	७७५	५
१२ शान्तिपर्व	३२९	१४७३२	४
१३ अनुशासनपर्व	१४६	८०००	२
१४ आश्विमेधिकपर्व	१०३	३३२०	१
१५ आश्रमवासिपर्व	४२	१५०६	३
१६ मौसलपर्व	८	३२०	१
१७ महाप्रस्थानिकपर्व	३	३२०	१
१८ स्वर्गपर्व	५	२०९	१
	१९२३	८४८१६	९७
१९ हरिवंशः		२५०००	३

एतावानेवेदानीं तनकालपर्यन्तं प्राप्नोति ग्रन्थः । लक्षसंख्यको ग्रन्थस्तु न प्राप्नोति । उपलब्धे एतावति ग्रन्थे बहवः केचनाध्यायाः प्रक्षिप्ताः सन्ति न तु ते भारतकृता निर्मिताः इति विज्ञेयम् ।

भावः—१ अन्यनिगूढेच्छा (प्रशस्त० २ पृ० ३३) । २ सत्ता (सामान्यम्) । यथा द्रव्यत्वगुणत्वप्रतिषेधो भावेन व्याख्यातः (वै०

७।२।२७) इत्यादौ । ३ द्रव्यादिषट्कम् (मु० १ पृ० १९) । तल्लक्षणं च भावत्वमेव । तच्चात्र समवाय एकार्थसमवाय एतदन्यतरसंबन्धेन सत्तावत्त्वम् (दि० १ पदार्थनि० पृ० २०) । अत्र समवायस्य स्वरूपेण स्वसंबद्धत्वाङ्गीकारेण समवायस्य समवायेनान्यत्रावृत्तावपि समवाये नाव्याप्तिः इति ज्ञेयम् (राम० १ पृ० २०) । अथवा समवाय सामानाधिकरण्य एतदन्यतरसंबन्धेन सत्तावत्त्वम् (दि० १ अभावनि० पृ० ४१) । ४ नव्यास्तु इतराविशेषणतया क्रियाबोधपरत्वम् । यथा कृष्णेन स्थीयते इत्यादौ आत्मनेपदविधायके भावकर्मणोः (पा० सू० १।३।१३) इति पाणिनिसूत्रे भावपदार्थ इत्याहुः (ग० व्यु० आख्यातार्थनि० पृ० १२९) । ५ धातुवाच्या क्रिया । यथा भावप्रधानमाख्यातम् (यास्कनिरुक्तम्) इत्यादौ । यास्केन साध्यरूपाया भावत्वमुक्तं यथा तद्यत्रोभे भावप्रधाने भवतः पूर्वापरीभूतं भावमाख्यातेनाचष्टे व्रजति पचतीत्युपक्रमप्रभृत्यपवर्गपर्यन्तम् इत्यादि । अत्रायं भावः । शाब्दिकमते शाब्दबोधस्य धात्वर्थमुख्यविशेष्यकत्वस्वीकारेण भावस्य प्राधान्यं युज्यते । नैयायिकमते तु प्रथमान्तार्थमुख्यविशेष्यकशाब्दबोधाङ्गीकारेण तन्मते भावना भावशब्दार्थः । इयमेव कृतिः । तथा च भावप्रधानमाख्यातमित्यत्र भावः प्रधानं धात्वर्थे इति विग्रहं वर्णयन्ति । ६ सिद्धावस्थापन्नो धात्वर्थो भाव इति वैयाकरणा आहुः । ७ उत्पत्त्यादिरूपषड्भावविकारयुक्तः पदार्थ इति यास्क आह । अत्रोच्यते । षड्भावविकारा भवन्तीति वार्ण्यायणिः । जायते अस्ति विपरिणमते वर्धते अपक्षीयते विनश्यति इति । तत्र (१) जायते इति पूर्वभावस्यादिमाचष्टे नापरभावमाचष्टे न प्रतिषेधति । (२) अस्ति इत्युत्पन्नस्य सत्त्वस्यावधारणम् । (३) विपरिणमते इत्यप्रच्यवमानस्य तत्त्वादिकारम् । (४) वर्धते इति स्वाङ्गाभ्युच्चयम् सांयोगिकानां बार्थानाम् वर्धते विजयेनेति वा वर्धते शरीरेणेति वा । (५) अपक्षीयते इत्येतेनैव व्याख्यातः प्रतिलोमम् । (६) विनश्यति इत्यपरभावस्यादिमाचष्टे न पूर्वभावमाचष्टे न प्रतिषेधति (निरुक्त०) इति । ८ धर्मादयोऽष्टौ भावाः इति सांख्या आहुः । धर्मादयस्तु भावैरधिवासितं लिङ्गम् (सांख्यकारि० ४०)

इत्यादौ धर्माधर्मज्ञानाज्ञानवैराग्यावैराग्यैश्वर्याणैश्वर्याणि भावाः (सांख्य० कौ० का० ४०-४५) इत्युक्ताः । ९ प्रकृतिजन्यबोधे प्रकारः असाधारणधर्मः भावः । यथा घटस्य भावो घटत्वम् इत्यादौ इति सर्वशास्त्रकारा आहुः । अत्रायं विशेषो ज्ञेयः । प्रकृतिजन्यबोधे येन संबन्धेन तत्प्रतिपाद्यतावच्छेदकधर्मस्य प्रकारता तेन संबन्धेन तदितरावृत्तित्वे सति तद्वृत्तिर्धर्मः इति (भवानन्दी०) । अत्र तस्य भावस्त्वतलौ (पा० सू० ५।१।११९) इति सूत्रेण भाववाचकस्त्वप्रत्ययो विहितः इति ज्ञेयम् । १० वासना संस्कारश्च इति मीमांसकाः प्रवदन्ति । ११ चेतनमचेतनम् इति द्विविधमेदयुतः अस्वतन्त्रतत्त्वविशेषो भावः इति मध्वाचार्याः प्राहुः । १२ भक्तिरपीति सर्वे वेदान्तिनो वदन्ति । १३ हृद्गतावस्थावेदको मानसविकारो भावः । स च निर्वेदादिव्यभिचारिभावस्त्रयस्त्रिंशद्विधः रत्यादिः स्थायी भावश्च नवविध इति रसिका आहुः । तदुक्तम् विभावेनानुभावेन व्यक्तः संचारिणा तथा । रसतामेति रत्यादिः स्थायी भावः सचेतसाम् ॥ (सा० द० परि० ३ श्लो० १) इति । १४ नाट्योक्तनानापदार्थचिन्तकः पण्डितः इति नाटकज्ञा ब्रुवते । १५ संगीतसंगतपदार्थद्योतकहस्तचेष्टाविशेषो भावः इत्यभिनयकलाज्ञा नर्तकाश्च संगिरन्ते । १६ अभिप्रायोपीति काव्यज्ञा संजगदिरे । १७ अलंकारविशेषः इयालंकारिका आहुः । स्त्रीणां यौवनकाले सत्त्वभवाष्टाविंशत्यलंकारान्तर्गतोद्भजः प्रथमालंकारोयम् । तथा चोक्तम् निर्विकारात्मके चित्ते भावः प्रथमविक्रिया इति । १८ जन्म इति पौराणिकाः संबदन्ते । १९ लग्नादितस्तन्वादिर्द्वादशविधो भावः इति मौहूर्तिका आहुः । २० ग्रहाणां द्वादशविधचेष्टाविशेषः इति ज्योतिर्विद आहुः । २१ दिव्यवीरपशुभेदेन त्रिविधो भावः इति तन्त्रज्ञा आहुः । २२ मध्वमतानुयायिवेदान्तिनस्तु प्रथमप्रतीतौ यः अस्ति इति प्रतीतिविषयः स भाव इत्याहुः (प्र० च० परि० २ पृ० ४८) ।

भावना— १ (गुणः) [क] अनुभवजन्यः स्मृतिहेतुर्गुणविशेषः (त० सं० ४) । स तु संस्कारप्रमेदः जीवमानवृत्तिः अतीन्द्रियश्चेति

बोध्यम् (भा० प०) (त० सं०) । अत्र भाष्यम् । भावनासंज्ञक-
स्वात्मगुणः दृष्टश्रुतानुभूतेष्वर्थेषु स्मृतिप्रत्यभिज्ञानहेतुः ज्ञानमददुःखा-
दिविरोधी पटु अभ्यास आदर एतद्विविधप्रत्ययजः । तत्र पटुप्रत्ययजो
यथा पटुप्रत्ययापेक्षादात्ममनसोः संयोगादाश्चर्येण पटुः संस्कारो जायते ।
यथा दाक्षिणात्यस्योद्गर्शनात् । अभ्यासप्रत्ययजो यथा शिल्पविद्याक्रिया-
व्यायामादिष्वभ्यस्यमानेषु तस्मिन्नेवार्थे पूर्वपूर्वसंस्कारमपेक्षमाणादुत्तरो-
त्तरस्मात् प्रत्ययादात्ममनसोः संयोगात् संस्कारातिशयो जायते । आदर-
प्रत्ययजो यथा प्रयत्नेन मनश्चक्षुषि स्थापयित्वा अपूर्वमर्थं दिदृक्षमाणस्य
विद्युत्संपातदर्शनवदादरप्रत्ययः उत्पद्यते । तमपेक्षमाणादात्ममनसोः संयो-
गात्संस्कारातिशयो जायते । यथा देवहूदे सौवर्णराजतपद्मदर्शनात्
(प्रशस्त० २ पृ० ३४) इति । अत्रेदं बोध्यम् । उपेक्षानात्मकेन निश्चयेन
(अनुभवेन) यः संस्कारो जायते स एवोद्बुद्धः स्मृतिजनकः । उपेक्षा-
त्मकनिश्चयजन्यस्तु न स्मृतिं जनयतीति । संस्कारोयमपि सविषयकः ।
संस्कारश्चान्यस्मृत्युत्पादनेन रोगेण कालविशेषेण वा नश्यति । केचित्तु
समानविषयस्मृत्या स नश्यति इत्याहुः (त० व० पृ० २३१)
(मु० स्मृतिनि० पृ० १९०) । [ख] पूर्वानुभूतवस्तुनः स्मृतिहेतुः
संस्कारः (त० प्र०) (त० कौ०) । [ग] ज्ञानजः संस्कारः ।
२ कृत्यपरनामा प्रयत्नः (त० प्र० ख० ४ पृ० ८१) । यथा चैत्र-
स्तण्डुलं पचतीत्यादावाख्यातार्थः प्रयत्नो भावना । अत्रायं नियमः
भावनान्वयिन्येव संख्याया अन्वयः इति । तेन कृष्णेन स्वीयते इत्यादौ
भावनाया अनन्वयेन संख्याया अप्यनन्वयेपि न क्षतिः इत्यवधेयम्
(त० प्र० ख० ४ पृ० ८१) । ३ शाब्दिकास्तु धातुवाच्यो व्यापारो
भावना । यथा पचतीत्यादावधःसंतापनादिरूपव्यापार इत्याहुः ।
पचति पाकमुत्पादयति इत्यस्य पाकानुकूला भावना तादृश्युत्पादना इति
विवरणात् विव्रियमाणस्यापि तद्वाचकता इति भावः । अत्राधःसंतापनत्व-
फूत्कारत्वचुल्लुधुपरिधारणत्वयत्नत्वादिभिर्बोधः सर्वसिद्धः । अत्रोक्तं मर्तु-
हरिणा व्यापारो भावना सैवोत्पादना सैव च क्रिया । कृत्रोर्मकतापत्तेर्न
हि यत्नोर्थ इष्यते ॥ (वै० सा० धात्व० पृ० ५०-५१) इति ।

४ मीमांसकास्तु भवितुर्मवनानुकूलो भावयितुर्व्यापारविशेषः । यथा यजेतेत्यादौ लिङ्गवाख्यातार्थो भावनेत्याहुः (लौ० भा०) । अत्रायं विशेषो ज्ञेयः । भट्टमते शाब्दी भावना आर्था भावना चेति भेदेन द्विविधा भावना । तत्रान्यायां भावनायां भाव्यजनकत्वम् । भाव्यत्वं चेष्टत्वम् इति विज्ञेयम् (त० प्र० ख० ४ पृ० ९४) । ५ पौराणिकास्तु मानसज्ञानविशेषो भावना (चिन्ता०) । सा च त्रिविधा भावना विप्र विश्वमेतन्निबोधत । ब्रह्माख्या कर्मसंज्ञा च तथा चैवोभयात्मिका ॥ (विष्णुपु० अ० ६ अ० ७) इत्याहुः । ६ बौद्धमते भावनाचतुष्टयम् । तच्च बौद्धशब्दे दृश्यम् । ७ मिषजस्तु निर्यासादिना चूर्णद्रव्यस्य मिश्रीकरणे चूर्णद्रव्यस्य निर्यासादिना संस्कारविशेषः (औषधसंस्कारविशेषः) भावना इत्याहुः । तत्प्रमाणमुक्तं भावप्रकाशे यथा द्रवेण यावन्मानेन चूर्णं सर्वं पुतं भवेत् । भावनायाः प्रमाणं तु चूर्णे प्रोक्तं मिषग्वैः ॥ (वाच०) इति ।

भावनापञ्चकम्—हास्यलोभभयक्रोधप्रत्याख्यानैर्निरन्तरम् । आलोच्य भाषणेनापि भावयेत्सूनुतं व्रतम् ॥ (सर्व० सं० पृ० ६६ आर्ह०) ।

भावित्वम्—१ भविष्यत्त्वम् । २ भावविशिष्टत्वम् ।

भाव्यम्—भाव्यं च द्विविधम् ईश्वरस्तत्त्वानि च (सर्व० सं० पृ० ३५६ पातञ्ज०) ।

भाषणम्—यत्किञ्चिज्ज्ञानानुकूलशब्दप्रयोगः । अत्रायं नियमः साधु भावितव्यम् नापभ्रंशितवै न म्लेच्छितवै इति श्रुतिः । खरादिशब्दास्तु रासभादौ म्लेच्छैरिवायैरपि संकेतिताः इति तत्प्रयोगे न दोषः (श० प्र० श्लो० २२ टी० पृ० २६) । न म्लेच्छितवै इत्यस्य म्लेच्छमात्रसंकेतितानां शब्दानां प्रयोगो न कार्य इत्यर्थः ।

भाषा—१ तत्तद्देशस्थजनवर्तननिर्वाहकं वाक्यम् । यथा संस्कृतभाषा । अथ भाषाविभागः (१) संस्कृता (२) सौरसेनी (३) महाराष्ट्री (४) मागधी (५) अर्धमागधी (६) प्राच्या (७) अवन्तिका (८) दाक्षिणात्या (९) शाकारी (१०) बाह्लीका (११) द्राविडी

(१२) आमीरी (१३) चाण्डाली (१४) शाबरी (१५) पैशाची (१६) शौरसेनिका (१७) प्राकृता (१८) एतदन्या तत्तद्देशभाषा चेति (सा० द० परि० ६ श्लो० १५८-१६९.) । तत्तद्भाषालक्षणानि च भाषार्णवे दृश्यानि । पात्रवर्णादिभेदेन भाषाप्रयोगस्तु साहित्यदर्पणे षष्ठे परिच्छेदे प्रतिपादितः स तत्रैव दृश्यः । तत्र संस्कृता सर्वदेश-भाषाणां मूलभूता । २ व्यवहारशास्त्रज्ञास्तु प्रतिज्ञासूचकं वाक्यं भाषा इत्याहुः । मिताक्षरायां विज्ञानेश्वरेण भाषालक्षणमुक्तम् । यथा अर्थव-द्धर्मसंयुक्तं परिपूर्णमनाकुलम् । साध्यवद्वाचकपदं प्रकृतार्थानुबन्धि च ॥ प्रसिद्धमविरुद्धं च निश्चितं साधने क्षमम् । संक्षिप्तं निखिलार्थं च देश-कालविरोधि च ॥ वर्षर्तुमासपक्षाहोवेलादेशप्रदेशवत् । स्थानावसथ-साध्याख्याजात्याकारवयोर्युतम् ॥ साध्यप्रमाणसंख्यावादाल्मप्रत्यर्थिनामवत् । परात्मपूर्वजानेकराजनामभिरङ्कितम् ॥ क्षमालिङ्गात्मपीडावत्कथिताहर्तृदा-यकम् । यदावेदयते राज्ञे तद्भाषेत्यभिधीयते ॥ (मिताक्षरा अ० २ श्लो० ६) ।

भाषासमितिः—प्रिया वाच्यमानां सा भाषासमितिरुच्यते (सर्व० सं० पृ० ७९ आर्ह०) ।

भाषिकः—तत्तच्छाखीयब्राह्मणस्वरो भाषिक इत्युच्यते । तदुक्तमाचार्यैः छन्दोगा बहुचाश्चैव तथा वाजसनेयिनः । उच्चनीचस्वरं प्राहुः स वै भाषिक उच्यते ॥ (जै० न्या० अ० १२ पा० १ अधि० ८) ।

भाष्यम्—सूत्रार्थो वर्ण्यते येन पदैः सूत्रानुसारिभिः । स्वपदानि च वर्ण्यन्ते भाष्यं भाष्यविदो विदुः ॥ इति भाष्यलक्षणम् ।

भासः—गोष्ठकुक्कुटः ।

भासनम्—१ दीप्तिः । २ विषयता । यथा घटत्वं घटे भासत इत्यत्र भासधात्वर्थः । अत्र घटनिष्ठं विशेष्यत्वमवच्छेद्यतासंबन्धेन सप्तम्यानु-भाव्यते । एवम् ज्ञाने घटत्वं भासत इत्यादौ निरूपितत्वमपि सप्तम्यानु-भाव्यते इति विज्ञेयम् । (श० प्र० श्लो० ७१ टी० पृ० ९०) ।

भास्वरत्वम्—परप्रकाशकत्वम् (वै० उ० २।१।३) । यथा भास्वरं शुक्लं तेजसि (त० सं०) इत्यादौ स्पर्श उष्णस्तेजसस्तु स्याद्रूपं शुक्लभास्वरम्

(भा० प० श्लो० ४२) इत्यादौ च सूर्यतेजसि विद्यमानस्य शुक्लरूपस्य मास्वरत्वम् । अत्रोक्तं दिनकरमट्टैः मास्वरत्वं जातिविशेषः । स च तेजोरूप-मात्रवृत्तिः शुक्लत्वव्याप्यश्च इति विज्ञेयम् (दि० १ तेजोनि० पृ० ७८) ।

भिक्ष—(धातुः) प्रार्थनम् । यथा नृपमर्थं भिक्षत इत्यादौ (श० प्र० श्लो० ७३ टी० पृ० ११२) ।

भिक्षा—१ याचनम् (ल० म०) । २ भक्षणीयमन्नम् । यथा भिक्षां देहि त्वमर्थिम्य इत्यादौ । अत्र भिक्षाशब्दस्य भक्षणीय इत्यर्थः (श० प्र० श्लो० १०० टी० पृ० १५६) । अत्र भिक्षाशब्दः कर्मसाधन इति बोध्यम् ।

भिद्—(धातुः) १ अन्यत्वेन ज्ञापनम् । अत्र ज्ञापनं च ज्ञानविषयता-प्रयोजकव्याप्तिपक्षधर्मता । तदाश्रयोसाधारणधर्म एव भिदादिकर्तृत्वा-द्भेदक उच्यते । अन्यत्वप्रकारकानुमिति विषयतारूपधात्वर्थतावच्छेदक-फलाश्रयो भिदाकर्मतया भेदः । एवं च पृथिवीतरेभ्यो भिद्यत इत्यादौ पृथिव्यादेः कर्मतैव न केवलकर्तृता । २ भेदः । यथा पटाद्विन्नम् घटा-द्विद्यते इत्यादौ धात्वर्थः । ३ विदारणम् । यथा भिद्यते हृदयग्रन्थिः इत्यादौ भिद्यते कुसूल इत्यादौ वा भिद्धात्वर्थः (ग० व्यु० का० ५ पृ० १११) ।

भिदा—भेदः (अन्योन्याभावः) ।

भिन्नत्वम्—१ भेदानुयोगित्वम् । यथा घटः पटाद्विन्नः इत्यादौ घटस्य पटप्रतियोगिकभेदानुयोगित्वम् । एवम् अन्यत्वादयः शब्दाः स्वयं निर्वाच्याः । २ रोगविशेषनिष्ठो धर्मः इति भिषज आहुः । तदुच्यते भावप्रकाशे शक्तिकुन्तेषु खड्गाग्रविषाणैराशयो हतः । यत्किञ्चिद्विषयवेत्तद्विभिन्नमित्यभिधीयते ॥ (वाच०) इति । आशयः कोष्ठः । ३ विदारण कर्मत्वम् इति काव्यज्ञा आहुः ।

भुक्तिः—उपभोगः (वह्निवाट इति प्र०) ।

भुजिष्या—(दासी) पुरुषनियतपरिग्रहा भुजिष्या (मिताक्षरा अ० २।२९०) ।

भूतकालः—[क] यत्प्रध्वंसेन यः कालोवच्छिद्यते स तस्यातीतकालः
(वै० उ० २।२।८) । [ख] तद्व्यक्तिध्वंसविशिष्टः कालस्तद्व्यक्तेरती-
तकालः (त० प्र०) (त० कौ०) । [ग] वर्तमानध्वंसप्रतियोग्यव-
च्छिन्नः कालः (प० मा०) । यथा गतः स कालो यत्रासीदवज्ञा कल्पशा-
खिनाम् । उदुम्बरफलेभ्योपि स्पृहयामोधुना वयम् ॥ इत्यादावतीतकालः ।
भूतत्वं च विद्यमानध्वंसप्रतियोगित्वम् । यथा अपाक्षीदित्यादौ लुब्धो
भूतत्वम् (न्या० म० ख० ४ पृ० २४) (ल० म०) (तर्का० ४) ।
अत्र उत्पत्तिः भूतत्वं च लुब्धोः । भूतत्वं चोत्पत्तावन्वेति । तथा च
विद्यमानध्वंसप्रतियोग्युत्पत्तिकत्वं लब्धम् (तर्का० ४ पृ० ११) ।

भूतम्—१ पञ्चमी तिथिः (पु० वि० पृ० ३७) । २ पृथिव्यादीनि पञ्च
भूतानि । भूतत्वं च [क] बहिरिन्द्रियग्राह्यविशेषगुणवत्त्वम् (गौ०
वृ० १।१।१३) (न्या० बो०) (ग० चतु०) (मु० १ साधर्म्य०
पृ० ५८) । अत्र पदप्रयोजनादिविशेष उच्यते । आत्मन्यतिव्याप्तिवारणाय
बहिःपदम् । बहिरिन्द्रियग्राह्यजातीयसंयोगादिमति कालादावतिव्याप्तिवा-
रणाय विशेष इति । द्रव्यत्वमादायातिव्याप्तिवारणाय गुण इति (दि०
१ साधर्म्यनि० पृ० ५८) । [ख] आत्मावृत्तिविशेषगुणवत्त्वम् (मु० १
साधर्म्यनि० पृ० ५८) । अत्र कल्पे दैशिकपरत्वापरत्वमादाय मनस्यति-
व्याप्तिवारणाय विशेष इति पदं दत्तम् (दि० १ साधर्म्य० पृ० ५९) ।
यथा पृथिव्यादीनां पञ्चानां भूतत्वम् (भा० प० श्लो० २६) । पृथिव्या-
दीनि च पृथिव्यापस्तेजो वायुराकाशमिति भूतानि (गौ० १।१।१३) ।
भूतानां विशेषगुणास्तु शब्दस्पर्शरूपरसगन्धा भूतगुणाः स्मृताः इति ।
भूतानामेकैकविशेषगुणा उक्ता यथा आकाशस्य गुणः शब्दः । वायोः
स्पर्शः । तेजसो रूपम् । जलस्य रसः । भूमेर्गन्धः (गौ० १।१।१४)
(शा० ति०) इति । सांख्यास्त्वन्यथाङ्गीचक्रुः शब्दैकगुण आकाशः
शब्दस्पर्शगुणो मरुत् । शब्दस्पर्शरूपगुणैस्त्रिगुणं तेज इष्यते ॥ शब्दस्पर्श-
रूपरसैरापो ज्ञेयाश्चतुर्गुणाः । शब्दस्पर्शरूपरसगन्धैः पञ्चगुणा मही ॥

(ईशानसंहिता) (वाच०) इति । अत्रायं प्रसङ्गोपात्तो विशेषः ।
 भौतिकं च भूतारब्धम् । यथा पाञ्चभौतिको देहः इत्यादौ (सां० सू०
 अ० ३ सू० १७) । अत्र स्थूलशरीरे विप्रतिपत्तिः । स्थूलशरीरं
 चातुर्भौतिकमित्येके । ऐकभौतिकमित्यपरे (सांख्य० सू० अ० ३
 सू० १८-१९) । सार्वभौतिकम् इति पूर्णप्रज्ञाचार्याः प्राहुः (ब्र०
 सू० भा० ३।१।२) । सांख्यास्तु शरीरं न पाञ्चभौतिकम् किं तु पृथि-
 व्युपादानकमेव इत्याहुः । मायावादिवेदान्तिनस्तु तेजोबन्नात्मकमित्येवं
 त्र्यात्मकमेव इत्यङ्गीचक्रुः । ३ सत्यम् । यथा भूतमप्यनुपपन्नं हीयते
 व्यवहारतः (याज्ञ० स्मृ० २।१९) इत्यादौ । ४ तत्त्वानुसंधानम् । यथा
 छलं निरस्य भूतेन (याज्ञ० स्मृ० २।१९) इत्यादौ । ५ पिशाचम् इति
 मान्निका वदन्ति । यथा ब्रह्मविद्या क्षत्रविद्या नक्षत्रविद्या भूतविद्या सर्पविद्या
 (छा० उप०) इत्यादौ । भूतविद्या नाम देवासुरगन्धर्वयक्षरक्षःपितृपि-
 शाचनागग्रहाद्युपसृष्टचेतसां शान्तिकर्म बलिहरणादि ग्रहोपशमनार्थम्
 इति । सा च भूतविद्या तत्रोत्तरतन्त्रे दर्शिता । ६ कृष्णचतुर्दशी इति
 मौहूर्तिका आहुः । ७ प्राणी । ८ प्रधानम् । यथा भूतमियं ब्राह्मण्य-
 स्मिन्गृहे । ९ विपरीतम् । यथा भूतमाह । १० अतिक्रान्तकालः ।
 यथा भूतो धात्वर्थः । ११ देवताविशेषः । यथा भूतेभ्यो बलिः ।
 १२ चेतनमात्रम् । यथा न हिंस्याद्भूतानि । १३ प्राप्तिवचनम् । यथा
 महद्भूतश्चन्द्रमाः । १४ उपमा । यथा काव्यभूतः । १५ उत्पन्नः । यथा
 देवदत्तस्य पुत्रो भूतः (मनुस्मृ० ४।३२ मेधातिथिः टी०) ।

भूतार्थवादः—(अर्थवादः) १ अतत्कालेपि तद्रूपज्ञापकः शब्दः । यथा
 जरायामप्ययं शूरः इत्यादि (सि० च० पृ० ३३) । यथा वा राज्य-
 भ्रंशेष्यमायैः अयं राजा इति प्रयुज्यते (त० प्र० ख० ४
 पृ० १२४) । विधिसमभिव्याहाराभावेयमप्यर्थवादः संभवति इति
 बोध्यम् (गौ० वृ० २।१।६५) । २ मीमांसकास्तु प्रमाणान्तरविरोध-
 तत्प्राप्तिरहितार्थबोधको वादः । तदुक्तम् विरोधे गुणवादः स्यात् अनु-

वादोवधारिते । भूतार्थवादस्तद्धानादर्थवादद्विधा मतः ॥ (न्या० म० ख० ४ पृ० ३१) । तदर्थश्च तद्धानात् तयोः प्रमाणान्तरविरोध-प्रमाणान्तरप्राप्त्योः हानात् अभावात् इति । यथा इन्द्रो वृत्राय वज्रमुदयच्छत् (श्रुतिः) (म० प्र० ४ पृ० ६४) इत्यादिः । अयं भावः । अस्य वृत्रं प्रतीन्द्रवज्रोद्यच्छनाभावावगाहिप्रमाणान्तरस्यादर्शनात् न तद्वोधने प्रमाणान्तरविरोधः । नापि प्रमाणान्तरावगतार्थप्रतिपादकत्वम् । वृत्रं प्रतीन्द्रवज्रोद्यच्छनप्रतिपादकप्रमाणान्तरस्यादर्शनात् । अतो भूतार्थवादत्वम् (लौ० भा० पृ० ५५) । यथा वा वज्रहस्तः पुरंदरः इत्यादिश्च (त० कौ०) इत्याहुः । अविरोद्धाप्राप्तार्थबोधकः शब्दः अर्थवाद इत्यन्ये वदन्ति ।

भूमिका—१ प्रयोजनसंपादिका युक्तिः (राम०) । यथा विशेषपदस्य प्रयोजनमभिधातुं भूमिकामाह इत्यादौ (दि० १) । यथा वा तदेवोपपादयितुं भूमिकां रचयति इत्यादौ (सि० च० २ पृ० २४) । २ नाट्ये अभिनेयपात्रादिप्रवेशान्तरसूचिका रचना इति नाट्यकलाभिज्ञा आहुः । अत्रोच्यते अन्यरूपैर्यदन्यस्य प्रवेशस्तत्र भूमिका इति । रङ्गसंचारिपात्राणां स्थानकं भूमिकां विदुः इति च ।

भूयस्त्वम्—१ [क] इतरद्रव्यानभिभूतैः पार्थिवावयवैरारब्धत्वम् । पारिभाषिकं चैतद्भूयस्त्वं समानतन्त्रेपि (वै० उ० ८।२।५) । अत्र व्याकरणम् । अतिशयेन बहुः । ईयसुन् । बहोर्लोपो भू च बहोः (पा० सू० ६।४।१५८) इत्यनेनेयसुन्प्रत्ययस्थस्येकारस्य लोपः बहुशब्दस्य भू इत्यादेशश्च । तेन भूयस् इति रूपं सिद्ध्यति । तस्य भावः भूयस्त्वम् इति । [ख] जलाद्यनभिभूतभागारब्धत्वम् (वै० वि० ८।२।५) । यथा भूयस्त्वाद्गन्धवत्त्वाच्च पृथिवी गन्धज्ञाने प्रकृतिः (वै० सू० ८।२।५) इत्यादौ घ्राणेन्द्रियस्य भूयस्त्वम् । २ पुनःपुनः परिशीलनवत्त्वम् । यथा भूयोदर्शनमित्यादौ ।

भूयोदर्शनम्—साध्यसाधनयोर्व्याप्तिग्रहे जनकं तयोर्भूयःसहचारदर्शनम् । यथा धूमधूमध्वजयोर्नास्थानावच्छेदेन सामानाधिकरण्यावगाहिज्ञानम् ।

अत्र भूयःसहचारदर्शनं च व्यभिचारज्ञानविरहेण सहितमेव व्याप्तिग्राहकं भवति न त्वन्यथा । पार्थिवत्वलोहलेख्यत्वयोः शतशः सहचारं पश्यतः केवलसहचारदर्शनेपि हीरकादौ व्यभिचारदर्शनेन व्याप्तिग्रहानुदयात् (सि० च० २ पृ० २४) (त० दी० २ पृ० २१) । भूयो- दर्शनशब्दस्यार्थविशेषं विकल्प्य तस्य व्याप्तिग्राहकत्वं खण्डयति नील- कण्ठः । भूयोदर्शनम् इत्यस्य (१) भूयसां दर्शनानां समाहारः इति (२) भूयसां साध्यहेतूनां दर्शनम् इति (३) भूयस्त्वाधिकरणेषु दर्शनम् इति वार्थः । नाद्यः । एकत्रैव सहचारदर्शनधारया व्याप्तिनिश्चय- प्रसङ्गात् । न द्वितीयतृतीयौ । एतद्रूपवानेतद्रसादित्यादौ साध्यहेत्वोरे- कव्यक्तित्वात् साध्यहेत्वोरधिकरणे भूयस्त्वाभावेन व्याप्तिनिश्चया- नुत्पादप्रसङ्गात् (नील० २ पृ० २१) इति ।

मेदः—१ अन्योन्याभावः । २ प्रमेदः । ३ तादात्म्यातिरिक्तः संबन्धः (म० प्र० ४ पृ० ४८) । यथा राजपुरुष इत्यादौ राजपदार्थपुरुष- पदार्थयोर्भेदेनान्वयबोधः अव्युत्पन्नः इत्यादौ मेदः । अत्रायं नियमः निपातातिरिक्तनामार्थयोः साक्षात् (विभक्त्यर्थमद्वारीकृत्य) भेदेनान्वय- बोधः अव्युत्पन्नः इति । एतादृशनियमस्वीकारेण राजा पुरुषः इत्यत्र स्वत्वसंबन्धेन राजपदार्थस्य पुरुषपदार्थे नान्वयबोधापत्तिः । ४ [क] राज्ञः सामाद्युपायविशेषः इति नीतिशास्त्रज्ञा आहुः । [ख] वैरिणो बुद्धिभेदो मेदः (जै० न्या० अ० १ पा० १ अधि० १) । तदुक्त- मग्निपुराणे परस्परं तु ये द्विष्टाः क्रुद्धमीतावमानिताः । तेषां मेदं प्रयु- ज्जीत परमं दर्शयेद्भयम् ॥ (अग्निपु० अ० २२५) इत्यादि । ५ पृथ- क्करणम् । ६ विदारणम् इति काव्यज्ञा आहुः । ७ विरुद्धधर्माध्यासः । तदुक्तं सर्वदर्शनसंग्रहे अयमेव हि मेदो मेदहेतुर्वा यद्विरुद्धधर्माध्यासः कारणमेदश्च (सर्व० सं० पृ० ४०० शां०) इति ।

मेदकम्—१ (व्यावर्तकम्) मेदज्ञापकम् । यथा नीलो घट इत्यादौ नीलत्वं विशेषणं रक्तघटादिमेदकम् । तदुक्तम् मेघं विशेष्यमित्याहुर्भेदकं च विशेषणम् इति । अत्र विशेष्यस्य यादृशे लिङ्गवचने तादृशल्लिङ्गवचन-

विशिष्टस्यैव विशेषणस्य भेदकत्वम् । तदुक्तम् स्त्रीदाराचैर्यद्विशेष्यं यादृशैः प्रस्तुतं पदैः । गुणद्रव्यक्रियाशब्दास्तथा स्युस्तस्य भेदकाः ॥ (अमर० का० ३ वर्ग० १ श्लो० २) इति । यथा वा पृथिवी इतरेभ्यो भिद्यते गन्धवत्त्वादित्यादौ गन्धवत्त्वरूपं पृथिवीलक्षणं जलादिभेदकम् । २ भेदकारकम् । यथा कुठारो भिनत्तीत्यादौ कुठारो भेदकः । अत्र श्रीमध्वाचार्यैरुच्यते विद्यमानस्य भेदस्य ज्ञापको नैव कारकः (उपा० ख०) इति ।

भोगः—१ [क] सुखदुःखान्यतरसाक्षात्कारः (त० भा० पृ० ४) (त० दी० १ पृ० ७) (वाक्य०) । [ख] स्वसमवेतसुखदुःखान्यतरलौकिकसाक्षात्कारः (प्र० प्र०) । यथा आत्मनो भोगायतनं शरीरम् (त० दी० १) इत्यादौ भोगः । अत्र वेदान्तिनस्तु आनन्दमात्रानुभवो भोगः । यथा ॐ भोगमात्रसाम्यलिङ्गाच्च ॐ (ब्रह्मसू० ४।४।२२) इत्यादौ इत्याहुः । अत्र भविष्यत्पुराणम् मुक्ताः प्राप्य परं विष्णुं तद्भोगौल्लेशतः क्वचित् । बहिःष्ठान् भुञ्जते नित्यं नानन्दादीन् कथंचन ॥ (मध्व-भा० ४।४।४) इति । २ रथ्यादीनां राशिगतिकालः इति ज्योतिर्विद आहुः । अत्रोच्यते अतीतानागतो भोगो नाड्यः पञ्चदश स्मृताः (तिथि० त०) इति । ३ सर्पदेहः इति काव्यज्ञा आहुः ।

भोगायतनम्—भोगस्यावच्छेदकम् । यथा यदवच्छिन्नात्मनि भोगो जायते तद्भोगायतनम् (त० दी० १) इत्यादौ शरीरावच्छिन्न आत्मनि भोगो जायत इति शरीरं भोगायतनम् । तच्च भोगायतनम् स्थूलदेहः इति सांख्य आहुः । अत्र सूत्रम् भोक्तुरधिष्ठानाद्भोगायतननिर्माणम् । अन्यथा प्रुतिभावप्रसङ्गात् (सांख्यसू० अ० ५ सू० ११४) इति । अत्र केचिद्वेदान्तिन आहुः । भोगसाधनं च लिङ्गशरीरमेव । तथा चोक्तम् पञ्चप्राणमनोबुद्धिदशेन्द्रियसमन्वितम् । अपञ्चीकृतभूतोत्थं सूक्ष्माङ्गं भोगसाधनम् ॥ इति । सांख्यमते तु पञ्चप्राणस्थले पञ्चभूतमात्राः इति भेदः । स्थूलदेहस्य भोगत्वं तु भोगावच्छेदकत्वात् उपचारात् इति बोध्यम् । अत्र सूत्रम् तदधिष्ठानाश्रये देहे तद्वादात्तद्वादः (सांख्यसू० अ० ३ सू० ११) इति ।

भोजनम्—गलाधो नयनम् । तच्च [क] गलाधःसंयोगावच्छिन्नक्रियानु-
कूलव्यापारः । यथा ओदनं मुङ्क्त इत्यादौ धात्वर्थः । अत्र भुजधात्वर्थ-
घटके तादृशक्रियारूपफल एव ओदनवृत्तित्वान्वयः (ग० व्यु० का० २
पृ० ४३) । [ख] प्राञ्चस्तु कठिनद्रव्यस्य गलबिलाधःसंयोजनं
भोजनम् इत्याहुः ।

अमः—१ (अप्रमा) [क] यत्र यन्नास्ति तत्र तस्य ज्ञानम् । समुदा-
यार्थश्च तदभाववन्निरूपिततन्निष्ठविषयताप्रतियोगि ज्ञानम् इति । अत्र
स्मृतेरपि भ्रमतया अनुभवत्वमपहाय ज्ञानत्वप्रवेशः (मु० म० १
प्रामा० पृ० ४०५) । अमश्च दोषाज्जन्यते । अमलक्षणं तु स्वानुयो-
गिनिष्ठविशेष्यतानिरूपितत्वं स्वप्रतियोगिनिष्ठत्वं स्वावच्छिन्नत्वं एतन्नितय-
संबन्धेन संबन्धविशिष्टान्यप्रकारताशालिज्ञानत्वम् (ग० अव० हेतु०)
इति । अत्र स्वपदार्थस्तु विशेष्यविशेषणयोर्भासमानः संबन्धो ज्ञेयः ।
अत्रेदमवधेयम् । विपर्ययोपि प्रत्यक्षानुमानविषय एव भवति । प्रत्यक्ष-
विषये तावत् प्रसिद्धानेकविशेषस्यापि पित्तकफानिलोपहृतेन्द्रियस्यायथार्थ-
लोचनात् संप्रत्यसंनिहितविषयविज्ञानजसंस्कारापेक्षादात्ममनसोः संयोगा-
दधर्माच्चातस्मिन् तत् इति प्रत्ययो विपर्ययः । यथा गव्येव अश्वः इति ।
असत्यपि प्रत्यक्षे प्रत्यक्षाभिमानो भवति । यथा अपगतघनपटलमचल-
जलनिधिसदृशमम्बरम् अञ्जनचूर्णपुञ्जश्यामं शार्वरं तमः इति । अनुमान-
विषयेपि बाष्पादिभिर्धूमाभिमतैर्वह्यनुमानम् गवयविषाणदर्शनाच्च गौः
इति त्रयीदर्शनविपरीतेषु शाक्यादिदर्शनेषु इदं श्रेयः इति मिथ्याप्रत्ययो
विपर्ययः (प्रशस्त० पृ० २४) । [ख] तदभाववति तत्प्रकारक-
ज्ञानम् (चि० १ प्रामा० पृ० ४०१) (त० प्र० १) (त० दी०) ।
[ग] अतस्मिन् तत् इति प्रत्ययः (न्या० वा० १ पृ० २६)
(भा० प० श्लो० १२८) (त० भा० पृ० ४०) । [घ] विशे-
ष्यताव्यधिकरणप्रकारकं ज्ञानम् (म० प्र० ४ पृ० ७३) । यथा
पुरोवर्तिन्येवारजते शुक्त्यादौ रजतारोपः । इदं रजतम् इति ज्ञानम्
(त० भा० पृ० ४०) (त० प्र० १) (त० दी०) । यथा वा

पीतः शङ्खः लोहितः स्फटिकः इत्यादि ज्ञानम् (त० कौ०) (भा० प० श्लो० १२९) । यथा वा कृशोहम् वधिरः स्थूलः इति ज्ञानम् (त० व०) । भ्रमो द्विविधः विपर्यासः (विपर्ययः) संशयश्च । तत्राद्यो यथा शरीरादौ आत्मत्वप्रकारकं गौरोहम् इत्याकारकं निश्चयरूपं ज्ञानम् (मु० गु०) । द्वितीयो यथा स्थाणुर्वा पुरुषो वा इति संशयरूपः (भा० प० श्लो० १३०) । प्रकारान्तरेण भ्रमो द्विविधः निरुपाधिकः सोपाधिकश्च । तयोः स्वरूपं चेत्थम् । दोषेण कर्मणा वापि क्षोभिता-ज्ञानसंभवः । तत्त्वविद्याविरोधी च भ्रमोऽयं निरुपाधिकः ॥ उपाधिसंनिधिप्राप्तक्षोभाविद्याविजृम्भितम् । उपाध्यपगमापोहमाहुः सोपाधिकं भ्रमम् ॥ (सर्व० सं० पृ० ४२१ शा०) । [ङ] मिथ्याज्ञानापर-पर्यायः अयथार्थनिश्चयः (गौ० वृ० ४।१।३) (त० सं०) । अयं च मोहपक्षान्तर्गतो दोषविशेष इति विज्ञेयम् । [च] विपरीतनिर्णयः (त० कौ०) । अयं तु अप्रमाप्रभेदः । भ्रमसंशयभेदेन द्विविधा अप्रमा इति विभजनात् । तेन अत्रत्यभ्रमत्वस्य निर्णयत्वरूपस्य संशया-साधारणत्वेपि न क्षतिः । २ [क] अतिरिक्तविषयतापक्षे यत्प्रकारिका या विषयता तत्प्रकारव्यधिकरणविषयताकं ज्ञानम् । विषयतापक्षे इत्यस्य प्रकारताविशेष्यतावच्छेदकतातिरिक्ता सविषयका च इति पक्षे इत्यर्थः । यत्प्रकारिकेत्यादेरर्थश्च प्रकारो धर्मः तद्धर्माधिकरणावृत्तितद्विषयताकं ज्ञानम् इति । मिश्रास्तु तत्प्रकारव्यधिकरणत्वं तत्प्रकारानधिकरणवृत्ति-त्वम् इत्याहुः (मू० म० १ पृ० ४१९) । [ख] स्वप्रकारव्यधि-करणविषयताकं ज्ञानम् । अत्र स्वप्रकारव्यधिकरणत्वं च स्वप्रकाराधि-करणावृत्तित्वम् । मिश्रास्तु स्वप्रकारव्यधिकरणत्वं च स्वप्रकारानधि-करणवृत्तित्वम् इत्याहुः । तेन ग्रन्थकर्तृमते रजतारजतसाधारणधर्मद्रव्य-विशेष्यकं द्रव्यं रजतम् इत्यादिज्ञानस्य न रजतत्वादिभ्रमत्वम् । मिश्रमते तु तस्य तद्भ्रमत्वमिष्टमेव इति (मू० म० १ प्रामा० पृ० ४२०) । [ग] स्वव्यधिकरणप्रकारावच्छिन्नविषयताप्रतियोगि ज्ञानम् । स्वव्यधि-करणेति स्वाश्रयावृत्तिधर्मप्रकारकेत्यर्थः (मू० म० १ प्रामा० पृ० ४२२) ।

इदं रजतम् इति भ्रमे च विषयताद्वये व्यधिकरणप्रकारावच्छिन्नत्वस्य विषयत्वप्रतियोगित्वस्याविरोधात् समूहालम्बने च विषयताभेदान्नाप्रमालक्षणे अव्याप्त्यतिव्याप्ती (चि० १ प्रामा० पृ० ४२१-४२२) । सर्वत्र स्वपदेन विशेष्यता । [घ] स्वसमानाधिकरणप्रकारानवच्छिन्नविषयताप्रतियोगिज्ञानम् (चि० १ प्रामा० पृ० ४१८-४२०) । स्वसमानाधिकरणेति स्वसमानाधिकरणधर्मप्रकारकेत्यर्थः । प्रकारता च विशेष्यतावच्छेदकतातिरिक्ता ग्राह्या । तेन इदं रजतम् इति शुक्तिमात्रविशेष्यकभ्रमे नाव्याप्तिः । विशेष्यतावच्छेदकांशे भ्रमरूपम् विधेयांशे च प्रमारूपं ज्ञानं न लक्ष्यम् इति न तत्र दोष इति भावः (मू० म० १ प्रामा० पृ० ४२२) । ३ जलनिर्गमस्थानम् । ४ भ्रमणम् इति काव्यज्ञा आहुः ।

भ्रमणम्—(कर्म) गतिविशेषः । अयं च गमनेन्तर्भवति (भा० प० श्लो० ७) ।

भ्रान्तिः—१ भ्रमः (अमरः) । २ योगान्तरायश्चित्तविक्षेपो भ्रान्तिः इति योगशास्त्रज्ञा आहुः (पात० पा० १ सू० ३०) । अत्रोच्यते व्यवहारविषये षाण्मासिके तु संप्राप्ते भ्रान्तिः संजायते नृणाम् । घात्राक्षराणि सृष्टानि पत्रारूढान्यतः पुरा ॥ (ज्यो० त०) (वाच०) इति ।

भ्रान्तिदर्शनम्—अतस्मिंस्तद्बुद्धिः (सर्व० सं० पृ० ३५५ पात०) ।

म.

मङ्गलम्— १ [क] विघ्नध्वंसद्वारकार्यसमाप्तिफलकं कर्म । तच्च यथा ग्रन्थारम्भे कर्तव्यमाशीर्वादाद्यन्यतमम् निधाय हृदि विश्वेशं विधाय गुरुवन्दनम् (त० सं०) इत्यादि । मङ्गलत्वं च प्रतिबन्धकान्यस्य सतः प्रारिप्सितप्रतिबन्धकदुरितनिवृत्त्यसाधारणकारणत्वम् (कि० व० पृ० ६) । अथवा विघ्नोत्सारणासाधारणकारणत्वे सति साध्यत्वम् (न्या० सि० दी० पृ० ३) । यद्वा मङ्गलत्वं निर्विघ्नमारब्धं परिसमाप्यताम् इति कामनया वेदविहितत्वम् (चि० १ मङ्ग० पृ० १०१) । अयं कल्पः प्राचीनमताभिप्रायेण । तन्मते समाप्तिरेव सुखसाधनतया पुरुषार्थत्वा-

फलम् । श्रौतात्साङ्गात्कर्मणः फलावश्यंभावनियमात् । नतु विघ्नध्वंसो मङ्गलस्य फलम् । तस्यापुरुषार्थत्वात् (वै० उ० १।१।१) इति । अत्र शङ्का । कृतमङ्गलस्यापि कादम्बर्यादौ फलादर्शनात् अकृतमङ्गलस्यापि किरणावल्यादौ समाप्तिरूपफलादर्शनाच्च ग्रन्थारम्भे मङ्गलं नानुष्ठेयम् । नहि निष्फले प्रेक्षावान् प्रवर्तते इति । अत्रोत्तरम् । मङ्गलाकरणस्थले किरणावल्यादौ जन्मान्तरीयस्य मङ्गलस्य मङ्गलकरणस्थले कादम्बर्यादौ चाङ्गवैगुण्यस्य कल्पनया सफलत्वं निश्चीयते इति । जन्मान्तरीयमङ्गलानुमानं तु इदम् मङ्गलम् आरब्धकर्माङ्गम् कर्मार्थितया शिष्टैस्तत्पूर्वं क्रियमाणत्वात् फलान्तराभावे सति फलवत्कर्मारिप्समानेन नियमतस्तत्पूर्वं क्रियमाणत्वाच्च दर्शे प्रयाजवत् (चि० १ मङ्गलवा० पृ० १९) इति । अत्र मङ्गलस्य स्वाभिमतहेतुत्वे तथाविधशिष्टाचारानुमितश्रुतिरेव मानम् (चि० १ मङ्गलवा० पृ० १५) । अनुमितश्रुतिश्च समाप्तिकामो मङ्गलमाचरेत् इति । अत्र श्रुत्यनुमानं तु नमस्कारादिकम् मङ्गलम् वेदबोधितसमाप्तिसाधनताकम् समाप्त्युद्देश्यकालौकिकाविगीतशिष्टाचारविषयत्वात् दर्शादिवत् इति । अत्र यो यदुद्देश्यकाविगीतशिष्टाचारविषयः स वेदबोधिततत्साधनताकः यथा दर्शः इति सामान्यतो व्याप्तिर्द्रष्टव्या (मू० म० १ मङ्गल० पृ० १६) । अथवा मङ्गलं वेदबोधितकर्तव्यताकम् अलौकिकाविगीतशिष्टाचारविषयत्वादर्शश्चाद्वत् (त० दी० १ मङ्ग० पृ० २) इति । मङ्गलस्य कर्तव्यत्वे प्रमाणमनुमानमपि । तच्च मङ्गलं सफलम् अलौकिकाविगीतशिष्टाचारविषयत्वात् अग्निहोत्रवदिति । अत्र शिष्टश्च वेदप्रामाण्याभ्युपगन्ता । वेदप्रामाण्यानभ्युपगमविरोधिमतत्वमिति यावत् । विरोधी तु सर्वे वेदाः प्रमाणमिति ज्ञानं तादृशसंस्कारश्च (म० प्र० १) (मू० म० १ मङ्गल० पृ० १६) । सफलत्वं च बलवदनिष्ठाननुबन्धीष्टफलकत्वम् । अविगीतत्वं तु बलवदनिष्ठाननुबन्धित्वम् । तच्च स्वजन्येष्टापेक्षयाधिकानिष्टजनकत्वं यद्यत् तद्विन्नत्वम् (म० वा० पृ० १) । अथवा धर्मशास्त्रानिषिद्धत्वम् (नील० १ मङ्ग० पृ० २) । शिष्टत्वं चेष्टसाधनत्वांशे अभ्रान्तत्वम् । आ-

चारविषयत्वं तु साध्यत्वेन फलान्यत्वेन वा विधेयतया कृतिविषयत्वम्
 (म० वा० पृ० १) (दि० १ मङ्ग० पृ० ५) । अलौकिकत्वं
 विधिमन्तरा रागादिप्राप्तभिन्नत्वम् (नील० १ पृ० २) । अत्र सांख्य-
 सूत्रम् मङ्गलाचरणं शिष्टाचारात् फलदर्शनात् श्रुतितश्चेति (सां० सू०
 अ० ५ सू० १) इति । अत्रेदं बोध्यम् । मङ्गलं सफलमित्यनेनानु-
 मानेन सफलत्वं सिद्ध्यत्समाप्त्यादिरूपमुपस्थितफलमादायैव पर्यवस्यति
 (म० प्र० १) (म० वा० १) । तथा ह्यनुमानम् मङ्गलं समाप्ति-
 फलकम् समाप्त्यन्याफलकत्वे सति सफलत्वात् (दि० १ मङ्गल० पृ०
 ४) इति । अनेनानुमानेन समाप्तिफलकत्वं सिद्ध्यत्कर्तव्यत्वं साधयितुं
 क्षमते । तथाहि मङ्गलं कर्तव्यम् समाप्तिफलकत्वात् इति (नील० १
 मङ्ग० पृ० २) । मङ्गलं च त्रिविधम् । तदुक्तम् आशीर्वादनमस्कारवस्तु-
 निर्देशमेदतः । मङ्गलं त्रिविधं प्रोक्तं शास्त्रादीनां मुखादिषु ॥ (सि० च०)
 इति । अत्र वस्तुनिर्देशश्च पुण्यजनकशब्दनिबन्धः पुण्यकृतस्तुतिप्रतिपादक-
 शब्दो वा (म० वा० पृ० १०) । [ख] नव्याः चिन्तामणि-
 कृतस्तु विघ्नोत्सारणासाधारणं कारणम् (म० प्र० १ पृ० २) इत्याहुः ।
 एतन्मते मङ्गलत्वं च तद्विघ्नोपशमहेतुत्वेन वेदविहितत्वम् (चि० १
 मङ्ग० पृ० १०१) । तथा चैतन्मते मङ्गलस्य फलं विघ्नध्वंस एव ।
 समाप्तिस्तु बुद्धिप्रतिभादिविघ्नसंसर्गाभावरूपस्वकारणकलापाद्भवति इति
 विज्ञेयम् (नील० १ मङ्गल० पृ० २) (मु० १ मङ्गल०) (दि० १
 मङ्ग० ८-९) । विघ्नोत्सारणेत्यादिलक्षणं च शशधरीये न्यायसिद्धान्त-
 दीपे उक्तम् । तदर्थश्च समाप्तिप्रतिबन्धकदुरितविशेषो विघ्नस्तस्योत्सारणं
 नाशस्तदसाधारणं कारणं मङ्गलपदवाच्यम् (म० प्र० १ पृ० २) इति ।
 अत्र किरणावली । मङ्गलमाचरेत् इति न विधिः । किं तु नमस्कारादि-
 कमाचरेत् इति प्रत्येकमेव विधिकल्पनम् इत्यस्मदुरवः (किर० पृ० ६)
 इति । तत्त्वचिन्तामणौ चोक्तम् । मङ्गलमाचरेत् इति न विधिः । किंतु
 निर्विघ्नसमाप्तिकामः प्रारिप्सितविघ्नोपशमनकामो वा देवतास्तुतिमाचरेत्
 इत्यादिः प्रत्येकमेव विधिः । मङ्गलाचारयुक्तानां नित्यं च प्रयत्नात्मनाम् ।

जपतां जुहतां चैव विनिपातो न विद्यते ॥ इत्यनेन बोधितादर्शदर्शनादेः
पृथगेव मङ्गलत्वम् । न तु विघ्ननिवर्तकतया । तत्र नानार्थतैव इति
(चि० १ मङ्ग० पृ० १०१-१०२) । [ग] अन्ये तु विशेषण-
तादिसंबन्धावच्छिन्नप्रारिप्सितविघ्नध्वंसत्वावच्छिन्नकारणतावत् इत्याहुः
(म० वा० पृ० १०) । [घ] अगर्हिताभीष्टावाप्तिर्मङ्गलम् इति योग-
शास्त्रज्ञा आहुः । अभीष्टं च सुखावासिदुःखपरिहाररूपतयेष्टम् (सर्व०
पृ० ३४१ पात०) । २ प्रशस्ताचरणं मङ्गलम् इति धर्मज्ञा वदन्ति ।
३ हरिद्रा । ४ दूर्वा चेति काव्यज्ञा आहुः । पौराणिकमते मङ्गल-
द्रव्याप्यद्यै लोकेस्मिन्मङ्गलान्यद्यै ब्राह्मणो गौर्हुताशनः । हिरण्यं सर्पिरा-
दित्य आपो राजा तथाष्टमः ॥ (मत्स्यसूक्ते प० ४२) (वाच०) इति ।

मतानुज्ञा—(निग्रहस्थानम्) [क] स्वपक्षदोषाभ्युपगमात् परपक्षदोष-
प्रसङ्गो मतानुज्ञा (गौ० ५।२।२१) । यः परेण चोदितं दोषं स्वपक्षे-
भ्युपगम्यानुद्धृत्य वदति भवत्पक्षे समानो दोषः इति स स्वपक्षे दोषाभ्यु-
पगमात्परपक्षे दोषं प्रसज्यन्परमतमनुजानातीति मतानुज्ञा नाम निग्रह-
स्थानमापद्यते (वात्स्या० ५।२।२१) इति । [ख] स्वपक्षे दोष-
मनुद्धृत्य परपक्षे दोषाभिधानम् (दि० १) (नील० पृ० ४६) ।
यथा शब्दो नित्यः श्रावणत्वादित्युक्ते ध्वनावनैकान्तिकत्वेन हेत्वाभासो-
यम् इत्युक्तौ शब्दः अनित्यः कृतकत्वादिति साधिते ध्वनेरपि पक्षत्वाच्च
दोषः इत्युक्तौ असिद्धत्वात् तवापि हेत्वाभासोयम् इत्युक्तौ सोयं मतानु-
ज्ञया निगृहीतः स्यात् । अप्रतिषिद्धमनुमतं भवतीति स्वपक्षे दोषाभ्यु-
पगमात् (गौ० वृ० ५।२।२१) । [ग] स्वसिद्धान्ते परापादित-
दोषमनुद्धृत्य परस्यानिष्टबुद्धेष्टप्रसञ्जनम् । यथा केनचिदात्मनः पुरुषत्वा-
च्चोरस्त्वमसि इत्युक्ते तत एव हेतोः त्वमपि चोरः इति प्रसञ्जनम् । नित्यः
शब्दः कार्यत्वादित्युक्ते तत एव हेतोस्तवाप्यनित्यः स्यात् इत्यादीन्युदाहर-
णानि द्रष्टव्यानि । अत्र अनिष्टमेव परस्परं ब्रूयात् इति रहस्यम् (सार-
सं० परि० ३ श्लो० १४८ टी० पृ० ११५) । [घ] परामितस्यार्थस्य
स्वप्रतिकूलस्य स्वयमेवाभ्यनुज्ञा (स्वीकारः) (त० भा० पृ० ५१) ।

मतिः—१ बुद्धिः । यथा तच्छून्ये तन्मतिर्या स्यादप्रमा सा निरूपिता (भा० प० श्लो० १२८) इत्यादौ मतिशब्दार्थो बुद्धिः । २ इच्छा । ३ मतिकरौषधम् (गरु० अ० १९८) इति भिषज आहुः (वाच०) । ४ मननविशेषः । ज्ञानावरणक्षयोपशमे सतीन्द्रियमनसी पुरस्कृत्य व्यापृतः सन्यथार्थं मनुते सा मतिः (सर्व० सं० पृ० ६३ आर्ह०) ।

मत्सरः—(दोषः) [क] स्वप्रयोजनप्रतिसंधानं विना परामिमत-निवारणेच्छा । यथा राजकीयादुदपानान्नोदकं पेयम् इत्यादि । [ख] परगुणनिवारणेच्छा (गौ० वृ० ४।१।३) । अत्रापि स्वप्रयोजनप्रतिसंधानं विना इति-पूरणीयम् इति तु वयम् । [ग] अन्यशुभद्वेषः इति केचिदाहुः (वाच०) । [घ] अन्ये तु निन्दन्ति मां सदा लोका धिगस्तु मम जीवनम् । इत्यात्मनि भवेद्यस्तु धिक्कारः स च मत्सरः ॥ इत्याहुः (क्रियायोगसारे) (वाच०) ।

मदः—मद्यपानादिजन्यः अवस्थाविशेषः (मिताक्षरा अ० २।२१४) ।

मद्यम्—मदहेतुर्द्रवद्रव्यविशेषः । यथा सर्वं मद्यमपेयम् (आपस्तम्बसू० १।५।१७।२१) इत्यादौ । मुख्यतो मद्यानि द्वादशविधानि । माध्वीकं पानसं द्राक्षं खार्जूरं तालमैक्षवम् । मैरेयं माक्षिकं टाङ्गं माधूकं नारिकेलजम् ॥ मुख्यमन्नविकारोत्थं मद्यानि द्वादशैव तु इति । अत्र व्युत्पत्तिः माद्यलनेन (करणे यत्) इति मद्यम् ।

मधुप्रतीकाः—यथा मधुन एकदेशोपि स्वदते तथा प्रत्येकमेव ताः सिद्धयः स्वदन्त इति मधुप्रतीकाः । ताश्च मनोजवित्वं विकरणभावः प्रधानजयश्चेति त्रिविधाः (सर्व० सं० पृ० ३८५ पातञ्ज०) ।

मधुभूमिकः—(योगी) ऋतंभरप्रज्ञः (सर्व० सं० पृ० ३८४ पातञ्ज०) ।

मधुमती—अभ्यासवैराग्यादिवशादपास्तरजस्तमोलेशसुखप्रकाशमयसत्त्वभावनयानवद्यवैशारद्यविद्योत्तरूपऋतंभरप्रज्ञा (सर्व० सं० पृ० ३८४ पातञ्ज०) ।

मध्यमसाहसम्—चत्वारिंशदधिकं पणपञ्चशतम् (मिताक्षरा व्य० श्लो० १५३) ।

मध्यवर्ती } — १ [क] वादिप्रतिवाद्युभयप्रयुक्तन्यायवाक्यद्वयजन्यविरुद्ध-
मध्यस्थः }

कोटिद्वयोपस्थितिजन्यसाध्यादिसंदेहप्रयोज्यैकतरसत्कोटिकानुमितिर्यस्य भ-
वति सः । यथा हि पर्वतादौ बह्मचादिसाधने वादिना पर्वतो बहि-
मान्धूमवत्त्वात् इत्यादिन्याये प्रयुक्ते प्रतिवादिना च पर्वतो न बहिमा-
न्पाषाणमयत्वात् इत्यादिवाक्ये प्रयुक्ते च सति मध्यस्थपुरुषस्य पर्वतो
बहिमान्न वा इति संशयानन्तरं परामर्शादिद्वारा पर्वतो बहिमान् इत्यनु-
मितिर्भवतीति । [ख] वादिप्रतिवादिनोरन्ययोर्वा पक्षप्रतिपक्षयोर्वाक्यादि-
विषयविमर्शपूर्वकं तत्त्वनिर्णायकः । २ स्वार्थविरोधेन परार्थसंपादकः ।
३ पूर्वापरयोः पदार्थयोरन्तरालस्थः । ४ उदासीनः । यथा माध्यस्थ्य-
मिष्टेष्ववलम्बतेर्ये (कुमार० स० १ श्लो० ५२ मल्लि० टी०) इत्यादौ
इति काव्यज्ञा आहुः ।

मध्याह्नः—(कालः) १ त्रिधा विभक्तदिनस्य द्वितीयो भागः । २ पञ्चधा
विभक्तदिनस्य तृतीयो भागः । तदुक्तं दक्षस्मृतौ प्रातःकालो मुहूर्ताब्धीन्
संगवस्तावदेव तु । मध्याह्नत्रिमुहूर्तं स्यात् इति (वाच०) ।

मन्—(धातुः) १ पूजयाम् । यथा देवतां मनुते । २ गर्वात्मकवृत्तौ ।
यथा पण्डितमानी चैत्रः इति । ३ बोधे । यथा मनुते अमनिष्ट मेने इति ।
मन्यते अमंस्त मेने इति च । ४ धृतौ । यथा मनयति अममनत् इति ।

मनः—(द्रव्यम्) १ [क] निस्पर्शमणु (न्या० म० १।१४) (वै०
७।१।२३) (गौ० वृ० १।१।१६) । अत्र व्युत्पत्तिः मन्यते अनेन
मनः इति । करणार्थे असुन् प्रत्ययः । तच्च मनः सर्वेन्द्रियप्रवर्तकम्
आन्तरेन्द्रियम् स्वसंयोगेन बाह्येन्द्रियानुग्राहकम् अत एव सर्वोपलब्धि-
कारणम् (त० भा० प्रमेयनि० पृ० ३२) । मनःसद्भावे प्रमाणमनु-
मानम् । तच्चानुमानम् सुखादिसाक्षात्कारः करणसाध्यः जन्यसाक्षात्कार-
त्वाच्चाक्षुषसाक्षात्कारवत् इति । आत्मेन्द्रियार्थसंनिकर्षे ज्ञानस्य भावो-
भावश्च मनसो लिङ्गम् (वै० ३।२।१) । भावः अभावः इति पद-
च्छेदः । यत्संयोगव्यतिरेकात्सुषुप्तिकाले कार्यानुत्पादः तदेव मनः इति

(प० मा०) । युगपज्ज्ञानानुत्पत्तिः मनसो लिङ्गम् (गौ० १।१।१६) ।
 अत्र भाष्यम् । अनिन्द्रियजनिमिक्ताः स्मृत्यादयः कारणान्तरनिमिक्ता
 भवितुमर्हन्ति इति । युगपच्च खलु घ्राणादीनां गन्धादीनां च संनिकर्षेषु
 सत्सु युगपद्भानानि नोत्पद्यन्ते । तेनानुमीयते अस्ति तत्तदिन्द्रियसंयोगि
 सहकारि निमित्तान्तरम् अव्यापि यस्यासंनिधेर्नोत्पद्यते ज्ञानम् संनिधे-
 श्चोत्पद्यते इति । मनःसंयोगानपेक्षस्य हीन्द्रियार्थसंनिकर्षस्य ज्ञानहेतुत्वे
 युगपदुत्पद्येरन् ज्ञानानि (वात्स्या० १।१।१६) इति । एतस्यार्थं वृत्तिकार
 आह । युगपत् एककाले । एकात्मनि इति पूरणीयम् । ज्ञानाना-
 मनुत्पत्तिर्यतः स एव धर्मो ज्ञानकारणाणुत्वम् मनसो लिङ्गम् लक्षणम्
 (गौ० वृ० १।१।१६) इति । अत्र विप्रतिपत्तिः । समयसौक्ष्म्याना-
 कलनात्तत्र दीर्घशृङ्गुलीभक्षणादौ नानावधानादौ च यौगपद्याभिमानो
 भ्रम इति नैयायिकाः संगिरन्ते (न्या० दी० पृ० २१) । वेदान्तिनस्तु
 मनसः संकोचविकासशालित्वात् ज्ञानानां यौगपद्यमयौगपद्यं चोपपद्यते
 इत्याहुः (म० प्र० १ पृ० १४) । मनसो लक्षणं च स्पर्शरहितत्वे
 सति क्रियावत्त्वम् (त० दी०) । वेगवत्प्राणपवनसंयोगाच्चलनक्रियो-
 पत्तिः इति केचिद्वदन्ति (न्या० सि० दी० पृ० ४१) । अथवा
 मानसत्वावच्छिन्नकार्यतानिरूपितकारणत्वे सतीन्द्रियत्वम् (वाक्य०
 पृ० ६) । यद्वा द्रव्यसमवायिकारणत्वरहिताणुसमवेतद्रव्यत्वापरजातिः
 (सर्व० सं० पृ० २१९ औद्ध०) । मीमांसकास्तु आत्मान्यत्वे सति
 ज्ञानासमवायिकारणसंयोगाश्रयत्वम् इत्याहुः (न्या० म० पृ० १४) ।
 [ख] 'मनस्त्वाभिसंबन्धवत् (त० भा०) (प्रशस्त० पृ० २३)
 (न्या० म०) । [ग] मयि सुखम् इति सुखप्रत्यक्षस्यासाधारणं
 कारणम् (त० कौ०) (ता० र० श्लो० ३०) । अत्र मनसः प्रत्यक्ष-
 कारणत्वे आत्ममनःसंयोगो व्यापारो बोध्यः (त० कौ०) । [घ]
 सुखाद्युपलब्धिसाधनमिन्द्रियम् (गौ० वृ० १।१।१६) (त० भा०
 अर्थ० पृ० ३१) (मा० प०) (त० सं०) । यथा सर्वार्थोपलब्धौ
 नेन्द्रियाणि प्रभवन्ति इति सर्वविषयमन्तःकरणं मनः (वात्स्या० १।१।९) ।
 मनस इन्द्रियत्वमाह । नैयायिकस्य मन इन्द्रियम् । तच्च समानतन्त्रे

वैशेषिके सिद्धम् । एवं प्रतितन्नसिद्धान्तोत्र द्रष्टव्यः (त० भा० पृ० ४२-४३) । सुखादिप्रत्यक्षसाधनत्वेनापि मन इन्द्रियं सिद्ध्यति (न्या० वा० पृ० ४१) । अत्रेदं बोध्यम् । मनः सर्वविषयकज्ञानजनकमपि बहिर्विषयकज्ञानजनने परतन्नम् । स्वेतरबहिर्विषयकज्ञानजनकसामग्रीसापेक्षम् इत्यर्थः । अबाह्यविषयकज्ञाने तु मनः स्वतन्नम् । अबाह्यानि तु आत्मा तद्योग्यगुणाः तदभावः तद्वृत्तिजातिश्च इति (न्या० म० १ पृ० ५) (त० प्र० १ पृ० ३०) । तच्च मनः प्रत्यात्मनियतत्वादनन्तम् अणु नित्यम् अतीन्द्रियं चेति (त० सं०) (त० भा० प्रमे० पृ० ३२) । अत्र समवेतभोगकारणत्वे सति असमवेतभोगकारणत्वं नियतत्वशब्दार्थः । द्वितीयार्थो निरूपितत्वम् । तस्य च समवेतत्वद्वयेन्वयः । पञ्चम्यर्थः प्रयुक्तत्वम् । तस्य चानन्तत्वेन्वयः । तथा च तत्तदात्मसमवेतभोगजनकत्वविशिष्टतत्तदात्मासमवेतभोगजनकत्वप्रयुक्तानन्तत्ववन्मनः इति वाक्यार्थः (वाक्य० पृ० ७) । तच्च प्रतिजीवं भिन्नम् (त० कौ०) प्रतिशरीरमेकैकमेव (वै० उ० ३।२।३) । अत्र प्रमाणम् प्रयत्नायौगपद्याज्ज्ञानायौगपद्याच्चैकम् (वै० ३।२।३) इति । प्रयत्नज्ञानायौगपद्यवचनात्प्रतिशरीरमेकत्वं सिद्धम् । अत एव पृथक्त्वम् (प्रशस्त०) । मनसो विमुत्वाङ्गीकारे आत्मनो मनसा संयोगस्य ज्ञानकारणत्वानुपपत्तिः इति दूषणं बोध्यम् । इदमत्राकूतम् । आत्मा विमुः इति सिद्धान्तः । तथा च मनसोपि विमुत्वाङ्गीकारे विमुद्वयस्यापि संयोगापत्तिः । न च विमुद्वयसंयोगोस्तु इति वाच्यम् । तादृशसंयोगस्य सर्वदा सर्वत्र सत्त्वप्राप्तौ सुषुप्तिरेवानुपपन्ना स्यात् । अतो मनोष्वेव इत्यङ्गीकर्तव्यम् इति । तथा सुखादीनां पादे मे सुखम् शिरसि मे वेदना इति प्रादेशिकत्वनियमार्थं प्रादेशिकासमवायिकारणम् आत्ममनःसंयोगरूपमङ्गीकर्तव्यम् । शब्दादौ विमुकार्ये तथैवावधारणात् इति । योगशास्त्रबोधितप्रत्याहारान्यथानुपपत्त्या च मनोणुत्वसिद्धिः इति केचिदाहुः (न्या० सि० दी० पृ० २१) । तथा मनो नित्यम् । तत्र प्रमाणं सूत्रम् तस्य द्रव्यत्वनित्यत्वे वायुना व्याख्याते (वै० ३।२।२) इति

द्रष्टव्यम् । तथा मनो न प्रत्यक्षम् । अपि तु अनुमेयमेव । तथाहि ।
 सुखदुःखोपलब्धयश्चक्षुरादिव्यतिरिक्तकरणसाध्याः असत्त्वपि चक्षुरादिषु
 जायमानत्वात् घटवत् इति । यच्च सुखाद्युपलब्धिकारणम् तन्मनः
 (त० भा० प्रमेयनि० पृ० ३२) । अथवा सत्यप्यात्मेन्द्रियार्थसांनिध्ये
 ज्ञानसुखादीनामभूत्वोत्पत्तिदर्शनात् कारणान्तरमनुमीयते । श्रोत्राद्यव्यापारे
 स्मृत्युत्पत्तिदर्शनात् बाह्येन्द्रियैरगृहीतसुखादिग्राहकान्तराभावाच्चेति (प्र-
 शस्त० मनोनि० पृ० २३) । आर्हतास्तु भौतिका एव परमाणवः
 अणवो वा मनांसि इत्याहुः । वायुरेव मनः इत्यपि केचिदाहुः
 (गौ० वृ० ३।१४०) । नव्यास्तु अनुद्भूतविशेषगुणवदसमवेतभूतमेव
 मन इत्याहुः (राम० १ पृ० ११८) । मनो विमु इति मीमांसका
 आहुः । तन्मते मनसो विभुत्वे प्रमाणमनुमानम् । तच्च मनो विमु
 निस्पर्शद्रव्यत्वात् आकाशवत् इति । जातेर्नियतसंस्थानव्यङ्ग्यत्वात् मनसि
 च संस्थानाभावान्मनस्त्वं न जातिः । किंतु मनस्त्वं च आत्मान्यत्वे सति
 ज्ञानासमवायिकारणसंयोगाश्रयत्वम् (न्या० म० १।१४) । अथवा
 मनो विमु विशेषगुणशून्यद्रव्यत्वात्कालवत् इति । यद्वा मनो विमु ज्ञाना-
 समवायिकारणसंयोगाधारत्वात् आत्मवत् इति (वै० उ० ३।२।१) ।
 मनो नेन्द्रियम् इति मायावादिनो वेदान्तिनो वदन्ति । न्यायनये मन-
 स्यद्यौ गुणास्तिष्ठन्ति संख्या अणुपरिमाणम् पृथक्त्वम् संयोगः विभागः
 परत्वम् अपरत्वम् वेगश्चेति (वै० ३।२।२-३) (प्रशस्त० मनोनि०
 पृ० २३) (त० भा०) (न्या० म०) (भा० प०) (सि० च०) ।
 तथा च मनसः क्रियावत्त्वान्मूर्तत्वम् गुणवत्त्वाद्भ्रव्यत्वम् प्रयत्नादृष्टपरि-
 ग्रहवशादाशुसंचारित्वम् (प्रशस्त० पृ० २३-२४) इति । माया-
 वादिनस्तु संकल्पविकल्पात्मकवृत्तिमदन्तःकरणं मन इत्याहुः । तच्च
 तन्मते सुखदुःखादीनामाधारः । अत्र श्रुतिं प्रमाणयन्ति मायावादिनः
 कामः संकल्पो विचिकित्सा श्रद्धा अश्रद्धा धृतिरधृतिर्हीर्षाभीरिर्येतत्सर्वं
 मन एव (वृ० उ० १।५।३) इति । न्यायमते तु तदाधार आत्मैव
 इति भेदः । २ मनःशिलानामको धातुविशेषः इति भिषज आहुः ।

मनःपर्यायः—ईर्ष्यान्तरायज्ञानावरणक्षयोपशमे सति परमनोगतस्यार्थस्य स्फुटं परिच्छेदकं ज्ञानं मनःपर्यायः (सर्व० सं० पृ० ६४ आर्ह०) ।

मननम्—[क] अनुमितिबदस्यार्थोनुसंधेयः (कु० १) । [ख] युक्तिभिरनुचिन्तनम् (त० प्र० १ पृ० ८) (म० प्र० पृ० १) (नील० पृ० ५०) । यथा आत्मा वारे द्रष्टव्यः श्रोतव्यो मन्तव्यो निदिध्यासितव्यः (वृ० उ० २।४।५) इत्यादौ इतरभेदानुमितिः (प० च० पृ० २०) । अत्र मननं च आत्मा इतरेभ्यो भिद्यते इत्यात्मन इतरभिन्नत्वेनानुमानम् (नील० पृ० ५०) । [ग] समस्तचिन्ताविषयं सिद्धिज्ञानं मननम् (सर्व० सं० पृ० १६६ नकु०) ।

मनोग्राह्यगुणत्वम्—प्रत्यक्षात्मविशेषगुणवृत्तिगुणत्वव्याप्यजातिमत्त्वम् (प० मा०) । तादृशी जातिश्च बुद्धित्वसुखत्वादिः । अत्र मनोग्राह्यत्वं तु मनोजन्यप्रत्यक्षविषयत्वम् । तच्च बुद्धित्वसुखत्वादौ सामान्ये जीवात्मनि च संगच्छते इति ज्ञेयम् (मु० १) । मनोग्राह्यगुणाश्च बुद्धिसुखदुःखेच्छाद्वेषयत्नाः (प० मा०) (भा० प० श्लो० ५८) ।

मनोजवित्वम्—निरतिशयशीघ्रकारित्वम् (सर्व० सं० पृ० १६६ नकु०) ।

मन्त्रः—१ (वेदः) [क] अनुष्ठानकारकद्रव्यदेवतादिलिङ्गस्मारको वेदभागः । यथा आपो हि ष्ठा मयोमुवस्ता न ऊर्जे दधातन इति अब्लिङ्गः ऋगादिमन्त्रः । अत्रापस्तम्बबौधायनसूत्रम् मन्त्रब्राह्मणयोर्वेदनामधेयम् इति । [ख] प्रयोगसमवेतार्थस्मारको मन्त्रः इति मीमांसका आहुः । ऋग्यजुः-सामभेदादेते मन्त्रास्त्रिविधाः । अत्रेदं बोध्यम् । मन्त्राणामुच्चारणस्य प्रयोजनं च प्रयोगसमवेतार्थस्मरणमेव न त्वदृष्टम् (धर्माधर्मौ) । संभवति दृष्टफले अदृष्टफलकल्पनमन्याय्यम् इति न्यायात् । अत्र नियमः मन्त्रैरेवार्थोनुस्मर्तव्यः नान्येन (लौ० भा० पृ० ३९) इति । एतादृशनियमस्य फलं त्वदृष्टमेव । एवं च मन्त्राणां प्रयोगविधिना सहैकवाक्यतया प्रामाण्यम् इति ज्ञेयम् । अत्र जैमिनिना मन्त्रलक्षणमुक्तम् तच्चोदकेषु मन्त्राख्या । अस्यार्थः । तत् कर्मसमवेतार्थस्मरणं चोदकं फलं येषां तेषु मन्त्राख्या मन्त्रनाम (जै० सू० वृ० अ० २ पा० १ सू० ३०) । प्रायिकमिदम् । वसन्ताय

कपिल्ललानालभेत इत्यादिषु विध्यादिरूपेषु मन्त्रेष्वव्याप्तेः । किंतु याज्ञिक-
समाख्यातं लक्षणं मन्त्राणां दूषणरहितं बोध्यमिति (जै० सू० वृ०
अ० २ पा० १ सू० ३० टि०) । ते च मन्त्रा द्विविधाः वैदिका-
स्तात्रिकाश्च । वैदिकाश्च द्विविधाः प्रगीता अप्रगीताश्च । प्रगीताः
सामानि । अप्रगीताश्च द्विविधाः छन्दोबद्धास्तद्विलक्षणाश्च (सर्व० सं०
पृ० ३६८ पात०) । तान्त्रिकलक्षणं स्त्रीपुंनपुंसकभेदेन मन्त्रत्रैविध्यं
मन्त्राणां दशविधः संस्कारः सर्वदर्शनसंग्रहे (पृ० ३६८-३७०)
दृश्यः । [ग] कचित् प्रतिसूचितः शब्दः । यथा तद्विष्णोः परमं पदं
सदा पश्यन्ति सूरयः । दिवीव चक्षुराततम् (ऋ० १।१२६) इति ।
२ रहसि कर्तव्यावधारणार्थं गुप्तभाषणं मन्त्रः इति नीतिशास्त्रज्ञा वदन्ति ।

मन्त्रेश्वरः—तत्राद्यौ मण्डलिनः क्रोधाद्यास्तत्समाश्च वीरेशः । श्रीकण्ठः
शतरुद्राः शतमित्यष्टादशाम्यधिकम् ॥ (सर्व० सं० पृ० १८६ शै०) ।

मन्थः—द्रवद्रव्ये प्रक्षिप्य मथिताः सक्तवो मन्थः (जै० न्या० अ० १०
पा० ३ अधि० १) ।

मन्थनम्—उत्थानावच्छिन्नोन्मन्थनम् । यथा सुधां समुद्रं मश्नातीत्यत्र
धात्वर्थः । उन्मन्थनमालोडनम् । अत्र सुधोत्थानानुकूलं यत्समुद्रस्यो-
न्मन्थनं तत्कर्ता इत्यर्थः । अत्रत्यगौणकर्मत्वादिविषयविशेषविचारस्तु दोह-
नादिशब्दव्याख्याने द्रष्टव्यः ।

मन्दनम्—उपहतपादेन्द्रियस्येव गमनम् (सर्व० सं० पृ० १७०) ।

ममता—१ स्वकीयत्वाभिमानः । यथा ममत्वं मम राज्यस्य (देवीभाग०)
इत्यादौ । २ केचिद्वेदान्तिनस्तु अहंकारः । यथा बल्लभमते अहंता-
ममतात्मकः संसारः इत्यादौ इत्यमन्यन्त । अत्र व्याकरणं बोध्यम् ।
षष्ठ्यर्थवृत्तेरस्मच्छब्दस्यार्थे मम इत्यव्ययम् । तदुत्तरं तत्प्रत्ययः । एवं च
ममता इति रूपं सिद्ध्यति ।

मरणम्—[क] जीवनादृष्टनाशः । मरणं च धर्माधर्माधीनम् (वै०
उ० ६।२।१५) । तथा च सूत्रम् तत्संयोगो विभागः इति

(वै० ६।२।१५) । [ख] प्राणध्वंसः । [ग] चरमप्राणशरीर-
संयोगध्वंसः (गौ० वृ० १।१।१९) (नील० पृ० ४२) (दि० १
पृ० २०) (वै० वि० ६।२।१५) । प्राणशरीरसंयोगे चरमत्वं च
स्वसजातीयशरीरवृत्तिप्राणसंयोगप्रागभावानधिकरणत्वम् (राम० १
पृ० २०) । [घ] शरीरमनोविभागः (वै० उ० ६।२।१५) ।
यथा न जायते प्रियते वा कदाचित् (गीता० २।२०) इत्यादौ ।
उपात्तानां जातिविशिष्टदेहेन्द्रियमनोहंकारबुद्धिवेदनानां परित्यागो मरणम्
इति सांख्या आहुः (सांख्य० कौ०) । स्कन्धनाशो मरणम् इति बौद्धा
आहुः । केचित्तु देहात्मनोर्विच्छेदः प्राणवायोरुत्क्रमणरूपो व्यापार-
विशेषो वा मरणम् इत्याहुः ।

मर्यादा—१ [क] सीमा । सा द्विविधा कालरूपा देशरूपा च । तत्र
कालरूपा यथा आरभ्य तस्यां दशमीं तु यावत् प्रपूजयेत्पर्वतराजपुत्रीम्
इत्यादौ यावदर्थो मर्यादा । अत्र यावच्छब्देन पूजारूपक्रियायां शुक्ल-
दशमीनिष्ठतादृशसीमात्वनिरूपकत्वं प्रत्याख्यते । तावतैवार्थतः शुक्लदशम्यां
मर्यादात्वं लभ्यते । अत्र च प्रागभाव एव यावत्पदार्थः । द्वितीयार्थः
प्रतियोगित्वम् अनुयोगित्वं वा । तत्र तत्प्रकृत्यर्थदशम्या अन्वयः ।
तावता दशमीप्रतियोगिकप्रागभावलाभः । तस्य स्वप्रतियोग्यवृत्तित्व-
विशिष्टव्यापकतासंबन्धेन पूजारूपसमभिव्याहृतक्रियायामन्वयः (ग०
व्यु० का० २ ख० २ पृ० ७५) । देशरूपा मर्यादा यथा काशीतः
कौशिकीं यावद्याति इत्यादौ यावदर्थो मर्यादा । अत्र यावत्पदेन च
कौशिक्यनधिकरणकत्वे सति काशीपूर्वकौशिकीपश्चिमदेशव्यापकत्वं गमने
प्रत्याख्यते । तत्र द्वितीयार्थोऽवधित्वम् अवधिमत्त्वं वा । तस्य च प्रतीची-
त्वादावन्वयः । निष्कर्षः पूर्ववत्स्वयमूहनीयः (ग० व्यु० का० २
ख० २ पृ० ७६) । [ख] वैयाकरणास्तु स्थित्यनतिक्रमः । मर्यादा
द्विविधा कालरूपा देशरूपा च । तत्राद्या कालरूपा यथा आमुक्तेः
संसारः इत्यादावाङ्गोऽर्थः । अत्र मुक्तिपदं तत्कालपरम् । मर्यादामर्यादि-
भावसंबन्ध आङ्गोऽर्थः पञ्चम्यर्थः । एवं च मुक्तिमर्यादकः संसारः इति

बोधः । संसारे मुक्तिकालप्रागभावाधिकरणनिरूपिततद्विन्नकालावृत्तित्व-
विशिष्टव्यापकताबोधस्त्वार्थः । कालगतमर्यादात्वं च स्वस्वोत्तरकालो-
भयप्रागभावाधिकरणकालभवो यः समभिव्याहृतपदार्थः तदनधिकरणत्वम्
(ल० म० सुवर्थ० पृ० ११३) । द्वितीया देशरूपा यथा प्रयागा-
त्प्रभृत्या काश्या वृष्टौ देवः इत्यादौ देशे मर्यादा । अत्र प्रयागादिकाशी-
मर्यादकवृष्टिकर्ता देवः इति बोधः । वृष्टौ प्रयागादिकाशीपश्चिमदेश-
निरूपितस्वभिन्नावृत्तित्वसमानाधिकरणव्यापकताबोधस्त्वार्थः । अत्र देश-
गतमर्यादात्वं तु स्वस्वोत्तरदेशयोः प्रयागतदाद्यन्तरालदेशवृत्तिसमभि-
व्याहृतपदार्थवृष्ट्याद्यनधिकरणत्वम् इत्याहुः । २ न्यायपथस्थितिः इति
नीतिशास्त्रज्ञा आहुः । ३ कूलम् इति काव्यज्ञा आहुः ।

मलः—१ आत्माश्रितो दुष्टभावो मलः । स च मिथ्याज्ञानादिभेदात्पञ्च-
विधः । तदप्याह मिथ्याज्ञानमधर्मश्च सक्तिर्हेतुः श्रुतिस्तथा । पशुत्वमूलं
पञ्चैते तन्त्रे हेया विविकितः ॥ (सर्व० सं० पृ० १६३ नकु०) ।
२ मलं वदन्ति कालस्य मासं कालविदोधिकम् (पु० चि० पृ० १२) ।

मलमासः—चान्द्रमासो ह्यसंक्रान्तो मलमासः प्रकीर्तितः (पु० चि०
पृ० १२) ।

मलिम्लुचः—शुक्लप्रतिपदादिदर्शान्तमासमतिक्रम्य सूर्यो राश्यन्तरं गच्छति
तदा पूर्वो मलिम्लुचः द्वितीयः संक्रान्तियुक्तः प्राकृतः । इन्द्राग्नी यत्र
ह्वयेते मासादिः स प्रकीर्तितः । अग्नीषोमौ स्थितौ मध्ये समाप्तौ पितृ-
सोमकौ ॥ तमतिक्रम्य तु यदा रविर्गच्छेत्कदाचन । आद्यो मलिम्लुचो
ज्ञेयो द्वितीयः प्राकृतः स्मृतः ॥ (पु० चि० पृ० १२) ।

महती—भरणी पितृपक्षे या महती परिकीर्तिता (पु० चि० पृ० ३८५) ।

महत्त्वम्—मूलप्रकृतेर्बुद्धिरूपः परिणामविशेषः (सां० का०) ।

महत्त्वम्—१ (परिमाणम्) इदं महत् इति प्रतीतिसाक्षिकः परिमाण-
विशेषः । यथा महत्त्वं षड्विधे हेतुः (भा० प० श्लो० ५९) इत्यादौ ।

तल्लक्षणं च मानव्यवहारासाधारणकारणत्वम् । द्रव्यसाक्षात्कारकारण-

विषयनिष्ठसामान्यगुणत्वं वा (वै० उ० ७।१।८) । अपकर्षानाश्रय-
परिमाणत्वं वा । महत्त्वं द्विविधम् अवान्तरमहत्त्वम् परममहत्त्वं च ।
तत्राद्यम् त्रसरेणुमारभ्य महावयविपर्यन्तद्रव्येषु वर्तते । षड्विधे द्रव्यप्रत्यक्षे
कारणम् अनित्यं च । इदं तु नातीन्द्रियम् । किं तु प्रत्यक्षविषयो
भवति । तथा च सूत्रम् अणोर्महतश्चोपलब्ध्यनुपलब्धी नित्ये व्याख्याते
(वै० ७।१।८) इति । तस्य कारणत्वं चोक्तम् द्रव्यप्रत्यक्षतायां रूपवत्
परिमाणमपि कारणम् । न हि महत्त्वमन्तरेण द्रव्यं प्रत्यक्षं भवति
(वै० उ० ७।१।८) । द्वितीयं तु विमुचतुष्टये वर्तते । अतीन्द्रियम्
नित्यं च । संयोगविशेष एव महत्त्वम् इति नव्यनास्तिका आहुः
(प० मा०) । हिरण्यगर्भस्य लिङ्गशरीरधर्मः इति वेदान्तिन आहुः ।

महाकालः—१ (कालः) [क] अनवच्छिन्नः कालः । [ख] उपाध्य-
विशिष्टकालः । यथा कालो घटवान् कालपरिमाणादित्यादौ हेत्व-
धिकरणस्य महाकालस्य जगदाधारतया घटाधारत्वेपि महाकाले महा-
कालभेदाभावेन महाकालान्यत्वविशिष्टघटानाधारत्वान्महाकालान्यत्ववि-
शिष्टघटाभावोपि प्रतियोगिव्यधिकरणो भवति (मु० २ पृ० १४५
व्यासिलक्षणे) इत्यादौ महाकालः । [ग] अखण्डकालः । २ शिवः
इति पौराणिका आहुः । ३ भैरवविशेषश्च इति तन्नज्ञा आहुः ।

महाजया—शुक्लपक्षे तु सप्तम्यां यदा संक्रमते रविः । महाजया तदा
स्याद्धि सप्तमी भास्करप्रिया ॥ (पु० चि० पृ० १०५) ।

महानन्दा—माघमासे तु या शुक्ला नवमी लोकपूजिता । महानन्देति सा
प्रोक्ता सदानन्दकरी नृणाम् ॥ (पु० चि० पृ० १४२) ।

महानवमी—अश्वयुक्लृक्षपक्षस्य अष्टमी मूलसंयुता । सा महानवमी नाम
त्रैलोक्येपि सुदुर्लभा ॥ (पु० चि० पृ० ५९) ।

महापुराणम्—व्यासकृतः पुराणविशेषः । यथा श्रीमद्भागवतम् । तल्लक्षणं
च सृष्टिश्चापि विसृष्टिश्च स्थितिस्तेषां च पालनम् । कर्मणां वासना
वार्ता मनुनां च क्रमेण च ॥ वर्णनं प्रलयानां च मोक्षस्य च निरूपणम् ।

उत्कीर्तनं हरेरेव देवानां च पृथक् पृथक् ॥ महापुराणं विज्ञेयमेकादशक-
लक्षणम् (ब्रह्मवै० ज० अ० १३२) इति ।

महाप्रलयः—(प्रलयः) [क] चरमसंयोगनाशः (ग० सिद्धा०) ।

[ख] सर्वभावकार्यध्वंसः (त० दी० १ पृ० १०) । केचित्तु
पौराणिकादयः जन्यभावानधिकरणकालः इत्याहुः । तस्योत्पत्तिनियमस्तु
महान् प्रलयो ब्रह्मणः स्वमानेन शतवर्षावसाने जायते इति । अत्रेदं
बोध्यम् । महाप्रलयानन्तरं न सृष्टिः । सर्वमुक्तौ सर्वोत्पत्तिनिमित्तस्या-
दृष्टस्यापायात् । सर्वभोक्त्रपवृत्तौ प्रयोजनाभावाच्च । न हि वीजप्रयो-
जनाभ्यां विना कार्योत्पत्तिः इति (प० मा०) । महाप्रलयो न प्रमाण-
सिद्धः इति नव्यनैयायिका आहुः । अत्राधिकं तु प्रलयशब्दे द्रष्टव्यम् ।

महामाघी—मेषराशौ यदा सौरिः सिंहे चन्द्रबृहस्पती । भास्करः श्रवणर्क्षे
स्यान्महामाघी च सा स्मृता ॥ (पु० चि० पृ० ३१४) ।

महालयः—भाद्रपदापरपक्षः (पु० चि० पृ० २१) ।

महावाक्यम्—१ [क] स्वघटकानेकनामलभ्यतादृशार्थबोधकं वाक्यम् ।

अत्र तादृशार्थबोधस्तु तत्तदर्थवच्छिन्नविषयताशाली इति बोध्यम् (श०
प्र० श्लो० ३० टी० पृ० ४४) । यथा महावाक्यार्थबुद्धिं प्रति खण्ड-
वाक्यार्थज्ञानं कारणम् इति कार्यकारणभावे वक्तव्ये पञ्चावयवोपेतन्याय-
वाक्यम् । अत्र प्रतिज्ञादिघटितपञ्चावयवोपेतमहावाक्यजनितसमुदितार्थ-
विषयकशब्दबुद्धौ प्रतिज्ञादिरूपावान्तरवाक्यार्थज्ञानं कारणम् इति कार्य-
कारणभावो द्रष्टव्यः । अत्रोच्यते भर्तृहरिणा स्वार्थबोधे समाप्तानामङ्गाङ्गि-
त्वव्यपेक्षया । वाक्यानामेकवाक्यत्वं पुनः संहत्य जायते ॥ (वाक्यपदीये)

इति । [ख] परस्परसंबन्धार्थकं वाक्यसमुदायरूपमेकवाक्यम् । यथा
मीमांसकानां नये दर्शपूर्णमासाभ्यां यजेत ज्योतिष्टोमेन स्वर्गकामो यजेत
इत्यादिप्रधानवाक्यस्य गुणविधिना सहैकवाक्यत्वम् । २ अखण्डार्थ-
बोधकम् । यथा मायावाद्यद्वैतमते तत्त्वमसि ब्रह्माहमस्मि इत्यादीनि द्वादश
महावाक्यानि । साहित्यशास्त्रज्ञास्तु वाक्योच्चयो महावाक्यम् । यथा रामा-
यणमहाभारतप्रबुवंशादि (सा० द० उ० २ श्लो० ७) इत्याहुः ।

महावारुणी—चैत्रकृष्णत्रयोदश्यां शनिवारयोगे सति शततारकानक्षत्रं चेन्महावारुणी । वारुणेन समायुक्ता मधौ कृष्णत्रयोदशी । गङ्गायां यदि लभ्येत सूर्यग्रहशतैः समा ॥ शनिवारसमायुक्ता सा महावारुणी स्मृता । गङ्गायां यदि लभ्येत कोटिसूर्यग्रहैः समा ॥ शुभयोगसमायुक्ता शनौ शतभिषा यदि । महामहेति विख्याता त्रिकोटिकुलमुद्धरेत् ॥ (पु० चि० पृ० २३१) ।

महाषष्ठी—वृश्चिकार्के शुक्लषष्ठी भौमवारेप्युपस्थिते । महाषष्ठीति सा प्रोक्ता सर्वपापहरा तिथिः ॥ (पु० चि० पृ० १०२) ।

माध्यमिकः—(बौद्धः) गुरुक्तस्याकरणादुत्तमाः पर्यनुयोगस्याकरणादधमाश्च । अतस्तेषां माध्यमिका इति प्रसिद्धिः (सर्व० सं० पृ० ३० बौ०) ।

मानः—१ [क] (दोषः) आत्मन्यविद्यमानगुणारोपेणोत्कर्षधीः (गौ० वृ० ४।१।३) । यथा पराभवोप्युत्सव एव मानिनाम् (किरा० सं० १ श्लो० ४१) इत्यादौ मानः । [ख] अभिमानः इति केचन मन्यन्ते । २ परिमाणम् । यथा मानव्यवहारासाधारणकारणं परिमाणम् इत्यादौ हस्ततुलाप्रस्थादिरूपो द्रव्यपरिच्छेदो मानम् । ३ प्रमाणम् । यथा मानाधीना मेयसिद्धिः इत्यादौ मानम् । ४ गानाङ्गे तालक्रियायां तालविरामोपलक्षितः कालव्यापारो मानम् इति गायका आहुः । ५ आलंकारिकास्तु अनुरक्तदम्पत्योरवस्थाविशेषः शृङ्गाराङ्गभूतः कोपः । तथा चोक्तम् । मानः कोपः स तु द्वेधा प्रणयेर्ष्यासमुद्भवः । द्वयोः प्रणयमानः स्यात्प्रमोदे सुमहत्पि ॥ प्रेम्णः कुटिलगामित्वात्कोपो यः कारणं विना (सा० द० प० ३ श्लो० २१८) इति । स्वाभीष्टाश्लेषवीक्षादिविरोधी मान उच्यते इति च । यथा मुञ्च मयि मानमनिदानम् (जयदेवः) इत्यादौ इत्याहुः । ६ संमानः (आदरः) इति काव्यज्ञा आहुः ।

मानसिकः—(नमस्कारः) । अत्र मानसिकत्वं च मानसत्वव्याप्यो जातिविशेषः (मू० म० १ पृ० १०५) । अयं मत्त उत्कृष्टः अहमस्मादपकृष्टः इति ज्ञानविशेषः (त० प्र० १ पृ० ३-४) । यथा प्रणम्य परमात्मानं जानकीनाथशर्मणा (न्या० म० १ पृ० १) इत्यादौ

भगवन्नत्यात्मकं मङ्गलम् । इदं च नमस्कारसामान्यस्वरूपम् इति तर्क-
प्रकाशकृतोभिप्रायः इति तद्वन्थात्प्रतिभाति ।

माया—१ (दोषः) परवञ्चनेच्छा (गौ० वृ० ४।१।३) । यथा माया-
वादतमोव्याप्तं जगत् इत्यादौ त्वद्व्याख्यासिंहनादे सपदि ददृशिरे मायि-
गोमायवस्ते (वायुस्तुतौ) इत्यादौ च माया । २ भगवदिच्छा (भाग०
टी० विज० ११।२।३७) । यथा यन्माययातो बुध अभजेत्तम्
(भाग० ११।२।३७) (ब्र० सू० मध्व० भा० १।४।२५) इत्यादौ ।
यथा वा मम माया दुरत्यया (गीता० ७।१४) इत्यादौ । तदुक्तम्
मायेत्युक्ता प्रकृष्टत्वात्प्रकृष्टे हि मयाभिधा (सर्व० सं० पृ० १४१
पूर्ण०) इति मध्वमतानुयायिनः प्राहुः । ३ भगवच्छक्तिविशेषः इति
बल्लभीया मन्यन्ते । ४ मायाशब्दो विचित्रार्थसर्गकरत्रिगुणात्मकप्रकृत्य-
भिधायको नानिर्वचनीयाज्ञानवचनः इति रामानुजीयाः (सर्व० सं०
पृ० १०० रामा०) । ५ मायावादिवेदान्तिनस्तु मिथ्याबुद्धिहेतुभूतम-
ज्ञानं माया । तच्चाज्ञानमीश्वरोपाधिः । मायस्यां शक्त्या प्रलये सर्वं जगत्
सृष्टौ व्यक्तिमायातीति माया (सर्व० सं० पृ० १८९ शैव०) इति
वदन्ति । ६ आदिमाया आदिशक्ति चण्डी इत्याद्यपरनाम्नी कालिका
इति शाक्ता आहुः । ७ कापत्यम् । ८ दम्भः इति काव्यज्ञा वदन्ति ।

मायामात्रम्—माया भगवदिच्छा । सैव मानत्राणकर्त्री यस्य तन्माया-
मात्रम् (सर्व० सं० पृ० १४१ पूर्णप्र०) ।

मारुतम्—(नाक्षत्रम्) स्वाती (पु० चि० पृ० ३५७) ।

मार्गः—क्षणिकाः सर्वसंस्कारा इति या वासना स्थिरा । स मार्ग इति
विज्ञेयः स च मोक्षोभिधीयते ॥ (सर्व० सं० पृ० ४६ बौ०) ।

मार्जनम्—शुद्धीकरणम् (जै० न्या० अ० १० पा० १ अधि० ११) ।

मासः—प्रथमः सावनो मासो द्वितीयश्चान्द्र उच्यते । नाक्षत्रस्तु तृतीयः
स्यात्सौरो मासश्चतुर्थकः ॥ (पु० चि० पृ० ३) । चन्द्रमाः पौर्णमा-
स्यन्ते मास्करादतिरिच्यते । राशिषट्कं तथा राम मासार्धेन न संशयः ॥

भागद्वादशकेनैव तिथ्यां तिथ्यां क्रमेण तु । चन्द्रमाः कृष्णपक्षान्ते सूर्येण सह युज्यते ॥ संनिकर्षादथारम्य संनिकर्षमथापरम् । चन्द्रार्कयोर्बुधैर्मासश्चान्द्र इत्यभिधीयते ॥ सावने तु तथा मासि त्रिंशत्सूर्योदयाः स्मृताः । आदित्यराशिभागेन सौरो मासः प्रकीर्तितः ॥ सर्वर्क्षपरिवर्तैस्तु नाक्षत्रो मास उच्यते (पु० चि० पृ० ३) । अधिमासे तु षष्टिदिवसात्मको मासः । तदुक्तम् षष्ठ्या तु दिवसैर्मासः कथितो बादरायणैः । पूर्वस्मिन्देवकार्याणि पितृकार्याणि चोभयोः ॥ (पु० चि० पृ० २०) इति ।

मासादिः—इन्द्राग्नी यत्र हूयेते मासादिः स प्रकीर्तितः (पु० चि० पृ० १२) ।

माहिष्यः—(रथकारशब्दे दृश्यम्) ।

मितिः—१ मानम् । २ ज्ञानम् । ३ अवच्छेदः । ४ विक्षेपः (वाच०) ।

मित्रसप्तमी—यद्विष्णोर्दक्षिणं नेत्रं तदेवाकृतिमत्पुनः । अदितेः कश्यपाज्जातो मित्रो नाम दिवाकरः ॥ सप्तम्यां तेन सा ख्याता लोकेस्मिन्मित्रसप्तमी (पु० चि० पृ० १०४) ।

मिथ्याज्ञानम्—१ भ्रमः (त० सं०) । अनात्मनि देहादावात्मबुद्धिः (सर्व० सं० पृ० २४४ अक्ष०) । २ नास्तिकत्वम् (अमरः) । यथा मिथ्याज्ञानेन च तमो ज्ञानेनैव परं पदम् (अणुवे०) इत्यादौ ।

मिथ्यात्वम्—१ कालासंवन्धित्वम् । यथा शशविषाणकूर्मरोमवन्ध्यापुत्रादीनां मिथ्यात्वम् । २ तुच्छत्वम् इति माध्वाः प्राहुः । ३ निरुपाख्यत्वं (निःस्वरूपत्वम्) इति बौद्धा आहुः । ४ बाधज्ञाननिवर्त्यत्वम् । यथा ब्रह्म सत्यं जगन्मिथ्या जीवो ब्रह्मैव नापरः इत्यादौ इति मायावादिवेदान्तिनः शंकरभारतीप्रभृतयः मन्यन्ते ।

मिश्रः—जीवस्य उभयात्मा भावः (सर्व० सं० पृ० ६८ आर्ह०) ।

मिषम्—१ पराभिभवेच्छा । २ छलम् । ३ स्पर्धनम् (वाच०) । ४ प्रयोजनान्तरप्रवृत्तस्य प्रयोजनान्तरोद्भावनम् । एवं व्याजादिशब्दोपि व्याख्येयः ।

मीमांसकः—१ [क] मीमांसाशास्त्रज्ञः तदध्येता वा । यथा कुमारिल-तुतातमङ्गप्रमाकरादयो मीमांसकाः । अत्रार्थे व्युत्पत्तिः मीमांसां वेत्ति

अधीते वा मीमांसकः इति । क्रमादिभ्यो बुन् (पा० ४।२।६१)
 इत्यनेन बुन् । [ख] कर्मैव वेदमुख्यतात्पर्यम् इति यो मन्यते सः ।
 यथा महर्षिर्जैमिनिः । मीमांसकमते कर्मैवेश्वरः । तदन्यश्चेतनरूपो
 भगवान् नास्ति । स्वर्गादिकमेव पुरुषार्थः । मन्त्रमयी मन्त्रगतलिङ्गलिङ्गित
 अग्नीन्द्रादिर्वा देवता । अर्थवादो न प्रमाणम् इति । तत्र मीमांसकैक-
 देशिनस्तु यथा भूपालः परिचारकृतकर्मणः फलदाता तथा वेदोक्तकृत-
 कर्मणः फलदातेश्वर एव इति समूचिरे (सि० च० १ पृ० ११) ।
 अत्रेदं ज्ञेयम् अर्वाचीना मीमांसकाश्च त्रयः (१) प्रभाकरापरनामा गुरुः
 (२) भट्टः तुतातः कुमारिलो वा (३) मुरारिमिश्रश्च इति । वेदे भागत्रयम्
 कर्मकाण्डः उपासनाकाण्डः ज्ञानकाण्डश्चेति । तत्र कर्मकाण्डे द्वादशा-
 ध्यायात्मकं सूत्रग्रन्थं प्रणिनाय जैमिनिः । कर्मकाण्डोपयोगस्तु ज्ञानयोगेन
 सांख्यानां कर्मयोगेन योगिनाम् इति भगवद्गीतया तमेतं वेदानुवचनेन
 ब्राह्मणा विविदिषन्ति यज्ञेन तपसा अनाशकेन इति श्रुत्या च कर्मणां
 विविदिषाहेतुत्वेऽक्तेः विविदिषायामेव कर्मकाण्डप्रतिपाद्यकर्मण उपयोगः
 इति केचिद्वदन्ति (वाच०) । वयं तु कर्मणा ज्ञानमातनोति इत्यादि-
 वचननिचयेन कर्मणोऽप्यपूर्वद्वारा भगवज्ज्ञानतत्प्रसादप्राप्तिहेतुत्वमस्ति इति
 बाहुल्येन तदुपयोगः इति भगवदपरोक्षज्ञानानन्तरमपि कृतात्कर्मणो
 मोक्षफले सौकर्यविशेषो भवति इति कर्मणो बहूपयोगः इति च मन्या-
 महे । २ सिद्धान्तकारकः । अत्रार्थे मीमांसकशब्दे व्याकरणम् मान-
 विचारे । स्वार्थे सन् । ण्वुल् इति ज्ञेयम् ।

मीमांसा—१ लाघवज्ञानात्मकस्तरकः (दि० ४ पृ० १८९) । मीमांसा-
 शब्दे व्याकरणम् मानविचारे । स्वार्थे सन् । अप्रत्ययात् (पा०
 ३।३।१०२) इत्यनेन स्त्रियामप्रत्ययः इति ज्ञेयम् । २ विचारपूर्वक-
 तत्त्वनिर्णयः । यथा धर्ममीमांसा ब्रह्ममीमांसा इत्यादौ वेदार्थस्य मीमांसा ।
 विचारः इत्यपि केचिद्वदन्ति । ३ तादृशतत्त्वनिर्णयप्रतिपादको ग्रन्थ-
 विशेषः (शास्त्रविशेषः) । स च कर्मब्रह्मविषयभेदेन द्विविधः । तत्राद्यः
 कर्मविषयकसंशयनिवारको ग्रन्थो महर्षिर्जैमिनिना प्रणीतः । स च

अथातो धर्मजिज्ञासा इत्यारम्य अन्वाहार्ये च दर्शनात् एतत्पर्यन्तो द्वादशाध्याययुतः सूत्रोपनिबद्धः पूर्वमीमांसात्वेन प्रसिद्धोस्ति । द्वितीयस्तु ब्रह्मविषयकसंशयनिवारको ग्रन्थो विष्णवतारेण सत्यवतीसुतश्रीवेदव्यासेन निर्मितः । स च ॐ अथातो ब्रह्मजिज्ञासा ॐ इत्यारम्य ॐ न पुनरावर्तते ॐ इत्यन्तः सूत्रोपनिबद्धोऽध्यायचतुष्कसमेतो वेदान्तत्वेनोत्तरमीमांसात्वेन च प्रसिद्धोस्ति इति ।

मुक्तः—भवान्तरप्राप्तिविधुरः (सर्व० सं० पृ० ७१ आर्ह०) । अन्यत्र चोक्तम् विद्यादिज्ञापितैश्वर्यश्चिद्धनो मुक्त उच्यते (सर्व० सं० पृ० १९९ प्रत्य०) ।

मुक्तत्वम्—जीवत्वं नाम संसारित्वम् । तद्विपरीतं मुक्तत्वम् (सर्व० सं० पृ० २०६ रसे०) ।

मुक्तिः—१ संसारोपरमः । २ पुरुषार्थशून्यानां गुणानां प्रतिप्रसवः कैवल्यं स्वरूपप्रतिष्ठा वा चित्तिशक्तिरिति (सर्व० सं० पृ० ३८७ पात०) । ३ नित्यनिरतिशयसुखाभिव्यक्तिर्मुक्तिः (सर्व० सं० पृ० २५० अक्ष०) । ४ प्रकृतिपुरुषान्यत्वख्यातौ प्रकृत्युपरमे पुरुषस्य स्वरूपेणावस्थानं मुक्तिः (सर्व० सं० पृ० २४९ अक्षपा०) । ५ आवरणमुक्तिर्मुक्तिः (सर्व० सं० पृ० २४८ अक्षपा०) । ६ लब्धानन्तचतुष्कस्य लोकागूढस्य चात्मनः । क्षीणाष्टकर्मणो मुक्तिर्निर्व्यावृत्तिर्जिनोदिता ॥ (सर्व० सं० पृ० ८८ आर्ह०) । ७ गतसमस्तक्लेशतद्वासनस्यानावरणज्ञानस्य सुखैकतानस्यात्मन उपरिदेशावस्थानं मुक्तिः (सर्व० सं० पृ० ८१ आर्ह०) । ८ रागादिज्ञानसंतानवासनोच्छेदसंभवा । चतुर्णामपि बौद्धानां मुक्तिरेषा प्रकीर्तिता ॥ (सर्व० सं० पृ० ४६ बौ०) । ९ मोचनम् निःसरणं वा मुक्तिः इति काव्यज्ञा आहुः ।

मुखम्—नाडिकापञ्चकम् । पञ्चनाडीपरिमितं मुखम् (पुच्छशब्दे दृश्यम्) ।

मुख्यः—१ प्रथमकल्पः । २ श्रेष्ठः । ३ प्रधानम् । अत्रायं विशेषो ज्ञेयः । कारणनिष्ठं मुख्यत्वं च स्वेतरासाधारणकारणकार्यकमिन्नत्वम् । (त० प्र० १ पृ० ७) । यथा मुक्तिं प्रति तत्त्वज्ञानरूपकारणस्य

मुख्यत्वम् । फलनिष्ठं मुख्यत्वं च प्रवृत्त्युद्देश्यत्वम् (राम०) । यथा सुखसंवेदनरूपफलस्य मुख्यत्वम् । विशेष्यतानिष्ठं मुख्यत्वं च प्रकारतान्यत्वं (त० प्र० २) इति विज्ञेयम् । यथा घटवद्भूतलम् इति ज्ञाने भूतलनिष्ठविशेष्यताया मुख्यत्वम् । एवम् अन्यनिष्ठान्यपि मुख्यत्वानि स्वयमूह्यानि ।

मुनिः—सप्तमी (पु० चि० पृ० ३७) ।

मूढम्—(चित्तम्) तमःसमुद्रे मग्नं निद्रावृत्तिमच्चित्तं मूढमिति गीयते (सर्व० सं० पृ० ३५४ पात०) ।

मूर्च्छनम्—१ समानजात्योः समानजवयोर्वा वाय्वोर्विरुद्धदिकृक्रिययोः संनिपातः (संयोगविशेषः) (प्रशस्त० वायुनि० पृ० १८) । यथा वायोर्वायुसंमूर्च्छनं नानात्वलिङ्गम् (वै० २।१।१४) इत्यादौ । संमूर्च्छनं तृणतूलादीनामूर्ध्वगमनानुकूलं तत्संपादकतयानुमीयमानं वायुनानात्वे लिङ्गम् इति सूत्रार्थः (वै० वि० २।१।१४) । २ वेदान्तिनस्तु मोहः । स च जाग्रत्स्वप्नसुषुप्तयेतन्त्रयावस्थातिरिक्तो बाह्येन्द्रियव्यापारशून्यावस्थाविशेषः । यथा ॐ मुग्धेर्धसंपत्तिः परिशेषात् ॐ (ब्र० सू० ३।२।१०) इत्यादौ मोहो मूर्च्छा इत्याहुः । मूर्च्छाभवने कारणमुच्यते मिषग्भिः । क्षीणस्य बहुदोषस्य विरुद्धाहारसेविनः । वेगाघातादभिघाताद्धीनसत्त्वस्य वा पुनः ॥ करणायतनेषूप्रा बाह्येष्वाम्यन्तरेषु च । निविशन्ते यदा दोषास्तदा मूर्च्छन्ति मानवाः ॥ (भावप्र०) इति । अस्या अवस्थाया जाग्रदाद्यवस्थात्रयातिरिक्तत्वेन तुरीयत्वे मानं तु दुःखानुसंधानमेव इति । मोहावस्थायां जीवस्य परमेश्वरेर्धप्राप्तिः इति च विज्ञेयम् (मध्व० भा० ३।२।१०) । ३ गानाङ्गभूतः स्वरारोहावरोहक्रमविशेषः । यथा स्फुटीभवद्गामविशेषमूर्च्छनाम् (माघ० स० १ श्लो० १०) इत्यादौ इति गायका वदन्ति । अत्र मूर्च्छनालक्षणमुच्यते । स्वरः संमूर्च्छितो यत्र रागतां प्रतिपद्यते । मूर्च्छनामिति तां प्राहुः कवयो ग्रामसंभवाम् ॥ इति (वाच०) । क्रमात्स्वराणां सप्तानामारोहश्चावरोहणम् । सा मूर्च्छेत्युच्यते ग्रामस्था एताः सप्त सप्त च ॥ इति । ग्रामत्रयेपि प्रत्येकं सप्त सप्त मूर्च्छना इत्येकविंशतिर्मूर्च्छना भवन्ति (माघ-टी० स० १ श्लो० १०) । अन्यच्च सप्त स्वरास्त्रयो ग्रामा

मूर्च्छनास्वेकविंशतिः । तालास्वेकोनपञ्चाशदित्येतत्स्वरमण्डलम् ॥ इति
(पञ्चतन्त्रे) । ४ काव्यज्ञास्तु प्रसरणम् । यथा शिलोच्चये मूर्च्छति मारु-
तस्य (रघु० २।३४) इत्यादौ इत्याहुः ।

मूर्च्छितः—(पारदः) नानावर्णो भवेत्सूतो विहाय घनचापलम् । लक्षणं
दृश्यते यस्य मूर्च्छितं तं वदन्ति हि ॥ (सर्व० सं० पृ० २०४ रसेश्व०) ।

मूर्तगुणत्वम्—[क] अमूर्तगुणवृत्तिः संस्कारत्वान्या गुणत्वव्याप्या च
या जातिः संख्यात्वबुद्धित्वादिः तच्छून्यगुणत्वम् । अत्र शून्यान्तेन
संख्यादेः बुद्ध्यादेश्च व्युदासः । वेगस्थितिस्थापकोपसंग्रहाय संस्कारत्वान्य
इति विशेषणं दत्तम् (दि० गु० पृ० १९२) । [ख] अमूर्तावृत्ति-
गुणत्वम् । अमूर्तावृत्तिगुणास्तु रूपम् रसः गन्धः स्पर्शः परत्वम् अपरत्वम्
गुरुत्वम् द्रवत्वम् स्नेहः वेगः स्थितिस्थापकश्चेति (भा० प० गु०
श्लो० ८७—८८) । अथवा [ग] मूर्तत्वव्याप्यतावच्छेदकगुणवृत्ति-
जातिमत्त्वम् । अत्रावच्छेदकान्तेन संख्यात्वादेः वृत्तित्वान्तेन कर्मत्वादेः
व्युदासः (दि० गु० पृ० १९२) । [घ] केचित्तु विभ्ववृत्ति-
संख्यादिपञ्चकभिन्नगुणत्वम् इत्याहुः (ल० व०) ।

मूर्तम्—(द्रव्यम्) १ क्रियावद्द्रव्यम् । यथा वायुमूर्तः । मूर्तानि पञ्च
पृथिवी आपः तेजः वायुः मनश्चेति (न्या० बो० १ पृ० ३)
(वाक्य० १ पृ० ५) (भा० प० श्लो० २५) । लक्षणं तु मूर्तत्व-
मेव । तच्च अपकृष्टपरिमाणवत्त्वम् (मू० १ पृ० ५७) । अविमु-
वृत्तिपरिमाणवत्त्वमित्यर्थः । तेन परमाणौ नाव्याप्तिः । अथवा परि-
च्छिन्नपरिमाणवत्त्वम् (त० दी० १) । वेगवत्त्वं क्रियावत्त्वं वा
(न्या० बो० १ पृ० ३) (वाक्य० १ पृ० ५) । इयत्तावच्छिन्न-
परिमाणयोगः इति प्राञ्च आहुः । मूर्तत्वं जातिः इति नव्या आहुः
(प० मा०) । सा च क्रियाजनकतावच्छेदकतया सिद्ध्यति इति
ज्ञेयम् (दि० १) । मूर्तद्रव्यमात्रवृत्तिगुणास्तु परत्वम् अपरत्वम् परम-
महत्त्वमिन्नं परिमाणं चेति (भा० प० श्लो० २५) । अत्रेदं बोध्यम् ।
निविडानामेव मूर्तानां समानदेशत्वं विरुद्धम् इति नियमः । तेन चक्षुरा-

लोकयोर्मूर्तयोरेकदेशवृत्तित्वेपि न तादृशनियमभङ्गः । तयोरनिविडत्वात्
इति (त० प्र० १) । २ कठिनम् । ३ मूढम् इति काव्यज्ञा आहुः ।
मूर्तामूर्तगुणत्वम्—[क] कालवृत्तिवृत्तिगुणत्वव्याप्यजातिमत्त्वम् । तेन
मूर्तमात्रवृत्तिसंख्यादौ नाव्याप्तिः (दि० गु० पृ० १९२) । मूर्तामूर्त-
गुणाश्च संख्या परिमाणम् पृथक्त्वम् संयोगः विभागश्चेति (भा० प०
गु० श्लो० ८९) । [ख] द्रव्यत्वसमव्यापकतावच्छेदकजातिमत्त्वम्
(दि० गु० पृ० १९२) ।

मूर्तिः—१ व्यक्तिवदस्यार्थोनुसंधेयः । परे तु संस्थानविशेषः तद्वान् । यथा
व्यक्तिगुणविशेषाश्रयो मूर्तिः (गौ० २।२।६६) इत्यादौ इत्याहुः । अन्ये तु
अवच्छिन्नपरिमाणस्याश्रयः इत्याहुः (गौ० वृ० २।२।६६) । २ शब्दार्थौ
काव्यस्य मूर्तिः इति काव्यशास्त्रज्ञा वदन्ति (प्रतापरु०) । ३ प्रतिमा
इति पौराणिकाः संगिरन्ते । ४ काठिन्यम् इति पदार्थविज्ञानिन आहुः ।
५ देहः इति काव्यज्ञजना जगुः ।

मूलप्रकृतिः—मूलं चासौ प्रकृतिश्च मूलप्रकृतिः । प्रधानपदेन वेदनीया
केवला प्रकृतिर्मूलप्रकृतिः । नासावन्यस्य कस्यचिद्विकृतिः । प्रकरोतीति
प्रकृतिरिति व्युत्पत्त्या सत्त्वरजस्तमोगुणानां साम्यावस्थाया अभिधानात्
(सर्व० सं० पृ० ३११ सांख्य०) ।

मृतः—(पारदः) आर्द्रत्वं च घनत्वं च तेजो गौरवचापलम् । यस्यैतानि न
दृश्यन्ते तं विद्यान्मृतसूतकम् ॥ (सर्व० सं० पृ० २०४ रसेश्व०) ।

मृतान्तरः—योर्यः श्रावयितव्यः स्यात्तस्मिन्नसति चार्थिनि । क तद्वद्वत्तु
साक्षित्वमित्यसाक्षी मृतान्तरः ॥ (मिताक्षरा अ० २ श्लो० ६९) ।

मृदुत्वम्—१ अवयवसंयोगविशेषः (त० दी० १ पृ० ६) । २ स्पर्श-
विशेषः (सि० च०) । यथा शिरीषपङ्केः कुरुकामिनीनां शरीरवह्न्या
सह मार्दवेन (भार० च०) इत्यादौ । कोमलत्वम् इति काव्यज्ञा
वदन्ति । २ चित्रानुराधामृगरेवतीनक्षत्रवृत्तिधर्मः इति मौहूर्तिका आहुः ।

मैत्रम्—अनुराधा नक्षत्रम् (पु० वि० पृ० ३५४) ।

मोक्षः—१ निःश्रेयसम् । मिथ्यादर्शनादीनां बन्धहेतूनां निरोधेभिनव-
कर्माभावान्निर्जराहेतुसंनिधानेनार्जितस्य कर्मणो निरसनादात्यन्तिककर्म-
मोक्षणं मोक्षः (सर्व० सं० पृ० ८० आर्ह०) इत्यार्हताः । आत्मो-
च्छेदो मोक्षः (सर्व० सं० पृ० २४७ अक्ष०) इति केचित् ।
स्वातन्त्र्यं मोक्षः (सर्व० सं० पृ० २४९ अक्षपा०) इत्यन्ये ।
अविद्यास्तमयो मोक्षः (सर्व० सं० पृ० ४०२ शां०) इत्यपरे ।
२ मोचनम् । यथा नीविमोक्षो हि मोक्षः (सा० द०) इत्यादौ इत्या-
लंकारिका आहुः । ३ मरणम् (हेम०) ।

मोचनम्—१ [क] द्रवद्रव्यविभागानुकूलक्रिया । यथा जलं मुञ्चति
मेघ इत्यादौ । [ख] बहिःक्षरणावच्छिन्नव्यापारः (श० प्र० श्लो० ७३
टी० पृ० ९८) । शिष्टं तु दोहनशब्दव्याख्याने द्रष्टव्यम् । २ मुक्तिः
(त्यागः) । यथा रोगात्पापाद्वा मुच्यते इत्यादौ ।

मोहः—१ मिथ्याप्रतिपत्तिलक्षणः दोषः (वात्स्या० ४।१।३) । यथा
शरीरादावात्मभ्रमः (त० दी०) । तमोगुणप्रयोज्योन्तःकरणपरिणाम-
विशेषः इति सांख्या आहुः । तत्स्वरूपं तु उपेक्षाविषयत्वम् । उपेक्षा-
विषयत्वं नाम मोहः (सर्व० सं० पृ० ३२६ सां०) । संसारहेत्व-
विद्याप्रयोज्यान्तःकरणवृत्तिविशेषः इति मायावादिन आहुः । भ्रान्ति-
साधनमज्ञानम् इति मेदिनीकार आह । २ वेदान्तिनस्तु मूर्छा इत्याहुः ।
अत्राधिकं तु मूर्छनशब्दव्याख्याने द्रष्टव्यम् । ३ चित्तवैकल्यं मोहः
(मिता० अ० २ श्लो० २१४) । ४ दुःखम् (शब्दर०) ।

मौनम्—वाग्व्यापारराहित्यम् । यथा मौनं सर्वार्थसाधनम् इत्यादौ ।
अत्रोच्यते । उच्चारै मैथुने चैव प्रस्त्रावे दन्तधावने । स्नाने भोजनकाले
च षट्सु मौनं समाचरेत् ॥ इति (स्मृतिः) ।

म्लेच्छः—१ अपशब्दः । अत्र प्रमाणं श्रुतिः म्लेच्छो ह वा नाम यदपशब्दः
इति । २ नीचजातिः । यथा अशपत्तान्मुनिः क्रुद्धो म्लेच्छा भवत दुर्जनाः
(भाग० स्क० ९ अ० १६ श्लो० ३३) इत्यादौ किरातादिजातिः (अमरः) ।
तदुक्तम् गोमांसखादको यस्तु विरुद्धं बहु भाषते । सर्वाचारविहीनश्च म्लेच्छ
इत्यभिधीयते ॥ इति (बौधायनः) (वाच०) । ३ पापरतः (मेदिनी०) ।

य.

यकृत्—दक्षिणपार्श्वस्थितो मांसविशेषः (संगीतर० पृ० १९) ।

यङ्—(धात्वंशः प्रत्ययः) १ [क] पौनःपुन्यम् । यथा पापच्यते इत्यादौ यङर्थः । अयं धातुप्रकृतिकः प्रत्ययो बोध्यः । पौनःपुन्यं च प्रकृत-धात्वर्थजातीयक्रियोत्तरतादृशक्रियानन्तर्यरूपं प्रकृत्यर्थे विशेषणत्वेनान्वेति । तेन पाकोत्तरपाकानन्तर्यवत्पाककर्ता इत्येवं तत्र वाक्यार्थः । द्विःपक्षरि पुनः पतृत्वेऽपि न निरुक्तं पुनः पुनः पतृत्वम् । अतो न तत्र पापच्यते इति प्रयोगः (श० प्र० श्लो० १०८ टी० पृ० १९३) । [ख] इदानींतनप्रकृत्यर्थसजातीयक्रियान्तरध्वंसकालीनत्वे सति वर्तमानादिकृतिविषयत्वम् । यथा पापच्यते इत्यादौ । अत्र इदानींतनत्वं च स्थूलकालमादायान्वेति इति विज्ञेयम् (तर्का० ४ पृ० ११) । अत्रायं विवेकः । सत्यन्तदलमेव यङा प्रत्याय्यते । विशेष्यदलं त्वाख्यातेन बोध्यते । अतो यङो न विशिष्टवाचकत्वम् इति । २ कौटिल्यम् । यथा जङ्गम्यते चङ्क्रम्यते इत्यादौ यङोर्थः । अत्र गत्यर्थात् धातोः कौटिल्य एव यङ् विहितः । तेन कुटिलगतिमान् इत्येवं तत्र बोधः । शेषं पूर्ववत् । ३ निन्दितत्वम् । यथा लोलुप्यते चञ्चूर्यते जञ्जप्यते दन्दश्यते जेगिल्यते इत्यादौ निन्दितत्वं यङोर्थः । अत्र लुपसदचर० (पाणि० सू० ३।१।२४) इति सूत्रेण गर्हायां यङ् विहितः । तेन गर्हितं लुम्पति चरति इत्यादिकोर्थः ।

यज्—(धातुः) देवतोद्देश्यकद्रव्यत्यागरूपा क्रिया तदर्थः (जै० सू० वृ० अ० ४ पा० २ सू० २७) ।

यजतिः—यागविशेषः । यथा यजतिषु येयजामहं करोति नानुयाजेषु (श्रुतिः) इत्यादौ । तल्लक्षणम् तिष्ठद्भोमा वषट्कारप्रदाना याज्या-पुरोनुवाक्यावन्तो यजतयः (कात्या० श्रौ० सू० १।२।६) इति । अत्र कर्कभाष्यं दृश्यम् ।

यजनम्—यागवदस्यार्थोऽनुसंधेयः । तत्स्वरूपमुक्तं देवलेन पशुक्षीराज्य-पुरोडाशसोमौषधिचक्षुरमृतिमिहविभिः खदिरपलाशाश्चत्थन्यग्रोधोदुम्बर-

प्रमृतिभिः समिद्धिः स्फुक्त्रुबोलखलमुसलकुठारखनित्रयूपदारुदर्भचर्मग्राव-
पवित्रभाजनादिभिर्द्रव्योपकरणैः उद्गातृहोत्रध्वर्युब्रह्मादिभिर्ऋत्विग्भिः का-
म्यनैमित्तिकानां पक्षादिपूर्वकाणां यथोक्तदक्षिणानां समापनं यजनम् इति
(श्रा० वि०) ।

यजुः—[क] वृत्तगीतिवर्जितत्वेन प्रश्लिष्टपठिता मन्त्रा यजूंषि (जै०
न्या० अ० २ पा० १ अधि० १२) । शेषे यजुःशब्दः (जै०
सू० २।१।३५) इति । यत्र वाक्ये अर्थवशेन छन्दोविशेषवशेन पाद-
व्यवस्था सा ऋक् । तत्रैव गाने सति सामोच्यते । एतदन्ययजुः—
शब्देनोच्यते । [ख] यजूंषि वा तद्रूपत्वात् (जै० सू० २।१।३८)
इति । अस्यार्थः । निगदा यजूंषि । तद्रूपत्वात् यजुर्लक्षणसत्त्वात्
(जै० सू० वृ० २।१।३८) इति ।

यज्ञः—१ यागशब्दवदस्यार्थोनुसंधेयः । २ ज्ञानविशेषः । ३ क्रियाविशेषो
वा । स च यागः सात्त्विकराजसतामसभेदेन त्रिविधः । तदुक्तं
गीतायाम् (१) अफलाकाङ्क्षिभिर्यज्ञो विधिदृष्टो य इज्यते । यष्टव्यमेवेति
मनः समाधाय स सात्त्विकः ॥ (२) अभिसंवाय तु फलं दम्भार्थमपि
चैव यत् । इज्यते भरतश्रेष्ठ तं यज्ञं विद्धि राजसम् ॥ (३) विधिहीन-
मसृष्टान्नं मन्त्रहीनमदक्षिणम् । श्रद्धाविरहितं यज्ञं तामसं परिचक्षते ॥
(गीता अ० १७ श्लो० ११-१३) इति । यज्ञो नानाविधः द्रव्य-
यज्ञास्तपोयज्ञा योगयज्ञास्तथापरे । स्वाध्यायज्ञानयज्ञाश्च यतयः संशित-
व्रताः ॥ (गीता अ० ४ श्लो० २८) इति । गृहस्थकर्तव्याः पञ्च
महायज्ञा यथा [क] अध्यापनं ब्रह्मयज्ञः पितृयज्ञस्तु तर्पणम् । होमो
दैवो बलिर्भौतो नृयज्ञोतिथिपूजनम् ॥ (गारुड० अ० ११५) इति ।
[ख] देवयज्ञो भूतयज्ञः पितृयज्ञस्तथैव च । ब्रह्मयज्ञो नृयज्ञश्च पञ्च
यज्ञाः प्रकीर्तिताः ॥ तत्र च होमो दैवो बलिर्भूतः पित्र्यः पिण्डक्रिया
स्मृतः । स्वाध्यायो ब्रह्मयज्ञश्च नृयज्ञोतिथिपूजनम् ॥ (शङ्खस्मृतिः) इति ।

यज्ञसूत्रम्—उपनयनसंस्कारेण पवित्रीकृतः सूत्रविशेषः । स च द्विजैर्धार्यो
धर्मार्थम् । अत्र व्युत्पत्तिः यज्ञार्थं योग्यं संस्कृतं वा सूत्रम् (शाक० त०)

इति । यज्ञेन संस्कृतमुपवीतम् इति वा (वाच०) । तत्स्वरूपमुक्तं यथा ऊर्ध्वं तु त्रिवृतं सूत्रं सधवानिर्मितं शनैः । तन्तुत्रयमधोवृत्तं यज्ञसूत्रं विदुर्बुधाः ॥ (कालिकापु० अ० ४) इति । उपवीतमाह गोमिलः यज्ञोपवीतं कुरुते सूत्रं वस्त्रं वा अपि वा कुशरज्जुमेव इति । मनुरपि कार्पासमुपवीतं स्याद्विप्रस्योर्ध्ववृत्तं त्रिवृत् । शणसूत्रमयं राज्ञो वैश्यस्याविकसौत्रिकम् ॥ (मनु० अ० २ श्लोक० ४४) इति । नवतन्तुत्वं व्यक्तमाह देवलः यज्ञोपवीतं कुर्वीत सूत्राणि नव तन्तवः । एकेन ग्रन्थिना तन्तुर्द्विगुणस्त्रिगुणोऽथ वा ॥ (मनु० टी० कुल्लू० २।४४) इति । यज्ञोपवीतधारणार्थं मन्त्रस्तु यज्ञोपवीतं परमं पवित्रं प्रजापतेर्यत्सहजं पुरस्तात् । आयुष्यमग्र्यं प्रतिमुख्यं शुभ्रं यज्ञोपवीतं बलमस्तु तेजः ॥ (वौधायनः) इति ।

यज्ञायज्ञीयम्—यज्ञायज्ञ इत्यनेन शब्देन युक्तायामृच्युत्पन्नं साम यज्ञायज्ञीयम् (जै० न्या० अ० ९ पा० १ अधि० १४) ।

यज्ञोपवीतम्—यज्ञसूत्रशब्दवदस्यार्थोऽनुसंधेयः ।

यत्—१ बुद्धिविशेषविषयः । अत्रार्थे यच्छब्दश्च तच्छब्दार्थनित्यापेक्षी । उत्तरवाक्यस्थस्तु न तदपेक्षी इति सामान्यतो विवेकः (काव्यप्र० उ० ७) । अत्र विशेषः यत्तच्छब्दार्थयोरन्वये च न समानविभक्तेस्तन्नता इत्याकरे द्रष्टव्यः । बुद्धिविशेषविषयश्च क्वचित् तत्पदप्रतिपाद्यतया वक्तृबुद्धिविषयतावच्छेदकत्वोपलक्षितधर्मावच्छिन्नः । यथा यो यो धूमवान् स वह्निमान् इत्यादौ यच्छब्दार्थः । अत्र तत्पदार्थस्तु स्वप्रयोजकबुद्धिविषयतावच्छेदकत्वोपलक्षितधर्मावच्छिन्नः (ग० श० टी० पृ० ११३) । वस्तुतस्तु स्वपूर्वपदप्रतिपाद्यतया बुद्धिविषयतावच्छेदकधर्मावच्छिन्ने यत्पदस्य शक्तिः कल्प्यते । अतो न यत्पदशक्तिग्रहस्तत्पदशक्तिग्रहाधीनः इत्यन्योन्याश्रयः । इयं च व्युत्पत्तिः प्रक्रम्यमाणपरामर्शकयच्छब्दस्य द्रष्टव्या (ग० शक्ति० टी० पृ० ११३) । यच्छब्दस्य स्वोत्तरप्रयोक्तृपदोपस्थापितवाचीत्यर्थः इत्यपि तत्रैवोक्तम् । शाब्दिकास्तु तच्छब्दप्रतिपाद्यतया वक्तृबुद्धिविषय उद्देश्यो यत्पदार्थ इत्याहुः । क्वचित् स्वप्रयोजकबुद्धिविषयताव-

च्छेदकस्वोच्चारकपुरुषोच्चरितस्वपूर्वपदोपस्थाप्यतावच्छेदकधर्मावच्छिन्नः ।
यथा चैत्रः समागतो यस्तत्रावलोकितः इत्यादौ । अत्र चैत्रादिपदेनाप्यु-
पस्थितोर्थो यच्छब्देन बोध्यते । यथा वा साधु चन्द्रमसि पुष्करैः कृतं
मीलितं यदभिरामताधिके । उद्यता जयिनि कामिनीमुखे तेन साहस-
मनुष्ठितं पुनः ॥ इत्यादौ । अत्र तत्पदासत्त्वेऽपि न दोषः । पूर्वप्रक्रान्त-
स्यैव कृतशब्दोपस्थापितव्यापारस्याभेदेन मीलनान्वयितया यच्छब्देन
बोधनात् । एवम् यं सर्वशैलाः परिकल्प्य वत्सं मेरौ स्थिते दोग्वरि
दोहदक्षे । भास्वन्ति रत्नानि महौषधीश्च पृथूपदिष्टां दुदुर्द्धरित्रीम् ॥
(कुमार० स० १ श्लो० २) इत्यादावपि (ग० शक्ति० पृ० ११४) ।
२ यस्मात् इत्यर्थः । ३ शाब्दिकास्तु कृतद्वितसंज्ञकः प्रत्ययविशेषः ।
यथा देयम् दिश्यम् इत्यादौ इत्याहुः । ४ गर्हा । ५ अवधृतिश्च इति
काव्यज्ञा आहुः (मेदिनी०) ।

यत्नः—१ प्रयत्नशब्दवदस्यार्थोऽनुसंधेयः । २ आयासः इति काव्यज्ञा आहुः ।
३ उद्योगः इति व्यवहारज्ञा वदन्ति ।

यथा—१ येन प्रकारेण इत्यर्थः । २ सादृश्यम् । ३ योग्यता । ४ आनु-
रूप्यम् । ५ पदार्थानतिवृत्तिः (सि० कौ०) ।

यथार्थबुद्धिः—तद्वति तत्प्रकारकं ज्ञानम् । यथा घटे अयं घटः इति ज्ञानम् ।
इदं च लक्षणं स्मृत्यनुभवोभयसाधारणमपि भवति इति विज्ञेयम् ।
अत्र याथार्थ्यं च फलवत्प्रवृत्तिजननयोग्यत्वम् (त० कौ० १ पृ० ७) ।
तद्वति तदवगाहित्वं वा । सर्वशे याथार्थ्यं तु स्वव्यधिकरणप्रकारावच्छिन्ना
या या विषयता तत्तदनिरूपकत्वम् (ग० २ हेत्वा० सामा०) ।

यथार्थवक्ता—(आप्तः) प्रकृतवाक्यार्थविषयकयथार्थशब्दबोधविषयकता-
त्पर्यवान् (वाक्य० ४ पृ० १९) । यथा आप्तवाक्यं प्रमाणशब्दः
इत्यादौ सत्यवतीसुतव्यासो गौतमकणादौ च यथार्थवक्ताः । शब्दबोधे
याथार्थ्यं च तद्वति तत्प्रकारकनिश्चयत्वमेवेति ज्ञेयम् ।

यथार्थानुभवः—प्रमाणशब्दवदस्यार्थोऽनुसंधेयः (कु० ४।१) (चि०)
(त० सं०) ।

यदा—१ यस्मिन्काले इत्यर्थः । यथा यदा मनः पुरीतति प्रविशति तदा सुषुप्तिः इत्यादौ । २ शाब्दिकास्तु यच्छब्देन इत्यर्थ इत्याहुः ।

यदि—१ पक्षान्तरम् । यथा अथ ज्ञानमात्रे त्वद्भनःसंयोगस्य यदि कारणत्वं तदा रासनचाक्षुषादिप्रत्यक्षकाले त्वाचप्रत्यक्षं स्यात् (मु० १ पृ० ११५) इत्यादौ । २ संभावना । यथा यदि स्यादुपलभ्येतेत्येवं यत्र प्रसज्यते (भा० प० श्लो० ६३) इत्यादौ संभावनाद्योतको यदि-शब्दः । ३ गर्हा । ४ विकल्पः (मेदिनी०) । ५ असंदेहे संदेह-वचनम् (श्रीधरः) । यथा यद्येषोपरता देवी (भाग० १।३।३४) इत्यादौ यदिशब्दस्यार्थः ।

यदृच्छा—१ स्वातन्त्र्यम् । २ स्वैरता । यथा यदृच्छालाभसंतुष्टः (गीता० ४।२२) इत्यादौ । अत्रार्थे प्रमाणम् स्वेच्छा यदृच्छा स्वच्छन्दः स्वैरता चेति ते समाः (केशवः) इति । ३ भगवदिच्छा । यथा यदृच्छया चोपपन्नं स्वर्गद्वारमपावृतम् (गीता० २।३२) इत्यादौ इति वेदान्तिन आहुः ।

यदृच्छाशब्दः—जातिगुणक्रियाद्यवाचकः संज्ञाशब्दः । यथा डित्थ इत्यादि-शब्दः । तदुक्तं काव्यप्रकाशे डित्थादिशब्दानामन्यबुद्धिनिर्ग्राह्यं संहतक्रमं स्वरूपं वक्त्रा यदृच्छया डित्थादिष्वर्थेषूपधाधित्वेन निवेश्यते इति संज्ञारूपो यदृच्छात्मकः इति । गौः शुक्लश्चलो डित्थ इत्यादौ चतुष्टयी शब्दानां प्रवृत्तिः इति महाभाष्यकाराः (काव्य० प्र० उ० २ पृ० १२) । अत्रोदाहरति असंपादयतः कंचिदर्थं जातिक्रियागुणैः । यदृच्छाशब्दवत्पुंसः संज्ञायै जन्म केवलम् ॥ इति । जात्यादिप्रवृत्तिनिमित्तशून्यः इच्छाप्रकल्पितः इत्यर्थः (माघ० टी० स० २ श्लो० ४७) ।

यद्वा—१ बुद्धौ संक्षिप्तार्थविषयीकरणम् । २ पक्षान्तरम् । पूर्वकल्प-शैथिल्यप्रयुक्ताख्या कल्पान्तरबोधनम् इति यावत् । यथा यद्वाभ्युदय-योग्यता (मर्तृहरिः) इत्यादौ ।

यमः—अहिंसासत्यास्तेयब्रह्मचर्यापरिग्रहाः यमाः इति (सर्व० सं० पृ० १३८ पात०) ।

यमद्वितीया—कार्तिवेः शुक्लपक्षस्य द्वितीयायां तु नारद । यमो यमुनया
पूर्वं भोजितः स्वगृहेर्चितः ॥ अतो यमद्वितीयेयं त्रिषु लोकेषु विश्रुता
(पु० चि० पृ० ८३) ।

यवनम्—पिष्टस्योदकमिश्रणम् (जै० न्या० अ० १० पा० १ अधि० ११) ।

यागः—[क] प्रीत्यवच्छिन्नसमन्त्रकद्रव्यत्यागः । यथा पुष्पेण विष्णुं
यजते इत्यत्र यजेरर्थः । अत्र प्रीतौ विष्णोराधेयत्वेन द्रव्ये च पुष्पादेर-
भेदेनान्वयः । तेन विष्णुनिष्ठप्रीतिहेतुर्यो मन्त्रकरणकः पुष्पाभिन्नद्रव्यत्यागः
तद्वान् इत्याकारकस्तत्र बोधः । अथवा स्वत्वध्वंसजनकेच्छापर्यवसन्नस्य
त्यागस्यैकदेशे स्वत्व एव पुष्पादेराधेयत्वेन तत्रान्वयः । तेन द्रव्येण
विष्णुं यजते इत्यादौ द्रव्यस्य द्रव्याभिन्नत्वेन शाब्दान्वयासंभवेऽपि न
क्षतिः (श० प्र० श्लो० ७२ टी० पृ० १०८) । अथवा विष्णुं यजत
इत्यादौ द्वितीयार्थं उद्देश्यत्वम् । तच्च तस्येदम् इत्यारोपज्ञानविषयत्वम् ।
देवतायाः स्वत्वोपगमे तु न दानत्वं यागत्वव्याप्यम् । होमत्वं यागत्व-
व्याप्यम् इति सर्वजनसिद्धम् । देवपूजनमपि याग एव इति (का०
व्या० का० ४ पृ० ५) । [ख] देवतोद्देशेन हविस्त्यागः (म०
प्र० ४ पृ० ५३) । [ग] देवतोद्देश्यकद्रव्यत्यागात्मकेच्छाविशेषः
(ग० व्यु० का० ३ पृ० ८१) । यथा दर्शपूर्णमासाभ्यां यजेत
ज्योतिष्टोमेन स्वर्गकामो यजेत इत्यादौ च यज्धात्वर्थः । अत्रेदमधिकं
ज्ञेयम् । दर्शपूर्णमासाङ्गानि प्रयाजादीनि । तत्र प्रयाजाश्च पञ्च समिधो
यजति तनूनपातं यजति इडो यजति बर्हिर्यजति स्वाहाकारं यजति
इत्येवंरूपाः श्रुत्युक्ताः (कात्या० श्रौ० ३।२।१।१७) । अङ्गं द्विविधम्
आरादुपकारकम् संनिपत्योपकारकं च । तत्राद्यम् प्रयाजः अनुयाजः
सूक्तवाकः शंयुवाकः पत्नीसंयाजः इति । द्वितीयम् अग्न्यन्वाधानम्
इध्माबर्हिषोः संभरणम् इत्यादि । [घ] देवतोद्देश्यकस्वत्वध्वंसफलक-
स्त्यागो यागः इति वाचस्पतिमिश्रा आहुः । अत्र यागत्वं च देवतोद्देश्यक-
स्वत्वध्वंसवद्द्रव्यविशेष्यकेच्छात्वम् इति संप्रदायः । अत्र देवतोद्देश्यकत्वं
च देवतास्वत्ववद्द्रव्यविशेष्यकत्वम् । शब्दमयी देवता इति पक्षे तु तस्या

इदम् इत्यारोपज्ञानविषयत्वमुद्देश्यत्वम् इति बोध्यम् । यागत्वं मानसप्रत्यक्ष-
गम्यो जातिविशेषः इत्यन्य आहुः । अपरे तु श्राद्धस्य पित्रपेक्षया याग-
त्वेन ब्राह्मणापेक्षया तु दानत्वेन तत्र सांकर्यान्न यागत्वं जाति-
विशेषः इत्याहुः (दि० गु० धर्मनि० पृ० २३४) (का० व्या०
का० ४ पृ० ५) । [ङ] हविःप्रक्षेपात्मको व्यापारः । यथा याजका
यजन्तीत्यादौ धात्वर्थः । अत्र च ऋत्विजामेव स्वातन्त्र्यम् न तु यज-
मानस्य । एवं च यागपदस्यायं लक्ष्यार्थ एव इति ज्ञेयम् (ग० व्यु०
का० ३ पृ० ८१) ।

यागकालः—पर्वणो यश्चतुर्थांश आद्याः प्रतिपदस्त्रयः । यागकालः स
विज्ञेयः प्रातरुक्तो मनीषिभिः ॥ (पु० चि० पृ० ३१९) ।

याचनम्—[क] स्वेद्देश्यकदानेच्छा । यथा पौरवं गां याचते विप्र
इत्यादौ याच्धात्वर्थः । अत्र प्रधानकर्मगवाद्यन्वितद्वितीयार्थो विषयत्वम् ।
तस्य धात्वर्थतावच्छेदकदाने निरूपकत्वसंबन्धेन अन्वयः । पौरवपदो-
त्तरद्वितीयायास्तु वृत्तिरेवार्थः । तस्या दानेन्वयः । अत्रेदं विज्ञेयम् ।
सविषयकज्ञानादिरूपविषयोपहितेच्छाबोधकधातुस्थल इच्छाविषयविषय-
त्वमेव प्रधानकर्मत्वम् । अत एव घटो जिज्ञास्यते इत्यादौ घटादेः
सन्नन्तकर्मता । पौरवस्य तु तादृशदानाश्रयत्वमेवाप्रधानकर्मत्वम् इति ।
मिद्ध्यर्थोप्येवमेव बोध्यः (ग० व्यु० का० २ पृ० ४५) । अत्र
वैयाकरणाः समुत्तिष्ठन्ते । यत्तु स्वेद्देश्यकदानेच्छा याचनम् इति
तन्न । पुत्रार्थं कन्यां याचते इत्यनापत्तेः । स्वसंप्रदानकदानेच्छावति
फलालभशङ्कया देहि इत्यवदत्यपि तथा प्रयोगापत्तेश्च इति (ल० म०
सुबर्थ० का० २ पृ० ९२) । [ख] शाब्दिकास्तु स्वामिस्वत्व-
निवृत्ति स्वस्वत्वोत्पत्ति एतदुभयानुकूलः दीयताम् इत्यभिलाषरूपो दिदा-
पयिषाव्यञ्जको व्यापारः । यथा बलिं याचते वसुधामित्यादौ याचेरर्थः
इत्याहुः । २ स्वीकारानुकूलो व्यापारः । यथा अविनीतं विनयं याचते
इत्यादौ याचेरर्थः । स्वीकारश्च इदमवश्यं करिष्यामि इत्यभिलाषादि-
जनको ज्ञानविशेषः (ल० म० सुबर्थ० का० २ पृ० ९२) ।

३ व्यापारजन्यत्वप्रकारकेच्छा । यथा याचमानः शिवं सुरानित्यादौ याच्ना । अत्र धात्वर्थेच्छायां प्रधानकर्मकल्याणान्वितद्वितीयार्थविषयिताया अन्वयः । व्यापारे च सुरान्वितवृत्तित्वस्य द्वितीयान्तार्थस्यान्वयः । तथा च सुरवृत्तिव्यापारजन्यत्वप्रकारककल्याणेच्छाश्रयः इत्यन्वयबोधः (ग० व्यु० का० २ पृ० ४५) । शिष्टं तु प्रार्थनाशब्दव्याख्याने दृश्यम् (श० प्र० श्लो० ७३ टी० पृ० ११२) ।

याचितम्—विवाहाद्युत्सवेषु वस्त्रालंकारादि याचित्वा नीतम् (मिताक्षरा अ० २ श्लो० ६७) ।

यातयामः—प्रतिपदंशास्त्रयो भूताः पादश्चैकश्च तिष्ठति । यातयामः स विज्ञेयो न हि भस्मिनि ह्रूयते ॥ (पु० चि० पृ० ३१९) ।

याथार्थ्यम्—सत्यत्वम् वास्तविकत्वं वा ।

यापनम्—१ नयनशब्दवदस्यार्थोनुसंधेयः । २ कालादेः क्षेपणम् । ३ निरसनम् ।

याम्यम्—भरणी (पु० चि० पृ० ३०६) ।

यावत्—१ मर्यादा । सा च कालरूपा देशरूपा चेति द्विविधा । तत्र कालरूपा सीमा यथा आरभ्य तस्यां दशमीं तु यावत् प्रपूजयेत्पर्वतराजपुत्रीम् इत्यादौ यावदर्थो मर्यादा । देशरूपा सीमा यथा काशीतः कौशिकीं यावद्याति इत्यादौ यावदर्थो मर्यादा । २ अभिविधिः । यथा कार्तिकमारभ्य चैत्रं यावच्छीतं भवति इत्यादौ काशीतः पाटलिपुत्रं यावद्दृष्टो देवः इत्यादौ च यावदर्थोभिविधिः । आङ्शब्दोपि यावत्-शब्दवदेव व्याख्येयः । किंतु तद्योगे पञ्चमी साधुः (ग० व्यु० का० २ ख० २ पृ० ७४-७६) । अधिकं च मर्यादा अभिविधि एतच्छब्दव्याख्याने संपादितम् तत्तत्र द्रष्टव्यम् ।

यावत्त्वम्—१ अपेक्षाबुद्धिविशेषविषयत्वम् (त० प्र० २) । यथा यत्समानाधिकरणा यावन्तोभावाः (दीधि० २ चतु०) इत्यादौ यावत्त्वम् । २ व्यापकत्वम् (ग० सिद्धा०) । यथा यावन्तो घटा

रूपवन्तः इत्यादौ । यथा वा यावन्तो मनुष्या मरणशीला इत्यादौ । अत्राद्ये घटत्वव्यापकरूपवन्तः इत्यन्वयबोधो जायते । अन्त्ये मनुष्यत्व-
व्यापकत्वं मरणशीलत्वे बोध्यते इति विज्ञेयम् । ३ व्यासज्यवृत्तिर्धर्म-
विशेषः । यथा सर्वे घटा रूपवन्त इत्यादौ सर्वशब्दप्रवृत्तिनिमित्तं
घटनिष्ठं यावत्त्वम् । इदं च उद्देश्यतावच्छेदकघटत्वव्यापिका विधेयरूप-
व्याप्या च या पर्याप्तिः तादृशपर्याप्तिकं भवति इति विज्ञेयम् (ग०
शक्ति० पृ० ९३) । ४ साकल्यम् (अशेषत्वम्) । ५ अवधित्वम् ।
६ मानत्वम् (मर्यादात्वम्) । ७ अवधारणत्वम् (अमरः) ।

यावद्द्रव्यभावित्वम्—स्वाश्रयनाशजन्यनाशप्रतियोगित्वम् (दि० १।२
आकाशनि० पृ० ८८) । यथा घटादिवृत्तिरूपादेर्यावद्द्रव्यभावित्वम् ।
अत्र घटस्य नाशे तद्गतस्वरूपस्यापि नाशः इत्यनुभवो मन्तव्यः । स्वपदार्थो
रूपम् । तथाच स्वम् घटस्य रूपम् । तस्याश्रयो घटः । तस्य नाशः ।
तादृशनाशजन्यो नाशः रूपनाशः । तस्य प्रतियोगित्वं रूपे इति
लक्षणसमन्वयः । शब्दज्ञानादीनां तु न तादृशम् यावद्द्रव्यभावित्वम्
इति अतो नातिव्याप्तिः । तथा चोक्तम् अयावद्द्रव्यभावित्वेनैव शब्दा-
दीनां वायुविशेषगुणत्वं नास्ति (मु० १ आकाशनि० पृ० ८८) इति ।

युक्तः—१ यत्किञ्चित्प्रतियोगिकसंबन्धानुयोगी । यथा भूतलं घटेन युक्त-
मित्यादौ । २ उचितम् । यथा युक्तमुच्यते इत्यादौ । ३ योगशास्त्रज्ञास्तु
योगाभ्यासवशात्सर्वदा सकलविषयकज्ञानवान् योगी (भा० प०
श्लो० ६७) । अथवा प्रथमप्रत्यासत्त्या निरन्तरमखिलपदार्थज्ञानवान्
इत्याहुः (सि० च० १ पृ० २३) । अत्रेदं बोध्यम् । युक्तस्य
योगजधर्मसहायेन मनसाकाशपरमाण्वादिनिखिलपदार्थगोचरं ज्ञानं
सर्वदैव ध्यानाद्यभावेऽपि भवितुमर्हति (मु० १ पृ० १३३) (प्रशस्त०
बुद्धिनि० पृ० ४३) इति ।

युक्तिः—१ साधकबाधकप्रमाणोपन्यासः (त० प्र० १) (म० प्र०
पृ० ३) । २ अनुमानम् । तच्च साध्यसाधकलिङ्गज्ञानम् । न्यायः इति
मीमांसका आहुः । अत्रोच्यते श्रुत्योर्विरोधे न्यायस्तु बलवानर्थनिर्णये ।

युक्तिहीनविचारे तु धर्महानिः प्रजायते ॥ इति । ३ लिङ्गोद्देशः (लिङ्ग-
निश्चयः) इति व्यवहारशास्त्रज्ञा आहुः (वीरमि० लेख्य० पृ० २२२) ।
व्यवहारे कानिचिल्लिङ्गानि नारदेनोक्तानि यथा उल्काहस्तोद्भिदो ज्ञेयः
शस्त्रपाणिश्च घातकः । केशाकेशिगृहीतश्च युगपत्पारदारिकः ॥ कुडाल-
पाणिर्विज्ञेयः सेतुमेत्ता समीपगः । तथा कुठारहस्तश्च वनच्छेत्ता प्रकीर्तितः ॥
प्रत्यक्षचिह्नैर्विज्ञेयो दण्डपारुष्यकृत्तरः । असाक्षिप्रत्यया ह्येते पारुष्ये तु
परीक्षणम् ॥ (वीरमित्रो० लेख्यनि० पृ० २२३) इति । ४ नाटकाङ्ग-
विशेषः इत्यालंकारिका आहुः । तदुक्तम् संप्रधारणमर्थानां युक्तिः प्राप्तिः
सुखागमः (सा० द० परि० ६ श्लो० ३४३ पृ० १०५) इति ।

युगम्—१ (अनुवत्सरशब्दे दृश्यम्) । २ चतुर्थी (पु० चि० पृ० ३०) ।
युगादिः—द्वे शुक्ले द्वे तथा कृष्णे युगादी कत्रयो विदुः । नवमी कार्तिके
शुक्ला तृतीया माधवे सिता । अमावास्या तपस्ये च नभस्ये च त्रयोदशी ॥
(पु० चि० पृ० ८६) ।

युगम्—द्वितीया (पु० चि० पृ० ३७) ।

युज्जानः—१ [क] चिन्तासहकारेण सकलज्ञानवान् योगी (भा० प०
श्लो० ६७) । [ख] चिन्ताविशेषसनाथद्वितीयप्रत्यासत्त्या समय-
विशेषे ज्ञानवान् (सि० च० १ पृ० २३) । अत्र युक्तपदार्थघटक-
प्रथमप्रत्यासत्तिमपेक्ष्य द्वितीयप्रत्यासत्तिः इत्यनुसंधेयम् । २ रथसारथिः ।
३ विप्रः इति काव्यज्ञा आहुः (वाच०) ।

युतसिद्धिः—[क] द्वयोरन्यतरस्य वा पृथग्गतिमत्त्वम् युताश्रयाश्रयित्वं
वा (वै० उ० ७।२।९) (प्रशस्त० पृ० १७) । यथा मेषयोः घट-
भूतलयोर्वा युतसिद्धिः । [ख] असंबन्धयोर्विद्यमानत्वम् पृथगाश्रया-
श्रितत्वं वा (वै० उ० ७।२।१३) । [ग] परस्परसंबन्धशून्ययोर-
वस्थानम् (वै० वि० ७।२।१३) । युतसिद्धिश्च संयोगं प्रति प्रयोजि-
कास्ति (वै० उ० ७।२।९—१३) (प्रशस्त० पृ० १७) । अत्रेदं
बोध्यम् । अण्वाकाशयोराश्रयान्तराभावेऽप्यन्यतरस्य पृथग्गतिमत्त्वात्संयोग-
विभागौ सिद्धौ । तन्तुपटयोरनित्ययोः पृथगाश्रयान्तराभावात्परस्परतः

संयोगविभागाभावः । दिगादीनां तु पृथग्गतिमत्त्वाभावात्परस्परेण संयोग-
विभागाभाव इति । त्वग्निन्द्रियशरीरयोः पृथग्गतिमत्त्वं नास्ति । युतेष्वाश्रयेषु
समवायो नास्तीति परस्परेण संयोगः सिद्धः (प्रशस्त० गु० पृ० १९) ।

युष्मद्—संबोध्यचेतनः । अधिकं तु त्वम्शब्दार्थे दृश्यम् ।

यूपः—शास्त्रीयच्छेदनतक्षणादिक्रियाश्रयः (जै० न्या० अ० ७ पा० ३
अधि० ११) ।

योगः—१ संबन्धः । २ [क] समुदायशब्दस्य अवयवशक्तिः (त०
दी० ४) (नील० ४ पृ० ३१) (सि० च० ४।३१) । यथा
पाचकादिपदेषु योगः । अत्र च पाचकादिपदान् पचति इति व्युत्पत्त्या
पाककर्ता बुद्ध्यते इति बोध्यम् । अत्र योगवत्वं समाख्या इति मीमांसका
वदन्ति (वाच०) । [ख] वैयाकरणास्तु शास्त्रकल्पितावयवार्थमात्र-
बोधप्रयोजको योगः (शक्तिः) । यथा पाचकादौ इत्याहुः (ल० म०
आकाङ्क्षादिवि० पृ० १२) । ३ [क] चित्तवृत्तिनिरोधः इति योगिन
आहुः (पात० पा० १ सू० २) । [ख] क्लेशकर्मविपाकाशय-
परिपन्थिचित्तवृत्तिनिरोधो योगः (सर्व० सं० पृ० १३२ पात०) ।
अत्रेदं बोध्यम् । विषयेष्वलं प्रत्ययवत् उदासीनस्य बहिरिन्द्रियेभ्यो व्यावृत्तं
मनो यदा आत्ममात्रनिष्ठं भवति तदा तत्कर्मानुगुणप्रयत्नाभावात्कर्म मनसि
नोत्पद्यते स्थिरतरं मनो भवति स एव योगः (वै० उ० ५।२।१६) ।
अथ वा आत्मस्थे मनसि षडङ्गयोगेन इन्द्रियादिकं परित्यज्य मनो यदा
आत्ममात्रे तिष्ठति तदा मनःकर्मणोनुत्पादः तदा मनो निश्चलं भवति ।
तदवस्थायां शरीरावच्छेदेन दुःखं न जायते । स आत्मना बाह्यव्यावृत्त-
मनसः संयोगो योग उच्यते । षडङ्गानि स्कन्दपुराणे उक्तानि यथा
आसनं प्राणसंरोधः प्रत्याहारश्च धारणा । ध्यानं समाधिरेतानि योगाङ्गानि
भवन्ति षट् ॥ (वै० सू० ५।२।१६) (वै० वि०) इति । यद्वा
इन्द्रियाणि विषयेभ्यः प्रत्याहृत्येन्द्रियेभ्यो मनः प्रत्याहृत्य साक्षात्कर्तव्ये
वस्तुनि मनःप्रणिधानं योगः (नील०) इति । स च योगो द्विविधः ।
राजयोगः हठयोगश्च । तत्र राजयोगः पतञ्जलिनोक्तः । हठयोगस्तु

तन्त्रशास्त्रोक्तः । प्रकारान्तरेणापि योगो द्विविधः संप्रज्ञातः असंप्रज्ञातश्चेति ।
 तथा योगस्त्रिविधः ज्ञानयोगः कर्मयोगः भक्तियोगश्च (भाग० स्क० ११
 अ० २० श्लो० ६) इति । इदं च बोध्यम् । षष्ठभगवदवतारो दत्तात्रेयः ।
 स च आन्वीक्षिकीमलर्काय प्रह्लादादिभ्य ऊचिवान् (भाग० १।३।१२) ।
 तेन च स्वसंहितायां योगोनुशिष्टः इति । ४ उपायः । ५ युक्तिः ।
 ६ जीवात्मपरमात्मनोः संबन्धः इति केचिद्वेदान्तिन आहुः । तदुक्तम्
 योगं संयोगमित्याहुर्जीवात्मपरमात्मनोः इति (वाच०) । ७ देवतानु-
 संधानं योगः इति रामानुजीयाः नारदपञ्चरात्रविदः आहुः (सर्व०
 पृ० ११७ रामा०) । ८ अप्राप्तस्यार्थस्य प्राप्तये पर्यनुयोगो योगः । यथा
 योगाचारः इत्यादौ इति बौद्धा आहुः । ९ शब्दादीनां प्रयोगः इति
 वैयाकरणा आहुः । १० भेषजम् इति भिषज आहुः । ११ योगः
 कर्मसु कौशलम् इति कर्मकर्तारोज्जीवचक्रुः । १२ छलम् (उपधिः)
 इति व्यवहारशास्त्रज्ञा आहुः । अत्र स्मृतिः योगाधमनविक्रीतं योगदान-
 प्रतिग्रहम् । यस्य वाप्युपधि पश्येत्तत्सर्वं विनिवर्तयेत् ॥ (याज्ञ० अ० २
 श्लो० १८१ टी० मिता० पृ० ९४) इति । योगः कपटम् इति
 मनुः (८।१६५) । १३ रविचन्द्रयोगाधीना विष्कम्भादयः सप्तविंशतिः
 पदार्थाः इति ज्योतिषज्ञा आहुः । १४ तिथिवारनक्षत्राणां संबन्धविशेषः ।
 यथा सिद्धियोगः अमृतसिद्धियोगः अर्धोदययोगः दग्धयोगः इत्यादिः इति
 मौढूर्तिका आहुः । १५ लग्नादिगृहविशेषे स्थितो ग्रहविशेषः । यथा
 राजयोगः नाभसयोगः इत्यादिः इति कार्तान्तिका आहुः । १६ यात्रा-
 याम् आलग्नात्केन्द्रत्रिकोणस्थितो बुधजीवशुक्राद्यन्यतमः इति ज्योतिः-
 शास्त्रज्ञा आहुः । तदुक्तम् एको ज्ञेय्यसितेषु पञ्चमतपःकेन्द्रेषु योगस्तथा
 द्वौ चेत्तेष्वधियोग एषु सकला योगाधियोगः स्मृतः । योगे क्षेममथाधि-
 योगगमने क्षेमं रिपूणां वधः (मु० चि०) इति । १७ कामुककामिनी-
 संमेलनं योगः इत्यालंकारिका वदन्ति । १८ चित्तद्वारेणात्मेश्वरसंबन्धो
 योगः (सर्व० सं० पृ० १६९ नकुली०) ।

योगक्षेमः—१ अनुभवमनुरूप्य वस्तुस्थितिसंगमनम् । यथा भूतले न
 घटः इत्यादौ घटांशे भूतलवृत्तित्वाभावः संगम्यते इति । अत्र च भूतले

घटः इति वाक्यजन्यशाब्दबोधे घटांशे भूतलवृत्तित्वावगाहितस्यानु-
भवसिद्धतया भूतले न घटः इति वाक्यजन्यशाब्दबोधे घटांशे भूतल-
वृत्तित्वाभावोवश्यमभ्युपगन्तव्यः इति । इदमत्राकूतम् । भूतले न घटः
इति वाक्यजन्यस्याप्रामाण्यज्ञानानास्कन्दितबोधस्य भूतले घटः इत्यादि-
वाक्यजन्यघटादिविशेष्यकभूतलाद्याधेयत्प्रकारकबोधविरोधितया नञ्-
पदं विना यत्र धर्मिणि यस्य विशेषणतया भानं यादृशसमभिव्याहारा-
द्भवति तादृशसमभिव्याहारस्थले नञ्सत्त्वे तत्र धर्मिणि तदभावः प्रतीयते
इति नियमोद्गीकर्तव्यः । अयमेव प्रतियोग्यभावान्वयौ तुल्ययोगक्षेमौ
इति न्यायस्यार्थः इति (गा० व्यु० का० १) । यथा वा प्रवृत्तिं प्रतीष्ट-
साधनताज्ञानस्य हेतुतायां प्रविष्टा योगक्षेमसाधारणी साधनता । नैयायि-
कमते संध्यावन्दनादिनित्यकर्मणामर्थवादोपस्थापितब्रह्मलोकावाप्तिप्रत्यवा-
यानुत्पत्तिरूपफलकल्पनेन तादृशफलस्य तु स्वतः पुरुषार्थत्वाभावेन
तत्रेच्छानुत्पत्तौ कथं तादृशकर्मसु प्रवृत्तिः इत्याशङ्कायाः समाधानप्रसङ्गे-
नेत्यमुक्तम् । यथा हि नित्ये कृते प्रत्यवायप्रागभावस्तिष्ठति तदभावे
तदभावः एवम् प्रत्यवायाभावसत्त्वे दुःखप्रागभावसत्त्वम् तदभावे तदभावः
(दुःखरूपः) इति योगक्षेमसाधारणकारणताया दुःखप्रागभावं प्रत्यपि
सुवचत्वात् इति । अत्र योगे अप्राप्तप्राप्तौ क्षेमः सिद्धस्य रक्षणम्
इत्यर्थानुसंधेयः (दि० गु० विधिनि० पृ० २२८) । २ वेदान्ति-
नस्तु अलम्यलाभसहितं लब्धपरिरक्षणम् । यथा अनन्याश्चिन्तयन्तो
मां ये जनाः पर्युपासते । तेषां नित्याभियुक्तानां योगक्षेमं वहाम्यहम् ॥
(गीता० अ० ९ श्लो० २२) इत्यादौ इत्याहुः । अत्रार्थे योगश्च क्षेमं
च इति समाहारद्वन्द्वो ज्ञेयः ।

योगजः—(संनिकर्षः) योगाभ्यासजनितो धर्मविशेषः । स चादृष्टविशेषः ।
अयं चालौकिके योगिप्रत्यक्षे कारणभूतः अलौकिकसंनिकर्षविशेषः ।
स च युक्तयुञ्जानेति द्विविधयोगिभेदतो द्विविधः (भा० प० श्लो० ६६)
(सि० च०) । तत्र युक्ताख्ययोगिनो योगजधर्मसंनिकर्षेण वस्तुमात्रस्य
अन्यात्मनाम् अतीन्द्रियाणामपि आकाशदिक्कालपरमाणुवायुमनसाम्

तत्समवेतगुणकर्मसामान्यविशेषाणां समवायस्य च सर्वदा प्रत्यक्षं जन्यते ।
युद्धानाख्ययोगिनस्तु चिन्तया प्रत्यक्षं जन्यते (मु० १) (त०
कौ०) इति । तथा च एकत्र ध्यानापेक्षा अन्यत्र तु ध्यानापेक्षा नास्ति
(त० व०) (प्रशस्त० गु० पृ० ४३) ।

योगरूढम्—(नाम शक्तपदं वा) [क] यत्र पदे अवयवशक्तिविषये
समुदायशक्तिरप्यस्ति तत् (मु० ४ पृ० १७९) । अत्र व्युत्पत्तिः
योगो रूढिश्चैते एकसजातीयार्थबोधकतया स्तोस्य (अच्) इति ।
[ख] अवयव समुदाय एतदुभयशक्तिकमेकजातीयार्थप्रतिपादकं पदम्
(सि० च० ख० ४ पृ० ३१) । [ग] योगरूढिम्यां परस्परसह-
कारेणार्थप्रतिपादकं पदम् । यथा पङ्कजादिपदम् (नील० ४ पृ० ३१) ।
एवम् धेनुपदं च (त० प्र० ४ पृ० ३२) । अत्र च पङ्काजायते
इत्यवयवशक्त्या पङ्कजनिकर्तृत्वेन रूढिशक्त्या च कमलत्वेन कमलं
बोधयतीति पङ्कजपदं योगरूढम् (सि० च० ४ पृ० ३१) । तथा
च समुदायशक्त्या (रूढिशक्त्या) उपस्थिते पक्षे अवयवार्थपङ्कजनि-
कर्तुरभेदेनान्वयो भवति इति मणिकृन्मतम् (श० प्र० श्लो० २७) ।
तेन पङ्कजातेपि कुमुदादौ स्थलपक्षे च न पङ्कजपदप्रयोगप्रसङ्गः इति
मणिकृन्मताभिप्रायः (त० प्र० ४ पृ० ३१) । अत्रायं विशेषो ज्ञेयः ।
यत्र रूढ्यर्थस्य बाधः प्रतिसंधीयते कुमुदत्वेन बोधे च तात्पर्यम् तत्र
लक्षणया कुमुदादेर्बोधः । यत्र तु कुमुदत्वेन रूपेण बोधे न तात्पर्य-
ज्ञानम् पक्षत्वस्य च बाधः तत्रावयवशक्तिमात्रेण कुमुदबोधनिर्वाहः ।
यत्र तु स्थलपक्षादावयवार्थबाधः तत्र समुदायशक्त्या पक्षत्वेन रूपेण
बोधः । यदि तु स्थलपक्षं विजातीयमेव तदा पङ्कजपदाह्लक्षणयैव स्थल-
पक्षबोधः (मु० ४ पृ० १८०) इति । [घ] यन्नाम स्वावयववृत्ति-
लभ्यार्थेन समं स्वार्थस्यान्वयबोधकृत् तन्नाम योगरूढम् । यथा पङ्कज
कृष्णसर्प अधर्म इत्यादिपदम् । तद्धि स्वान्तर्निविष्टानां पङ्कादिशब्दानां
वृत्तिलभ्येन पङ्कजनिकर्त्रादिना समं स्वशक्यस्य पक्षादेरन्वयानुभावकम् ।
पङ्कजम् इत्यादितः पङ्कजनिकर्तृ पक्षम् इत्यनुभवस्य सर्वसिद्धत्वात् ।
रूढपदात्त्वयं विशेषः । यद्वदमपि मण्डपरथकारादिपदम् तत् योगार्थ-

विनाकृतस्य रूढ्यर्थस्येव रूढ्यर्थविनाकृतस्यापि योगार्थस्य बोधकं भवति । मण्डपे शेत इत्यादौ योगार्थस्य मण्डपानकर्त्रादेरिव मण्डपं भोजये-
दित्यादौ समुदितार्थस्य गृहादेरयोग्यत्वेनान्वयाबोधात् । योगरूढं तु पङ्कजादिपदमवयववृत्त्या रूढ्यर्थमेव समुदायशक्त्या चावयवलभ्यार्थमेवानु-
भावयति न त्वन्यम् (श० प्र० श्लो० २५ टी० पृ० ३२) इति । योगरूढं द्विविधम् समासात्मकम् तद्धिताक्तं चेति । तत्र समासात्मकं
कृष्णसर्पादि । तद्धिताक्तं तु वासुदेवादिपदम् । कृदन्तस्य पङ्कजादि-
योगरूढस्य सामासिक एवान्तर्भावः इति नाधिक्यम् (श० प्र०
श्लो० २८ टी० पृ० ३७) ।

योगरूढिः—(पदशक्तिः) [क] शब्दस्य वृत्तिविशेषः । यया वृत्त्या पङ्कजनिकर्तृत्वविशिष्टपद्मस्य बोधः (हेमचन्द्रः) । यथा पङ्कजब्राह्मणा-
दिपदे योगरूढिः । अत्र व्युत्पत्तिः योगेन सहिता रूढिः इति (नील० ४
पृ० ३१) । अत्र विप्रतिपत्तिः । पङ्कजादिपदानां योग एव इत्येके
वदन्ति । रूढिः इत्यपरे वदन्ति । योगरूढिः इति गौतमीयाः आहुः
(न्या० सि० दी० पृ० ४२) । अयं भावः । पङ्कजपदात् पद्मत्व-
विशिष्टप्रतीतये पद्मत्वविशिष्टे पङ्कजसमुदायस्य रूढिरावश्यकी । पदा-
नियतोपस्थितेर्वृत्तिसाध्यत्वात् । पङ्कजपदाद्योगेन कुमुदस्यापि बोध-
प्रसङ्गाच्च । मन्मते कदाचित्कुमुदबोधस्तु लक्षणयैव इति (त० प्र०
ख० ४ पृ० ३१) । अत्रायं विशेषः । यत्र योगार्थान्वितरूढ्यर्थाव-
बोधः तत्र सर्वत्र योगरूढिः । यौगिकार्थबुद्धिरूपसहकारित्वाभा-
द्विशिष्टार्थोपस्थापकत्वं रूढेर्योगरूढित्वम् (न्या० सि० दी० पृ० ४८) ।
[ख] वैयाकरणास्तु यत्र शास्त्रकल्पितावयवार्थान्वितविशेष्यभूतार्थ-
निरूपितं समुदाये बोधकत्वम् सा योगरूढिः । यथा पङ्कजादिपदे
इत्याहुः । अत्र पङ्कजनिकर्तृ पद्मम् इति बोधात् पद्मस्यानुपपत्तिप्रति-
संधानं संबन्धप्रतिसंधानं च विना बोधान्न तत्र लक्षणाया अवसरः ।
कचित् तात्पर्यग्राहकवशात् केवलरूढ्यर्थस्य केवलयोगार्थस्य च बोधः ।
यथा भूमौ पङ्कजमुत्पन्नं कल्हारकैरवमुखेष्वपि पङ्कजेषु इत्यादौ (ल०
म० आकाङ्क्षादिवि० पृ० १२) ।

योगशास्त्रम्—सांख्यप्रवचनापरनामधेयं पतञ्जलिप्रणीतं पादचतुष्टयात्मकम्
(सर्व० सं० ३३१ पातञ्ज०) ।

योगाङ्गानि—यमनियमासनप्राणायामप्रत्याहारधारणाध्यानसमाधयोष्टावङ्गा-
नि योगस्य (सर्व० सं० पृ० ३४७ पात०) ।

योगाचारः—(बौद्धः) क्षणिकविज्ञानवादी बौद्धविशेषः । गुरुक्तभावना-
चतुष्टयं बाह्यार्थस्य शून्यत्वं चाङ्गीकृत्यान्तरस्य शून्यत्वं चाङ्गीकृतं कथमिति
पर्यनुयोगस्य करणात्केषांचिद्योगाचारप्रथा (सर्व० सं० पृ० ३० बौ०) ।
योगाचारमतं तु बौद्धशब्दव्याख्यानावसरे (पृ० ६०९) संक्षेपतः
संपादितम् ।

योग्यता—कार्यविशेषजनने सामर्थ्यम् । तच्च १ [क] एकपदार्थे अपर-
पदार्थप्रकृतसंसर्गवत्त्वम् (न्या० म० ४ पृ० २२) । इयं योग्यता
च ज्ञाता सती शब्दबोधप्रयोजिका शब्दयोग्यता इति व्यवहियते । इयं
योग्यता अयोग्यवाक्यनिरासिका च भवति । अत एव वह्निना सिञ्च-
तीत्यादिवाक्यान्नावयबोधः प्रमात्मको भवति । योग्यताविरहात्
(त० कौ०) (त० सं०) । [ख] इतरपदार्थसंसर्गे अपरपदार्थ-
निष्ठात्यन्ताभावप्रतियोगितावच्छेदकधर्मशून्यत्वम् । [ग] बाधकप्रमाणा-
भावः । [घ] बाधकप्रमाविरहः । स चेतरेपदार्थसंसर्गे अपरपदार्थ-
निष्ठात्यन्ताभावप्रतियोगित्वप्रमाविशेष्यत्वाभावः (चि० ४) । निष्कृ-
ष्टार्थस्तु तदीयान्वयितावच्छेदकसंबन्धे तन्निष्ठात्यन्ताभावप्रतियोगित्व-
प्रकारकप्रमाविशेष्यत्वसामान्याभावः इति । तेन वह्निना सिञ्चति इत्यादौ
वह्निनिष्ठकरणताया निरूपकत्वरूपान्वयितावच्छेदकसंबन्धे सेकनिष्ठा-
त्यन्ताभावप्रतियोगित्वप्रकारकप्रमाविशेष्यत्वस्यैव सत्त्वान्नातिव्याप्तिः (मा०
शब्द०) । यथा प्रमेयं वाच्यमित्यादौ योग्यता (चि० ४) (तर्का० ४
पृ० १०) । [छ] अबाधितार्थकत्वम् (ग० अव०) । [च]
अर्थाबाधः (त० सं० ४) । यथा जलेन स्थलं सिञ्चतीत्यादौ योग्यता
(न्या० म० ४ पृ० २२) । अत्र जले सेकसंसर्गस्य कार्यकारण-
भावलक्षणस्य सत्त्वाद्योग्यता (प्र० प्र०) (त० कौ०) । अथ वा

सेकनिरूपितकार्यकारणभावलक्षणसंसर्गस्य जले सत्त्वाद्योग्यता (म० प्र० ४ पृ० ५६) । [छ] बाधनिश्चयाभावो योग्यता इति नव्या आहुः (नील० ख० ४ पृ० ३२) । [ज] परे तु असंसर्गग्रहः प्रतिबन्धकः । तदभावो योग्यता । सा च स्वरूपसती हेतुः न तु ज्ञाता इत्याहुः (न्या० म० ४ पृ० २३) । तदर्थश्च पयसा सिञ्चतीत्यादौ पयःसेककरणतावन्न वा इत्यसंसर्गग्रहः शाब्दबोधप्रतिबन्धकः । तदभावस्तत्र योग्यता इति (म० प्र० ४ पृ० ५७) । [झ] अन्वयविरोधिरूपविरहो योग्यता इत्यन्य आहुः । [ञ] अन्वयप्रयोजकरूपवत्त्वम् इति प्राभाकरा आहुः (दीधि० प्रामा०) । सेकान्वयप्रयोजकं द्रवद्रव्यत्वं जलेस्तीति तद्योग्यम् । वह्नौ च नास्तीति तद्योग्यम् इति प्राभाकराभिप्रायः (न्या० म० पृ० २९) । [ट] अपरे तु तद्धर्मावच्छिन्ने तद्धर्मावच्छिन्नरूपवत्त्वम् इत्याहुः (मा० श०) (भा० प० श्लो० ८४) । अत्र नीलकण्ठ आह एकपदार्थे अपरपदार्थवत्त्वं योग्यता इति मते संशयनिश्चयसाधारणतज्ज्ञानत्वावच्छिन्नशाब्दधीहेतुः । बाधनिश्चयाभावो योग्यता इति नवीनमते तु स्वरूपसत्येव योग्यता तद्धेतुः इति (नील० ख० ४ पृ० ३२) । [ठ] केचित्तु तत्सजातीये तत्सजातीयस्य संसर्गनिश्चयः इत्याहुः । अस्ति च पयसा सिञ्चतीत्यादौ प्रकृतसेकसजातीयेतरकरणकसेके प्रकृतपयःकरणकत्वसजातीयस्य पयःकरणकत्वस्य संसर्गनिश्चयः । वह्निना सिञ्चतीत्यादौ तु सेकसजातीये कापि सेके वह्निकरणकत्वसजातीयस्य कस्यापि वह्निकरणकत्वस्य संसर्गनिश्चयो नास्ति । बाधितत्वात् (मा० श०) । २ [क] प्रतियोगितद्व्याप्येतरयावत्तदुपलम्भकसमवहितत्वम् (मू० म० १) । न्यायमते योग्यानुपलब्धिरभावप्रत्यक्षे इन्द्रियस्य सहकारिणी । न तु भट्टमते इव प्रमाणान्तरम् । तथा च इयं योग्यता प्रतियोग्युपलम्भाभावात्मकानुपलब्धिनिष्ठा अनुपलब्धियोग्यता इति व्यवहियते । [ख] चिन्तामणिक्लृप्तमतेन च प्रतियोगिसत्त्वप्रसज्जनप्रसज्जितप्रतियोगिकत्वम् । तदर्थश्च प्रतियोगिनः घटादेः सत्त्वस्य यत्प्रसज्जनम् आपादनम् । यद्यत्र घटः स्यात् इत्याहार्यारोप इत्यर्थः । तेन प्रसजितः आपादितः । तर्ह्युपलभ्येत इति भूतलमिवाद्रक्ष्यदिति वा आपादित इत्यर्थः । एतादृशः

उपलम्भरूपः प्रतियोगी यस्य उपलम्भाभावस्य सः तादृशप्रतियोगिकः
 उपलम्भाभावरूपः । तस्य तादृशप्रतियोगिकस्य भावः इति । तथा च
 उपलम्भाभावात् (घटदर्शनाभावात्) नास्ति घटः इति प्रत्यक्षं भवति ।
 एवं च तादृशघटोपलम्भाभावो भूतले घटो नास्ति इत्याकारके घटाभाव-
 प्रत्यक्षे हेतुः इन्द्रियस्य सहकारी भवति इति समुदायार्थः (त० दी०)
 (नील० १ पृ० १८) (मु० १ पृ० १२३) (दि०) । [ग] प्रति-
 योगिसत्त्वापादनापादितोपलम्भप्रतियोगिकत्वम् (नील० १ पृ० १८) ।
 यथा यद्यत्र घटोभविष्यत्तदा भूतलमिवाद्रक्ष्यत् दर्शनाभावात् नास्ति
 इति (त० दी० १ पृ० १८) । तथा हि यत्रालोकसंयोगादिकं वर्तते
 तत्र यद्यत्र घटः स्यात्तर्ह्युपलभ्येत इत्यापादयितुं शक्यते । तत्र घटा-
 भावादेः प्रत्यक्षं भवति । अन्धकारे तु नापादयितुं शक्यते । तेन घटा-
 भावादेरन्धकारे न चाक्षुषप्रत्यक्षम् । स्पर्शनप्रत्यक्षं तु भवत्येव ।
 आलोकसंयोगं विनापि स्पर्शनप्रत्यक्षस्यापादयितुं शक्यत्वात् । गुरुत्व-
 पिशाचादिकं यदयोग्यम् तदभावस्तु न योग्यः (प्रत्यक्षविषयः) । तत्र
 गुरुत्वादिप्रत्यक्षस्यापादयितुमशक्यत्वात् । अतः गुरुत्वपिशाचाद्यभावानां
 जलपरमाणौ पृथिवीत्वाद्यभावस्य च न प्रत्यक्षम् इति (मु० १
 पृ० १२४-१२६) । अत्र योग्यानुपलब्धौ योग्यता च योग्यप्रति-
 योगिप्रकारकयोग्याधिकरणविशेष्यकोपलम्भप्रतियोगिकत्वम् इति निर्व-
 चनमपि चिन्तामणिक्लृप्तते संभवति (राम० १ पृ० १२३) ।
 ३ योग्यमात्रप्रतियोगिकत्वे सति योग्यधर्ममात्रावच्छिन्नप्रतियोगिताकत्वम् ।
 इयं योग्यता च संसर्गाभावनिष्ठा संसर्गाभावप्रत्यक्षे प्रयोजिका च प्रति-
 योगियोग्यता इति व्यवहियते । अत्र पदप्रयोजनम् । द्रव्यसामान्या-
 भाववारणाय मात्र इति पदम् । गुरुत्ववद्वटाल्यन्ताभाववारणाय विशेष्य-
 दलम् । रूपं गुरुत्व एतदन्यतरावच्छिन्नाभाववारणाय विशेष्यदले मात्र
 इति पदम् (दि० १।३ पृ० १२७) । योग्यमात्रप्रतियोगिकत्वे सती-
 त्युक्तेः वायाबुद्भूतरूपाभावस्य प्रत्यक्षमुपपद्यते । वायौ गुरुत्वाभाव-
 प्रत्यक्षापत्तिवारणं च भवति । रूपाभावस्य योग्यमात्रप्रतियोगिकत्वात् ।

गुरुत्वाभावस्य च योग्यमात्राप्रतियोगिकत्वाच्च इति । ४ जाल्यवच्छिन्नप्र-
तियोगिताकत्व जाल्यतिरिक्तयोग्यधर्मावच्छिन्नप्रतियोगिताकत्व एतदन्य-
तरत् (दि० १।३ पृ० १२६-१२७) । अत्र जाल्यवच्छिन्नप्रति-
योगिताकत्वेत्युक्त्या स्तम्भे पिशाचान्योन्याभावप्रत्यक्षम् (स्तम्भः पिशाचो
न इति प्रत्यक्षम्) उपपद्यते । जाल्यतिरिक्त्याद्युक्त्या च घटवदन्योन्या-
भावादेः प्रत्यक्षमुपपद्यते इति ज्ञेयम् (राम० १।३ पृ० १२८) ।
इयं च योग्यता अन्योन्याभाववृत्तिरन्योन्याभावप्रत्यक्षे प्रयोजिका च
अधिकरणयोग्यता इति व्यवहियते । तेन स्तम्भेपि पिशाचान्योन्या-
भावपिशाचवदन्योन्याभावयोः प्रत्यक्षत्वाप्रत्यक्षत्वोपपत्तिः । अधिकरण-
योग्यतेत्यस्य योग्याधिकरणवृत्तित्वमित्यर्थः । तेन स्तम्भ इव वाय्वादौ न
पिशाचान्योन्याभावप्रत्यक्षम् इति भावः (दि० १।३ पृ० १२७) ।
५ अनुमित्सानन्तरं लिङ्गदर्शनादिक्रमेण यावता कालेनोत्सर्गतः परामर्शो
जायते तावानेव कालः । अनुमित्सोत्पत्त्यधिकरणक्षणमारभ्य क्रमेण
पक्षविषयकलिङ्गज्ञानव्याप्तिस्मरणयोरुत्पत्तौ सत्यामुत्सर्गतो यावता कालेन
परामर्शोत्पत्तिः अनुमित्सोत्पत्तिक्षणमारभ्य तत्क्षणपर्यन्तं यावन्तः क्षणाः
यो वा तावन्मात्रक्षणवस्थायी स्थूलकालस्तत्समुदाय एव वेत्यर्थः । एवं
च क्षणचतुष्टयं तदधिककालानवस्थायी स्थूलसमयश्च योग्यता इति
पर्यवसितम् (ग० २ पक्ष० पृ० २८) । इयं च योग्यता मिश्रमतानु-
सारिण्यनुमितिप्रयोजिका च अनुमित्सायोग्यता इति व्यवहियत इति
बोध्यम् । अनुमित्सोत्पत्त्यनन्तरमनुमित्सानाशेपि सिद्धौ सत्यां यावत्काल-
मध्ये अनुमितिर्जायते तावानेव कालः (दीधि० २ पक्ष० पृ० १३६) ।
६ साधकबाधकमानाभावः (चि० २ पक्ष० पृ० ३३) । इयं
योग्यता त्वनुमितौ प्रयोजिका पक्षतात्मकसंशययोग्यता इत्युच्यते ।

योग्यानुपलब्धिः—(अनुपलब्धिः) [क] प्रतियोगितव्याप्येतरप्रति-
योग्युपलम्भकयावत्सामग्रीविशिष्टप्रतियोग्युपलम्भाभावः (कु० ३ टी०) ।
[ख] अभावप्रत्यक्षसामग्रीविशिष्टप्रतियोग्यनुपलब्धिः (त० प्र० १) ।
अत्र अनुपलब्धौ योग्यत्वविशेषणदानेन अन्धकारे न घटाभावप्रत्यक्षा-

पत्तिः । तथा हि आलोकसंयोगाद्यसत्त्वदशायां अत्र घटः स्यात् तर्ह्युपलभ्येत इत्यापादनासंभवेन योग्यानुपलब्ध्यभावात् न तत्र घटाभावप्रत्यक्षम् (नील० पृ० १८) इति । अत्र भट्टा आहुः अभावप्रत्यक्षे चेन्द्रियं न करणं किंतु योग्यानुपलब्धिरेव (दि० १) इति । अत्रेदं बोध्यम् यस्य सत्त्वं यत्रानुपलब्धिविरोधि तस्याभावस्तत्र गृह्यते (चि० ४) इति । शिष्टमुदाहरणप्रयोजनादिकं च अनुपलब्धिशब्दव्याख्यानावसरे योग्यताशब्दव्याख्यानावसरे च संपादितम् तत्तत्र दृश्यम् ।

योनिजम्—(शरीरम्) शुक्रशोणितयोः परस्परमेलनजन्यम् (दि० १।२ पृ० ७०) (सि० च० १ पृ० ६) । यथा मनुष्यादिशरीरं योनिजम् । शिष्टं तु शरीरशब्दे दृश्यम् ।

यौगपद्यम्—१ एककालवृत्तित्वम् (ग० सत्प्र०) । अनेकेषामेकक्षणसंबन्धः इत्यर्थः । यथा घटपटयोर्यौगपद्यम् । २ एककालोत्पत्तिकत्वम् (मु०) । यथा अयौगपद्याज्ज्ञानानां तस्याणुत्वमिहोच्यते (भा० प० श्लो० ८६) इत्यादौ यौगपद्यम् ।

यौगिकम्—(नाम शक्तपदं वा) [क] यत्रावयवार्थ एव बुध्यते तत्पदम् (मु० ४ पृ० १७९) (त० प्र० ख० ४ पृ० ३०) । [ख] अवयवशक्तिमात्रेणार्थप्रतिपादकम् । यथा पाचकादिपदम् (नील०) (मु० ४) । अत्र पचति इति व्युत्पत्त्या प्रकृतिप्रत्ययादिना पाककर्ता बोध्यते इति विज्ञेयम् । [ग] यन्नाम स्वान्तर्निविष्टशब्दानां योगलभ्यस्यैव यादृशार्थस्यान्वयबोधं प्रति हेतुः तन्नाम तादृशार्थं यौगिकम् । तच्च यौगिकं त्रिविधम् समासः तद्धिताक्तम् कृदन्तं चेति । अत्र विशेषो ज्ञेयः । द्वन्द्वोपि समासः स्वघटकशब्दानामाकाङ्क्षया लभ्यस्य धवखदिराद्यर्थस्यान्वयबोधकतया यौगिक एव । ब्राह्मणी श्वश्रूः शूद्रेत्यादौ डीबादेः स्त्रीत्ववाचित्वे तादृशं नाम यौगिकमेव । अन्यथा तु स्त्रीत्वादिमति तत्तदर्थं रूढमेव । नातो विभागस्य व्याघातः इति (श० प्र० श्लो० २९ टी० पृ० ३८) ।

यौगिकरूढम्—(नाम शक्तपदम्) [क] यत्रावयवार्थरूढ्यर्थयोः स्वात-
 न्त्येण बोधः तत् (मु० ४ पृ० १८०) (त० प्र० ४ पृ० ३०) ।
 अत्र यौगिकं च तद्रूढं च इति व्युत्पत्तिरनुसंधेया (नील० ४ पृ० ३१) ।
 अत्र शब्दशक्तिप्रकाशकृत आहुः । इदं यौगिकरूढं पदं रूढयौगिकम्
 इत्यप्युच्यते (श० प्र० श्लो० १५) इति । एतस्योदाहरणं तु नाम-
 शब्दव्याख्याने संपादितम् इति तत्र दृश्यम् । वयमत्राधिकं ब्रूमः ।
 योगरूढिरूपशक्तिवद्यौगिकरूढिरूपा शक्तिर्नातिरिक्ता । किंतु योग रूढि
 एतदुभयात्मिकैव । योगरूढिशक्तिस्तु योगविशिष्टरूढित्वेन रूपेण विशिष्टै-
 कार्थबोधकतया अतिरिक्ता इति विशेषः इति । [ख] यौगिकार्थ-
 रूढ्यर्थयोः स्वातन्त्र्येण बोधकं पदम् । [ग] योगेन रूढ्या च परस्परा-
 सहकारेणार्थप्रतिपादकम् । यथा उद्भिदादिपदं यौगिकरूढम् । अत्र
 उद्भित्पदं योगेन तरुगुल्मादेः रूढ्या तु यागविशेषस्य वाचकम् ।
 (नील० ४ पृ० ३१) (मु० ४) । अत्र प्रमाणम् उद्भिदस्तरु-
 गुल्माद्याः (अमर० का० ३ वर्ग० १ श्लो० ५१) इति । उद्भिदा
 यजेत पशुकामः (श्रुतिः) इत्यादावुद्भित्पदं तन्नामकयागविशेषवाचकम् ।
 अथ वा उद्भित्पदं यौगिकं खनित्रे रूढं यागविशेषे (त० प्र० ख० ४
 पृ० ३०) । यथा वा अश्वगन्धादिपदं यौगिकरूढम् । तथा हि ।
 अश्वगन्धादिपदात्कदाचिदोषधिनिष्ठसमुदायनिरूपितशक्त्यौषधिबोधः ।
 कदाचित्तु अश्वस्य गन्धोस्याम् इति व्युत्पत्त्या वाजिशालादिबोधोवयव-
 शक्त्या इति (वै० सा० द०) । अथ वा अश्वगन्धादिपदमौषधि-
 विशेषबोधे रूढम् । अश्वसंबन्धवत्तया वाजिशालाबोधे यौगिकम् । इदं
 यौगिकरूढम् इत्युच्यते । रूढिर्योगापहारिणी इति तु प्रकरणाद्य-
 भावे बोध्यम् । यत्र मण्डपपदादिभ्यो मण्डपानकर्त्रादे रूढ्यर्थमण्डपादि-
 गुणवत्त्वेन बोधस्तत्र प्रथमप्रतीतरूढिविषयमुख्यार्थापरित्यागेन योगा-
 द्भूदिपूर्वकलक्षणाया बलवत्त्वेन लक्षणयैव बोधः (ल० म० आकाङ्क्षा-
 दिवि० पृ० १२) ।

र.

रक्तः—१ (गुणः) रूपविशेषः । यथा रक्तो घट इत्यादौ । अत्र रक्त-
पदस्य शक्तिबोध्यर्थो रक्तरूपमेव । तथापि रक्तघटयोः सामानाधिकरण्या-
नुरोधेनात्र रक्तपदस्य रक्तरूपवति लक्षणा न्यायमते स्वीक्रियते । तेन
रक्तरूपवदभिन्नो घटः इति शाब्दबोधः । शाब्दिकास्तु गुणवचनेभ्यो
मतुपो लुगिष्टः इति वार्तिकेन लुप्तेन मतुपैव विशिष्टार्थो बोध्यते इति
रक्तपदस्यात्र शक्त्यैव बोध्यर्थो गृह्यते । नात्र लक्षणा स्वीकार्या इत्याहुः ।
२ शरीरस्थो रसपाकजन्यो मांसहेतू रुधिराख्यो धातुविशेषः । तत्स्वरू-
पमुक्तं भावप्रकाशे यथा यदा रसो यद्धृद्याति तत्र रञ्जकपित्ततः । रागं
पाकं च संप्राप्य स भवेद्रक्तसंज्ञकः ॥ इति ।

रक्षणम्—त्राणम् ।

रजः—[क] जगत्कारणे या दुःखात्मता तद्रजः (सर्व० सं० पृ० ३२६
सां०) । [ख] जालसूर्यमरीचिस्थं त्रसरेणू रजः स्मृतम् (याज्ञ-
वल्क्य० अ० १ श्लो० ३६२) ।

रजनी—तत्परा रजनी ज्ञेया (पुरु० पृ० ४६) तत्परा सायंकालात्परा ।

रत्नत्रयम्—रत्नत्रयपदवेदनीयतया प्रसिद्धं सम्यग्दर्शनादित्रितयमर्हत्प्रवचन-
संग्रहपरे परमागमसारे प्ररूपितं सम्यग्दर्शनज्ञानचारित्राणि मोक्षमार्गः
(सर्व० सं० पृ० ६२ आर्ह०) इति ।

रथकारः—वैश्यायां क्षत्रियादुत्पन्नो माहिष्यः । शूद्रायां वैश्यादुत्पन्ना
करणी । तस्यां करण्यां माहिष्यादुत्पन्नो रथकारः (जै० न्या० अ० ६
पा० १ अधि० १२) । तथा च याज्ञवल्क्यः माहिष्येण करण्यां तु
रथकारः प्रजायते (याज्ञ० १।९५) इति ।

रथसप्तमी—यस्यां मन्वन्तरस्यादौ रथारूढो दिवाकरः । माघमासस्य सप्तम्यां
सा तस्माद्रथसप्तमी ॥ (पु० चि० पृ० १०४) ।

रन्ध्रम्—नवमी (पु० चि० पृ० ३०) ।

रसः—१ (गुणः) [क] रसनग्रहणो योर्थः सः (वै० उ० ३।१।१ प्रशस्त० पृ० १२) । अत्र अर्थशब्देन धर्मी भावभूत उच्यते । तेन रसत्वादौ रसाद्यभावे च नातिव्याप्तिः । स च बाह्यैकेन्द्रियग्राह्यः (वै० उ० ३।१।१) रसनसहकारी च (प्रशस्त० पृ० १२) । लक्षणं तु रसत्वमेव । तच्च रसनग्राह्यगुणविभाजकधर्मवत्त्वम् (वाक्य० १ पृ० ७) (वै० उ० ७।१।६) । अत्र व्युत्पत्तिः रस्यते आत्वाद्यते इति रसः (कर्मणि प्रत्ययः) । [ख] रसनग्राह्यो गुणः (त० भा०) (त० सं०) । अत्र निष्कर्षस्तु रसनग्रहणवृत्तिगुणत्वावान्तरजाति-मत्वम् इति । तेन नातीन्द्रियरसाद्यसंग्रहः (वै० उ० ३।१।१) । [ग] रसनमात्रग्राह्यजातिमान् (त० कौ० १ पृ० ४) । अत्र रसनग्राह्यां रसादिगतां सत्तां जातिमादाय द्रव्यादावतिव्याप्तिवारणाय मात्र इति पदं दत्तम् । [घ] रसवृत्तिगुणत्वसाक्षाद्वाप्यजातिमान् (वै० उ० ७।१।६) । सा च जातिः रसत्वम् । रसः षड्विधः मधुरः अम्लः लवणः कटुः कषायः तिक्तश्च इति । द्रव्यगतमधुरादिषड्विधरसानां कारणादिकमुच्यते सुश्रुतग्रन्थे । स खत्वाप्यो रसः शेषभूतसंसर्गाद्वि-भक्तः षोढा विभज्यते । तद्यथा मधुरोम्लो लवणः कटुकस्तिक्तः कषायः इति । ते च भूयः परस्परसंसर्गात् त्रिषष्टिधा (६३) भिद्यन्ते । तत्र (१) भूम्यम्बुगुणबाहुल्यान्मधुरः । (२) भूम्यग्निगुणबाहुल्यादम्लः । (३) तोयाग्निगुणबाहुल्याल्लवणः । (४) वाय्वग्निगुणबाहुल्यात्कटुकः । (५) वाय्वाकाशगुणबाहुल्यात्तिक्तः । (६) पृथिव्यनिलगुणबाहुल्यात्कषायः इति । तत्र मधुराम्ललवणा वातघ्नाः । मधुरतिक्तकषायाः पित्तघ्नाः । कटुतिक्तकषायाः श्लेष्मघ्नाः । तत्र वायुरात्मनैवात्मा पित्त-माग्नेयम् श्लेष्मा सौम्यः इति । त एव रसाः स्वयोनिवर्धनाः अन्ययोनि-प्रशमनाश्च (सुश्रुते० रसविशेष०) । केचिदाहुः । अग्नीषोमीयत्वाज्जगती रसा द्विविधाः सौम्याः आग्नेयाश्च । तत्र मधुरतिक्तकषायाः सौम्याः कटुम्बुलवणा आग्नेयाः । मधुराम्ललवणाः स्निग्धाः गुरवश्च । कटुतिक्त-कषाया रूक्षा लघवश्च । सौम्याः शीताः आग्नेयाश्चोष्णाः (सुश्रु०) ।

स च रसः पृथिवीजलवृत्तिः । तत्र पृथिव्यां मधुरादिषट्प्रकारः पाकजः
 अनिलश्च । अप्सु मधुरः अपाकजो नित्यानित्यात्मा । जलपरमाणुगतः
 निलः । द्यणुकादिजलगतः अनिलः (त० भा० प्रमेयनि० पृ० ३२)
 (प्रशस्त० पृ० १२) (त० सं०) । अत्रेदं बोध्यम् । जले मधुर
 एव रसोस्ति । जम्बीररसादावम्लत्वग्रहस्तवौपाधिकः जम्बीरगतोम्लस्तद्गत-
 जले परंपरया प्रतीयते (वाक्य० १ पृ० ७) (मु० १ पृ०
 ७६) इति । २ रसायनशास्त्रज्ञास्तु सारः । यथा ओषधीनां रसः
 (ताण्ड्यब्राह्मणम्) इत्यादौ गुडमधूकपुष्पवकुलत्वग्बदरीमूलादिभ्यः
 सारः इत्याहुः । सारोत्र मदिरा । अलंकारशास्त्रे तु धर्मदत्त आह रसे
 सारश्चमत्कारः सर्वत्राप्यनुभूयते । तच्चमत्कारसारत्वे सर्वत्राप्यद्भुतो रसः ॥
 (सा० द० परि० ३ श्लो० ३३ टी० पृ० १७) इति । ३ देहस्थो
 भुक्तानादेः प्रथमपरिणाम इति मिषज आहुः । अत्रोच्यते भावप्रकाशे
 यत्पाथो रसधातुर्यस्ततोभवदपां रसः । सद्रवं सकलं देहं रसतीति रसः
 स्मृतः ॥ इति । अथ रसस्य स्वरूपमाह सम्यक्पकस्य भुक्तस्य सारो
 निगदितो रसः इति (वाच०) । ४ आलंकारिकास्तु विभावानुभाव-
 संचारिभावव्यङ्ग्यो रत्यादिस्थायिभावकः शृङ्गारादिर्नवविधः रस इत्याहुः ।
 तल्लक्षणं चोक्तम् विभावेनानुभावेन व्यक्तः संचारिणा तथा । रसतामेति
 रत्यादिः स्थायी भावः सचेतसाम् ॥ इत्यादि (सा० द० परि० ३
 श्लो० ३२ पृ० १६) । नवविधस्तु शृङ्गारहास्यकरुणरौद्रवीरभयानकाः ।
 वीभत्सोद्भुत इत्यष्टौ रसाः शान्तस्तथा मतः ॥ (सा० द० परि०
 ३ श्लो० २०९) इति । वत्सलाख्यं दशममपि रसं मुनीन्द्रादयोङ्गी-
 चक्रुः (सा० द० परि० ३ श्लो० २४१ पृ० ६५) । ५ ब्रह्मण
 आनन्दः ज्ञानं वा रसः । यथा रसो वै सः रसश्च ह्येवायं लब्धवानन्दी
 भवति (तैत्ति० उप० २।७) इत्यादौ इति वेदान्तिन आहुः ।
 अत्रालंकारिका आहुः । सत्त्वोद्रेकादखण्डस्वप्रकाशानन्दचिन्मयः ।
 वेद्यान्तरस्पर्शशून्यो ब्रह्मास्वादसहोदरः ॥ (सा० द० परि० ३ श्लो०
 ३३ पृ० १६) इति ।

रसकर्म—स्वेदनमर्दनमूर्छनस्थापनपातननिरोधनियमाश्च । दीपनगगनप्रास-
प्रमाणमथ जारणा पिधानम् ॥ गर्भद्रुतिबाह्यद्रुतिक्षारणसंरागसारणा-
श्चैव । क्रामणवेधौ भक्षणमष्टादशधेति रसकर्म ॥ (सर्व० सं० पृ०
२०५ रसेश्व०) ।

रसनम्—(इन्द्रियम्) [क] गुडे मधुरो रसः इति रसप्रत्यक्षासाधारणं
कारणम् (त० कौ० १ पृ० १०) । यथा पित्तेन दूने रसने सितापि
तिक्तायते हंसकुलावतंस (नैष० ३।९४) इत्यादौ । एतच्च रसनं जलीय-
मिन्द्रियम् सर्वप्राणिनां रसोपलम्भकम् विजातीयावयवानभिभूतैर्जलावयवै-
रारब्धम् जिह्वाप्रवर्ति च (प्रशस्त० पृ० ४) (त० भा० प्रमे० पृ० २६)
(त० सं०) । रसनस्य जलीयत्वे अनुमानं प्रमाणम् । तद्यथा रसने-
न्द्रियं जलीयम् रूपादिषु पञ्चसु मध्ये रसस्यैवाभिव्यञ्जकत्वाद्बालोदकवत्
सक्तुरसाभिव्यञ्जकोदकवद्वा इति (सि० च०) (मु० १ जलनि०
पृ० ७७) (त० भा० प्रमेयनि० पृ० २६) । [ख] रसग्राहकं
महदिन्द्रियम् (न्या० म० १ पृ० १४) ।

रसाभासः—दोषविशेषयुक्तो रसः । यथा उपनायकादिगतशृङ्गारादी रसः ।
अत्रोच्यते अनौचित्यप्रवृत्तत्वे आभासो रसभावयोः (सा० द० परि०
३ श्लो० २४७ पृ० ६७) इति ।

राका—(पौर्णमासी) राका संपूर्णचन्द्रा स्यात्कलोनानुमतिः स्मृता (पु०
चि० पृ० ३१७) ।

राक्षसः—(विवाहः) राक्षसो युद्धहरणात् (याज्ञवल्क्य० अ० १ श्लो० ६१) ।

रागः—१ (दोषः) [क] आसक्तिलक्षणो दोषः । यथा तृष्णा
(वात्स्या० ४।१।३) । [ख] पुनः पुनर्विषयानुरञ्जनेच्छा (प्रशस्त० २
पृ० ३३) । रागलक्षणं चोज्ज्वलमणिनोक्तम् । सुखमप्यधिकं चित्ते
सुखत्वेनैव रज्यते । यतस्तु प्रणयोत्कर्षात्स राग इति कथ्यते ॥ इति
(वाच०) । [ग] सुखामिज्ञस्य सुखानुस्मृतिपूर्वकः सुखसाधनेषु
तृष्णारूपो गर्धो रागः (सर्व० सं० पृ० ३६२ पात०) ।

२ महारजनादिवर्णविशेषः इति काव्यज्ञा आहुः । ३ गायकास्तु निषादादिस्वरयोनिकः स्वरविशेषः । यथा मालवभैरवादी राग इत्याहुः । तत्स्वरूपं च यैस्तु चेतांसि रज्यन्ते जगन्नितयवर्तिनाम् । ते रागा इति कथ्यन्ते मुनिभिर्भरतादिभिः ॥ (वाच०) इति । तेषां मतभेदेन भेदा यथा आदौ मालवरागेन्द्रस्ततो मल्लारसंज्ञितः । श्रीरागश्च ततः पश्चाद्वसन्तस्तदनन्तरम् ॥ हिन्दोलश्चाथ कर्णाट एते रागाः षड्वेव तु (संगीत-दामो०) इति । भरतमते तु भैरवः कौशिकश्चैव हिन्दोलो दीपकस्तथा । श्रीरागो मेघरागश्च रागाः षडिति कीर्तिताः ॥ (वाच०) इति । अत्र एकैकरागे रागिण्यः स्त्रियः षट् । रागिण्यो गीत्यङ्गानि स्वरभेदाः । तास्तु रागपट्वयः इत्युच्यन्ते (संगीतदा०) । एवं षट्सु रागेषु रागिणीभेदाश्च षट्त्रिंशत् (३६) । यथा षट्त्रिंशद्रागिणीभेदाः क्रमशः कथिता मया । धानसी १ मालसी २ चैव रामकीरी ३ च सिम्बुडा ४ । आशावरी ५ भैरवी ६ च मालवस्य प्रिया इमाः ॥ वेलावली १ पुरवी २ च कानडा ३ माधवी ४ तथा । कोडा ५ केदारिका ६ चापि मल्लारदयिता इमाः ॥ गान्धारी १ सुभगा २ चैव गौरी ३ कौमारिका ४ तथा । वेलोयारी ५ च वैरागी ६ श्रीरागस्य प्रिया इमाः ॥ तुडी १ च पञ्चमी २ चैव ललिता ३ पठमञ्जरी ४ । गुर्जरी ५ च विभाषा ६ च वसन्तस्य प्रिया इमाः ॥ मायूरी १ दीपिका २ चैव देशकारी ३ च पाहिडी ४ । वराडी ५ सोरहाटी ६ च हिन्दोलस्य प्रिया इमाः ॥ नाटिका १ चाथ भूपाली २ रामकेली ३ गडा ४ तथा । कामोदा ५ चाथ कल्याणी ६ कर्णाटस्य प्रिया इमाः ॥ (संगीतदा०) इति । एवम् तत्तद्ज्ञानकालभेदाः तत्तत्पुत्रादयश्च तत्रैव दृश्याः (वाच०) ।

रात्रिः—१ [क] निरस्तैतद्वीपवर्तिरविरश्मिजालः कालविशेषः (कि० व० १) । [ख] संपूर्णादित्यमण्डलदर्शनयोग्यो यः कालस्तद्विभक्तः कालः (वै०) । [ग] अन्ये तु नृणां स्वस्वदेशापेक्षया सूर्यमण्डलस्यादर्शनयोग्यः काल इत्याहुः । [घ] धर्मज्ञास्तु अहर्विपरीता रात्रिः

इत्याहुः । २ पौराणिकादयस्तु पितॄणां शुक्लपक्षरूपः कालः देवानां च दक्षिणायनरूपः काल इत्याहुः । तदुक्तम् मासेन च मनुष्याणां पितॄणां तदहर्निशम् । कृष्णपक्षे दिनं प्रोक्तं शुक्ले रात्रिः प्रकीर्तिता ॥ इति । देवविषयेष्युक्तम् उत्तरायणे दिनं प्रोक्तं रात्रिः स्यादक्षिणायने (वाच०) इति । ३ हरिद्रा इति काव्यज्ञा आहुः ।

रामायणम्—दशरथपुत्ररामचरितप्रतिपादकम् आदिकविवाल्मीकिकृतं महाकाव्यम् । तच्च सप्तकाण्डात्मकम् ब्रह्मलोके कोटिश्लोकात्मकम् मनुष्यलोके चतुर्विंशतिसाहस्रं पञ्चशतसर्गयुतम् । सप्तकाण्डानि तु बालकाण्डम् अयोध्याकाण्डम् अरण्यकाण्डम् किष्किन्धाकाण्डम् सुन्दरकाण्डम् युद्धकाण्डम् उत्तरकाण्डं च इति । तत्प्रतिपाद्यविषयाश्च संक्षिप्तकथाः गरुडपुराणे (अ० १४८) पद्मपुराणे चोक्तास्तत्र दृश्याः ।

रिक्थग्राहः—विभागद्वारेण रिक्थं गृह्णातीति रिक्थग्राहः । वारस इति प्र० (मिताक्षरा अ० २ श्लो० ५१) ।

रिक्थम्—अन्यदीयं द्रव्यमन्यस्य ऋयादिव्यतिरेकेण यत्स्वीयं भवति तद्विक्थम् (मिताक्षरा अ० २ श्लो० ५१) ।

रुक्मम्—कण्ठे धृतः सनुरसि लम्बमानः सौवर्ण आभरणविशेषः रुक्मशब्दार्थः (जै० न्या० अ० ५ पा० २ अधि० १२) ।

रुचिः—१ [क] प्रीतिजनकता । यथा नारदाय रोचते कलह इत्यादौ रुच्यर्थः (ग० व्यु० का० ४ पृ० ९६) । अत्र रुच्यर्थानां प्रीयमाणः (पा० सू० १।४।३३) इत्यनुशासनेन प्रीतिजनकतारूपरुच्यर्थवटकप्रीतिमागिनः संप्रदानसंज्ञा विहिता । तादृशक्रियाश्रयतया कलहादेः कर्तृता । तथा च आश्रितत्वं चतुर्थ्यर्थः । तस्य प्रीतावन्वयः । तादृशजनकत्वस्य कलहेन्वयः (ग० व्यु० का० ४ पृ० ९६) । [ख] वैयाकरणास्तु विषयतासंबन्धावच्छिन्नप्रीत्यनुकूलस्तत्समानाधिकरणो व्यापारः । यथा हरये रोचते भक्तिरित्यादौ रुचेरर्थः इत्याहुः । अत्र व्यापारफलभूतप्रीतेः समवायेनाश्रयो हरिः संप्रदानत्वशक्तिमान् । तथा

च हरिसंप्रदानिका भक्तिकर्तृका रुचिः इति बोधः । हरिनिष्ठा या भक्ति-
विषया प्रीतिः तदनुकूलो भक्तिनिष्ठो व्यापारः इति यावत् (ल० म०
का० ४ पृ० १०२) २ आसङ्गः । ३ अमिलाषः । ४ किरणः ।
५ शोभा । ६ बुभुक्षा । ७ गोरोचना चेति काव्यज्ञा आहुः ।
८ प्रजापतिविशेषः इति पौराणिका आहुः । ९ आलिङ्गनविशेषः इति
कामशास्त्रज्ञा अङ्गीचक्रुः (वाच०) ।

रुद्रः—१ अष्टमी तिथिः । कामशब्दे दृश्यम् । २ एकादशी तिथिः (पुरु०
पृ० ३७) । ३ एकादशमेदमिन्न ईश्वरविशेषः । एकादशमेदाश्च यथा
वीरभद्रश्च शंभुश्च गिरिशश्च महायशः ॥ अजैकपादहिर्बुध्न्यः पिनाकी
चापराजितः ॥ सुवनाधीश्वरश्चैव कपाली च विशांपतिः । स्थाणुर्मवश्च
भगवान् रुद्रास्त्वेकादश स्मृताः ॥ (याज्ञ० अ० २ श्लो० १०२ मित्ता०) ।

रूढम्—१ (नाम) [क] यत्रावयवशक्तिनैरपेक्ष्येण समुदायशक्तिमात्रेणार्थो
बुध्यते तत्पदम् । यथा गोमण्डलादिपदम् (मु० ख० ४ पृ० १७९)
(त० प्र० ख० ४ पृ० ३०) । [ख] रूढिशक्तिमात्रेणार्थप्रति-
पादकं पदम् । यथा गोपदघटादिपदम् (नील० ४ पृ० ३१) ।
[ग] यन्नाम यादृशार्थे संकेतितमेव न तु यौगिकमपि तद्रूढम् । यथा
गोप्रभृत्यर्थे गवादिशब्दो रूढः (श० प्र० श्लो० १५ पृ० १८) ।
अत्र गमेर्द्धोः (उणा० सू० २।६७) इत्यौणादिकप्रत्ययस्य शक्तिविरहेण
यौगिकत्वविरहात् गकारोत्तरौकारत्वाद्यानुपूर्वीकत्वेनैवार्थबोधकत्वम् । रूढं
संज्ञा इति पदेनाभिलप्यते (श० प्र० श्लो० १६ टी० पृ० १९) । अतः
रूढ इति शब्दस्य विभागः संज्ञाशब्दव्याख्याने दृश्यः । [घ] प्रकृ-
तिप्रत्ययार्थमनपेक्ष्य समुदायशक्त्यर्थबोधकम् । २ जातम् । ३ प्रसिद्धम्
इति काव्यज्ञा आहुः ।

रूढयौगिकम्—(नाम) यौगिकरूढशब्दवदस्यार्थोनुसंधेयः (श० प्र०
श्लो० १५) ।

रूढलक्षणा—[क] निरूढलक्षणाशब्दवदस्यार्थोनुसंधेयः । [ख] शाब्दि-
कास्तु असति प्रयोजने शक्यार्थबाधप्रतिसंधानपूर्वकतत्संबन्धपरार्थबोधे

निरुद्धलक्षणा इति व्यवहारः । अन्यथा बाधप्रयोजनाभावे रूढिशक्तिरेव ।
 यथा कुशलपदे तैलपदे च इत्याहुः (ल० म० आकाङ्क्षावि० पृ० १४) ।
 अत्र तैलपदस्य तिलविकारद्रव्ये शक्तस्य सार्षपादौ निरुद्धलक्षणा । शिष्टं
 तु निरुद्धलक्षणाशब्दे दृश्यम् ।

रूढिः—१ (शब्दशक्तिः) [क] समुदायशक्तिः (त० दी० ४) । यथा
 मण्डप इत्यादिपदे रूढिः शक्तिः । अत्र मकारादिवर्णानुपूर्वीकत्वेन शक्त्या
 जनाश्रयो बोध्यते इति विज्ञेयम् । [ख] शाब्दिकास्तु शास्त्रकृतकल्पिता-
 वयवार्थाप्रतीतौ यदर्थनिरूपितं प्रकृतिप्रत्ययसमुदायमात्रे बोधकत्वम्
 तत्पदे सा तदर्थनिरूपिता रूढिः । यथा मणिनूपुरादौ इत्याहुः (ल० म०
 आकाङ्क्षादिवि० पृ० १२) । अत्र कुमारमष्ट आह लब्धात्मिका सती
 रूढिर्भवेद्योगापहारिणी । कल्पनीया तु लभते नात्मानं योगबाधतः ॥ इति ।
 तदर्थस्तु लब्धात्मिका क्लृप्ता शक्तियोगबाधिका । कल्पनीया तु योग-
 बाध्या (वाच०) इति । २ जन्म । ३ प्रसिद्धिः इति काव्यज्ञा आहुः ।

रूढिलक्षणा—निरुद्धलक्षणाशब्दवदस्यार्थानुसंधेयः ।

रूप—(धातुः) प्रमाणोपन्यासेन स्वरूपादिकथनम् । यथा रूपयति अरु-
 रूपत् इत्यादौ धात्वर्थः ।

रूपकम्—१ मूर्तम् । २ शुक्लादिवर्णविशेषः । ३ आकारः । ४ साहित्यशा-
 स्त्रज्ञास्तु अभिनयप्रदर्शको दृश्यकाव्यविशेषः । यथा शाकुन्तलादि इत्याहुः ।
 रूपकस्य दशविधा भेदाः । नाटकमथ प्रकरणं भाणव्यायोगसमवकार-
 डिमाः । ईहामृगाङ्गवीथ्यः प्रहसनमिति रूपकाणि दश ॥ इति । तस्य
 रूपकसंज्ञाहेतुमाह तद्रूपारोपात्तु रूपकम् इति । तद्दृश्यं काव्यम् इति ।
 यथा नटे रामादिस्वरूपारोपात्तु रूपकम् इत्युच्यते (सा० द० परि० ६
 श्लो० २७३-२७४) । ५ आलंकारिकास्तु अर्थालंकारविशेषः
 इत्याहुः । तल्लक्षणं तु रूपकं रूपितारोपादिषये निरपह्नवे (सा०
 द० परि० १० श्लो० ६६९) इति । ६ गणकास्तु गुञ्जात्रयपरिमाणम्
 इत्याहुः । अत्रोच्यते संचाली प्रोच्यते गुञ्जा तास्तिष्ठो रूपकं भवेत्
 (युक्तिक०) इति । ७ राजतो नाणकविशेष इत्याधुनिका व्यवहरन्ति ।

रूपत्वम्—नीलसमवेतगुणत्वापरजातिः (सर्व० सं० पृ० २२० औ०) ।
 रूपम्—१ (गुणः) [क] चक्षुर्मात्रग्रहणो योर्थस्तत् । तच्च बाह्यैकेन्द्रिय-
 ग्राह्यम् (वै० उ० ३।१।१) द्रव्याद्युपलब्धिकारणम् नयनसहकारि च
 भवति (भा० प० श्लो० १०१) (प्रशस्त०) । परमाणुगतं तु रूपं
 न प्रत्यक्षम् । एवं रसगन्धादिकमपि बोध्यम् । अत्र प्राञ्चो नैयायिका
 आहुः । द्रव्यगुणकर्मसामान्यानां चाक्षुषं स्यान्न च प्रत्यक्षं प्रति रूपं
 कारणम् इति कार्यकारणभावः । तेन वायौ रूपाभावाच्च स्पर्शनप्रत्यक्षम्
 इति । नव्यास्तु चाक्षुषे द्रव्यप्रत्यक्षे एव रूपं कारणम् इति कार्यकारण-
 भावः । तेन वायौ रूपाभावेपि स्पर्शनप्रत्यक्षमुपपद्यते इत्यङ्गीचक्रुः
 (भा० प० श्लो० ५७) (मु० १ पृ० ११३) । अत्रेदं बोध्यम् ।
 रूपस्य चाक्षुषप्रत्यक्षे च मध्यमं महत्परिमाणम् उद्भूतत्वम् अनभि-
 भूतत्वम् रूपत्वं च प्रयोजकम् । तत्र महत्परिमाणं तु सामानाधिकरण्य-
 संबन्धेन इति ज्ञेयम् । तेन परमाणौ महत्परिमाणाभावेन तद्वृत्तिरूपस्य
 प्रत्यक्षनिवारणम् । चक्षुर्वृत्तिशुक्लरूपस्यानुद्भूतत्वेन तादृशरूपस्य प्रत्यक्ष-
 निवारणम् । वैश्वानरे मरकतकिरणादौ च विद्यमानस्य शुक्लरूपस्य
 वैश्वानरादिसंबद्धपार्थिवरूपेणाभिभवात्प्रत्यक्षनिवारणम् । रसस्पर्शादौ
 रूपत्वविरहाच्चाक्षुषत्वाभावः (वै० उ० ४।१।८) (मु० १
 तेजोनि० पृ० ७८) इति । चक्षुर्मात्रग्रहणो योर्थ इत्यत्र अर्थशब्देन
 धर्मी भावभूत उच्यते । तेन गन्धत्वादौ गन्धाद्यभावे च नातिव्याप्तिः
 (वै० उ० ३।१।१) । द्रव्यादित्रयमेवार्थः इति काश्यपनिर्णयः । अतो
 रूपादिसामान्यैर्नातिव्याप्तिर्भविष्यति ॥ (ता० र० श्लो० ४१-४२) इति ।
 काश्यपः कणादः । [ख] चक्षुर्मात्रबहिरिन्द्रियग्राह्यजातिमत् (वै० उ०
 ७।१।६) । तादृशी जातिश्च रूपत्वादिः । [ग] नीलसमवेतगुणत्वा-
 परजातिमत् (सर्व० पृ० २२० औ०) । [घ] चक्षुर्मात्र-
 ग्राह्यो विशेषगुणः (त० कौ०) (त० सं०) (प्रशस्त०) । तदर्थश्च
 इतरेन्द्रियाग्राह्यत्वं मात्रपदार्थः । चक्षुषश्चेतरत्वे ग्रहे चान्वयः । अथ वा
 चित्रगुरित्यादौ गोपदस्यैव ग्राह्यपदस्यैव चक्षुरितरेन्द्रियाग्राह्यत्वविशिष्ट-
 चक्षुर्मात्रत्वविशिष्टे लक्षणात् चक्षुषिष्ठपदे तात्पर्यमाह के । उभयत्र

'ग्राह्यत्वं लौकिकविषयताश्रयत्वम् । तेन गुरुत्वादीनां चक्षुषा अलौकिक-
 ग्रहेपि नातिव्याप्तिः । न वा रूपस्येतरेन्द्रियेणालौकिकग्रहेप्यसंभवः
 (वाक्य० १ पृ० ६) इति । जन्यत्वं चेतारनिरूपितमसाधारणं ग्राह्यम् ।
 तथा च चक्षुरितरेन्द्रियजन्यग्रहीयलौकिकविषयताशून्यत्वे सति चक्षुर्जन्य-
 ग्रहीयलौकिकविषयताशालित्वे च सति विशेषगुणत्ववत् । अत्र संयोगादि-
 वारणाय प्रथमं सत्यन्तं दत्तम् । गुरुत्वादिवारणाय द्वितीयं सत्यन्तं
 दत्तम् । रूपत्वादिवारणाय गुणत्वं दत्तम् । प्रभाभित्तिसंयोगादि-
 वारणाय विशेष इति पदं दत्तम् इति विज्ञेयम् (वाक्य० १ पृ० ६) ।
 वस्तुतः [छ] त्वगग्राह्यचक्षुर्ग्राह्यगुणविभाजकधर्मवत् । तेन न
 परमाणुरूपे अव्याप्तिः इति विज्ञेयम् (वाक्य० १ पृ० ६) । अथ वा
 [च] चक्षुर्ग्रहणवृत्तिगुणत्वावान्तरजातिमत् (वै० उ० ३।१।१) ।
 [छ] चक्षुर्मात्रग्राह्यजातिमान् गुणः । अत्र गुणपदं प्रभाववारणाय दत्तम् ।
 (त० कौ० १ पृ० ४) । स च गुणः सप्तविधः शुक्लः नीलः पीतः रक्तः
 हरितः कपिशः चित्रः इति । केचिच्चित्ररूपं नाङ्गीकुर्वन्ति (त० कौ० १
 पृ० ४) । सिद्धान्तस्तु नीलपीतादिरूपकदम्बस्य चित्ररूपजनकत्वम-
 ध्यक्षसिद्धम् (न्या० ली० पृ० १२) इति चित्ररूपमङ्गीकर्तव्यम् ।
 अयं भावः । पटादिप्रत्यक्षान्यथानुपपत्त्या चित्ररूपमवश्यमङ्गीकार्यम् ।
 तथा हि द्रव्यविषयकलौकिकचाक्षुषप्रत्यक्षं प्रति रूपं कारणम् इत्यनुभव-
 सिद्धः कार्यकारणभावः स्वीकार्यः । तथा च चित्ररूपानङ्गीकारे रूपस्य
 दैशिकव्याप्यवृत्तित्वनियमादेकस्मिन्पटे नानारूपानङ्गीकारेण रूपसामान्या-
 भावप्रसङ्गात्पटप्रत्यक्षस्यानुपपत्तिः (त० दी० १ पृ० १२) इति ।
 तच्च रूपम् पृथिवीजलतेजोवृत्ति । तत्र पृथिव्यां सप्तविधम् पाकजम्
 अनित्यं च । अयं भावः । क्वचित् पाकजम् क्वचित्तु अपाकजम् एवमु-
 भयविधमपि पृथिव्यां तिष्ठति । तथा च पाकजन्यस्यापाकजन्यस्य अवयव-
 गतरूपजन्यस्य चोभयविधस्याप्यनित्यत्वम् इति । जले तेजसि च शुक्ल-
 मेव रूपं तिष्ठति । तच्चापाकजम् नित्यमनित्यं च । नित्यगतं नित्यम् ।
 अनित्यगतमनित्यम् । भास्वराभास्वरभेदेन द्विविधं च । शुक्लं भास्वरं
 तेजसि । अभास्वरं शुक्लं जले (त० भा०) (त० सं०) । रूप-

मुद्गतानुद्गतभेदेनापि द्विविधम् । तत्रोद्गतरूपमेव चक्षुर्विषयः । तच्च घटपटादिचाक्षुषद्रव्ये तिष्ठति । अनुद्गतं त्वप्रत्यक्षमेव । तच्च चक्षु-
रादौ तत्तवारिस्थतेजसि च तिष्ठति । रूपं पृथिव्युदकज्वलनवृत्ति ।
तत्र सलिलादिपरमाणुषु नित्यम् । पार्थिवपरमाणुष्वग्निसंयोगविरोधि
पाकजमनित्यम् । सर्वकार्यद्रव्येषु कारणगुणपूर्वकम् । आश्रयविनाशादेव
विनश्यति (प्रशस्त० गुणनि० पृ० १२) इति । २ तत्तद्वृत्तिरुद्दिष्ट-
धर्मः । यथा अनुमितिविरोधितावच्छेदकं रूपम् इत्यादौ । ३ आकारः ।
यथा घटरूपं द्रव्यमित्यादौ । एतस्य परिमाणकृताश्चत्वारो भेदाः ह्रस्वः
दीर्घः चतुरस्रः वृत्तश्च इति । स्पर्शकृतास्तु कठिनचिक्कणश्लक्ष्णपिङ्गल-
मृदुदारुणभेदेनाकारस्य भेदाः षड्विधाः सन्ति (वाच०) । ४ स्वरूपम्
स्वभावो वा । यथा परमाणुरूपा नित्यपृथिवी इत्यादौ । ५ सादृश्यम् ।
यथा पितृरूपस्तनयः मातृरूपा कन्या इत्यादौ । स च रूपशब्दः
उत्तरपदस्थश्चेत्सदृशार्थको भवति इति ज्ञेयम् । ६ ज्योतिषज्ञास्तु एकत्व-
संख्यान्वितं वस्तु । यथा रूपं भजेत्स्यात्परिपूर्तिकालः (लीलावती)
इत्यादौ इत्याहुः । ७ गणकास्तु अव्यक्तराशिसहचरितव्यक्तसंख्यान्वितं
वस्तु इत्याहुः । तदुक्तं वीजगणिते एकाव्यक्तं शोधयेदन्यपक्षाद्रूपाण्यन्य-
स्येतरस्माच्च पक्षात् इति । ८ केचिद्वेदान्तिनस्तु वाच्यम् विकार्यम्
ईश्वरस्याविद्यात्मकोपाधिविशेषो वा । यथा नामरूपे व्याकरवाणि
(छा० उ० ६।३।२) इत्यादौ इत्याहुः (शारीर० २।१।१४) ।
९ शुक्रशोणितम् इति बौद्धा आहुः । १० नाटकादिदृश्यकाव्यम् इति
साहित्यशास्त्रज्ञा आहुः । ११ वैयाकरणास्तु शब्दधात्वादीनां विभक्त्यादि-
योगेन निष्पन्नशब्दः । यथा रामः करोति इत्यादौ । यथा वा सुवी
उपास्यः इति स्थितौ यण् इत्यादेशे जाते सुध्युपास्यः इति रूपं सिद्ध्यति
इत्यादौ इत्याहुः । १२ शृङ्गारकाव्यज्ञास्तु सौन्दर्यम् इत्याहुः । तल्ल-
क्षणमुज्ज्वलमणिनोक्तम् अङ्गान्यभूषितान्येव केनचिद्भूषणादिना । येन
भूषितवद्भ्रान्ति तद्रूपमिति कथ्यते ॥ (वाच०) इति ।

रूपस्कन्धः—रूप्यन्त एमिर्विषया इति रूप्यन्त इति च व्युत्पत्त्या सवि-
षयाणीन्द्रियाणि रूपस्कन्धः (सर्व० सं० पृ० ४० बौ० १०)

रूपहानिः—[क] निःसामान्यत्वगर्मस्य विशेषलक्षणस्य रूपस्य व्याघातः विशेषावृत्तित्वम् यत् सा रूपहानिः । सा च विशेषस्य जातिमत्त्वे बाधिका इति जातिबाधकेषु संगृहीता द्रव्यकिरणावल्यामुदयनेन इति विज्ञेयम् (दि० १ सामान्यनि० पृ० ३४) । विशेषलक्षणं स्वतो व्यावर्तकत्वं चैतद्वयं विशेषशब्दव्याख्यानावसरे संपादयिष्यते । अत्रायमाशयः विशेषे जालन्तराङ्गीकारे सामान्यशून्यत्वघटितविशेषलक्षणासंभवः इति । [ख] स्वतो व्यावर्तकत्वस्य हानिः । यथा विशेषत्वस्य जातित्वस्वीकारे रूपहानिः । अत्र विशेषस्य विशेषत्वात्मकजातिमत्त्वस्वीकारे स्वतो व्यावर्तकत्वं न संभवति इत्याशयः । तथा हि । यदि विशेषाः द्रव्याश्रितत्वे (मूर्तवृत्तित्वे) सति जातिमन्तः स्युः तदा गुणाः कर्माणि वा स्युः । विभुवृत्तित्वे सति यदि जातिमन्तः स्युः तदा गुणाः स्युः इति विशेषपदार्थस्वरूपहानिः (वै० उ० १।२।३) । अथ वा यदि विशेषत्वं जातिः स्यात् तदा जातिमतः स्वतो व्यावृत्तत्वासंभवेन स्वतो व्यावृत्तत्वरूपस्यासाधारणधर्मस्य व्याघातः स्यात् । अतो विशेषत्वं न जातिः (वै० वि० १।२।३) ।

रेचकः—कोष्ठस्य वायोर्वहिर्निःसारणम् (सर्व० सं० पृ० ३७६ पात०) ।

रेतः—१ पुंसो रक्तादिपरिपाकजन्यो देहस्थो मज्जाहेतुश्चरमधातुः (वाच०) । यथा रेतोधाः पुत्रं नयति नरदेव यमक्षयम् (भाग० स्क० ९ अ० २० श्लो० २१ दुष्यन्त०) इत्यादौ । रेतस उत्पत्तिस्थानं तु मस्तकादि इति भारतीयभिषजां मतम् । रेतस उत्पत्तिस्थानमण्डमेव इति पाश्चात्य-भिषजो वदन्ति । वयं तु पुंस्त्वोदीपकमेवाण्डम् न तु रेतस उत्पत्त्याश्रयः इति प्रतीमः । अत्र प्रसङ्गत उदाह्रियते । पुमान्पुंसोधिके शुक्रे स्त्री भवत्यधिके स्त्रियाः । समेपुमान् पुंस्त्रियौ वा क्षीणेल्पे च विपर्ययः ॥ (मनु० अ० ३ श्लो०) (याज्ञ० १) इति । अपुमानिति पदच्छेदः । २ रसेश्वरदर्शनज्ञास्तु शिववीर्यस्वरूपः पारदरसः इत्याहुः । तदुक्तं रसाण्विमम देहरसो यस्माद्रसस्तेनायमुच्यते (सर्व० पृ० २०२ रसे०) इति ।

रोगः—१ धातुवैषम्यजातो व्याधिः । तल्लक्षणादिकं च रोगस्तु दोषवैषम्यं दोषसाम्यमरोगता । रोगा दुःखस्य दातारो ज्वरप्रभृतयो हि ते ॥ इति ।

ते च स्वाभाविकाः केचित्केचिदागन्तवः स्मृताः । मानसाः केचिदाख्याताः कथिताः केपि कायिकाः ॥ कर्मजाः कथिताः केचिदोषजाः सन्ति चापरे । कर्मदोषोद्भवाश्चान्ये व्याधयस्त्रिविधाः स्मृताः ॥ इति च । साध्या याप्या असाध्याश्च व्याधयस्त्रिविधाः स्मृताः । सुखसाध्यः कष्टसाध्यो द्विविधः साध्य उच्यते ॥ (राजनि०) इति च । २ कुष्ठौषधम् (मेदिनी०) (वाच०) ।

रोदनम्—[क] इष्टवियोगेन अभिघातेन वा यद्वाष्पनिर्मोचनम् तत् । यथा सोरोदीत् इत्यादौ (शाबरभा० १।२।१ पृ० ३९) । इदमत्रास्नायते । सोरोदीद्यदरोदीत्तद्रुद्रस्य रुद्रत्वं यदश्वशीयत तद्रजतं हिरण्यमभवत्तस्माद्रजतं हिरण्यमदक्षिण्यमश्रुजं हि यो वर्हिषि ददाति पुरास्य संवत्सराद्गृहे रुदन्ति तस्माद्वर्हिषि न देयम् (तैत्तिरीयसंहिता १।५।१-२) इति । [ख] क्रन्दनम् । तच्च दुःखजन्यो ध्वनिविशेषः इति काव्यज्ञा आहुः ।

रोधनम्—[क] देशान्तरसंचारविरोधिव्यापारः । यथा गां व्रजं रुणद्धीत्यादौ रुधधात्वर्थो रोधनम् । अत्र संचारविरोधित्वं च संचारानुत्पादप्रयोजकत्वम् । अनुत्पादे प्रधानकर्मगोवृत्तित्वान्वयः । देशान्तरपदार्थैकदेशे देशविशेषणभेदे व्रजम् इति द्वितीयान्तार्थव्रजप्रतियोगित्वान्वयः । रुध्यते गां व्रजः इत्यादावन्वयबोधः स्वयमूहनीयः (ग० व्यु० का० २ ख० १ पृ० ४५) । अत्र व्रजस्याधिकरणत्वाविवक्षायाम् अकथितं च (पा० सू० १।४।५१) इत्यनेन गौणकर्मत्वम् । तत्र लकारः । गौणे कर्मणि दुह्यादेः इत्यनुशासनात् । अत्राधिकं च दोहनशब्दव्याख्याने ज्ञेयम् । रुध्यते गां व्रजः इत्यादौ व्यापारप्रयोज्यगोनिष्ठानुत्पादसंबन्धिसंचारावच्छेदकदेशनिष्ठभेदप्रतियोगी व्रजः इति शाब्दबोधः इति । [ख] शाब्दिकास्तु निर्गमप्रतिबन्धद्वारा व्रजाद्यधिकरणकचिरस्थित्यनुकूलव्यापारः । यथा व्रजमवरुणद्धि गामित्यादौ रुधेरर्थः इत्याहुः । अत्र व्रजे गौस्तिष्ठति तत्र तां निर्गमप्रतिबन्धेन चिरं स्थापयति इति संप्रत्ययः (ल० म० सुबर्थ० का० २ पृ० ९२) ।

रोहिणी—कल्याणीसन्ने दृश्यम् ।

ल.

लः—१ तिङ्शब्दवदस्यार्थानुसंधेयः । अत्र लकारस्य कर्मत्वाद्यर्थबोधने सूत्रम् लः कर्मणि च भावे चाकर्मकेभ्यः (पा० सू० ३।४।६९) इति । स च लकारो दशविधः लट् लिट् लृट् लृट् लेट् लोट् लङ् लिङ् लृङ् लृङ् इति । अयं व्याकरणशास्त्रप्रसिद्धः प्रत्ययो विज्ञेयः । संक्षेपतस्तदर्थस्तु लङ्कर्तमाने लेङ्गदे भूते लङ्लृङ्लिटस्तथा । विध्याशिषोश्च लिङ्लोटौ लृङ्लटौ लृङ्गविष्यति ॥ इति । अयमत्र संग्रहः । कालो द्विविधः अद्यतनः अनद्यतनश्च । अद्यतनस्त्रिविधः भूतः भविष्यन् वर्तमानश्च । अनद्यतनो द्विविधः भूतः भविष्यंश्चेति । तत्र वर्तमानत्वे लट् । भूतत्वमात्रे लृङ् । भविष्यत्तामात्रे लृट् । लिङ्गर्थे लेट् । लिङ्गर्थेषु आशिषि च लोट् । विध्यादौ लिङ् । हेतुहेतुमद्भावाद्यधिकार्थविवक्षायाः मनयोर्लृङ् । अनद्यतने भूते तत्त्वेन विवक्षिते लङ् । तत्रैव परोक्षत्वविवक्षायां लिट् । अनद्यतने भविष्यति लृट् (वै० सा० ल० पृ० १४७) इति । अयं लकार आख्यातम् इत्युच्यते (म० प्र० ४ पृ० ५५) । २ एकलघुको वर्णविशेषः ल इति वैयाकरणा आहुः । ३ इन्द्रः इति मेदिनीकार आह । ४ भूमिदेवताको मन्त्रविशेषः इति तान्त्रिका आहुः ।

ला—(घातुः) आदानम् । यथा विट्ठल इत्यादौ । अत्र विग्रहः विदा ज्ञानेन ठान् शून्यान् मुमुक्षून् लाति गृह्णाति स्वप्रसादपात्रतया इति विट्ठलः ।

लक्षकम्—(नाम) यादृशार्थसंबन्धवति यन्नाम संकेतितं तदेव तादृशार्थं लक्षकम् यदि तादृशार्थं शक्तिशून्यं भवेत् । यथा गङ्गायां घोषः प्रवसतीत्यादौ गङ्गादयः शब्दाः तीरादावसंकेतितास्तत्संबन्धिनीरादिशक्तत्वेन गृहीता एव तीराद्यन्वयं बोधयन्ति इति तत्र लक्षका भवन्ति । अत्र भीमांसका वदन्ति । पदमिव वाक्यमपि लक्षकम् । यथा गभीरायां नद्यां घोषः इति पदकदम्बकं गभीरनदीतीरस्य लक्षकम् इति । अत्रायमाशयः । अत्र न केवलं नदीपदं तीरलक्षकम् । गभीरायाम् इत्यस्यानन्वयापत्तेः । न हि तीरं गभीरम् । नापि गभीरपदं तीरलक्षकम् । नद्याम् इत्यस्याः

योग्यतापत्तेः । न हि तीरं नदी । तस्माद्वाक्यमेव तत्र गभीरनदीतीरस्य लक्षकम् इति । अत्र सिद्धान्तविदः नैयायिकाः समुत्तिष्ठन्ते । मीमांसकैर्यदुक्तं तन्न । नदीपदस्यैव गभीरनदीतीरात्मके विशिष्टे लक्षणा । गभीरपदं तु तात्पर्यग्राहकमेव इति वाक्ये लक्षणा नास्त्येव (मु० ४ पृ० १०१) (न्या० म० ४ पृ० १२) इति । सैन्धवादयश्च शब्दाः लवणादाविव तुरगादावपि शक्ता एव इति न ते लक्षका भवन्ति । चटपटाद्यनुकरणस्य हुंफडादिस्तोमस्य च स्वानुभावकत्वमपभ्रंशानामिव शक्तिभ्रमादेव । अतो न तेषां लक्षकत्वम् इति विज्ञेयम् (श० प्र० श्लो० २३ टी० पृ० ३२-३३) । लक्षकं च जहत्स्वार्थादिविविधलक्षणत्वत्तेनानेकविधम् । तथा हि जहत्स्वार्थलक्षणया तीरत्वादिना तीरादिवोधकं गङ्गादिपदम् । अजहत्स्वार्थलक्षणया द्रव्यत्वादिना नीलघटत्वादिना च द्रव्यनीलघटादिवोधकं घटादिपदम् । निरूढलक्षणया आरुण्यादिप्रकारेण तदाश्रयद्रव्यबोधकमरुणादिपदम् । आधुनिकलक्षणया (स्वारसिकलक्षणया) घटत्वादिना घटादिवोधकं पटपदम् । गौण्या लक्षणया अग्निसदृशत्वादिना माणवकबोधकमग्न्यादिपदम् (श० प्र० श्लो० २४ टी० पृ० ३५) इति ।

लक्षणम्—१ [क] उद्दिष्टस्यातत्त्वव्यवच्छेदको धर्मः (वात्स्या० १।१।३) । यथा इन्द्रियार्थसंनिकर्षोत्पन्नं ज्ञानं...प्रत्यक्षम् (वात्स्या० १।१।४) । इति प्रत्यक्षलक्षणम् । त्रिविधा शास्त्रस्य प्रवृत्तिः उद्देशः लक्षणम् परीक्षा चेति । तत्र उद्देशानन्तरं लक्षणम् । ततः परीक्षा । लक्षणस्य प्रयोजनं च सर्वं हि लक्षणमितरपदार्थव्यवच्छेदकम् (न्या० वा० १।१।१४ पृ० ८२) । पदार्थतत्त्वज्ञानं लक्षणस्य प्रयोजनम् इति तर्कभाषायामुक्तम् (त० भा० पृ० १) । व्यावृत्तिर्व्यवहारो वा लक्षणस्य प्रयोजनमिति दीपिकायाम् (त० दी० पृ० ५) (सि० च०) । अत्रायं विशेषो ज्ञेयः । लक्षणस्य व्यावृत्तिप्रयोजनकत्वे सप्तपदार्थेतरत्वाप्रसिद्ध्या पदार्थसामान्यलक्षणस्य अभिधेयत्वस्य प्रयोजनं शब्दप्रयोग एव । व्यावृत्तेरत्रासंभवात् । अन्येषां लक्षणानां तुभयं व्यावृत्तिर्व्यवहारश्च प्रयोजनम्

इत्यवधेयम् (ल० व०) । व्यवहारः शब्दव्यवहारः शब्दशक्तिग्रहः ।
लक्षणज्ञानस्य प्रयोजनं यथा सास्त्रादिमान् गौः इति लक्षणज्ञाने सति
यं यं सास्त्रादिमन्तं पिण्डं पश्यति तं तं गोशब्दवाच्यं प्रत्येति (प्र०
प० पृ० २) इति । अत्रेदं बोध्यम् । सर्वं लक्षणं अभिधेयत्वादि-
वर्जम् व्यतिरेकिहेतुर्भवति । यथा पृथिवीलक्षणं गन्धवत्त्वम् । तथा च
विवादपदं पृथिवी गन्धवत्त्वात् यन्न पृथिवी तन्न गन्धवत् यथा आपः
इत्यादि (त० भा० अनु० पृ० १३) । लक्षणस्य केवलव्यतिरेकि-
हेतुत्वे प्रयोगः । लक्षणं केवलव्यतिरेकिहेतुः विशेषधर्मत्वात् यत् केवल-
व्यतिरेकिहेतुर्न भवति तन्न विशेषधर्मो भवति यथा अभिधेयत्वम् । न
चेदं तथा । तस्मान्न तथा इति । अन्यदप्युदाह्रियते । गोः सास्त्रादि-
मत्त्वं लक्षणमित्युक्त्या गौः पक्षः महिष्याद्यात्मकेतरभेदः साध्यः ।
सास्त्रादिमत्त्वं हेतुः व्यतिरेकदृष्टान्तः । यथा गौरितरेभ्यो भिन्ना सास्त्रादि-
मत्त्वाद्यन्नैवं तन्नैवं महिष्यादिषत् इत्यनुमाने गोर्लक्षणं सास्त्रादिमत्त्वं
व्यतिरेकिहेतुरेव भवति । नान्वयिहेतुः । गौरितरत्र सास्त्रादिमत्त्वाभावेन
दृष्टान्ताभावात् इति । अत्रायं विशेषः । लक्षणलक्ष्यतावच्छेदकयोरैक्ये
सिद्धसाधनं दोषः संपद्यते । यथा अनुमितेर्लक्षणमनुमितित्वम् इत्युक्तौ
लक्षणेन लक्ष्ये अनुमितौ इतरभेदसाधने सिद्धसाधनम् । पक्षतावच्छेदक-
साध्यसामानाधिकरण्यस्यानुमितिविषयस्यानुमितेः पूर्वमेव हेतावव्यभि-
चरितसाध्यसामानाधिकरण्यात्मकव्याप्तिज्ञाने भातत्वात् (म० प्र० २
पृ० १५) । व्यावृत्तेः प्रयोजनत्वे पृथिव्यामितरभेदे साध्ये गन्धवत्त्वरूपं
लक्षणं हेतुर्भवति । लक्षणस्य लक्षणं तु लक्ष्यतावच्छेदकसमनियतत्वम् ।
यथा गोर्लक्षणस्य सास्त्रादिमत्त्वस्य लक्ष्यतावच्छेदकीभूतगोत्वसमनियतत्वं
लक्षणं भवति इति विज्ञेयम् (त० दी०) (ल० व०) । [ख]
दूषणत्रयरहितो धर्मः (त० भा०) (त० प्र०) (त० दी०) ।
यथा गोर्लक्षणं सास्त्रादिमत्त्वम् । यथा वा विशुद्धमातापितृजन्यत्वं
ब्राह्मणस्य लक्षणम् (त० कौ० पृ० २१) । दूषणत्रयं च अव्याप्तिः
अतिव्याप्तिः असंभवश्च इति (त० दी०) (त० कौ०) । एते त्रयो
दोषा लक्षणदोषाः इत्युच्यन्ते (ल० व०) । एतेषां दूषकताबीजं तु

लक्षणेनेतरभेदसाधने अतिव्याप्तौ व्यभिचारः । अव्याप्तौ भागासिद्धिः । असंभवे स्वरूपासिद्धिश्चेति (नील० १ पृ० ४) । एतद्दूषणत्रयरहितो धर्म एव असाधारणधर्मः इत्युच्यते (त० भा०) (त० प्र०) (त० दी०) । [ग] वेदान्तिनस्तु यो धर्मो लक्ष्ये व्याप्त्या वर्तते न वर्तते चान्यत्र स धर्मः । यथा गोः सास्त्रादिमत्त्वम् । तद्धि गोषु सर्वत्रास्ति नास्ति चागोषु इत्याहुः (प्र० प० पृ० १) । [घ] सजातीय-विजातीयव्यावर्तको लक्ष्यगतः कश्चिल्लोकप्रसिद्धः आकारो लक्षणम् (जै० न्या० अ० १ पा० १ अधि० १) । इदं लक्षणं द्विविधम् स्वरूपलक्षणम् तटस्थलक्षणं च इति । तदुक्तम् स्वरूपं तटस्थं द्विधा लक्षणं स्यात् स्वरूपे प्रविष्टं स्वरूपाद्विभिन्नम् इति । तत्र स्वरूप-लक्षणं यथा आकाशो विलम् इति । यथा वेदान्तमते सच्चिदानन्दो ब्रह्म इति स्वरूपलक्षणम् । यथा मीमांसकमते चोदनालक्षणोर्धो धर्मः इत्यादौ चोदनावाच्यविधिवाक्यमेव धर्मस्वरूपज्ञापकमस्ति इति । तटस्थलक्षणं तु काकवत् देवदत्तगृहम् इति । अत्रोदासीनोपि काक इदं देवदत्तगृहमिति बोधयति । यथा वा पृथिव्या गन्धो लक्षणम् । स हि तटस्थलक्षणमपि पृथिवीं परस्माद्विन्नतयानुमापयति । तथा हि पृथिवी जलादिभ्यो भिद्यते गन्धवत्त्वात् यन्नैवं तन्नैवम् यथा जलम् इति । मायावादिमते तु जगज्जन्मा-दिकारणं ब्रह्म इति तटस्थलक्षणम् । लक्षणेन च पदार्थज्ञानं सुकरं भवति । तदुक्तम् ऋषयोपि पदार्थानां नान्तं यान्ति पृथक्त्वतः । लक्षणेन तु सिद्धानामन्तं यान्ति विपश्चितः ॥ इति । २ व्यावर्तकम् । तच्च द्विविधम् विशेषणम् उपलक्षणं च । तत्रोपलक्षणं यथा जटाभिस्तापस इत्यादौ तापसादेः कालान्तरीणजटादिकं लक्षणम् (ग० व्यु० का० ३ पृ० ९१) । अयं च इत्थंभूतलक्षणे (पा० सू० २।३।२१) इति पाणिनिसूत्रघटक-लक्षणशब्दस्यार्थः । विशेषणं तु पताकावद्देवदत्तगृहमित्यादौ पताका । तथा हि सजातीयविजातीयव्यावर्तकतया लक्ष्यावधारणं लक्षणस्य प्रयोजनम् । अस्मिन् ग्रामे देवदत्तगृहम् इति वार्ता श्रुतवतः पुरुषस्य तद्ग्रामस्थेषु सर्वेषु गृहेष्वपि देवदत्तगृहबुद्धिप्रसक्तौ यत्र पताका वर्तते तद्देवदत्त-

गृहम् इति लक्षणज्ञाने सति इदमेव देवदत्तगृहम् नान्यत् इत्यवधारण-
ज्ञानं जायते (प्र० प० पृ० २) इति । ३ स्वरूपम् । यथा व्याप्ते-
र्लक्षणमाह यत्रेति (त० दी० २ पृ० २०) इत्यादौ । यथा वा जीव-
लक्षणमाह (त० दी०) इत्यादौ (नील० १ पृ० ११) । यथा वा
पटलक्षणं वस्तु घटलक्षणं द्रव्यम् परमाणुलक्षणा नित्यपृथिवी इत्यादौ
च लक्षणशब्दस्यार्थः स्वरूपम् । ४ प्रतिपाद्यो विषयः । यथा जैमिनि-
द्वादशलक्षणां प्रणिनाय इत्यादौ । ५ आलोचनम् । यथा विलक्षणमित्यादौ
लक्षणशब्दस्यार्थः । तदर्थश्च हेतुशून्या स्थितिर्विलक्षणम् (अमरटी०
३।२।२) । ६ अन्यदीयधर्मराहित्यम् । यथा विलक्षणं वस्त्वित्त्वम्
इत्यादौ लक्षणशब्दस्यार्थः । यथा वा बौद्धमते स्वलक्षणं स्वलक्षणम् इति
भावनाविषयो लक्षणपदार्थः । ७ शाब्दिकास्तु शब्दसाधुताप्रतिपादकं
प्रमाणम् । यथा व्याकरणादिसूत्रं लक्षणम् इत्याहुः । ८ व्यवहारज्ञास्तु
व्यवहारोपयोगि नाम इत्याहुः । ९ चिह्नम् इति काव्यज्ञा वदन्ति ।

लक्षणा—(वृत्तिः) [क] न्यायमते स्वशक्यसंबन्धः (भा० प० श्लो० ८३)
(त० दी० ख० ४) (न्या० वो० ४) (न्या० म० ४ पृ० १०)
(वाक्य०) । तदर्थस्तु स्वं लाक्षणिकं पदम् गङ्गापदम् । तस्य शक्यः
प्रवाहः । तत्संबन्धः संयोगः इति (त० प्र० ४ पृ० ३५) । स च
संयोगसमवायादिर्यथायथं ग्राह्यः । स्वशक्यसंबन्धश्च शब्दनिरूपितोर्थ-
निष्ठः शाब्दबोधप्रयोजकः शब्दार्थयोः संबन्धः । मीमांसकादयस्तु
वाच्यार्थसंबन्धार्थबोधकत्वरूपः शब्दनिष्ठः इत्याहुः । यथा गङ्गायां घोषः
प्रतिवसति इत्यादौ गङ्गापदस्य प्रवाहसमीपे तीरे लक्षणा (मु० ४)
(वाक्य० ४) । गङ्गापदशक्यप्रवाहजलौघस्य तीरे संयोगसंबन्धो
गङ्गापदलक्षणा (त० कौ० ४) । अस्ति हि गङ्गापदशक्यः प्रवाह-
विशेषः तत्संबन्धस्तीरे इति (न्या० म० ख० ४ पृ० १०) । अत्र
अन्वयानुपपत्तिर्लक्षणाबीजम् इति प्राञ्च आहुः (मु० ४) । तात्पर्यानु-
पपत्तिरेव (तात्पर्यनिर्वाहिका) सर्वत्र लक्षणाबीजम् इति नव्याः प्राडः
(भा० प० श्लो० ८३) । लक्षणाप्रयोजकं चालंकारिकादय इत्यपः

मन्यन्त । मुख्यार्थवाधे तद्युक्तो ययान्योर्थः प्रतीयते । रूढेः प्रयोजनादासौ लक्षणा शक्तिरपिता ॥ (सा० द० परि० २ श्लो० ५) इति । काव्यप्रकाशे तु लक्षणारोपिता क्रिया इति चतुर्थचरणः (उल्ला० २) । लक्षणा पुनर्द्विविधा प्रयोजननिरपेक्षा प्रयोजनसापेक्षा चेति । तत्राद्या यथा मार्गाश्चलन्ति इति । इयं प्रयोजनाभावेऽपि प्रवर्तमानत्वात् रूढलक्षणा इत्युच्यते । द्वितीया यथा गङ्गायां घोषः इति । इयं च पावित्र्यादि-प्रयोजनापेक्षया प्रवर्तमानत्वात् केवलं लक्षणा इत्युच्यते । मुख्यार्थानुपपत्तिर्लक्षणावीजम् (प्र० च० ४ पृ० ४०) इति । लक्षणाशब्दश्च लक्षधातोर्युच्प्रत्यये द्वियां टापि सिद्ध्यति । [ख] प्राञ्चस्तु शक्याद-शक्योपस्थितिर्लक्षणा इत्याहुः । [ग] अन्ये तु अशक्ये तात्पर्यविषयत्वं लक्षणा इत्याहुः (न्या० म० ४ पृ० १०) (त० प्र० ४ पृ० ३५) । [घ] शाब्दिकास्तु शक्यतावच्छेदकारोपो लक्षणा इत्यङ्गीचक्रुः । समासस्थशब्दसमुदाये राजपुरुष इत्यादौ तु विशिष्टार्थे समासरूपविलक्षण-शक्त्यैवोपपत्तौ लक्षणारूपातिरिक्तवृत्तिकल्पनमनुचितम् इति शाब्दिका वदन्ति (न्या० म० ४ पृ० ११) (त० प्र० ख० ४ पृ० ४३) । आरोपनिमित्तानि च गौतमेनोक्तानि यथा सहचरणस्थानतादर्थ्यवृत्तमान-धारणसामीप्ययोगसाधनाधिपत्यानि (गौ० २।२।६१) इति वैयाकरण-सिद्धान्तः । वस्तुतस्तु सहचरणादीनि शक्यसंबन्धग्राहकाण्येव नारोप-निमित्तानि इति तु वयं प्रतीमः । [ङ] मीमांसकास्तु प्रतिपाद्यसंबन्धो लक्षणा । यथा छत्रिणो यान्तीत्यादावजहल्लक्षणा । अत्र छत्रिन् इत्यस्य मतुवर्थकेन्द्रप्रत्ययान्ततया पदसमूहरूपत्वेन तच्छक्याप्रसिद्ध्या शक्यसंबन्ध-रूपा लक्षणा न संभवति । अतः प्रतिपाद्यसंबन्धो हि लक्षणा इत्येतत्प-र्यन्तानुधावनम् । अत्र केचिदाहुः । छत्रपदस्यैकसार्थं लक्षणा । तद्वितार्थः संबन्धी । तथा च एकसार्थसंबन्धिनो गच्छन्ति इत्यन्वयबोधः (नी० ४ पृ० ३०) । एवं च शक्यसंबन्धरूपलक्षणयैवोपपत्तौ प्रतिपाद्यसंबन्ध-रूपलक्षणा नाङ्गीकर्तव्या इति । [च] अन्ये च स्वबोध्यसंबन्धो लक्षणा । यथा चित्रगुरिति बहुव्रीहौ लक्षणा इत्याहुः । मीमांसकमते चित्रगुः इति बहुव्रीहौ वाक्यस्यापि विशिष्टं बोध्यमस्ति (न्या० म० ४ पृ० १) ।

तथा हि एकदेशविकृतमनन्यवद्भवति इति न्यायेन चित्रगुरित्यत्र चित्रा
 गौः इति वाक्यस्य सत्त्वात् तस्य च बोध्यम् चित्रा गौः तत्संबन्ध-
 श्चित्रगोः स्वामिन्यस्ति इति (त० प्र० ख० ४ पृ० ४५-४६) ।
 एतन्मते वाक्ये लक्षणायां आवश्यकत्वं तु लक्षकशब्दव्याख्याने सम-
 लोकनीयम् । [छ] आलंकारिकाश्च शक्यसंबन्धज्ञानं लक्षणा (काव्य-
 प्रदी०) । [ज] शक्यतावच्छेदकारोपविषयनिष्ठसंसर्गः । एतन्मते गङ्गायां
 घोष इत्यादौ गङ्गात्वेनैव लक्ष्यार्थप्रतीतिः । अत एव ततो वैयञ्जनिकी शैल-
 पावनत्वादिप्रतीतिः (वै० सा० द०) । [झ] मुख्यार्थबाधतद्योगाभ्या-
 मर्थान्तरप्रतिपादनं लक्षणा । सा च द्विविधा रूढिमूला प्रयोजनमूला
 च । तदुक्तं काव्यप्रकाशे मुख्यार्थबाधे तद्योगे रूढितोय प्रयोजनात् ।
 अन्योर्थो लक्ष्यते यत्सा लक्षणारोपिता क्रिया ॥ (सर्व० सं० पृ०
 ३७३ पात०) इति । तथा च लक्षणा द्विविधा निरूढलक्षणा स्वारसिक-
 लक्षणा च इति । प्राचां मते लक्षणा चतुर्विधा जहत्स्वार्था अजह-
 त्स्वार्था जहदजहत्स्वार्था लक्षितलक्षणा चेति (मु० ४) । नव्यनैया-
 यिकानां मते तु लक्षणा त्रिविधा जहल्लक्षणा अजहल्लक्षणा जहदजह-
 ल्लक्षणा च (त० दी० ४) । यच्चोक्तं ग्रन्थान्तरे शक्येन सह संबन्धात्
 सादृश्यात् समवायतः । वैपरीत्यात् क्रियायोगाल्लक्षणा पञ्चधा मता ॥
 इति तस्य गौणी शुद्धा चेति भेदद्वय एव तात्पर्यम् (म० प्र० ख० ४
 पृ० ४१) । शाब्दिकानामालंकारिकाणां च मते लक्षणा द्विधा गौणी
 शुद्धा च । तत्र गौण्यां सादृश्यात्मकः शक्यसंबन्धः । यथा गौर्वाहीक
 इति (न्या० म० ४ पृ० १०) (न्या० वो०) । तदर्थश्च वाहीको वा-
 हीकदेशोद्भवः । गौर्वलीवर्दः । वाहीके गवामेदस्य बाधात् गोपदेन गोसदृशो
 लक्ष्यते । सादृश्यं च गोगतजाड्यमान्धादिकमेव । तथा च जडो मन्दश्च
 वाहीकः इति शाब्दबोधः (त० प्र० ख० ४ पृ० ३५-३६) ।
 अत्र मट्टवार्तिकम् अमिधेयाविनाभूतप्रतीतिर्लक्षणोच्यते । लक्ष्यमाणगुणै-
 र्योगाद्बुत्तेरिष्टा तु गौणता ॥ (काव्यप्र० उ० २) इति । शुद्धा च
 द्विविधा जहल्लक्षणा अजहल्लक्षणा चेति (न्या० म० ४ पृ० १०)
 (न्या० वो०) । जगदीशमते तु प्रकारान्तरेण जहत्स्वार्था अजहत्स्वार्था

निरूढा आधुनिकी गौणी चेति लक्षणा पञ्चविधा (श० प्र० श्लो० २४ पृ० ३५) । व्यञ्जना तु शक्तिलक्षणान्तर्भूता शब्दशक्तिमूला । अर्थ-शक्तिमूला त्वनुमानादिना अन्यथासिद्धा (त० दी० ४ पृ० ३०) । अत्राधिकं तु व्यञ्जनाशब्दव्याख्याने दृश्यम् । अत्र वैयाकरणा आहुः । लक्षणा द्विविधा गौणी शुद्धा च । तत्र स्वनिरूपितसादृश्याधिकरणत्व-संबन्धेन शक्यसंबन्ध्यर्थप्रतिपादिका गौणी । तदतिरिक्तसंबन्धेन तत्प्रति-पादिका शुद्धा । सापि शुद्धा द्विविधा अजहत्स्वार्था जहत्स्वार्था च इति (ल० म० आकाङ्क्षावि० पृ० १३) । आलंकारिकास्तु गौण्याः शुद्धायाश्च प्रत्येकं सारोपा साध्यवसाना चेति द्वौ भेदौ । तत्र गौण्या भेदद्वयस्योदाहरणे गौर्वाहीकः गौरयम् इति । शुद्धायां भेदद्वयस्योदाहरणे तु आयुर्धृतम् आयुरेवेदम् इत्याहुः (काव्यप्र० उ० २) ।

लक्षणाभासः—दोषयुक्तं लक्षणम् । तच्च त्रिविधम् असंभवि अव्यापकम् अतिव्यापकं चेति । तत्राद्यं यथा गोरेकशफत्वं लक्षणम् इति । द्वितीयं यथा गोः शबलत्वं लक्षणम् इति । तृतीयं यथा गोर्विषाणित्वं लक्षणम् इति (प्र० प० पृ० २) ।

लक्षितः—१ [क] लक्षणया बोधितोर्थः । यथा गङ्गायां घोषः इत्यत्र तीरं लक्षितोर्थः । [ख] ज्ञातः । [ग] अनुमितः । २ लक्षकः शब्दः (वाच०) ।

लक्षितलक्षणा—(लक्षणा) [क] प्राचां मते स्वलक्षितपदशक्यसंबन्धः । यथा द्विरेफपदे लक्षितलक्षणा । अत्रार्थे लक्षितस्य पदस्य लक्षणा इति विग्रहो द्रष्टव्यः (त० प्र० ख० ४ पृ० ३९) । अत्र द्विरेफपदेन द्वौ रेफौ यत्र इति बहुव्रीहिलक्षणया भ्रमरपदं लक्ष्यते । भ्रमरपदेन च स्वशक्यसंबन्धी भ्रमररूपोर्थो लक्ष्यते इति द्विरेफपदस्य भ्रमरे लक्षित-लक्षणोपपद्यते इति । लक्षितलक्षणापि वृत्त्यन्तरम् इति प्राञ्च आहुः (त० प्र० ख० ४ पृ० ३८) । [ख] यत्र लक्षितपदेन लक्ष्यार्थो-वगम्यते (न तु शक्यार्थः दि०) तत्र लक्षितलक्षणा । यथा द्विरेफोस्ती-त्यत्र द्विरेफपदे (म० प्र० ४ पृ० ४१) । [ग] नव्यनैयायिकानां

मते तु यत्र शक्यार्थस्य परंपरासंबन्धरूपा लक्षणा सा । यथा द्विरेफमानयेत्यादौ द्विरेफादिपदे लक्षितलक्षणा । द्विरेफमानयेत्यादौ परंपरासंबन्धस्तु स्ववाच्यरेफद्वयघटितपदवाच्यत्वादिरूपः (दि० ४ पृ० १८१) । अत्र स्वं द्विरेफपदम् । तस्य वाच्यं रेफद्वयम् । तद्वदितं पदं भ्रमर इति पदम् । तस्य वाच्यो भ्रमरः । तस्य भावस्तत्त्वं भ्रमर-रूपार्थेस्ति इति द्विरेफपदशक्यार्थस्य रेफद्वयस्य परंपरासंबन्धरूपा लक्षणा भ्रमरे संगच्छते । अत्र द्विरेफादिपदे रेफद्वयसंबन्धो भ्रमरपदे ज्ञायते । भ्रमरपदस्य च संबन्धो भ्रमरे ज्ञायते इति तत्र लक्षितलक्षणा जहल्लक्ष-णैव इति नव्यनैयायिकाः प्राहुः (मु० ४ पृ० १८१) । लक्षित-लक्षणापि गौण्यामेवान्तर्भवति । यथा द्विरेफोस्तीत्यत्र द्विरेफपदवाच्यरेफ-द्वयसंबन्धिभ्रमरपदेन भ्रमरस्योपस्थापनात् द्विरेफपदशक्यरेफद्वयसंबन्धि-भ्रमरपदवाच्यत्वरूपपरंपरासंबन्धस्यैव शक्यसंबन्धत्वात् इति बोध्यम् (म० प्र० ४ पृ० ४१) । अत्रेत्यं विप्रतिपत्तिः । लक्षितलक्षणापि वृत्त्यन्तरम् इति प्राञ्चो मन्यन्ते । तन्न । परंपरासंबन्धस्यापि (न तु साक्षाच्छक्यसंबन्धस्यैव) शक्यसंबन्धात्मकलक्षणात्वेन द्विरेफपदस्य स्वलक्ष्यभ्रमरपदघटितपरंपरासंबन्धेन भ्रमररूपार्थोपस्थापकत्वसंभवात् द्विरेफपदलक्षणयैवोपपत्तेर्नातिरिक्तवृत्तिकल्पनम् इति नव्यनैयायिका आहुः (त० प्र० ख० ४ पृ० ३९) । आलंकारिकास्तु यत्र लक्षिता-च्छब्दादर्थामिधानम् तत्रैव लक्षितलक्षणा परिभाषिता । यथा द्विरेफपदे रूढिप्रयोजनाभावेपि लक्षितलक्षणा इत्याहुः (सा० द० टी०) । अत्र वैयाकरणास्तु द्विरेफपदं रूढिशक्त्या भ्रमरबोधकम् । अवयवार्थप्रतीतिस्तु नास्त्येव रथन्तरादिवत् । यद्वा पदनिष्ठरेफद्वयस्यार्थ आरोपात्संबन्धित्वेनैव भ्रमरबोधः । अत एव भ्रमरपर्यायेषु द्विरेफपदस्य कोशेषु पाठः । बाध-प्रतिसंधानं विनैव द्विरेफपदाद्भ्रमरबोधेन लक्षणा इत्युक्तम् इत्याहुः (ल० म० आकाङ्क्षावि० पृ० १७) ।

लक्ष्मीः—१ [क] श्रीविष्णोः पत्नी । अत्र प्रसङ्गतो विषयान्तरमुच्यते । पौषे चैत्रे तथा भाद्रे पूजयेयुः स्त्रियः श्रियम् (स्कन्दपु०) इति । दीपान्वितामावास्यायां लक्ष्मीपूजा सर्वैस्तत्कामिभिः कार्या । कोजागर-

लक्ष्मीपूजापि तत्काले कार्या । [ख] आदिमाया शक्तिः इति वाम-
मार्गीयाः शाक्ता आहुः । [ग] भगवदिच्छा इत्यन्ये संगिरन्ते ।
[घ] चित्प्रकृतिरपि इति माध्वाः संवदन्ते । एतन्मते लक्ष्मीरीशकोटि-
प्रविष्टा न तु जीवकोटिप्रविष्टा भगवदधीना च । तथा च श्रुतौ लक्ष्म्या
यं कामये तं तमुग्रं कृणोमि तं ब्रह्माणं तमृषिं तं सुमेधाम् इत्युक्त्वा मम
योनिरप्स्वन्तः समुद्रे (ऋ० सं० ८।७।१।११-१२) इत्युक्तम् । [ङ]
भगवदंशविशेषः इति वल्लभीया मन्यन्ते । २ शोभा । ३ कान्तिः ।
४ संपत्तिः । ५ स्थलपद्मम् । ६ हरिद्रा । ७ शमी । ८ वारयोषित्
इति काव्यज्ञा आहुः । ९ पीडा । १० औषधम् इति मिषजो वदन्ति ।

लक्ष्यम्—१ लक्षणया बोध्यर्थः । तल्लक्षणं च लक्षणानिर्वाहकतात्पर्य-
विषयत्वम् (कृष्ण०) । यथा गङ्गायां घोष इत्यादौ गङ्गापदस्य लक्षणया
बोध्यस्तीररूपोर्थो लक्ष्यो भवति । २ [क] यदुद्दिश्य लक्षणमुच्यते
तत् । यथा गन्धवत्त्वं पृथिव्या लक्षणम् इत्युक्ते पृथिवी लक्ष्या । यथा
वा लक्ष्यतावच्छेदकमात्रेण लक्ष्यसंकीर्तनमुद्देशः (त० कौ०) इत्यादौ
च लक्ष्यशब्दार्थः । [ख] वेदान्तिनस्तु यावदन्यतो व्यावर्तनीयम्
यावति चैकः शब्दो व्युत्पादनीयः तल्लक्ष्यम् इत्याहुः (प्र० प० पृ० २) ।
३ ज्ञेयम् । ४ अनुमेयम् (त्रि०) । ५ वेधार्थमुद्दिश्यमानं शरव्यम्
इति काव्यज्ञा आहुः ।

लग्नः—१ संबन्धविशेषानुयोगी । संबद्धः इति यावत् । यथा कार्यविशेष-
लग्नः इत्यादौ । २ मेषादिराशीनामुदयः इति ज्योतिषज्ञा आहुः ।
३ प्रतिभूः (जामीन) इति व्यवहारशास्त्रज्ञा वदन्ति (अमरका० २
शूद्र० श्लो० ४४) । अत्रोदाह्रियते प्रसङ्गतः खादको वित्तहीनः
स्याल्लग्नको वित्तवान् यदि (स्मृति०) (वाच०) इति । ४ लज्जितः ।
५ स्तुतिपाठकः इति काव्यज्ञा आहुः । विवाहेपि लग्नशब्दं प्रयुज्जन्ति
प्राकृतजनाः ।

लघुत्वम्—१ गुरुत्वाभावः (सि० च० १ पृ० ३) (प० च० पृ० १९)
(त० दी० १ पृ० ६) । यथा मृदु लघु चेदं द्रव्यम् इत्यादौ लघुत्वम् ।

२ संश्लेष इति केचिदाहुः (सि० च०) । ३ शीघ्राल्पोपस्थिति-
 कत्वम् । यथा लघुनियतपूर्ववर्तिन एव कार्यसंभवे तद्विन्नमन्यथासिद्धम्
 इत्यादौ लघुत्वम् । इदं लघुत्वं त्रिविधम् शरीरकृतम् उपस्थितिकृतम्
 संबन्धकृतं चेति (दि० १) (सि० च०) । तत्र प्रथमम् द्रव्यप्रत्यक्षो-
 त्पत्तिं प्रति महत्त्वस्य कारणत्वे अनेकद्रव्यत्वापेक्षया महत्त्वस्य लघुत्वम् ।
 द्वितीयम् गन्धोत्पत्तिं प्रति गन्धप्रागभावस्य कारणत्वे रूपप्रागभावा-
 पेक्षया गन्धप्रागभावस्य लघुत्वम् । गन्धात्मकप्रतियोगिज्ञानस्य सत्त्वेन
 शीघ्रं तदुपस्थितेः । तृतीयम् घटं प्रति दण्डस्य कारणत्वे दण्डत्वदण्ड-
 रूपाद्यपेक्षया दण्डस्य लघुत्वम् इति । दण्डत्वादेः कारणत्वे तु स्वाश्रय-
 दण्डसंयोगादिरूपपरंपराया गुरुत्वम् इति भावः (दि० १ पृ० ५४)
 (नील० १ पृ० १७) । ४ दोषविशेषः (प० च०) । ५ तर्क-
 विशेषः । यथा लघुत्वकल्पनं तर्कविशेषः इत्यादौ इति प्राञ्चो नैयायिका
 आहुः (सर्व० पृ० २३९ अक्ष०) (गौ० वृ० १।१।३९) ।
 ६ शाब्दिकास्तु ह्रस्वसंज्ञकवर्णवृत्तिर्धर्मविशेष इत्याहुः । ७ पुष्याश्विहस्ता-
 मिजित्संज्ञकेषु नक्षत्रेषु वर्तमानो धर्मविशेषः इति मौहूर्तिका आहुः ।

लङ्—(तिङ्) स्मशब्दस्य योगं विना शबन्तस्य धातोरर्थे अतीतत्वस्या-
 न्वयधीहेतुर्यादृशी तिङ् तादृशी तिङ् लङ् इत्युच्यते । यथा अपचदित्यादौ
 लङ् । यथा वा अस्य पुत्रः अभवदित्यादौ लङ् (वै० सा० ल० पृ० १३१) ।
 तिबादिश्च स्मशब्दोपसंधानं विना धातोरर्थे नातीतत्वं बोधयति पपा-
 चेत्यादौ लिङादिर्बोधयन्नपि न शबन्तस्य इति तिबादेर्लिङादेश्च व्युदासः ।
 अपचदित्यादौ तु विनापि स्मशब्दयोगं लङ्स्तथात्वम् इति लक्षणसम-
 न्वयः । प्रकृत्यर्थे अनुमतत्वाद्यतनत्वाद्यनाकाङ्क्षितत्वम् इति विशेषणाच्च
 पचतां पचेतां पचन्ताम् इत्यादौ अपाक्ताम् अपक्षाताम् इत्यादौ अप-
 क्ष्यतां अपक्ष्येताम् इत्यादौ च लोटो लुङो लृङ्स्तामाताम्प्रभृतौ नाति-
 प्रसङ्गः । अत्र लङोतीतः काल इव तन्निष्ठं हास्तनत्वमप्यर्थः । अनद्यतने
 लङ् (पा० सू० ३।२।१११) इति सूत्रे अनद्यतनशब्दमहिम्ना
 हास्तनत्वं बोध्यत इति भावः । तच्च पूर्वदिनवृत्तित्वम् इति कौमा

वदन्ति । ह्यस्तनत्वं लङो नार्थः । किं तु अनद्यतनभिन्नत्वम् इत्यपरे दर्पण-
कृदादयः वदन्ति (वै० सा० द० पृ० १२९-१३०) । अनद्यतने
लङ् (पा० सू० ३।२।१११) इति पाणिनिना अनुशिष्टत्वात् इति
भावः । तथा च अपचदित्यादौ वर्तमानध्वंसप्रतियोगिपूर्वदिनवृत्तिपाक-
कृतिमान् इति तादृशप्रतियोग्यनद्यतनकालवृत्तिपाककृतिमान् इति वा
मतद्वये यथाक्रमं बोधः (श० प्र० श्लो० १०१ टी० पृ० १६०) ।
अथ वा अनद्यतनातीतत्वं विशिष्टमेव लङर्थः । तच्च शब्दप्रयोगाधिकरण-
दिनाद्यक्षणवृत्तिध्वंसप्रतियोगित्वम् (ग० व्यु० लका० पृ० १३८) ।
यद्वा अनद्यतनत्वम् अतीतत्वं च पृथगेव लङर्थः (तर्का० ४ पृ० ११)
(सि० च०) । शब्दप्रयोगाधिकरणदिवसावृत्तित्वे सति शब्दप्रयोग-
कालीनध्वंसप्रतियोगित्वम् इति कश्चिद्वक्ति । अस्य पुत्रोभवत् इत्यत्र शाब्दि-
कमते शाब्दबोधस्तु वर्तमानध्वंसप्रतियोग्यनद्यतनकालवृत्तिरेतत्संबन्धि-
पुत्रकर्तृकोत्पत्त्यनुकूलो व्यापारः इति (वै० सा० द० ल० पृ० १३०) ।

लट्—(तिङ्) यादृशतिङ्ः स्मशब्दोपसंधानाभावप्रयुक्तः स्वार्थातीतत्व-
बोधकत्वाभावः तादृशी तिङ् लङुच्यते । यथा जानाति जानीते पचति
पचते चैत्रः इत्यादौ तिवाख्यातम् । अत्र द्विरुक्तधात्वनाकाङ्क्षत्वेन
प्रकृत्यर्थपरोक्षत्वनिराकाङ्क्षत्वेन वा विशेषणीयम् । नातो बुमुजे बुमुजाते
इत्यादिस्थलीयलिङ्यतिप्रसङ्गः । जानाति जानीते पचति पचते इत्यादौ
तिवादीनामष्टादशानामपि स्मशब्दोपसंधानाभावप्रयुक्तो ज्ञानादिधर्मिका-
तीतत्वबोधस्योपधायकत्वाभावः । स्मशब्दोपसंधाने तु जानाति स्म
इत्यादितोतीतत्वबोधानुभवात् इति लक्षणसमन्वयः (श० प्र० श्लो० ९७
टी० पृ० १४२) । लट् द्विविधा परस्मैपदम् आत्मनेपदं चेति । एवम्
अन्या लोडाद्या अपि तिङ्ः परस्मैपदात्मनेपदभेदेन द्विविधा भवन्ति
इति विज्ञेयम् । लटो वर्तमानकालः वर्तमानसामीप्यं चेति द्विविधोर्थः
(श० प्र० श्लो० ९७ टी० पृ० १४३-१४४) । अत्र सूत्रम् वर्तमाने
लट् (पा० सू० ३।२।१२३) इति । तदर्थस्तु वर्तमानार्थवृत्तेर्धातो-
र्लट्प्रत्ययो भवति (काशिका०) । वर्तमानकालस्तु तत्तच्छब्दप्रयोगा-

धिकरणकालः । यथा पचतीत्यादौ लङर्थः (ग० व्यु० ल०) । अत्र लङर्थवर्तमानत्वं चाख्यातार्थकृत्याद्यन्वयि तत्तत्कालवृत्तित्वमेव (श० प्र० श्लो० ९७ टी० पृ० १४२) । शाब्दिकास्तु प्रारब्धापरिसमाप्तौ भूत-
भविष्यद्विन्नो वा कालो वर्तमानकालः इति वदन्ति (वै० सा० ल० पृ० १२०) (काशिका० ३।२।१२३) । तदर्थश्च विनष्टावयवप्राग-
भावकत्वे सत्यनुत्पन्नध्वंसान्यावयवकत्वम् । अथ वा शब्दप्रयोगाधिकरण-
वृत्तिकालत्वव्याप्यधर्मत्वेनोपलक्षिततत्तत्कालत्वावच्छिन्नत्वम् (वै० सा० द० ल० पृ० १२०) । वर्तमानसामीप्यं तु वर्तमानक्षणोत्तरकाल-
वच्छेद्यत्वम् । तेन चैत्रः कदा गमिष्यति इति जिज्ञासायाम् एष गच्छति
इत्युत्तरस्य वर्तमानक्षणोत्तरकालावच्छेद्यगतिमांश्चैत्रः इत्यर्थः इति न
प्रश्नोत्तरभावासंगतिः । अथवा वर्तमानक्षणाव्यवहितप्राक्कालावच्छेद्यत्वम् ।
तेन चैत्रः कदा समागतः इति जिज्ञासायाम् एष आगच्छति इत्युत्तरस्य
वर्तमानक्षणाव्यवहितप्राक्कालावच्छेद्यागमनवान् इत्यर्थः इति न प्रश्नोत्तर-
भावासंगतिः (श० प्र० श्लो० ९७ टी० पृ० १४४) ।

लता—दीर्घयायिन्यो द्राक्षातिमुक्ताप्रभृतयः (मिताक्षरा अ० २।२२९) ।

लयः—१ विनाशः । कार्यस्य कारणे सूक्ष्मीभावेनावस्थानम् इति सांख्या
आहुः । तदुदाहृतम् आसीज्ज्ञानमथोप्यर्थ एकमेवाविकल्पितम् (सांख्य०
भाष्य० १।६२) इति । २ प्रलयकालः इति पौराणिका आहुः ।
३ गायकास्तु नृत्यगीतवाद्यानामेकतानतारूपं साम्यं लयः इत्याहुः ।
ते लयभेदाश्च द्विपदी वलतिका झल्लिका छिन्नखण्डिका इत्यादयश्चत्वारिंश-
त्संख्याकाः संगीतदामोदरादौ द्रष्टव्याः (वाच०) । ४ संश्लेषः इति
काव्यज्ञा वदन्ति । ५ ईश्वरः इति वेदान्तिनः संगिरन्ते ।

लवः—त्रुटिद्वयं लवः प्रोक्तः (पुरु० पृ० ३१८) ।

लवणः—१ (गुणः) रसविशेषः । अत्रोच्यते लवणः शोधनो रुच्यः
पाचनः कफपित्तदः । पुंस्त्ववातहरः कायशैथिल्यमृदुताकरः ॥ (भावप्र०)
इति । २ सिन्धुदेशः । ३ समुद्रः । ४ लावण्ययुतः ।

लाक्षणिकः—१ लक्षणया अर्थबोधकः शब्दः । यथा गङ्गायां घोषः प्रवस-
तीत्यादौ गङ्गाशब्दः । अत्राधिकं तु लक्षकशब्दव्याख्याने द्रष्टव्यम् ।
२ लक्षणयुक्तः ।

लाघवज्ञानसहकृतानुमितिः—(अनुमितिः) सामान्यधर्मावच्छिन्नस्य सा-
ध्यत्वे सामान्यधर्मावच्छिन्नव्याप्यवत्तापरामर्शाद्विशेषधर्मे लाघवज्ञानसह-
कृताज्जायमाना विशेषधर्मावच्छिन्नविधेयकानुमितिः । यथा पर्वते घूमेन
शुद्धवह्निसाधनेपि पर्वतो महानसीयवह्निमान् इत्यनुमितिः । अत्रेदं बोध्यम् ।
वह्निव्याप्यधूमवान् पर्वतः इति परामर्शादपि महानसीयवह्नौ लाघवम्
इति लाघवज्ञानबलान्महानसीयवह्नित्वादिना बह्वन्यनुमितिः पर्वतो महान-
सीयवह्निमान् इति जायते (त० प्र० ख० ४ पृ० १३०) इति ।
अस्मद्गुरुचरणास्तु बह्वर्हमहानसीयत्वे लाघवम् इति लाघवज्ञानसत्त्वे वह्नि-
व्याप्यधूमवान्पर्वतः इति परामर्शात् पर्वतो महानसीयवह्निमान् इत्यनु-
मितिर्जायते इति प्राहुः । एवम् इतरबाधग्रहसहकारसत्त्वेप्यनुमितिर्भवति ।
सा च इतरबाधग्रहसहकृतानुमितिश्चन्द्रे दृश्या ।

लाघवम्—१ लघुत्वशब्दवदस्यार्थोनुसंधेयः । २ तर्कविशेषविषयः इति
प्राञ्च आहुः (सर्व० सं० पृ० २३९ अक्ष०) । ३ आरोग्यम् इति
मिषज आहुः (राजनि०) ।

लाभः—१ स्वत्वावच्छिन्नो व्यापारः । यथा धनं लभते प्राप्नोति इत्यादौ
धात्वर्थः । अत्र धात्वर्थनिविष्टे स्वत्वे धनादेराधेयत्वेनान्वयः (श० प्र०
श्लो० ७२ टी० पृ० ९७) । २ विधीयमानमुपायफलं लाभः
(सर्व० सं० पृ० १६२ नकु०) ।

लिङ्—(तिङ्) विध्याद्यन्यतमस्यान्वयबोधं प्रति समर्था लटो लोटश्च भिन्ना
तिङ् लिङुच्यते । पटमानय इत्यादौ सप्तमं पदं गृह्णाति इत्यादौ च विधिं
बोधयन्त्यावपि लोटलटौ न ताभ्यां भिन्ने इति यष्टव्यम् देयम् इत्यादौ तु
तव्यादिकं कार्यत्वादिकं बोधयदपि न तिङ् इति न लोटलटोस्तव्यादौ
चातिप्रसङ्गः । भावित्वाद्यप्रत्यायकत्वेन विशेषणाच्च पच्यात् इत्यादावाशी-
र्लिङि न प्रसङ्गः (श० प्र० श्लो० १०० टी० पृ० १४६-१४७) ।

लिङ् द्विविधा विधिलिङ् आशीर्लिङ् चेति (तर्का०) (सि० च०) ।
तत्र विध्याद्यर्थबोधिका लिङ् विधिलिङ् । आशीर्मात्रबोधिका लिङ् आशी-
र्लिङ् । विध्यादयो लिङ्गार्थास्तु विधिः निमन्त्रितत्वम् आमन्त्रितत्वम् प्रार्थना
आश्रयत्वम् जन्यत्वम् अधीष्टः संप्रश्नः इत्यादयो ज्ञेयाः । अत्र सूत्राणि
विधिनिमन्त्रणामन्त्रणाधीष्टसंप्रश्नप्रार्थनेषु लिङ् (पा० सू० ३।३।१६१)
हेतुहेतुमतोर्लिङ् (पा० सू० ३।३।१५६) आशिषि लिङ्छेदौ
(पा० सू० ३।३।१७३) इत्यादीनि विध्याद्यर्थपरत्वेन योज्यानि । अत्र
वैयाकरणा आहुः । विधिनिमन्त्रणामन्त्रणाधीष्टानां चतुर्णामनुगतप्रवर्तना-
त्वेन वाच्यता । उक्तं च भर्तृहरिणा अस्ति प्रवर्तनारूपमनुस्यूतं चतु-
र्विधं । तत्रैव लिङ् विधातव्यः किं भेदस्य विवक्षया ॥ (वै० सा० ल०
पृ० १३२) इति । अत्रेदं बोध्यम् । प्रवर्तनात्वं च प्रवृत्तिजनक-
ज्ञानविषयतावच्छेदकत्वम् । तच्चेष्टसाधनत्वस्यास्तीति तदेव विध्यर्थः
(वै० सा० पृ० १३३) इति । अत्र यथाक्रममुदाहरणानि प्रदर्श्यन्ते । तत्र
(१) विधावर्थे लिङ् यथा यजेत पचेत भवान् ग्रामं गच्छेत् इत्यादि ।
अत्र नव्यनैयायिकमते इष्टसाधनत्वादिकं विध्यर्थः (श० प्र० श्लो०
१००) इति । अत्रेष्टत्वं च समभिव्याहृतपदोपस्थापितकामनाविषयत्वम्
(ग० व्यु० ल०) (वै० सा० द० ल० पृ० १३३) । अत्राधिकं
तु विधिशब्दव्याख्यानावसरे संपादयिष्यते । तत्तत्र द्रष्टव्यम् । द्वेषवि-
षयतावच्छेदकत्वोपलक्षितनरकत्वाद्यवच्छिन्नसाधनतात्वावच्छिन्नप्रतियोगि-
ताकाभावो विध्यर्थः इति प्राचीननैयायिका आहुः । आचार्योस्तु आत्म-
मिप्रायो विध्यर्थः । पाकं कुर्याः पाकं कुर्याम् इति मध्यमोत्तमपुरुष-
योर्लिङ् इच्छाविशेषात्मकाज्ञाव्येषणानुज्ञाप्रश्नप्रार्थनार्थकतया प्रथमपुरुषेपी-
च्छायामेकशक्तेरचितत्वात् इत्याहुः (वै० सा० द० ल० पृ० १४५) ।
(२) निमन्त्रितत्वे लिङ् यथा श्राद्धे मुञ्जीत भवान् इह मुञ्जीथास्त्वम्
इत्यादि । (३) आमन्त्रितत्वे (कामचारकरणे) लिङ् यथा भवानि-
हासीत पुत्रोत्सवे भवान् मुञ्जीत इत्यादि । (४) प्रार्थनायां लिङ् यथा
भोजनं लभेय धेनुं दद्यास्त्वमस्मभ्यम् भवति मे प्रार्थना व्याकरणमधी-
यीय इत्यादि । (५) आश्रयत्वे लिङ् यथा हृदो मुदि ध्रुमवान् स्यात्

इत्यादि । अत्र धातोः यदि इत्यस्य वा निरूढलक्षणया भेदोर्थः । तेन धूमवद्भेदाश्रयतावान् हृदः इत्यर्थः । एवम् गुणत्वं यदि घटे स्याद्भवे स्यात् इत्यादौ तु धातोरत्यन्ताभाव एवार्थः । तदुत्तरलिङ्गस्तु पूर्ववत् आश्रयत्वम् अर्थः । तथा च घटवृत्तित्वाभाववद्गुणत्वं घटवृत्तित्वव्यापकी-भूतस्य द्रव्यवृत्तित्वस्याभाववत् इत्येवं तत्र बोधः (श० प्र० श्लो० १०० टी० पृ० १५५) । (६) जन्यत्वर्थे लिङ् यथा यो ब्राह्मणायावगुरेत्तं शतेन यातयात् इत्यादि । अत्र हेतुहेतुमतोर्लिङ् (पा० सू० ३।३।१५६) इत्यनुशासनात् यः शतयातनाहेतुब्राह्मणावगोरणवान् तदीयशतयातनं ब्राह्मणावगोरणजन्यम् इत्याकारको बोधः । अवगोरणं हन्तुमुद्यमः । अत्र शान्दिकमते तु शान्दबोधः यत्कर्तृको ब्राह्मणोद्देश्यको वधोद्यमः तत्कर्म्मिका तादृशवधोद्यमजन्या शतसंवत्सरयातनां इत्याकारको द्रष्टव्यः (वै० सा० द० पृ० १४६) । प्रामाकरास्तु अत्र जन्यजनकभावो न लिङ्गर्थः । अपि तु पौर्वापर्यमात्रं लिङ्गर्थः । पश्चात्तस्य कल्पनात् । अन्यथा दुरितापूर्वस्य वाच्यत्वापत्तेः इत्याहुः (श० प्र० श्लो० १०० टी० पृ० १५८) । (७) अधीष्टार्थे लिङ् यथा माणवकमध्यापयेद्भवान् इत्यादि । अधीष्टश्च सत्कारपूर्वको व्यापारः । तथा च माणवकमध्यापयेद्भवानित्यादौ अध्यापनादिव्यापारे संमानपूर्वकप्रवृत्त्यनुकूलो व्यापारः इत्यर्थः । अयमेव अभ्यर्थना इत्युच्यते । अत्र संमानपूर्वमध्यापनादिव्यापार इष्टसाधनम् इति बोधः (वै० सा० द० पृ० १३१-१३२) । (८) संप्रश्ने (संप्रधारणे) लिङ् यथा किं भो वेदमधीयीय उत तर्कमधीयीय इत्यादि (काशिका० पा० सू० ३।३।१६१ पृ० १८१) । आशिषि लिङ् यथा चिरं जीव्याद्भवान् । यथा वा अव्यादजोद्धिमणिमांस्तव जान्वथोरू यज्ञोच्युतः कटितटं जठरं हयास्यः (भाग० स्क० १० अ० ६ श्लो० २२) इत्यादि ।

लिङ्गपरामर्शः—परामर्शशब्दवदस्यार्थानुसंधेयः । अत्रेदं बोध्यम् । लिङ्गपरामर्शोऽनुमानम् इति वार्तिककारसिद्धान्तः । एके तावद्दर्शयन्ति लिङ्गलिङ्गिसंबन्धस्मृतिरनुमानम् इति (न्या० वा० १।१।५ पृ० ४७) ।

इदमेव तृतीयं लिङ्गज्ञानम् । तथा हि लिङ्गज्ञानं त्रिविधम् । तद्यथा पर्वते धूमेन वह्निसाधने धूमाग्नयोर्व्याप्तौ गृह्यमाणायाम् महानसादौ यद्धूमज्ञानं तदादिमम् । पक्षे यद्धूमज्ञानं तद्वितीयम् । ततः पूर्वगृहीतां धूमाग्नयोर्व्याप्तिं स्मृत्वा तत्रैव पर्वते वह्निव्याप्यत्वेन यद्धूमज्ञानं तत्तृतीयम् । इदमेव लिङ्गपरामर्शः इत्युच्यते (सि० च०) (त० भा०) । अथ वा महानसादौ दृष्टान्ते वह्निधूमयोर्भूयः सहचारदर्शनात् व्याप्यत्वेन धूमज्ञानं प्रथमम् । ततः पर्वतादौ धूमं दृष्ट्वा व्याप्यत्वेन तत्स्मरणं द्वितीयम् । ततः तत्रैव व्याप्यत्वेन धूमस्य परामर्शो वह्निव्याप्यधूमवान् इत्येवंरूपस्तृतीयः (त० कौ० २) । यद्वा प्रथमं दृष्टान्ते धूमदर्शनम् । ततः व्याप्तिज्ञानम् । ततः तद्विशिष्टपक्षधर्मताज्ञानम् (न्या० म० २ पृ० १८) ।

लिङ्गम्—? (हेतुः) [क] व्याप्तिबलेन यद्यस्य गमकम् तत् तस्य लिङ्गम् । यथा पर्वतो वह्निमान्धूमादित्यादौ धूमो वह्नेर्लिङ्गम् (प्र० प्र०) (त० भा० पृ० ९) । इदं लिङ्गं द्विविधम् सलिङ्गम् असलिङ्गं च । तत्र व्याप्तिपक्षधर्मतावलिङ्गं सलिङ्गम् । तच्च व्यापकेन साध्येन व्याप्यं भवति । असलिङ्गं तु व्याप्तिपक्षधर्मतान्यतरशून्यम् । तस्य व्याप्यत्वे न नियमः । अत्र उभयविधमपि लिङ्गं प्रत्येकं त्रिविधम् अन्वयव्यतिरेकि केवलान्वयि केवलव्यतिरेकि चेति (न्या० म० २ पृ० १८) (गौ० वृ०) (त० सं०) । अत्रापि विभागः संपद्यते । अन्वयव्यतिरेकि द्विविधम् सपक्षवृत्ति तदेकदेशवृत्ति चेति । तत्राद्यम् शब्दः अनिलः कृतकत्वाद्वटवत् इति सपक्षव्यापकम् । सर्वस्मिन्ननिले कृतकत्वस्य वृत्तेः । द्वितीयं यथा पर्वतोऽग्निमान् धूमवत्त्वात् इति सपक्षैकदेशवृत्ति । अग्निमत्यपि कचिद्वृत्तेः (प्र० प० पृ० १८) इति । अत्र शिष्टं तु अनुमानशब्दव्याख्याने दृश्यम् । लिङ्गं (अनुमानम्) द्विविधम् दृष्टम् सामान्यतो दृष्टं च । तत्र दृष्टं प्रसिद्धसाध्ययोरत्यन्तजात्यभेदे अनुमानम् । यथा गव्येव सास्त्रामात्रमुपलभ्य देशान्तरे सास्त्रामात्रदर्शनात् गवि प्रतिपत्तिर्भवति । प्रसिद्धसाध्ययोरत्यन्तजातिभेदे लिङ्गानुमेयधर्मसामान्यानुवृत्तितोऽनुमानं सामान्यतो दृष्टम् । यथा कर्षकवृत्तिप्रसूजपुरुषाणां प्रवृत्तेः

फलवत्त्वमुपलभ्य वर्णाश्रमिणामपि दृष्टं प्रयोजनमनुद्दिश्य प्रवर्तमानानां
 फलानुमानम् इति । अत्रेदं बोध्यम् । यत्र धूमस्तत्राग्निः इति अग्न्यभावे
 धूमो न भवति इत्येवं प्रसिद्धसमयस्यासंदिग्धधूमदर्शनात् साहचर्यानु-
 स्मरणादनन्तरमग्न्यध्यवसायो भवति इति तत्र लिङ्गदर्शनं प्रमाणम् ।
 प्रमितिरग्निज्ञानम् । अथ वा अग्निज्ञानमेव प्रमाणम् । प्रमितिरग्नौ गुणदोष-
 माध्यस्थप्रदर्शनम् । तत्स्वनिश्चितार्थमनुमानम् (प्रशस्त० पृ० ४४-४५) ।
 लिङ्गशब्दे व्युत्पत्तिस्तु व्याप्तिवलेन लीनमर्थं गमयति इति लिङ्गम्
 (सि० च० २ पृ० २५) (गौ० वृ०) । अथवा लिङ्ग्यते गम्यते
 अनेनार्थः इति लिङ्गम् (न्या० विन्दु० प० २ पृ० २१) । [ख]
 यदनुमेयेन सहचरितं तत्समानजातीये च सर्वत्रासर्वत्र वा सामान्येन
 प्रसिद्धम् तद्विपरीते च सर्वस्मिन्नसदेव तत् लिङ्गम् । अत्रोक्तम् अनुमेयेन
 संबद्धं प्रसिद्धं च तदन्विते । तदभावे च नास्त्येव तद्विङ्गमनुमापकम् ॥
 विपरीतमतो यस्यादेकेन द्वितयेन वा । विरुद्धासिद्धसंदिग्धमलिङ्गं
 काश्यपोब्रवीत् ॥ इति । काश्यपः कणादः । तदर्थश्च यदनुमेयेनार्थेन
 देशविशेषे कालविशेषे च सहचरितम् अनुमेयधर्मान्विते चान्यत्र सर्व-
 स्मिन्नेकदेशे वा प्रसिद्धम् अनुमेयविपरीते च सर्वस्मिन् प्रमाणतोसदेव
 तदप्रसिद्धस्यार्थस्यानुमापकं लिङ्गं भवति इति । यत्तु यथोक्तात्रिरूपा-
 लिङ्गादेकेन धर्मेण द्वाभ्यां वा विपरीतम् तदनुमेयस्याधिगमे लिङ्गं न
 भवति इति आह सूत्रकारः अप्रसिद्धोपदेशोऽसौ संदिग्धश्चानपदेशः
 (वै० ३।१।१५) (प्रशस्त० २ पृ० २७, ४४, ४६) इति ।
 २ सांख्यमते महत्तत्त्वादिकार्यजातं लिङ्गमुच्यते । अस्मिन्नर्थे व्युत्पत्तिस्तु
 लियं लयं गच्छति प्रधाने इति लिङ्गम् । पृषोदरादित्वात्साधुत्वम् ।
 ३ लक्षणम् । यथा युगपज्ज्ञानानुत्पत्तिर्मनसो लिङ्गम् (गौ० १।१।१६)
 इत्यादौ ज्ञानकारणाणुत्वं मनसो लिङ्गम् (गौ० वृ० १।१।१६)
 इत्यादौ । ४ वैयाकरणास्तु शब्दसाधुताप्रयोजको धर्मः । स च
 प्राकृतगुणगतावस्थात्मको धर्मः । तद्विशेषश्च पुनपुंसकत्वादिः इत्याहुः
 (शब्दार्थर०) । तथा हि । सर्वेषां त्रिगुणप्रकृतिकार्यतया शब्दानामपि

तथात्वेन गुणगतविशेषाच्छब्देषु लिङ्गविशेषः इति कल्प्यते । स च विशेषः शास्त्रे इत्थमभ्यधाय । विवृतसत्त्वादीनां तुल्यरूपेणावस्थानानुपसक्तत्वम् । सत्त्वस्याधिक्ये पुंस्त्वम् । रजस आधिक्ये स्त्रीत्वम् इति । एवं च लिङ्गस्य शब्दधर्मत्वेऽपि शब्देन सहार्थभेदारोपात् असति बाधके अर्थेऽपि साक्षात् तत्पारतन्त्र्येण वा सर्वत्र तस्य विशेषणत्वम् (वाच०) । अथ वा सत्त्वरजस्तमोगुणानां साम्यावस्था नुपसक्तत्वम् । आधिक्यं पुंस्त्वम् । अपचयः स्त्रीत्वम् । तत्तच्छब्दनिष्ठं तत्तच्छब्दवाच्यं च । तमेव विरुद्धधर्ममादाय तटादिशब्दा भिद्यन्ते (वै० सा० नामार्थ० पृ० २२४) इति । अत्रेदं बोध्यम् । पुंलिङ्गः शब्दः इति व्यवहारात् स्वमोर्नुपसक्तात् (पा० सू० ७।१।२३) इत्यत्र शब्दस्यैव नुपसक्तव्यपदेशात् दारान् इत्यादौ पुंस्त्वान्वयबाधाच्च लिङ्गस्य शब्दधर्मत्वम् इति । तटादिशब्दानामनेकलिङ्गत्वव्यवहारः समानानुपूर्वीकत्वेनैव शब्दानामभेदारोपात् । वस्तुतः तेषां भिन्नानामेव भिन्नलिङ्गत्वमिति । अत्र महाभाष्यम् एकार्थे शब्दान्यत्वात् दृष्टं लिङ्गान्यत्वम् इति दिक् (वाच०) । इदं शाब्दिकमतम् । पुंस्त्वादयस्तिस्त्रो जातयः इति वैशेषिका आहुः । पुंस्त्वादि शब्दनिष्ठम् इति प्राञ्च आहुः । पुंस्त्वादिलिङ्गमर्थनिष्ठमेवेति नव्यवैयाकरणा आहुः । पुंस्त्रादिलिङ्गस्यार्थनिष्ठत्वे प्रमाणं च इयं व्यक्तिः इदं वस्तु अयं पदार्थः इति व्यवहारा अप्रतिबद्धप्रसाराः इति । अत्रेदमाकूतम् पुष्यः तारका नक्षत्रम् इति शब्दनानात्वदर्शनात्स्तनकेशाद्यतिरिक्तमेव लिङ्गमर्थनिष्ठम् इति (ल० म०) (वै० सा० द० नामार्थ० पृ० २२५) । अत्रोक्तम् स्त्रीलिङ्गमपि पुलिङ्गं स्त्रीवलिङ्गमिति त्रिधा । शब्दसंस्कारसिद्ध्यर्थं भाषया नाम भिद्यते ॥ (श० प्र० श्लो० ५३) इति । अधिकं तु स्त्रीलिङ्गम् इत्यादितत्तच्छब्दे द्रष्टव्यम् । ५ मीमांसकाश्च अर्थप्रकाशनसामर्थ्यं लिङ्गम् इत्याहुः । सामर्थ्यं द्विविधम् शब्दगतं सामर्थ्यम् अर्थगतं सामर्थ्यं च । तत्राद्यम् बहिर्देवसदनं दामि इति । द्वितीयं तु सुवेणावद्यति इति । एवम् ऐन्द्र्या गार्हपत्यमुपतिष्ठते स्योनं ते सदनं कृणोमि इत्यादिकानि लिङ्गस्योदाहरणानि ज्ञेयानि । अत्रोक्तम् सामर्थ्यं सर्वशब्दानां लिङ्गमित्यभिधीयते इति । क्षमता च लिङ्गम् इति च (वाच०) ।

अत्र पुरोडाशसदनभूतं बर्हिः खण्डयामि इति श्रुतपदसामर्थ्यात् बर्हि-
 देवसदनं दामि इति मन्त्रस्य कुशकाशादिरूपाणां मुख्यबर्हिषां लवना-
 ङ्गत्वम् । न तु समाख्यातो दर्भसदृशानामुलपादिरूपतृणविशेषाणां गौण-
 बर्हिषां लवनाङ्गत्वम् इत्यर्थः (लौ० भा० टी० पृ० २१) । अथ वा
 दामि इति पदस्य दा लवने इत्यस्माद्धातोः सिद्धस्य छेदनप्रकाशन-
 सामर्थ्यात् बर्हिः इत्यस्य चास्तृतदर्भप्रकाशनसामर्थ्यात् दर्भच्छेदने
 समुदायमन्त्रस्य विनियोगोवगम्यते (तत्त्वबोध०) (वाच०) । सुवेणा-
 वद्यतीत्यत्र अवदानसामान्यशेषत्वावगमेऽपि सुवस्य लिङ्गात्सामर्थ्यरूपात्
 आज्यसांनाय्यादिद्रवद्रव्यावदानविशेषाङ्गत्वम् । सुवेण मांसादिद्रव्यावदा-
 नस्य कर्तुमशक्यत्वात् इति । ऐन्द्र्या गार्हपत्यमित्यत्र मन्त्रस्य प्राप्तार्थत्वेना-
 नुवादकत्वसंभवात् मन्त्रस्येन्द्रपदस्यैव इदि परमैश्वर्ये इति धात्वनुसारादै-
 श्वर्यगुणयोगादग्नौ लक्षणा इति गार्हपत्यप्रकाशने समर्थमेव मन्त्रं ऐन्द्र्या
 इति तृतीयाश्रुतिर्गार्हपत्योपस्थाने विनियुक्ते (लौ० भा० टी० पृ० २१)
 इति । मीमांसकाभिमतमिदं च लिङ्गं विनियोगविधेः सहकारि भवति
 इति विज्ञेयम् (लौ० भा० पृ० १६) । ६ स्वरूपम् । यथा
 सप्तदशावयवो लिङ्गदेहः इत्यादौ सप्तदश सूक्ष्मदेहस्य लिङ्गम् इत्याहुः ।
 अत्र सूत्रम् सप्तदशैकं लिङ्गम् (सांख्य० सू० अ० ३ सू० ९) इति ।
 तदर्थश्च सूक्ष्मशरीरमप्याधाराधेयभावेन द्विविधं भवति । तत्र सप्तदश
 मिलित्वा लिङ्गशरीरम् । तच्च सर्गादौ समष्टिरूपमेकमेव भवतीत्यर्थः ।
 एकादशेन्द्रियाणि पञ्च तन्मात्राणि बुद्धिश्च इति सप्तदश । अहंकारस्य
 बुद्धावेवान्तर्भावः (सांख्य० भा० ३।९) इति । अत्रोक्तम् वासना
 भूतसूक्ष्मं (तन्मात्रा) च कर्मविधे तथैव च । दशेन्द्रियं मनो बुद्धिरेत-
 लिङ्गं विदुर्बुधाः ॥ (वाशिष्ठे०) इति । कर्मात्मा पुरुषो योसौ बन्ध-
 मोक्षैः प्रयुज्यते । स सप्तदशकेनापि राशिना युज्यते च सः ॥ (भार०
 मोक्षधर्मे) (सांख्य० भा० ३।९) इति । अत्रेदं बोध्यम् । सांख्यमते
 लिङ्गशरीरस्यैव सुखदुःखकार्यकत्वम् । कुतः । एकस्य लिङ्गदेहस्यैव सुख-
 दुःखाख्यभोगात् । न तु स्थूलशरीरस्य । मृतशरीरे सुखदुःखाद्यभावस्य
 सर्वसंमतत्वात् (सांख्य० भा० अ० ३ सू० ८) इति । ७ धर्म-

शास्त्रज्ञादयस्तु पुंसः असाधारणमिन्द्रियम् (उपस्थः) इत्याहुः ।
 ८ चिह्नम् शिवलिङ्गं चेति काव्यज्ञाः पौराणिकाश्चाहुः । ९ उपक्रमोप-
 संहारावभ्यासोपूर्वता फलम् । अर्थवादोपपत्ती च लिङ्गं तात्पर्यनिर्णये ॥
 (वेदान्तसारः) (सर्व० सं० पृ० ४०५ शां०) । इदमेव लिङ्गषट्-
 मित्युच्यते ।

लिङ्गाभासत्वम्—१ अङ्गवैकल्यम् । २ दुष्टलिङ्गत्वम् ।

लिङ्गि—१ साध्यम् (दीधि० २) । यथा लिङ्गाविषयकलिङ्गविषयक-
 ज्ञानजनकन्यायावयवत्वम् प्रतिज्ञालक्षणम् (चि० २ अव० पृ० ७७)
 इत्यादौ लिङ्गिशब्दार्थः साध्यम् । यथा वा तल्लिङ्गलिङ्गिपूर्वकम्
 (सांख्यका० ५) इत्यादौ । अत्र लिङ्गि इत्यस्य लिङ्गज्ञानज्ञेयम् इत्यर्थो
 ज्ञेयः । २ पक्षः । ३ पक्षधर्मताज्ञानम् । अत्रार्थे लिङ्गमस्यास्ति इति
 विग्रहोपि ज्ञेयः (सांख्य० कौ० श्लो० ५ पृ० १०) ।

लिङ्गोपधानम्—लिङ्गोपहिते पक्षे लैङ्गिकस्य साध्यस्य भानम् । अत्र
 विग्रहः । लिङ्गस्य हेतोः उपधानम् पक्षे वैशिष्ट्यम् इति । लिङ्गोपहिते
 इत्यस्य लिङ्गेन व्याप्तिपक्षधर्मताविशिष्टेन हेतुना उपहितः विशिष्टः
 तस्मिन् इति विग्रहः । तथा च साध्यानुमानाङ्गहेतुयुक्ते पक्ष इत्यर्थः ।
 यथा शुद्धपर्वतपक्षकेपि वह्निसाध्यके धूमहेतुके स्थले पर्वतो वह्निमान्
 धूमादित्यादौ वह्निव्याप्यधूमविशिष्टे पर्वते वह्नेर्भानम् वह्निव्याप्यधूमवा-
 न्पर्वतो वह्निमान् इति । तथा हि वह्निव्याप्यो हि धूमो वह्नेर्लिङ्गम् । तद्वति
 पक्षे वह्नेर्भानम् । वह्निव्याप्यधूमवान्पर्वतः इति परामर्शोत्तरं जायमान-
 नुमितौ ज्ञानलक्षणया तादृशपक्षभानस्यावश्यकत्वात् । तथा च वह्नि-
 व्याप्यधूमवान् पर्वतो वह्निमान् इत्येव तत्रानुमितेराकारः इति विज्ञेयम् ।

लिङ्गोपधानमतम्—लिङ्गोपहितलैङ्गिकभानम् इत्यभिमतम् । अत्र व्युत्पत्तिः
 लिङ्गस्य व्याप्तिपक्षधर्मताविशिष्टहेतोः उपधानम् भानम् वैशिष्ट्यं वा
 अर्थात् पक्षे भवति इति मतम् । लिङ्गोपहितेत्यस्यार्थश्च लिङ्गोपहिते
 लिङ्गविशिष्टे पक्षे लैङ्गिकस्य साध्यस्य भानं भवति इति । यथा शुद्ध-
 पर्वतत्वावच्छिन्नपक्षकवह्निसाध्यकस्थले पर्वतो वह्निमान्धूमादित्यादावपि

वहिव्याप्यधूमवान्पर्वतो वहिमान् इत्यनुमितिर्भवति न तु केवलः पर्वतो वहिमान् इति । इदं चोदयनाचार्याणां मतम् । तन्मते सर्वत्र तादृश-हेतुविशिष्टः पक्षः साध्यवान् इत्याकारैवानुमितिर्भवति इति विज्ञेयम् । अयं भावः । आचार्याणां मते हेतोः सर्वत्रैव धर्मितावच्छेदकतया भानात् पर्वतत्वाद्यवच्छेदेन हेतुमत्ताज्ञानस्थलेपि (वहिव्याप्यधूमवान्पर्वतः इति परामर्शेपि) वहिव्याप्यधूमविशिष्टपर्वतो वहिमान् इत्याकारिकैवानुमितिर्भवति इति (ग० २ सामान्यनि० पृ० ४) ।

लिट्— (तिङ्) [क] द्विरुक्तमिन्नधात्वर्थे स्वार्थस्यान्वयबोधने । या न योग्या तादृशी तिङ् लिट्पदेनाभिधीयते ॥ यथा जघान जघ्नतुरित्यादौ लिट् । अत्र द्विरुक्तस्यैव धातोरर्थे स्वार्थान्वयं प्रत्यया बोधयन्ति इति तत्र लक्षणसमन्वयो बोध्यः । अशिश्नित् अदुद्रुवत् इत्यादौ द्विरुक्तस्यैव अपाक्षीत् इत्यादौ द्विरुक्तान्यस्यापि धातोरर्थे स्वार्थान्वयं लुङादयो बोधयन्ति । अतो न लुङादावतिप्रसङ्गः । पिपक्षति पापच्यते इत्यादौ च सनादयस्तादृशा द्विरुक्तस्यैव धातोरर्थे स्वार्थान्वयबोधका अपि न तिङः इति न तत्रातिप्रसङ्गः । अत्र प्रकृत्यर्थे वर्तमानत्वाद्यनाकाङ्क्षत्व इति विशेषणं देयम् । तेन पचे पचावहे पचावः इत्यादौ न लुङाद्यतिप्रसङ्गः । [ख] द्विरुक्तस्य यजेरर्थे चकास्तोराम्युतस्य वा । या स्वार्थस्यान्वये हेतुः सा वा लिट् कथ्यते बुधैः ॥ जुहोतीत्यादौ द्विरुक्तस्य धातोरर्थे स्वार्थबोधकोपि लुङादिः न यजेरर्थे इति न तत्र लुङादावतिप्रसङ्गः । यथा काशांचक्रे लोहयामास ईक्षांबभूवेत्यादौ मनश्चचाल सुरभिभाग आजगाम इत्यादौ च लिट् । अत्र अतीतः काल इव धात्वर्थनिष्ठं परोक्षत्वमपि लिटोर्यः । तच्च परोक्षत्वम् अतीन्द्रियत्वम् । तेन अतीत-कालवृत्त्यतीन्द्रियचलनवन्मनः इत्याकारकस्तत्र बोधः (श० प्र० श्लो० १०५ टी० पृ० १६२) । अत्र चैत्रश्चारु पपाच व्यातेने किरणावलीमुदयनः इत्यादौ लिटि लक्षणसमन्वयश्चिन्त्यः । चिन्तावीजं तु कलिङ्गे दृष्टोसि नाहं कलिङ्गान् जगाम इत्यत्रैव पूर्वोक्तस्थलयोरपि लिट्साधुत्वोपपादकं सूत्रान्तरमेव इति (ग० व्यु० ल० पृ० १३९) ।

अतीतत्वमनद्यतनत्वं परोक्षत्वं च लिङर्थः (तर्का० ४ पृ० ११) ।
 यथा जुगोप गोरूपधरामिवोर्वीम् (रघु० २।३) इत्यादौ लिङर्थः ।
 अत्र सूत्रम् परोक्षे लिट् (पा० सू० ३।२।११५) इति । तदर्थस्तु
 अनद्यतने भूते परोक्षेर्णे लिट् भवति इति । तेन अद्यतने भूते अनद्यतने
 भविष्यति भूतेऽप्यपरोक्षे च न लिट्प्रयोगः स्यात् । अत्र परोक्षत्वं च
 साक्षात्करोमि इत्येतत्प्रतीतिसाक्षिकलौकिकविषयत्वाभाववत्त्वम् । तेन
 उपनीतक्रियायां यथाश्रुतप्रत्यक्षाविषयत्वरूपस्य परोक्षत्वस्याभावेऽपि न
 पपाच इत्यादिप्रयोगानुपपत्तिः (वै० सा० द० ल० पृ० १२४) ।
 अत्र परोक्षत्वातीतत्वयोर्लिङर्थयोरन्वयस्तु लुङर्थवदुत्पत्तौ ज्ञेयः (तर्का०
 ४ पृ० ११) ।

लिपिः—शब्दस्मारकः शब्दानुमापको वा रेखाविशेषः (म० प्र० ४
 पृ० ६६) । यथा क इति रेखा प्रजापति इति शब्दस्य स्मारिका ।
 केचित्तु लिपिं प्रमाणान्तरं मन्यन्ते । लिपिभेदास्तु तत्तद्देशभेदेन देव-
 नगरीग्रन्थाक्षरलिप्यादयो बहवः । अत्र सिद्धान्तविदस्तु लिपिस्तु शब्द-
 स्मारकतया शब्दानुमापकतया वा प्रमायामुपयोगिनी न तु प्रमाणान्तरम्
 इत्याहुः । अनुमानं च अयं पुरुषः घटमानय इति शब्दविषयकामि-
 प्रायवान् घटमानय इति शब्दव्यञ्जकलिपिकर्तृत्वात् यथा अहम् इति ।
 अस्मादनुमानात् घटमानय इति शब्दस्यानुमितिर्भवति । ततोर्थप्रत्ययः
 इति ज्ञेयम् (म० प्र० ४ पृ० ६६) ।

लुङ्—(तिङ्) कृतवधादेशस्य हन्तेरर्थे अथ वा सिजन्तस्य धातोरर्थे वा
 अतीतत्वस्य बोधिका तादृशी तिङ् लुङ्शब्देनोच्यते । यथा अवधीत्
 अवधिष्टाम् अवधिष्ठुरित्यादौ अपाक्षीदित्यादौ च लुङ् (श० प्र०
 श्लो० १०३ पृ० १६१) । यथा वा घटोभूदित्यादौ (वै० सा०
 ल० पृ० १४७) । जघान हन्ति स्म इत्यादौ लिङ्लुङादिको हन्तेरर्थः
 अतीतत्वस्य बोधकोऽपि न कृतवधादेशस्य न वा सिजन्तस्य इति न
 तत्रातिप्रसङ्गः । वध्यात् वध्यास्ताम् वध्यासुः इत्यादौ कृतवधादेशस्य
 तस्यार्थे स्वार्थानुभावाकापि आशीः नातीतत्वस्य बोधिका इति न तत्राति-

प्रसङ्गः । अत्र अनुमतत्वद्व्यस्तनत्वाद्यनाकाङ्क्षितत्वम् इति विशेषणं देयम् । तेन पच्यताम् अपचत् अपचताम् इत्यादौ लोडादौ नातिप्रसङ्गः । अत्र अतीतः काल इव तन्निष्ठमद्यतनत्वमपि लुङ्गर्थः । तेन वर्तमानध्वंस-प्रतियोग्यद्यतनपाककृतिमान् इत्येवं बोधः (श० प्र० श्लो० १०३ टी० पृ० १६१) (ग० व्यु० ल० पृ० १३८) । किञ्च उत्पत्तिः भूतत्वं च लुङ्गर्थः (तर्का० ४ पृ० ११) । अथ वा अतीतत्वं लुङ्गर्थः । तस्याश्रयतासंबन्धेनाख्यातार्थकृत्यादावन्वयः । वस्तुतः वर्तमानध्वंस एव लुङ्गर्थः । तस्य प्रतियोगितासंबन्धेन कृत्यादावन्वयः (ग० व्यु० लका० पृ० १३८) । अत्र सूत्रम् लुङ् (पा० सू० ३।२।११०) इति । तदर्थस्तु भूतसामान्ये लुङ् इति (वै० सा० ल० पृ० १४६) (काशिका०) । अत्र भूतत्वं चातीतत्वम् । तच्चोत्पत्तावन्वेति । तथा च विद्यमानध्वंसप्रतियोग्युत्पत्तिकत्वं लब्धम् (तर्का० ४ पृ० ११) । वैयाकरणास्तु अत्र विद्यमानध्वंसप्रतियोगित्वं भूतत्वम् । तच्च घटोभूत् इत्यत्र क्रियायां निर्वाधम् इति विद्यमानेपि घटे घटोभूत् इति प्रयोगः । विद्यमानध्वंसप्रतियोगी घटाभिन्नाश्रयक उत्पत्त्याद्यनुकूलो व्यापारः इति बोधः इत्याहुः (वै० सा० ल० पृ० १४७) ।

लुङ्—(तिङ्) धात्वर्थे श्वस्तनत्वस्य भावित्वस्य च बोधिका तिङ् लुङुच्यते । यथा भविता भवितारौ भवितारः इत्यादौ पक्ता पक्तारौ पक्तारः इत्यादौ च (तर्का० ४) । लुङादयस्तु धात्वर्थे भावित्वमेव बोधयन्ति न श्वस्तनत्वमपि इति तत्र नातिप्रसङ्गः । श्वः पक्ष्यति इत्यादौ धात्वर्थे श्वस्तनत्वस्य बोधकमपि श्वः इति पदं न तिङ् इति न श्वः इति पदेतिप्रसङ्गः (श० प्र० श्लो० १०५ पृ० १६२) । अत्र लुङ्गर्थो-नद्यतनभविष्यत्वम् । तच्च शब्दप्रयोगाधिकरणदिवसावृत्तित्वे सति शब्द-प्रयोगकालीनप्रागभावप्रतियोगित्वम् । शब्दप्रयोगाधिकरणदिवसध्वंसो-त्पत्तिकत्वं वा । केचित्तु भविष्यत्वमेव लुङ्गर्थः इत्याहुः (ग० व्यु० ल० पृ० १३६) । तण्डुलं चेत्पचेदोदनमपि मुञ्जीतेत्यादौ तु क्रियाति-पतनस्य वर्तमानत्वमेव लुङ्ग प्रत्याख्यते न त्वतीतत्वम् इति तद्व्युदासः

(श० प्र० श्लो० १०६ पृ० १६४) । अत्र सूत्रम् अनद्यतने लृट्
(पा० सू० ३।३।१५) इति । तदर्थस्तु अनद्यतने भाविनि लृट्
(वै० सा० ल० पृ० १२७) इति । अत्र अनद्यतन इति बहु-
व्रीहिः । ते न व्यामिश्रे न भवति अद्य श्वो वा भविष्यति इति
(काशिका०) ।

लृट्—(तिङ्) या तिङ् क्रियायाः (धात्वर्थस्य) अतिपाते (विगमे)
अतीतकालावच्छेद्यत्वस्य बोधिका तादृशी तिङ् लृटुच्यते । यथा एष-
श्चेत् प्राप्स्यत् ओदनमप्यपक्ष्यत् इत्यादौ लृट् । अत्र स्यतिप्रभृतयश्चैत्रा-
देरतीतकालावच्छेद्यमिन्धनप्राप्त्यभाववत्त्वमनुभावयन्ति । तथा च अतीत-
काल इव क्रियाप्रतियोगिकोभावोपि लृटोर्थः । वस्तुतः अतीतकाल-
वच्छेदेनेन्धनप्राप्त्यभावप्रयुक्त ओदनपाकाद्यभाव एवोक्तस्थले लृडा चैत्रा-
दावनुभाव्यः । क्रियाविरहप्रयुक्तस्य क्रियान्तरविरहस्यैव क्रियातिपात-
शब्दार्थत्वात् (श० प्र० श्लो० १०६ टी० पृ० १६४) । लृट्यस्तु
व्याप्यक्रियाया व्यापकक्रियाया आपादनम् (तर्का० ४ पृ० ११) ।
यथा भूतले घटश्चेदभविष्यद्भूतलमिवादक्ष्यत् इत्यादौ लृट्यर्थः । अत्रो-
दाहरणान्तरं यथा परस्परेण स्पृहणीयशोभं न चेदिदं द्वन्द्वमयोजयिष्यत् ।
अस्मिन्द्वये रूपविधानयत्नः पत्युः प्रजानां वितथोभविष्यत् ॥ (खु०
स० ७ श्लो० १४) इति । शाब्दिक्रमते क्रियाया अनिष्पत्तौ गम्य-
मानायां भूते भाविनि वा हेतुहेतुमद्भावे सति लृट् । अत्र जगदीश आह
क्वचित् भूतत्वम् क्वचित्तु भविष्यत्त्वं लृट्यर्थः इति (तर्का० ४ पृ० ११)
(सि० च० ४ पृ० ३२) । अत्र सूत्रम् लिङ्निमित्ते लृट् क्रियातिपत्तौ
(पा० सू० ३।३।१३९) इति । तदर्थस्तु लिङो निमित्तं हेतुहेतुम-
द्भावादि (वै० सा० ल० पृ० १४८) । भविष्यतीत्यनुवर्तते ।
हेतुहेतुमतोर्लिङ् इत्येवमादिकं लिङो निमित्तम् । तत्र लिङ्निमित्ते भवि-
ष्यति काले लृट् प्रत्ययो भवति क्रियातिपत्तौ सत्याम् (काशिका०) इति ।
तत्र भाविनि हेतुहेतुमद्भावे लृट् यथा सुवृष्टिश्चेदभविष्यत् तदा सुभि-
क्षमभविष्यत् वह्निश्चेत्प्राज्वलिष्यत् ओदनमपक्ष्यत् इत्यादौ इत्याहुः ।

अत्र बह्व्यभिन्नाश्रयकप्रज्वलनानुकूलव्यापाराभावप्रयोज्य ओदनाभिन्ना-
श्रयकविक्रित्यनुकूलव्यापाराभावः इति वैयाकरणमते शाब्दबोधः (वै०
सा० ल० पृ० १४८) । बह्व्यभिन्नाश्रयकभाविप्रज्वलनजन्योदना-
श्रयकविक्रित्यनुकूलव्यापारः इति शाब्दबोधस्तूचितः (वै० सा०
द० पृ० १४८) ।

लट्—(तिङ्) या तिङ् क्रियायाः (धात्वर्थस्य) अतिपाते (विगमे)
भाविकालावच्छेद्यत्वस्य बोधिका तादृशी तिङ् लङ्भ्यते । यथा तण्डुलं
चेत्प्राप्त्योदनमपि पक्ष्यति चैत्र इत्यादौ लट् । अत्र स्यतिश्चैत्रादेर्भावि-
कालावच्छेदेन तण्डुलप्राप्त्यभाववत्त्वमनुभावयति । तथा च भाविकाल
इव क्रियाप्रतियोगिकोभावोपि लङ्भ्यते । वस्तुतः भाविकालावच्छेदेन
तण्डुलप्राप्त्यभावप्रयुक्त ओदनपाकाद्यभाव एवोक्तस्थले लट् चैत्रादावनु-
भाव्यः । क्रियाविरहप्रयुक्तस्य क्रियान्तरविरहस्यैव क्रियातिपातशब्दार्थ-
त्वात् (श० प्र० श्लो० १०६ टी० पृ० १६३) । भविष्यत्त्वं
लङ्भ्यते । यथा पक्ष्यतीत्यादौ (ग० व्यु० ल०) । यथा वा घटो
भविष्यतीत्यादौ । अत्र सूत्रम् लट् शेषे च (पा० सू० ३।३।१३) इति ।
तदर्थस्तु शेषे शुद्धे भविष्यति काले चकारात् क्रियायां चोपपदे
क्रियार्थायां धातोर्लट्प्रत्ययो भवति (काशिका०) इति । अत्र भवि-
ष्यत्त्वं च विद्यमानप्रागभावप्रतियोग्युत्पत्तिकत्वम् । तेन आगमिष्यतीत्यादौ
विद्यमानप्रागभावप्रतियोग्युत्पत्तिकागमनानुकूलकृतिमान् इत्यर्थः (तर्का०
४ पृ० ११) । वैयाकरणाश्च भविष्यत्त्वं वर्तमानप्रागभावप्रतियोगि-
समयोत्पत्तिमत्त्वम् इत्याहुः (वै० सा० ल० पृ० १२८) ।

लेख्यम्—देशाचाराविरुद्धं यद्व्यक्ताधिविधिलक्षणम् । तत्प्रमाणं स्मृतं
लेख्यमविलुप्तक्रमाक्षरम् ॥ (मिताक्षरा अ० २ श्लो० ८९) ।

लेट्—(तिङ्) लिङ्भ्यवदस्यार्थोनुसंधेयः (वै० सा० ल० पृ० १२९) ।
अत्र सूत्रम् लिङ्भ्ये लेट् (पा० सू० ३।४।७) इति । तदर्थस्तु लिङ्भ्ये
येर्थास्तेष्वर्थेषु वेदे लेट् स्यात् इति । यथा जोषिषत् तारिषत् मन्दिषत्
नेता नेषत् कवयस्तक्षिषत् इत्यादौ (काशिका०) ।

लैङ्गिकम्—१ लिङ्गदर्शनाज्जायमानं ज्ञानम् (अनुमितिः) (प्रशस्त० गु० पृ० २६) । यथा पर्वते धूमेन वह्निसाधने वह्निव्याप्यधूमवान् पर्वतः इति लिङ्गदर्शनात् पर्वतो वह्निमान् इत्यनुमितिः । अत्रोदाह्रियते पक्षी-कृत्य गिरीशं सिद्ध्या रहिताश्च मानहीनाश्च । इच्छन्त्यधिगन्तुमिमे धनंजयं लिङ्गदर्शनेनैव ॥ (विश्वगुणादर्शे) इति । अर्थान्तरे धनं जयं च । २ [क] लिङ्गादिना अनुमितं साध्यम् । यथा आचार्यमते लिङ्गो-पहितलैङ्गिकभानम् इत्यादौ लैङ्गिकं साध्यम् । [ख] लिङ्गादिभिः कल्पितम् । यथा मीमांसकमते अर्थप्रकाशनसामर्थ्यरूपलिङ्गेन मन्नादीनां तत्तत्कर्मादौ विनियोगः कल्प्यत इति ।

लोकः—१ वेदतदुपजीविप्रमाणातिरिक्तप्रमाणम् । यथा अलौकिकत्वम् इत्यादौ लोकः (मू० म० १ पृ० १६) । २ स्वर्गादिलोकः इति पौराणिका आहुः । ३ मनुष्यश्च लोकः इति काव्यज्ञा वदन्ति ।

लोट्—(तिङ्) स्वक्रानुमतत्वस्य धात्वर्थेन्यवबोधने । अनुकूला यादृशी तिङ् सैव लोट् परिभाष्यते ॥ लोट्धात्वस्वक्रानुमतत्वादयो बहवः सन्ति । १ अनुमतत्वम् । यथा करोतु कुरुताम् कुर्वन्तु इत्यादौ लोटोर्थः । अत्र तुप्ताम्प्रभृतयश्चैत्राशुक्तत्वधीसहकृताः कृत्यादौ प्रकृत्यर्थे चैत्रा-द्यनुमतत्वं बोधयन्ति न तु तिवाद्याः इति लक्षणसमन्वयः तिवादौ नातिप्रसङ्गश्च (श० प्र० श्लो० ९९ टी० पृ० १४५) इति । अत्र सूत्रम् लोट् च (पा० सू० ३।३।१६२) इति । तदर्थस्तु लोट्-प्रत्ययो भवति धातोर्विध्यादिष्वर्थेषु (काशिका०) इति । २ अनुज्ञा । यथा पत्नी पचतु इत्यादौ लोटोर्थः । अनुज्ञा च कर्तुरिष्टत्वे सति वक्र-नुमतत्वम् । चैत्रवक्तृकतादृशवाक्यात् चैत्रानुमतस्वेष्टस्य पाकस्य कर्त्री पत्नी इत्येवं बोधः (श० प्र० श्लो० ९९ टी० पृ० १४५) । ३ आज्ञा । यथा शूलं विश विषं भुङ्क्ष्व इत्यादिराजवाक्यस्थलीयलोडर्थः । आज्ञा च वक्रनुमतत्वे सति कर्तुरनिष्टहेतुत्वम् । अत्र राजानुमतस्वानिष्टहेतुशूल-प्रवेशकर्तृतावांस्त्वम् इत्याकारो बोधः (श० प्र० श्लो० ९९ टी० पृ० १४५) । ४ समर्थना । यथा पर्वतमप्युत्पाटयानि समुद्रमपि

शोषयाणि इत्यादौ लोडर्थः । समर्थना च पराशक्यधर्मिकस्वशक्यत्वा-
 ध्ववसायः । अत्र स्वेतराशक्यं यत् पर्वतोत्पाटनम् तद्धर्मिकस्वशक्यत्वा-
 ध्ववसायवान् इत्यन्वयबोधः (श० प्र० श्लो० ९९ टी० पृ० १४५) ।
 ५ विधिः । यथा पटमानय इत्यादौ लोडर्थः (श० प्र० श्लो०
 ९९-१०० टी० पृ० १४५-१४८) । विधिश्चात्र वक्त्रिच्छाविषय-
 त्वम् । अत्र पटकर्मकमदिच्छाविषयानयनानुकूलकृतिमांस्त्वम् इत्यन्वयः
 (तर्का० ४ पृ० ११) (सि० च० ४ पृ० ३२) । यथा वा
 कटं तावद्भवान् करोतु ग्रामं भवानागच्छतु इत्यादौ (काशिका०) ।
 ६ निमग्नणम् । यथा अमुत्र भवानास्ताम् अमुत्र भवान् मुक्काम् इत्यादौ ।
 ७ आमग्नणम् । यथा इह भवान् मुक्काम् इत्यादौ । ८ अवीष्टः ।
 यथा अवीच्छामो भवन्तं माणवकं भवानध्यापयतु इत्यादौ । ९ संप्रश्नः ।
 यथा किं नु खलु मो व्याकरणमध्ययै इत्यादौ (काशिका० ३।३।१६२) ।
 १० प्रार्थना । यथा भिक्षां देहि त्वमर्थिम्यः इत्यादौ लोडर्थः (श० प्र०)
 (ग० व्यु० ल० पृ० १३९) । यथा वा भवति मे प्रार्थना व्याकरण-
 मध्ययै छन्दोध्ययै इत्यादौ (काशिका०) । ११ आशंसनम् । यथा
 चिरं जीवतु भवानित्यादौ लोडर्थः । यथा वा भवतु ते शिवप्रसादः
 इत्यादौ लोडर्थः । आशंसनं च वक्त्राशंसनम् । अथ वा अप्राप्तस्येष्ट-
 स्यार्थस्य प्राप्तुमिच्छा । अत्रार्थे सूत्रम् आशिषि लिङ्लोटौ (पा०
 सू० ३।३।१७३) इति । तदर्थस्तु आशीर्विशिष्टेर्थे वर्तमानाद्वातो-
 लिङ्लोटौ प्रत्ययौ भवतः (काशिका०) इति । अत्राधिकं तु आशीः
 इति शब्दव्याख्याने दृश्यम् । चैत्रोक्तात् जीवतु भवान् इति वाक्यात्
 चैत्राशंसाविषयवर्तमानजीवनवांस्त्वम् इत्येवं बोधः । घटो नीलो भवतु
 भवान् सुखी भवतु इत्यादौ तु धातुनैव लक्षणयोपस्थापितायां नील-
 शुत्पत्तौ तिङाशंसनीयत्वं प्रतीयते । एवं च आशंसाविषयवर्तमाननीलो-
 त्पत्तिमाननीलो घटः इत्यादिकस्तत्र बोधः (श० प्र० श्लो० ९९
 टी० पृ० १४६) ।

लोभः—(दोषः) [क] धर्मविरोधेन परद्रव्येच्छा (गौ० वृ० ४।१।३) ।
 तदुक्तम् परवित्तादिकं दृष्ट्वा नेतुं यो हृदि जायते । अभिलाषो
 ११ न्या० को०

द्विजश्रेष्ठ स लोभः परिकीर्तितः ॥ (पद्मपु०) (वाच०) इति ।
यथा लोभश्चेदगुणेन किम् इत्यादौ । [ख] लिप्सातिशयः (मिताक्षरा
अ० २ श्लो० १) ।

लौकिकः—(पुरुषः) लोकसाम्यमनतीतो नैसर्गिकं वैनयिकं बुद्धवृत्ति-
शयमप्राप्तः (वात्स्या० १।१।२५) । यथा लौकिकपरीक्षकाणां यस्मिन्ने
बुद्धिसाम्यं स दृष्टान्तः (गौ० १।१।२५) इत्यादौ कश्चन ग्राम्यो
जनो लौकिकः । अत्र लौकिकत्वं च अप्राप्तशास्त्रपरीशीलनजन्यबुद्धि-
प्रकर्षत्वम् (गौ० वृ० १।१।२५) ।

लौकिकप्रत्यक्षम्—(प्रत्यक्षम्) [क] लौकिकसंनिकर्षजन्यं ज्ञानं प्रत्य-
क्षम् (ल० व०) । यथा घटचक्षुःसंयोगे सति भूतले घटवत्ताज्ञानम् ।
(मु० २ पृ० १६०) । [ख] षड्विधसंनिकर्षजन्यं प्रत्यक्षम् (त०
कौ० १ पृ० ८) । अत्र प्रत्यक्षे लौकिकत्वं च साक्षात्कारत्वव्यञ्जक-
विषयताविशेषः । एवम् दोषविशेषजन्यज्ञानेऽपि लौकिकत्वं विज्ञेयम्
(ग० सत्प्र० पृ० १६-१७) । गन्धादेर्विषयस्य लौकिकत्वं च
मानसेतरलौकिकसाक्षात्कारविषयत्वम् विषयताविशेषो वा । चक्षुरादीनां
षण्णामिन्द्रियाणां लौकिकत्वं तु लौकिकप्रत्यक्षजनकत्वमेव इति चिन्त्यम् ।
अत्रेदं बोध्यम् । घटाभावव्याप्यवद्भूतलम् इति विशेषदर्शनदशायामी
घटचक्षुःसंयोगे सति लौकिकसंनिकर्षजन्यस्य भूतलं घटवत् इत्यादि-
प्रत्यक्षस्योदयात् तदुपनीतमानशब्दबोधादेश्वानुदयाच्च लौकिकसंनिकर्ष-
जन्यदोषविशेषाजन्यतद्विशिष्टबुद्धित्वावच्छिन्नं प्रति तदभावव्याप्यवत्ता-
निश्चयस्य प्रतिबन्धकत्वकल्पनमुचितम् इति ।

लौकिकवाक्यम्—मानुषादिप्रणीतवाक्यम् । यथा घटमानय इत्यादि
वाक्यम् । अत्र लौकिकत्वं च वैदिकभिन्नत्वम् (वाक्य० ४ पृ० २२) ।

लौकिकसंनिकर्षः—प्रत्यक्षविशेषजनकः संयोगाद्यन्यतमः । अत्र संनिकर्षो
लौकिकत्वं चालौकिकसंनिकर्षभिन्नत्वम् संयोगाद्यन्यतमत्वं वा । ते च
षट् संयोगः संयुक्तसमवायः संयुक्तसमवेतसमवायः समवायः समवेत-

समवायः विशेषणविशेष्यभावश्च इति । प्रयोजनादिकं च सविस्तरं इन्द्रियार्थसंनिकर्षशब्दव्याख्यानावसर उक्तमेवेत्यत्रैव विरम्यते ।

लौकिकाचारः—लोकमात्रप्रसिद्धाचारः । यथा अलौकिकाविगीतशिष्टाचारविषयत्वम् इत्यादौ भोजनाद्याचारः । अत्र लौकिकत्वं च विधिमन्तरा रागादिप्राप्तत्वम् (नील० मङ्ग० पृ० २) ।

व.

वंशः—दशहस्तपरिमितो वंशः ।

वचनम्—१ [क] ज्ञानोद्देश्यकप्रवृत्त्यधीनशब्दः । यथा शिष्यं धर्मं ब्रूते इत्यादौ ब्रूगर्थः । अत्र धात्वर्थघटके ज्ञाने शिष्यवृत्तित्वस्य शब्दे च धर्मविषयकत्वस्यान्वयः (ग० व्यु० का० २ ख० १ पृ० ४६) । अयमन्वयप्रकारो ब्रुवणशब्दव्याख्याने प्रदर्शितोप्यध्येतृसौकर्यार्थमिह पुनः प्रदर्शितः इति विज्ञेयम् । [ख] शाब्दिकास्तु विषयतया ज्ञानानुकूलशब्दप्रयोगरूपो व्यापारः । यथा माणवकं धर्मं ब्रूते इत्यादौ ब्रूगर्थः इत्याहुः (ल० म० कार० २ पृ० ९२) । २ उपदेशशब्दवदस्यार्थो-नुसंधेयः । एवम् वदधात्वर्थोपि ज्ञेयः (श० प्र० श्लो० ७३ टी० पृ० ९८) । ३ वाक्यम् इति काव्यज्ञा आहुः । ४ व्याकरणशास्त्रप्रसिद्धः संख्यार्थकः सुप्तिङ्स्वरूपः प्रत्ययः । यथा बहुषु बहुवचनम् (पा० सू० १।४।२१) द्व्येकयोर्द्विवचनैकवचने (पा० सू० १।४।२२) इत्यादौ । ५ शुण्ठी इति मिषज आहुः ।

वधः—प्राणवियोगफलकव्यापारः । यथा नाततायिवधे दोषोन्यत्र गो-ब्राह्मणात् स्नातः प्रायश्चित्तं कुर्यात् (वीरमित्रो० सुमन्तुस्मृतिः पृ० २२-२८) इत्यादौ । वधनिष्पादकत्वं च साक्षात्परंपरया वा बोध्यम् । वधनिष्पादकः पञ्चविधः कर्ता प्रयोजकः अनुमन्ता अनुग्राहकः निमित्री चेति । यथाहापस्तम्भः प्रयोजयिता मन्ता कर्तेति स्वर्गनरकफलेषु कर्मसु मागिनः । यो भूय आरभते तस्मिन्फलविशेषः (आपस्त० धर्मसू० २।११।२९।१-२) इति । इषुकारस्तु न वधनिष्पादकः । अन्यत्र

चोक्तम् । बहूनामेककार्याणां सर्वेषां शस्त्रधारिणाम् । यद्येको घातक-
स्तत्र सर्वे ते घातकाः स्मृताः ॥ इति । अन्यच्च अनुमन्ता विशसिता
निहन्ता क्रयविक्रयी । संस्कर्ता चोपहर्ता च खादकश्चेति घातकाः ॥
(मनु० अ० ५ श्लो० ५१) इति । वधविषये अधिकप्रपञ्चस्तु हिंसा-
शब्दव्याख्यानावसरे प्रदर्शयिष्यत इति तत्र द्रष्टव्यः ।

वनम्—१ वृक्षसमुदायः । यथा सुवनी संप्रवदत्पिकापि का (नैष०)
इत्यादौ । यथा वा श्यामायमानानि वनानि पश्यन् (रघु० स० २
श्लो० १७) इत्यादौ । अत्र वनत्वं च तत्तद्वृक्षादिविषयकज्ञानविषयत्वम्
(त० प्र० ख० ४ पृ० ५०) । २ जलम् । ३ निवासः । ४ प्रस्तरणं
चेति काव्यज्ञा आहुः (हेमच०) ।

वरणम्—सत्कारपुरःसरम् अग्निर्होता इत्यादिप्रार्थना वरणम् (जै० न्या०
अ० १० पा० २ अधि० ११) ।

वराङ्गः—चतुर्विंशत्यधिकशतत्रयम् (अतलशब्दे दृश्यम्) ।

वर्णः—१ (गुणः) शुक्लादिरूपम् । यथा वर्णः शुक्लो रसस्पर्शौ जले मधु-
शीतलौ (भा० प० श्लो० ४०) इत्यादौ । २ ब्राह्मणादिजातिः ।
यथा चातुर्वर्ण्यं मया सृष्टम् (गीता० अ० ४ श्लो० १३) इत्यादौ
ब्राह्मणक्षत्रियवैश्यशूद्रमेदेन चतुर्विधा इति पौराणिका आहुः । अत्र श्रुतिः
ब्राह्मणोऽस्य मुखमासीद्वाहू राजन्यः कृतः । ऊरू तदस्य यद्वैश्यः पद्मां
शूद्रो अजायत इति (यजुः—३१।११) । तेषां पूर्वः पूर्वो जन्मतः
श्रेयान् (आपस्तम्ब—धर्मसू० १।१।१।४) । ब्राह्मणस्य श्रेष्ठ्ये कारण-
मुक्तं मनुना यथा ऊर्ध्वं नाभेर्मेध्यतरः पुरुषः परिकीर्तितः । तस्मा-
न्मेध्यतमं त्वस्य मुखमुक्तं स्वयंभुवा ॥ उत्तमाङ्गोद्भवाज्यैष्ठ्याद्ब्राह्मणश्चैव
धारणात् । सर्वस्यैवास्य सर्गस्य धर्मतो ब्राह्मणः प्रभुः ॥ (मनु० अ० १
श्लो० ९२-९३) (१०।३) इति । वर्णधर्मश्च नित्यं मयं ब्राह्मणं
वर्जयेत् इत्यादिः (मिता० १।१ पृ० १) । ब्राह्मणादिवर्णानां कर्माणि
तु शमदमतपोज्ञानादि ब्राह्मणस्य शौर्यं प्रजापालनज्ञानादि क्षत्रियस्य
कृषिगोरक्षबाणिज्यं वैश्यस्य परिचर्या शूद्रस्य (गीता० अ० १८

श्लो० ४२-४४) इति । गौतमेनाप्युक्तम्, ब्राह्मणस्याधिकं लब्धम्
क्षत्रियस्य विजितम् निर्विष्टं वैश्यशूद्रयोः (मिता० २ पृ० ६१)
(मनु० १।८८-९१) इति । ३ वैयाकरणास्तु अकाराद्यक्षरम् इत्याहुः ।
एतेषां वर्णानामुत्पत्तिक्रमः शिक्षायां कथितः पाणिनिना आत्मा बुद्ध्या
समेत्यार्थान् मनो युक्ते विवक्षया । मनः कायाग्निमाहन्ति स प्रेरयति
मारुतम् ॥ सोदीर्णो मूर्ध्यमिहतो वक्रमापद्य मारुतः । वर्णाञ्जनयते
तेषां विभागः पञ्चधा मतः ॥ स्वरतः कालतः स्थानात्प्रयत्नानुप्रदानतः
इति । तथा प्राणापानान्तरे देवी वाग्वै नित्यं हि तिष्ठति । स्थानेषु
विकृते वायौ कृतवर्णपरिग्रहा ॥ वैखरी वाक् प्रयोक्तृणां प्राणवृत्ति-
निबन्धिनी । केवलं बुद्ध्युपादाना क्रमरूपानुपातिनी ॥ प्राणवृत्तिमनु-
क्रय मध्यमा वाक्प्रवर्तते । अविभागा तु पश्यन्ती सर्वतः संहतक्रमा ॥
स्वरूपज्योतिरेवातः परा वागनपायिनी (महाभार०) (वाच०) इति ।
वर्णाश्च मतभेदेन त्रिषष्टिश्चतुःषष्टिर्वा शिक्षायामभिहिता वेदितव्याः ।
गायकास्तु ४ गीतक्रमः ५ तालविशेषश्च इत्याहुः । काव्यज्ञास्तु
६ कुङ्कुमम् ७ स्वर्णम् ८ यज्ञः ९ गुणः १० स्तुतिश्च
इत्याहुः । ११ कार्तान्तिकाश्च विवाहप्रयोजकनक्षत्रविशेषकृतं वर्ण-
कूटम् इत्याहुः (वाच०) ।

वर्ण्यसमः—(जातिः) [क] स्थापनीयो वर्ण्यो विपर्ययादवर्ण्यस्तावेतौ
साध्यदृष्टान्तधर्मौ विपर्यस्यतो वर्ण्यवर्ण्यसमौ भवतः (वात्स्या० ५।१।४) ।
अत्र वर्ण्यत्वं वर्णनीयत्वम् । तच्च संदिग्धसाध्यकत्वादि । अयं वर्ण्यसमस्तु
असाधारणदेशनाभासः साधनविकलदृष्टान्तदेशनाभासो वा इति ज्ञेयम्
(गौ० वृ० ५।१।४) । [ख] दृष्टान्ते वर्ण्यत्वस्यापादनम् । अत्रायं
भावः । साध्यदृष्टान्तयोर्धर्मविकल्पात् इति । साध्यः साध्यसिद्ध्यभाववान्
संदिग्धसाध्यकादिर्वा । तस्य धर्मः संदिग्धसाध्यकादिवृत्तिर्हेतुः । तस्य
विकल्पात्सत्त्वादृष्टान्ते वर्ण्यत्वस्य संदिग्धसाध्यकत्वस्यापादनम् वर्ण्यसमा ।
तदयमर्थः । पक्षवृत्तिहेतुर्हि गमकः । पक्षश्च संदिग्धसाध्यकः । तथा च
संदिग्धसाध्यकवृत्तिहेतुस्त्वया दृष्टान्तेपि स्वीकार्यः । तथा च दृष्टान्तस्यापि

संदिग्धसाध्यकत्वात्सपक्षवृत्तित्वानिश्चयादसाधारणो हेतुः । हेतुः संदिग्ध-
साध्यकवृत्तिर्यदि न दृष्टान्ते तदा गमकहेत्वभावात्साधनविकलो दृष्टान्तः
स्यात् (गौ० वृ० ५।१।४) इति । सपक्षवर्तिनो हेतोर्यादृग्रूपं विव-
क्षितम् । पक्षोपि तादृग्हेतुः स्यादन्यथासिद्धिहेतुता ॥ सपक्षत्वात्तदा साध्य
इति वर्ण्यसमा क्षतिः (ता० र० २श्लो० १०६-१०७) इति ।
[ग] वर्ण्यस्य स्थापनीयस्य दृष्टान्तधर्मस्य पक्षे साधनम् । यथा आत्मा
सक्रियः क्रियाहेतुगुणवत्त्वाल्लोष्टवदित्यादौ क्रियाजनकनोदनाख्यसंयोग-
वत्त्वाल्लोष्टादेर्भवतु क्रियावत्त्वम् । आत्मनस्तु क्रियावत्त्वे तज्जनकनोद-
नाख्यसंयोगवत्त्वमपि स्यादिति (नील० पृ० ४३) ।

वर्तमानः—१ (कालः) [क] येन हि वस्तुना यः कालोवच्छिद्यते
स तस्य वर्तमानः (वै० उ० २।२।८) । यथा इदानीं घटोस्ति
इत्यादौ घटावच्छेदकः धात्वर्थसत्तावच्छेदको वा इदं शब्दवाच्यः कालो
वर्तमानः । अत्र तद्व्यक्तिध्वंसप्रागभावानवच्छिन्नः कालस्तद्व्यक्तेर्वर्तमान-
कालः इति ज्ञेयम् (त० कौ० कालनि० पृ० ३) । वर्तमानत्वं च
स्थितिः । तच्च प्राक्संबन्धस्वभावरहितस्वरूपत्वम् स्वकार्यप्रागभावसंबन्धं
वा । [ख] प्राञ्चस्तु वर्तमानध्वंसप्रागभावाप्रतियोग्यवच्छिन्नः काल
इत्याहुः । कालस्य संबन्धमात्रत्वमते अवच्छिन्न इति विशेषणं न देयम्
(प० मा० कालनि० पृ० ९२) इति । ध्वंसे वर्तमानत्वं तु तत्त-
च्छब्दप्रयोगाधिकरणकालवृत्तित्वमेव इति निर्वाच्यम् । अतो नात्माश्रयः
इति बोध्यम् (नील० १ कालनि० पृ० १०) । [ग] नव्यास्तु
तत्तच्छब्दप्रयोगाधिकरणकालः । यथा पचतीत्यत्र लडर्थः इत्याहुः
(ग० व्यु० ल० पृ० १३४) (वाक्य० काल० नि०) (वै० सा०
द० पृ० १२०) । लडर्थवर्तमानकालश्चतुर्विधः प्रवृत्तोपरतश्चैव वृत्ता-
विरत एव च । नित्यप्रवृत्तः सामीप्यो वर्तमानश्चतुर्विधः ॥ इति । तत्राद्यः
प्रवृत्तोपरतः यथा मांसं न खादतीत्यादौ । अत्र आदौ प्रवृत्तं मांस-
भोजनं निवर्तयति इत्यर्थः (वाच०) । द्वितीयो वृत्ताविरतः यथा इह
कुमाराः क्रीडन्तीत्यादौ । अत्र तदानींतनक्रीडनाभावेपि पूर्वक्रीडानां

बुद्धौ वर्तमानत्वात् तथा प्रयोगः इति भावः । तृतीयो नित्यप्रवृत्तः यथा पर्वतास्तिष्ठन्तीत्यादौ । अत्र पर्वतानां स्थितिर्नित्यप्रवृत्ता इति तथा प्रयोगः । एवम् पर्वतानां स्थितत्वेन वर्तमानत्वेऽपि भूतभविष्यत्कालाभ्यां संबन्धविवक्षया पर्वतास्तस्थुः स्थास्यन्ति इत्यपि प्रयोगः स्यात् इत्यवधेयम् (वाच०) । सामीप्यरूपः चतुर्थो द्विविधः भूतसामीप्यः भविष्यत्सामीप्य-
श्चेति । तत्राद्यो भूतसामीप्यः यथा एषोहमागच्छामीत्यादौ । अत्र कदा आगतोसि इति प्रश्ने आगतोऽपि अध्वस्वेदादेर्वर्तमानत्वात् एषोहमाग-
च्छामि इति वदति इति ज्ञेयम् । द्वितीयो भविष्यत्सामीप्यः यथा एषोहं गच्छामीत्यादौ । अत्र कदा गमिष्यसि इति प्रश्ने गमने क्रियमाणोद्यमोऽपि एषोहं गच्छामि इति वदति इति विज्ञेयम् (दुर्गादासः) (वाच०) ।
जगदीशोप्याह । लडर्थवर्तमानसामीप्यमपि द्विविधम् वर्तमानक्षणोत्तर-
कालावच्छेद्यत्वम् वर्तमानक्षणाव्यवहितप्राक्कालावच्छेद्यत्वं चेति । तेन
चैत्रः कदा गमिष्यति इति जिज्ञासायां एष गच्छति इत्युत्तरस्य वर्तमान-
क्षणोत्तरकालावच्छेद्यगतिमांश्चैत्रः इत्यर्थः । चैत्रः कदा समागतः इति
जिज्ञासायां एष आगच्छति इत्युत्तरस्य तु वर्तमानक्षणाव्यवहितप्राक्काला-
वच्छेद्यागमनवान् इत्यर्थः इति न प्रश्नोत्तरभावासङ्गतिः इति (श० प्र०
श्लो० ९७ टी० पृ० १४३) । अत्र प्राञ्चो वैयाकरणा आहुः । वर्त-
मानत्वं च प्रारब्धापरिसमाप्तत्वम् भूतभविष्यद्विज्ञत्वं वा । यथा पचती-
त्यादौ अधिश्रयणाद्यधःश्रयणान्ते मध्ये पूर्वापरीभूतक्रियासमुदाये वर्तमान-
त्वमस्ति इति भवति लट्प्रयोगः (वै० सा० ल० पृ० १२०)
(ल० म०) इति । २ शब्दप्रयोगाधिकरणकालवृत्तिः । यथा वर्तमान-
ध्वंसप्रतियोगित्वमतीतत्वम् इत्यादौ (नील० १ कालनि० पृ० १०) ।

वशा—धेनुः (पुरु० पृ० ६) ।

वषट्—(अव्ययम्) १ स्वाहाशब्दवदस्यार्थोऽनुसंधेयः । यथा वषडिन्द्रा-
येत्यादौ (श० प्र० श्लो० ९३ पृ० १२६) । २ वषट् इति करणे ।
यथा वषट्कारं गृणन् द्विजः (भाग० स्क० ९) इत्यादौ । एवम्
वषट्कारं वौषट् इति शब्दौ व्याख्येयौ ।

वसन्तः—मीनमेषयोर्मेषवृषभयोर्वा वसन्त इति बौधायनोक्तेर्मीनादिसौरमास-
द्वयात्मको मेषादिसौरमासद्वयात्मको वा वसन्तः (पु० चि० पृ० ८) ।

वसु—१ अष्टमी तिथिः (पुरु० पृ० ३७) । २ धरो ध्रुवस्तथा सोम
आपश्चैवानिलोनलः । प्रत्यूषश्च प्रभातश्च वसवोष्टौ प्रकीर्तिताः ॥
(मिताक्षरा अ० २ श्लो० १०२) ।

वस्तु—संकेतविषयः । यथा घटगगनादि । वस्तुत्वं च प्रमेयत्वम् स्वरूप-
संबन्धविशेषो वा (म० प्र० ख० २ पृ० २३) (त० प्र० २
पृ० ३९) । वस्तु द्विविधम् बाह्यम् अबाह्यं च । तत्र आत्मा तद्योग्य-
गुणास्तद्वृत्तिजातिः स्वर्गापूर्वादि चैतान्यबाह्यवस्तूनि मनसा श्रुत्यनुमाना-
दिना च वेद्यानि च । एतदन्यानि तु बाह्यवस्तूनि ।

वह—(धातुः) नयनशब्दवदस्यार्थानुसंधेयः (ग० व्यु० का० २ पृ०
४६) । यथा वहति अवाक्षीत् इत्यादौ । अस्य प्रधानकर्मण्येव लका-
रादयो भवन्ति । गौणे कर्मणि दुह्यादेः प्रधाने नीहृक् ष्वहाम् । बुद्धि-
भक्षार्थयोः शब्दकर्मणां च निजेच्छया ॥ इत्यनुशासनात् । अत्राधिकं
च नयनदोहनशब्दव्याख्याने द्रष्टव्यम् ।

वहनम्—नयनम् ।

वह्निः—१ (तेजः) अग्निः । यथा पर्वतो वह्निमान् धूमादित्यादौ साध्य-
भूतो वह्निः । अयं वह्निस्तु भौतिकः पार्थिवमात्रेण्वनं भौमं तेजः इति
विज्ञेयम् । अत्रेदं ज्ञेयम् । वह्नित्वेन धूमत्वेन च सर्वेषां वह्निधूमानां साध्य-
साधनभावः । न तु तत्तद्धूमतत्तद्ब्रह्मादिव्यक्तीनाम् इति । सामान्य-
प्रत्यासत्त्या तु सकलवह्निधूमानां ज्ञेयता चेति । अग्निभेदादिकमुक्तं यथा
जृम्भको दीपकश्चैव विभ्रमभ्रमशोभनाः । आवसथ्याहवनीयौ दक्षिणाग्नि-
स्तथैव च ॥ अन्वाहार्यो गार्हपत्य इत्येते दश वह्नयः इति । अन्यच्च आजको
रजकश्चैव क्लेदकः स्नेहकस्तथा । धारको बन्धकश्चैव द्रावकाख्यश्च
सप्तमः ॥ व्यापकः पावकश्चैव श्लेष्मको दशमः स्मृतः इति । श्रौते
कर्मणि मुख्याग्नयो यथा गार्हपत्यो दक्षिणाग्निस्तथैवाहवनीयकः । एते-

ग्रयस्त्रयो मुख्याः शेषाश्चोपसदस्त्रयः ॥ (वह्नि-पु०) इति । शरीर-
स्ववहेर्नामानि यथा वह्नयो दोषदूष्येषु संलीना दश देहिनः इति ।
दोषदूष्याश्च यथा वातपित्तकफा दोषा दूष्याः स्युः सप्त धातवः
(शा० ति०) इति । २ तान्निकास्तु रकारः । यथा वर्गाद्यं वह्निसंस्थम्
(श्यामास्तोत्रम्) इत्यादौ इत्याहुः । ३ मल्लातकः ४ निम्बूकश्च इति
मिषज आहुः (राजनि०) । ५ वह्निदेवताकं कृत्तिकानक्षत्रम् इति
ज्योतिषज्ञा आहुः । ६ आधिदैविकः शाण्डिल्यगोत्रो मेघवाहनो हुताशनः
इति कर्मवादिमीमांसका आहुः । ७ वैश्वानराद्यपरनामा परमात्मा इति
वेदान्तिन आहुः ।

वा—(अव्ययम्) १ विकल्पः । यथा यवैर्वा व्रीहिभिर्वा यजेत इत्यादौ ।
२ सादृश्यम् । यथा सिन्धौ बाधोमण्डलं गोर्वा रसः इत्यादौ । यथा वा
मणी वोष्टस्य लम्बेते प्रियौ वत्सतरौ मम (सि० कौ०) इत्यादौ । यथा
वा आशीविषो वा संक्रुद्धः इत्यादौ । ३ अवधारणम् । यथा सा वा
शंभोस्तदीया वा मूर्तिर्जलमयी मम इत्यादौ । न तृतीया इत्यर्थः ।
४ समुच्चयः । यथा वायुर्वा दहनो वा (गणरत्न०) इत्यादौ ।
५ वितर्कः । यथा ज्वरितेन भवता पीतं वा दुग्धम् कृतं वा अपथ्यं
भवेत् इत्यादौ । ६ प्रश्नः । यथा तत्र भवता गम्यते वा इत्यादौ ।
७ क्वचित् वाक्यालंकारार्थः । ८ चेत् इत्यर्थः । यथा सुपृतिष्ठन्तचयो
वाक्यं क्रिया वा कारकान्विता (अमरः) इत्यादौ इति नागेशभट्ट आह
शब्देन्दुशेखरे ।

वाक्छलम्—(छलम्) [क] अविशेषाभिहितेयं वक्तुरभिप्रायादर्थान्तर-
कल्पना वाक्छलम् (गौ० १।२।१२) । नवकम्बलोयं माणवक इति
प्रयोगः । अत्र नवः कम्बलोस्य इति वक्तुरभिप्रायः । विग्रहे तु विशेषो
न समासे । तत्रायं छलवादी वक्तुरभिप्रायादविवक्षितमन्यमर्थम् नव
कम्बला अस्येति तावदभिहितं भवता इति कल्पयति । कल्पयित्वा
चासंभवेन प्रतिषेधति एकोस्य कम्बलः कुतो नव कम्बलाः इति । तदिदं
सामान्यशब्दे वाचि कलं वाक्छलमिति (वात्स्या० १।२।१२) । यत्र

शक्यार्थद्वये संभवति एकार्थनिर्णयैकविशेषाभावादनभिप्रेतशक्यार्थकल्पनेन
दूषणाभिधानम् तद्वाक्यलम् (गौ० वृ० १।२।१२) इति । [ख]
शक्त्यैकार्थशब्दबोधतात्पर्यकशब्दस्य शक्त्या अर्थान्तरतात्पर्यकत्वकल्पनया
दूषणाभिधानम् । अत्रोच्यते अभिधावैपरीत्येन कल्पितार्थस्य बाधनम्
(ता० र० १ श्लो० ९५) इति । यथा नेपालादागतोयं नवकम्बलव-
त्वादित्युक्ते कुतोस्य नवसंख्याकाः कम्बलाः इति । एवम् गौर्विषाणीत्युक्ते
कुतो गजस्य शृङ्गम् श्वेतो धावति इति श्वेतरूपवदभिप्रायेणोक्ते श्वेतो (श्वा
इतः) न धावति इत्यभिधानम् इत्यादिकमूह्यम् (गौ० वृ० १।२।१२) ।

वाक्यपारुष्यम्—देशजातिकुलादीनामाक्रोशं न्यङ्गसंयुतम् । यद्वचः प्रति-
कूलार्थं वाक्यपारुष्यं तदुच्यते ॥ (मिताक्षरा अ० २।२०४) ।

वाक्यम्—[क] पदसमूहः । वाक्यत्वं च विशिष्टार्थपरशब्दत्वम् (चि० ४) ।
वाक्यं द्विविधम् प्रमाणवाक्यम् अप्रमाणवाक्यं चेति । तत्र प्रमाणवाक्यम्
आकाङ्क्षायोग्यतासंनिधिमतां पदानां समूहः । यथा गामानय इत्यादि
(त० भा० ४) (त० सं०) (सा० द०) । अथवा यादृशशब्दानां
यादृशार्थविषयिताकबोधं प्रति अनुकूला परस्पराकाङ्क्षा तादृशशब्दस्तोम
एव तथाविधार्थे वाक्यम् (श० प्र० श्लो० १२ टी० पृ० १४) ।
वैयाकरणास्तु एकतिङ् इत्याहुः (महाभा०) । एकतिङन्तार्थमुख्य-
विशेष्यकबोधजनकपदसमूहः इत्यर्थः । तेन पचति भवति पश्य मृगो
धावति ब्रूहि श्रूहि देवदत्त इत्यादौ च क्रियापदस्यानेकत्वेपि नैकवाक्यता-
व्याघातः इति । सुप्तिङन्तचयो वाक्यम् इत्यमरसिंह आह । केचित्तु
स्वार्थबोधसमाप्तः पदसमुदायः इत्याहुः । समभिव्याहारो वाक्यम् इति
मीमांसका आहुः । तदर्थश्च साध्यत्वादिवाचकद्वितीयाद्यभावेपि वस्तुतः
शेषशेषिवाचकपदयोः सहोच्चारणम् । यथा यस्य पर्णमयी जुहूर्भवति न
पापः श्लोकः शृणोति (तैत्ति० संहिता० ३।५।७) इति । लिङादिपद-
घटितं वाक्यं द्विविधम् विधिः निषेधश्च । तत्र विधिः स्वर्गकामो यजेत
इत्यादि वाक्यम् । निषेधस्तु न कलञ्जं भक्षयेत् न सुरां पिबेत् इत्यादि
वाक्यम् (लौ० भा०) । अप्रमाणवाक्यं तु आकाङ्क्षादिरहितं वाक्यम् ।

यथा वह्निना सिञ्चति हृदो वह्निमान् इत्यादि वाक्यम् । अत्र वाक्य-
दोषाश्चत्वारः भ्रमः प्रमादः विप्रलिप्सा कर्णापाठवं चेति । तत्र एक-
पदार्थे अपरपदार्थसंसर्गारोपो भ्रमः । अवाच्ये वाच्यत्वारोपः प्रमादः ।
अन्यथा ज्ञातस्यार्थस्यान्यथा बोधयितुमिच्छा विप्रलिप्सा । शब्दोच्चारणा-
नुकूलतात्वादिव्यापारशून्यत्वं कर्णापाठवम् इति । आकाङ्क्षायोग्यता-
सत्तिसत्त्वे भ्रमादिदोषाणामसंभवः इति च बोध्यम् (म० प्र०) ।
नैयायिकमते वाक्यं त्रिविधम् सुबन्तसमूहः तिङन्तसमूहः सुसिङन्त-
समूहश्चेति । तत्रायः त्रयः काला इति । द्वितीयः पचति भवति इति ।
तृतीयस्तु चैत्रः पचतीत्यादि । त्रयः काला इत्यत्र वर्तमानत्वासंभवेन
सन्ति इत्येतस्य दुर्ज्ञानत्वेन च ज्ञायन्ते इत्येतस्य नाध्याहारसंभवः ।
प्रकारान्तरेण वाक्यं द्विविधम् वैदिकं लौकिकं च । तत्र वैदिकमीश्वरो-
क्तत्वात्सर्वमेव प्रमाणम् । लौकिकं त्वाप्तोक्तं प्रमाणम् । अन्यत् (अना-
प्तोक्तम्) अप्रमाणम् (त० सं०) । तत्र वेदघटकं वाक्यं वैदिकम्
(वाक्य० ४ पृ० २०) । तस्येश्वरोक्तत्वे प्रमाणमनुमानम् । तच्च वेदः
पौरुषेयो वाक्यत्वाद्भारतादिवत् इति (त० दी० ४ पृ० ३२)
(सि० च० ४ पृ० ३२) । अत्राधिकं तु वेदशब्दव्याख्याने दृश्यम् ।
वैदिकं सर्वमेव प्रमाणमित्यत्र सर्वमेवेत्यस्य अबाध्यं वाक्यं सर्वमेवेत्यर्थः ।
तेन आत्मा वै जायते पुत्रः इति वेदस्याप्रामाण्येऽपि न क्षतिः । स्मृति-
पुराणेतिहाससदाचाराणां वेदमूलकत्वेन प्रामाण्यम् । तन्मूलवेदानामिदानी-
मनुपलभ्यत्वेन शाखाः काश्चिदुच्छिन्ना एव इति कल्प्यते (सि० च० ४
पृ० ३२) (त० दी० ४ पृ० ३३) । लौकिकं वाक्यं तु यद्धर्म-
बुद्ध्या आप्तेनोक्तं तदेव प्रमाणमित्यर्थः । तेन बृहस्पतिप्रणीतनास्तिक-
सूत्रव्युदासः (सि० च० ४ पृ० ३२) । प्रकारान्तरेणापि वाक्यं
द्विविधम् महावाक्यम् अवान्तरवाक्यं (खण्डवाक्यम्) चेति । तत्र
महावाक्यं च स्वघटकानेकनामलभ्यतादृशार्थबोधकं वाक्यम् (श० प्र०
श्लो० ३० टी० पृ० ३८) ।

वाक्यार्थः—[क] एकपदार्थवदपरपदार्थः (श० प्र० श्लो० ४ टी०
पृ० ५) । [ख] पदोपस्थितानां अर्थानाम् मिथः संसर्गः (त०

कौ० ख० ४ पृ० १६) । अत्रेदमवधेयम् । वाक्यार्थरूपान्वयविशिष्टे पदानां शक्तिः इति भाट्टा आहुः । तन्न सहन्ते नैयायिकाः । तथा हि । अनन्यलभ्यः शब्दार्थः इति नियमेनान्वयविषयकशब्दबोधे तत्तदानुपूर्वाज्ञानत्वेन हेतुतया तद्वलादेवान्वयभानोपपत्तावन्वयविशिष्टे शक्तिकल्पनं व्यर्थमेव । शक्यस्यैव शब्दविषयत्वम् इति नियमस्वीकारे लक्षणोच्छेदापत्तिः (त० प्र० ख० ४ पृ० २७) इति । [ग] वाक्यघटकप्रत्येकपदोपस्थितानां पदार्थानामाकाङ्क्षादिज्ञानवशात्परस्परान्वयिभावापन्नोर्थः । यथा गामानय इत्यत्र गोकर्मत्वानयनकृतीनां प्रत्येकं तत्तत्पदोपस्थापितानामाकाङ्क्षाबलात्परस्परमन्वयी गोनिष्ठकर्मत्वनिरूपकानयनानुकूलकृतिमान् इति वाक्यार्थः । [घ] शाब्दिकास्तु पदार्थानां मिथोन्वयरूप उद्देश्यविधेयभावसंबन्ध इत्याहुः ।

वाक्यार्थज्ञानम्—शाब्दबोधः । स च एकपदार्थे अपरपदार्थसंसर्गविषयकं ज्ञानम् (वाक्य० ४ पृ० २०) । यथा घटमानय इत्यादौ धात्वर्थानयनरूपक्रियायां घटम् इति द्वितीयान्तार्थघटकर्मत्वनिरूपकत्वरूपसंसर्गविषयकं ज्ञानम् (त० सं०) ।

वाचकम्—१ (पदम्) [क] ईश्वरसंकेतेन (शक्त्या) अर्थबोधकं पदम् । यथा गोत्वादिविशिष्टबोधकं गवादिपदम् (ग० शक्ति० पृ० ३) । इदं मुख्यं पदम् इत्युच्यते । इदं च प्राचीनमताभिप्रायेण । तथा हि । प्राचीनमते संकेतो द्विविधः । शक्तिः परिभाषा च । तत्रेश्वरसंकेत एव शक्तिः इत्युच्यते । तेनैवार्थबोधकं पदं वाचकम् इत्युच्यते । परिभाषया अर्थबोधकं तु पदं पारिभाषिकम् इत्युच्यते । नव्यमते तु इच्छामात्रस्य संकेतरूपत्वेन शक्तिपरिभाषयोरैक्यात् परिभाषयाप्यर्थबोधकं पदं वाचकम् इति व्यवहियते इति विशेषो ज्ञेयः । [ख] शक्त्यार्थबोधकं पदम् । यथा प्रवाहवाचकं गङ्गापदम् । यथा वा गोघटादिव्यक्त्युपस्थापकं गोघटादिपदम् (त० कौ० ४ पृ० १६) । तदुक्तम् साक्षात्संकेतितं योर्थमभिधत्ते स वाचकः (काव्यप्र० उल्ला० २ श्लो० ७) इति । गौणं तु लाक्षणिकं पदम् (त० कौ० ४ पृ० १६) । २ कथकः ।

यथा पुराणादिपाठको वाचको भवति । अत्रोच्यते वाचकः पूजितो येन प्रसन्नास्तस्य देवताः (पुरा०) इति । अन्यच्च ब्राह्मणं वाचकं विद्यान्ना-
न्यवर्णजमादरात् । श्रुत्वान्यवर्णजाद्राजन् वाचकान्नरकं ब्रजेत् ॥
(ति० त०) (वाच०) इति ।

वाचनिकः } — १ (नमस्कारः) उत्कृष्टत्वादिवुद्ध्या प्रयुक्तो नमःपदादि-
वाचिकः } घटितः शब्दः । यथा वन्दे गोविन्दमानन्दज्ञानदेहं पतिं श्रियः
(मणिमञ्ज०) इति । यथा वा हरये नम इत्यादौ नोत्तरमकारविशेषादि-
वाचनिकः (मू० म० मङ्ग० १ पृ० १०५) । लक्षणं च वाचनिक-
नमस्कारत्वम् । तच्च नत्वमत्वादिव्याप्या नाना जातयः । नव्यास्तु
शाब्दबोधवृत्तिशाब्दत्वव्याप्यजातिविशेषः इत्याहुः (मू० म० १
पृ० १०५) । २ धर्मज्ञास्तु वचननिष्पादितं पापादि इत्याहुः ।
३ वाक्यारम्भः इति काव्यज्ञा आहुः (वाच०) ।

वाच्यः—१ [क] वाचकबोध्योर्थः । शक्त्या बोध्यः इत्यर्थः । स एव
मुख्यार्थः इत्युच्यते । यथा गवादिर्गोपदवाच्यः (ग० श० पृ० ३) ।
अत्रोच्यते न चाल्पत्वबहुत्वाभ्यां प्रयोगाणां विशिष्यते । वाच्यवाचक-
भावोयमक्षपादादिशब्दवत् ॥ विमीतकेप्यक्षशब्दो यद्यप्यल्पैः प्रयुज्यते ।
तथापि वाचकस्तस्य ज्ञायते शकटाङ्गवत् ॥ (म० त० भट्टवा०)
(वाच०) इति । [ख] मीमांसकास्तु यद्यस्माच्छब्दान्नियमतः प्रतीयते
तत्तस्य वाच्यम् । यथा गामानय इत्यस्मिन्वाक्ये गोशब्दस्य गोत्वं वाच्यम्
इत्याहुः (लौ० भा० पृ० ६) । २ धर्मज्ञास्तु दूष्यः । यथा परस्पर-
स्पर्धिपरार्थरूपाः पौरस्त्रियो यत्र विधाय वेधाः । श्रीनिर्मितप्राप्तघुण-
क्षतैकवर्णोपमावाच्यमलं ममार्ज ॥ (माघ० स० ३ श्लो० ५८)
इत्यादौ इत्याहुः ।

वाजपेयम्—वाजमन्त्रम् । तच्च पेयं मुराद्रव्यम् (जै० न्या० अ० १
पा० ४ अधि० ३) ।

वाटपरिक्षेपः—शालासमुदायरक्षणाय सर्वतो मार्गप्रतिरोधकं यत्परितः
क्षिप्यते तदुच्यते (भाष्यप्रदीपोद्योते १।१।७) ।

वात्स्यायनः—१ न्यायसूत्रभाष्यकारः पक्षिलाख्यो मुनिविशेषः । २ काम-
शास्त्रप्रतिपादकसूत्रकर्ता । ३ वत्सगोत्रापत्यं युवा इति वैयाकरणा वदन्ति ।

वादः—१ (कथा) [क] प्रमाणतर्कसाधनोपालम्भः सिद्धान्ताविरुद्धः
पञ्चावयवोपपन्नः पक्षप्रतिपक्षपरिग्रहो वादः (गौ० १।२।१) । तदर्थश्च
प्रमाणाभासत्वप्रकारकज्ञानविषयकरणकसाधनोपालम्भयोग्यान्यः इति ।
तेन जल्पविशेषे नातिव्याप्तिः । निग्रहस्थानविशेषनियमार्थं सिद्धान्तेत्यादि
विशेषणद्वयम् (गौ० वृ० १।२।१) । एकाधिकरणस्यै विरुद्धौ धर्मौ
पक्षप्रतिपक्षौ प्रत्यनीकभावादस्यात्मा नास्यात्मेति । नानाधिकरणौ
विरुद्धौ न पक्षप्रतिपक्षौ । यथा नित्य आत्मा अनित्या बुद्धिरिति । परि-
ग्रहोभ्युपगमव्यवस्था । सोऽयं पक्षप्रतिपक्षपरिग्रहो वादः । तस्य विशेषणं
प्रमाणतर्कसाधनोपालम्भः । प्रमाणैस्तर्केण च साधनमुपालम्भश्चास्मि-
न्क्रियत इति । साधनं स्थापना । उपालम्भः प्रतिषेधः (वात्स्या० १।२।१) ।
सूत्रतात्पर्यं तार्किकरक्षायामुक्तम् तत्र प्रमाणतर्कान्यां साधनाक्षेपसंयुता ।
वीतरागकथा वादस्तत्फलं तत्त्वनिर्णयः ॥ (ता० २० श्लो० ७७)
इति । वादश्च अष्टनिग्रहाणामधिकरणम् । ते च न्यूनाधिकाप-
सिद्धान्ताः हेत्वाभासपञ्चकं चेत्यष्टौ निग्रहाः (त० भा० पृ० ४४) ।
[ख] प्रमाणाभासत्वप्रकारकज्ञानविषयकरणकसाधनोपालम्भयोग्यान्यत्वे
सति पक्षप्रतिपक्षसाधनेद्देश्यकोक्तिप्रत्युक्तिरूपवचनसंदर्भः (गौ० वृ०
१।२।१) । [ग] नानाप्रवक्तृकः प्रत्यधिकरणसाधनोन्यतराधिकरण-
निर्णयावसानो वाक्यसमूहः (वात्स्या० १।१।१ पृ० ८) । [घ] तत्त्व-
निर्णयफलः कथाविशेषः (सर्व० पृ० २३९ अक्ष०) । यथा वादः
प्रवदतामहम् (गीता० १०।३२) इत्यादौ । [ङ] तत्त्वबुभुत्सोः कथा
(त० भा० पृ० ४४) । २ स्वाभिमतार्थकथनम् । अयं वादो द्विविधः
सत्कार्यवादः असत्कार्यवादश्च । तत्र सत्कार्यवादोऽपि द्विविधः परिणाम-
वादः विवर्तवादश्च । तत्र परिणामवादः सांख्यानानां समानुजीयानां च ।

तन्मते कारणमेव कार्यरूपेण परिणमते इति कार्यकारणयोरनन्यत्वम् सत्यत्वं च । यथा दुग्धं सदेव दधिरूपेण परिणमते इति दधि कार्यान्तरं दुग्धाद्विन्नं च न भवति इति । विवर्तवादो मायावादिवेदान्तिनाम् । तन्मते कारणमेव कार्यस्वरूपेण भासते इति कारणस्यैव सत्यत्वम् न तु कार्यस्य सत्यत्वम् । यथा शंकरभारतीमते शुक्तौ इदं रजतम् इति ज्ञानानन्तरमधिष्ठानभूतशुक्तिज्ञाने जाते बाधज्ञानेन पूर्वं ज्ञातं रजतं यथा निवर्तते तद्वत् ब्रह्मज्ञाने जाते सति जगदादिभेदप्रपञ्चो निवर्तते इति । असत्कार्यवादस्तु आरम्भवादः इत्युच्यते । स च नैयायिकानाम् माध्ववेदान्तिनां च । तन्मते असदेव कार्यमुत्पद्यते । यथा पूर्वमसदेव तत्तद्वटादिकार्यं दण्डचक्रचीवरादिसामग्रीसमवह्नितामृदादिकारणाद्विन्नं सदुत्पद्यते इति । अत्रायं भावः । स्वोत्पत्तेः पूर्वं तत् कार्यं नासीदेव । पश्चात्कारणसामग्रीवशादुत्पद्यते इति कार्यकारणयोरन्यत्वम् परमार्थतः सत्यत्वं च इति । एवम् विज्ञानवादो योगाचारबौद्धानाम् शून्यवादो माध्यमिकबौद्धानाम् स्याद्वाद आर्हतानाम् इत्यादिकं च तत्तच्छास्त्राज्ज्ञेयमित्यत्रैव विरम्यते ।

वादनम्—अभिधाताख्यसंयोगावच्छिन्नक्रिया । यथा भेरीमृदङ्गं वादयेत्यादौ जिज्ञन्तवदधात्वर्थः (दि० ४ पृ० १८३) । वाद्यभेदा उच्यन्ते । तालेन राजते गीतं तालो वादित्रसंभवः । गरीयस्तेन वादित्रं तच्चतुर्विधमुच्यते ॥ ततं सुषिरमानद्वं घनमित्थं चतुर्विधम् । ततं तन्त्रीगतं वाद्यं वंशाद्यं सुषिरं तथा ॥ चर्मावनद्धमानद्वं घनं तालादिकं मतम् इति । तत्र अलावनीप्रभृति ततम् इत्युच्यते । वंश पारि मधुरी तित्तिरी इत्यादिकं सुषिरम् इत्युच्यते । मर्दल मुरज पटह ढक्का पणव करटक मठ भेरी इत्यादिकम् आनद्धम् इत्युच्यते । घनं तु अनुरक्तविरक्तभेदेन द्विविधम् । करतालकांस्यतालभेदेन द्वादशविधं चेति । अत्राधिकं लक्षणविभागादिकं तु संगीतदामोदरादौ द्रष्टव्यम् (वाच०) ।

वादी—१ [क] प्रकृतसाध्यसाधनाय न्यायप्रयोगकर्ता । यथा पर्वते वह्निसाधने विपरीतोद्भावकस्य प्रतिवादिनो निवृत्त्यर्थं वादी प्रतिज्ञादि-

घटितपञ्चावयवोपेतं न्यायवाक्यं प्रयुक्ते इति । [ख] प्रथमपक्षप्रति-
पादकोर्था इति व्यवहारशास्त्रज्ञा आहुः । २ वादकथाकर्ता । ३ विचार-
स्थलम् (वाच०) ।

वापः—उदकमिश्रणाय पिष्टस्य पात्रे प्रक्षेपः (जै० न्या० अ० १०
पा० १ अधि० ११) ।

वायवी—(दिक्) सुमेरुसंनिहिता उदयगिरिव्यवहिता च उत्तरपश्चिमा
दिक् (वै० वि० २।२।१० पृ० ११६) । यथा झळकीग्रामतो
वायव्यां मुम्बापुरी ।

वायुः—१ (द्रव्यम्) [क] वायुत्वसामान्यवान् (त० कौ०) (प्रशस्त०) ।
वायुश्च पञ्चमहाभूतान्तर्गतः । [ख] रूपरहितः स्पर्शवान् । अत्र
सूत्रम् स्पर्शवान् वायुः (वै० २।१।४) इति । तल्लक्षणं च स्पर्शेतर-
विशेषगुणासमानाधिकरणविशेषगुणसमानाधिकरणजातिमत्त्वम् (वै०
उ० २।१।४) । अथ वा रूपामावे सति स्पर्शवत्त्वम् (वाक्य० १।४) ।
समवायेन रूपवदवृत्तिस्पर्शवत्त्वमित्यर्थः (ल० व०) । अथ वा पाकज-
स्पर्शवदवृत्त्यनुष्णाशीतस्पर्शवदवृत्तिद्रव्यत्वसाक्षाद्याप्यजातिमत्त्वम् (दि० १
पृ० ८३) । अत्र पृथिवीत्ववारणायावृत्त्यन्तम् । जलत्ववारणाय वृत्त्य-
न्तम् (राम० १ वायुनि० पृ० ८३) । अथ वा त्वगिन्द्रियसमवेत-
द्रव्यत्वसाक्षाद्याप्यजातिमत्त्वम् (सर्व० पृ० २१८ औद्ध०) । तादृशी
जातिश्च वायुत्वम् । वायोरस्तित्वे प्रमाणमाह यद्यपि वायुरतीन्द्रियस्तथापि
विलक्षणशब्दात्मककार्यान्यथानुपपत्त्या स स्वीकरणीयः इति (प्र० प्र०) ।
वायोरप्रत्यक्षत्ववादिमते वायुसिद्धिर्यथा ग्राह्यजातीयविशेषगुणवत्त्वेन स्पर्श-
वत्त्वाद्भव्यान्तरप्रसक्तित्वेन वायुसिद्धिः (न्या० ली० पृ० ९) इति ।
योयं वायौ वाति सति अनुष्णाशीतः स्पर्शः प्रतीयते स स्पर्शः कचिदा-
श्रितः गुणत्वाद्वूपवत् इत्यनुमानेन किञ्चिदाश्रितत्वे साधिते यत् किञ्चित्-
पदग्राह्यं तदेव वायुः इत्युच्यते (त० दी०) (सि० च० वायुनि०
पृ० ८) । स चायं वायुर्द्विविधः नित्यः अनित्यश्च । तत्र नित्यः पर-
माणुलक्षणः । अनित्यः कार्यलक्षणः नाना च । तस्य वायोः अप्रत्यक्ष-

स्यापि नानात्वं संमूर्च्छनेनानुमीयते । अत्र सूत्रम् वायोर्वायुंसंमूर्च्छनं नानात्व-
लिङ्गम् (वै० २।१।१४) इति । संमूर्च्छनं पुनः समानजवयोर्वाय्वोर्विरुद्ध-
दिक्क्रिययोः संनिपातः । सोपि संनिपातः सावयविनोर्वाय्वोरुर्ध्वगम-
नेनानुमीयते । तच्च वाय्वोरुर्ध्वगमनम् प्रत्यक्षेण तृणादिगमनेन अनु-
मीयते (प्रशस्त० वायुनि० पृ० ५) (वै० उ० २।१।१४) इति ।
अत्र भाष्यकारा आहुः । कार्यलक्षणः अनित्यो वायुः चतुर्विधः शरीरम्
इन्द्रियम् विषयः प्राणः इति । तत्र (१) अयोनिजमेव शरीरं मरुतां
लोके । पार्थिववायवोपष्टम्भादुपभोगसमर्थम् । (२) इन्द्रियं सर्वप्राणिनां
स्पर्शोपलम्भकं पृथिव्याद्यनभिभूतैर्वाय्ववयवैरारब्धं सर्वशरीरव्यापि त्वक् ।
(३) विषयस्तूपलभ्यमानस्पर्शाधिष्ठानभूतः स्पर्शशब्दधृतिकम्पलिङ्गः
तिर्यग्गमनस्वभावकः मेघादिप्रेरणधारणादिसमर्थः । (४) प्राणोन्तःशरीरे
रसमलधातूनां प्रेरणादिहेतुः एकः सन् क्रियाभेदादिभिरपानादिसंज्ञां
लभते (प्रशस्त० पृ० ५) (प० मा०) इति । नव्यास्त्वित्थं वदन्ति ।
अनित्यस्त्रिविधः शरीरम् इन्द्रियम् विषयश्च । तत्र शरीरम् वायुलोके
प्रसिद्धम् । पिशाचादीनामपि वायुशरीरम् अयोनिजं च (मु० १
वायुनि० पृ० ८४) (त० कौ०) । अत्रेदमवधेयम् । एतच्छरीरस्य
पार्थिवभागोपष्टम्भादुपभोगक्षमत्वम् । तेन वायोस्तात्वादिव्यापाराभावात्
करचरणाद्यभावेन चाहरणविहरणाद्यभावात् कथं तादृशशरीरस्य भोगा-
यतनत्वम् इत्याशङ्कानवकाशः (दि० १ पृ० ८४) (प० मा०) इति ।
इन्द्रियं स्पर्शग्राहकं पृथिव्याद्यनभिभूतैर्वाय्ववयवैरारब्धं त्वक् सर्वशरीर-
वृत्तिः । विषयो वृक्षादिकम्पनहेतुः उपलभ्यमानस्पर्शाश्रयो महावाय्वादिः
(भा० प० श्लो० ४५) (त० सं०) । प्राणोपि विषयो वायुः ।
सोन्तःशरीरे रसमलधातुपित्तकफादीनां प्रेरणधारणादिहेतुः । स चैकोपि
हृदादिस्थानरूपोपाधिभेदात् मुखनिर्गमादिक्रियाभेदाच्च पञ्च संज्ञा लभते ।
तत्र स्थानभेदाद्यथा प्राणोपानो व्यान उदानः समानः इति । तदुक्तम्
हृदि प्राणो गुदेपानः समानो नाभिसंस्थितः । उदानः कण्ठदेशस्थो
व्यानः सर्वशरीरगः ॥ (अमर० १।६७ टी०) इति । तथा
मुखनासिकाभ्यां निष्क्रमणप्रवेशनात्प्राणः । मलादीनामधो नयनादपानः ।

आहारेषु पाकार्थं वह्नेः समुन्नयनात्समानः । ऊर्ध्वं नयनादुदानः ।
 नाडीमुखेषु वितननाद्यानः (प० मा०) (दि० १।२ पृ० ८५) इति ।
 क्रियाभेदाच्चान्या अपि पञ्च संज्ञा यथा नागः कूर्मः कृकलः देवदत्तः
 धनंजयः इति (सि० च०) (मु० १ पृ० ८५) । तदुक्तम् उद्गारे
 नाग आख्यातः कूर्म उन्मीलने स्मृतः । कृकरः क्षुत्करो ज्ञेयो देवदत्तो
 विजृम्भणे ॥ न जहाति मृतं चापि सर्वव्यापी धनंजयः इति । अत्र
 पुस्तकान्तरे पोषणस्य हेतुर्धनंजयः इत्युक्तम् (सि० च०) ।
 कृकरः इत्यत्र च कृकलः इत्यपि पाठान्तरम् । वायौ नव गुणास्तिष्ठन्ति
 स्पर्शः संख्या परिमाणम् पृथक्त्वम् संयोगः विभागः परत्वम् अपरत्वम्
 संस्कारश्चेति (प्रशस्त०) (भा० प०) (त० भा०) । स्पर्शस्त्वत्रा-
 पाकजोनुष्णाशीतस्पर्शोभिप्रेतः (मु०) (प्रशस्त० पृ० ५) । परिमाणं
 परममहत्त्वातिरिक्तम् । संस्कारस्तु वेगः स्थितिस्थापकोपि इति केचिदाहुः
 (त० कौ) । वायुर्न प्रत्यक्षः किं तु स्पर्शादिना अनुमेयः इति प्राञ्च
 आहुः । तत्र युक्तिः । वायुर्यदि प्रत्यक्षः स्यात्तदा घटादिवत् तदीय-
 संख्यादिसामान्यगुणोपलम्भोपि तत्र स्यात् । न चैवम् । तस्मान्न प्रत्यक्षः
 इति (त० व० १।३।४५) । वायोरप्रत्यक्षत्वं सूत्रकारैरुक्तम् । तथा
 च सूत्रम् स्पर्शश्च वायोः (वै० २।१।९) इति । तदर्थश्च लिङ्गम् इति
 शेषः । चकाराच्छब्दधृतिकम्पाः समुच्चीयन्ते । तथा च योयं स्पर्शो-
 नुभूयते स कचिदाश्रितः स्पर्शत्वात् पृथिव्यादिस्पर्शवत् इति सामान्यतो
 दृष्टेन स्पर्शाश्रयसिद्धौ स्पर्शाश्रयो न पृथिव्यादित्रयात्मकः नीरूपत्वात्
 नाकाशादिपञ्चात्मकः स्पर्शवत्त्वात् इति इतरबाधग्रहसहकृतेन अनुमानेन
 अष्टद्रव्यातिरिक्तद्रव्यसिद्धिः । एवम् शब्दधृतिकम्पा अपि वायौ लिङ्गानि
 ज्ञेयानि (वै० उ० २।१।९-१० पृ० ८१-८४) (त० दी०)
 (मु० १) । प्राचां मते च विषयतासंबन्धेन बहिर्द्रव्यप्रत्यक्षं प्रति
 समवायेन महत्त्वविशिष्टोद्भूतरूपमुद्भूतस्पर्शश्च कारणम् इति कार्यका-
 रणभावो ज्ञेयः (सि० च० १ पृ० ८) (त० प्र०) । एवं च कार-
 णाभावाच्च प्रत्यक्षम् इति बोध्यम् (मु० १ पृ० ११३) । नव्यास्तु
 वायुः प्रत्यक्षः इत्यङ्गीचक्रुः (त० प्र०) । एतन्मते तु बहिर्द्रव्यप्रत्यक्षं

प्रति महत्त्वविशिष्टविभुव्यावृत्तविशेषगुणः महत्त्वविशिष्टोद्भूतरूपोद्भूतस्पर्शान्यतरद्वा कारणम् इति कार्यकारणभावो ज्ञेयः (सि० च० पृ० ८) । बहिर्द्रव्यप्रत्यक्षं प्रति आत्मावृत्तिशब्दभिन्नविशेषगुणवत्त्वं प्रयोजकम् इति वा कार्यकारणभावः । तेन वायोः प्रत्यक्षत्वमुपपद्यते । वायुं स्पृशामि इत्यनुभवाच्च । अत्रेदमधिकं ज्ञेयम् यथा प्रभागतमेकत्वं गृह्यते तथा वायुगतमेकत्वमपि गृह्यत एव । क्वचित् सजातीयसंबलनाभावे द्वित्वपरिमाणादीनि गृह्यन्ते । तद्गृह्यत्वं भूयोवयवावच्छेदेन त्वगिन्द्रियसंनिर्कर्षस्थले बोध्यः । क्वचित् संख्यापरिमाणाद्यग्रहः सजातीयसंबलनादिरूपदोषात् इति । सजातीयसंबलनदशायाम् भूयोवयवावच्छेदेन त्वगिन्द्रियसंनिर्कर्षाभावे च इत्यर्थः (दि० १ वायुनि० पृ० ११४) । फूत्कारादिरूपे वायौ संख्याद्युपलभ्यत इत्यप्यत्र बोध्यम् (वै० उ० २।१।९ पृ० ८३) (त० व० ३।४६) । मीमांसका अपि वायुर्बाह्येन्द्रियप्रत्यक्ष इत्यङ्गीचक्रुः (प० मा०) । तन्मते महदुद्भूतस्पर्शवद्द्रव्यमेव त्वचो योग्यम् न तु केवलमुद्भूतरूपवद्द्रव्यम् इति कार्यकारणभावे निवेश्यमिति भावः (म० प्र० १०) । एतन्मते प्रमाया अप्रत्यक्षत्व इष्टापत्तिरेव शरणम् इति मन्तव्यम् । तन्न योग्यम् । इह पक्षी नेह पक्षी इति प्रतीतेः प्रमामण्डलरूपदेशविषयिण्याः सर्वानुभवसिद्धायाः संभवात् (म० प्र० १ पृ० ११) इति । पाश्चात्यास्तु प्राणाख्यं वायुं जलस्य समवायिकारणमङ्गीचक्रुः । २ उत्तरपश्चिमविदिगधिपतिर्देवताविशेषः इति पौराणिका आहुः । ३ देहस्थधातुविशेषः इति भिषज आहुः । ४ परमात्मैव इति वेदान्तिनः प्राहुः । वायुत्वं च त्वगिन्द्रियसमवेतत्वे सति द्रव्यत्वसाक्षाद्याप्यजातिः (सर्व० सं० पृ० २१८ औ०) ।

वारणम्—[क] क्रियाधर्मिकनिवृत्त्यनुकूलव्यापारः । यथा कूपादन्धं वारयति विषाद्बालं निवारयतीत्यादौ धात्वर्थो वारणम् । क्रिया च पतनभोजनादिर्विशेषतो ग्राह्या । अत्र धात्वर्थघटकनिवृत्तौ पञ्चम्या कूपादिप्रकारकत्वम् द्वितीयया चान्धादिनिष्ठत्वं प्रत्याप्यते । तथा च अन्धनिष्ठायाः पतनधर्मिककूपप्रकारकनिवृत्तेः बालनिष्ठायाश्च भोजनधर्मिक-

विषप्रकारकनिवृत्तेः अनुकूलव्यापारवान् इत्याकारकस्तत्र बोधः । अत्र
 तथाविधनिवृत्त्यनुकूलव्यापारश्च स्वार्थधीद्वारा कूपे मा पत विषं मा
 मुङ्क्ष्व इत्याद्यभिलापरूपः स्फुट एव (श० प्र० श्लो० ६८ टी०
 पृ० ८३) । अथ वा अभावानुकूलव्यापारो धात्वर्थः । पञ्चम्या वृत्तित्व-
 मर्थः । तस्यान्धेन्वयः । द्वितीयाया अनुयोगित्वं प्रतियोगित्वं वार्थः ।
 तस्य च धात्वर्थतावच्छेदकीभूताभावेन्वयः । अभावश्च कूपादिसमि-
 व्याहारात् पतनादिजन्याधःसंयोगादिसंबन्धेन । तथा च कूपवृत्त्यन्ध-
 प्रतियोगिकाभावानुकूलव्यापारविषयकयत्नवान् इति वाक्यार्थः । एवम्
 एतस्माद्विधानादमुं मित्रं वारयति इत्यादावप्यूह्यः (का० व्या० पृ० १०) ।
 [ख] क्रियाप्रतिषेधः । यथा यवेभ्यो गां वारयति कूपादन्वं वारय-
 तीत्यादौ धात्वर्थो वारणम् (ग० व्यु० का० ५ पृ० १०७) । अत्र
 क्रिया च भक्षणगमनादिरूपा । तस्याः प्रतिषेधस्तु कर्तृत्वाभावानुकूल-
 व्यापारः । कर्तृत्वाभावरूपधात्वर्थतावच्छेदकफलशालितया गवान्धादेः
 कर्मता संपद्यते । अत्र वारणार्थानामीप्सितः (पा० सू० १।४।२७)
 इत्यनेनापादानत्वम् । तदर्थश्च वारणं क्रियाप्रतिषेधः । तदर्थकधातुयोगो
 तत्तत्क्रियाजन्यफलभागितया तत्तत्क्रियाकर्तुरभिप्रेतः अपादानम् इति ।
 यद्वा यवादिपदोत्तरपञ्चम्यर्थः यवादिगतत्वेनेच्छाविषयफलकत्वम् । तस्य
 भक्षणादावन्वयः । इच्छा च क्रियाकर्तृनिष्ठा । एवं च यवकूपादिनिष्ठत्वेन
 गवान्धादीच्छाविषयो यो गलाधःसंयोगोत्तरदेशसंयोगादिः गवादिनिष्ठ-
 तत्तत्फलकव्यापारविशेषकर्तृत्वाभावानुकूलव्यापारानुकूलकृतिमान् इत्या-
 कारको बोधः (ग० व्यु० का० ५ पृ० १०७) । मञ्जूषायां चैव-
 मुक्तम् । अभावप्रतियोगिव्यापारजन्यफलाश्रयोत्रापादानम् । वारणार्था-
 नाम् इति सूत्रात् । वारणार्थधात्वर्थफलाश्रयत्वमत्रेप्सितत्वम् । तेन भक्षण-
 संयोगाद्याश्रयत्वाद्यवादीनामपादानत्वम् । [ग] शाब्दिकाश्च प्रवृत्ति-
 विधातो वारणम् । स च संयोगाद्यनुकूलव्यापाराभावानुकूलो व्यापारः ।
 यथा यवेभ्यो गां वारयति अग्नेर्माणवकं वारयति कूपादन्वं वारयति
 इत्यादौ भक्षणसंयोगादिजनकव्यापाराभावानुकूलो व्यापारो वारयत्यर्थः
 इत्याहुः (ल० म० सुबर्थ० पृ० १०९) । क्वचित् आनयनधर्मेक-

निवृत्त्यनुकूलव्यापारो वारणम् । यथा परस्वेभ्यः पाणिं निवारयतीत्यत्र निवारणम् । अत्र धात्वर्थघटकनिवृत्तौ पाण्यादेरवच्छेदकत्वेन परस्वादेश्व प्रकारत्वेनान्वयः । तादृशव्यापारः कराकुञ्चनादिरेव (श० प्र० श्लो० ६८ पृ० ८३) । क्वचिच्च संयोगाभावनिष्ठस्य प्रयोजकव्यापारः । यथा स्वाङ्गाद्वाणं वारयतीत्यादौ वारयत्यर्थो वारणम् । अत्र धात्वर्थघटके संयोगे द्वितीयान्तलभ्यस्य बाणप्रतियोगिकत्वस्य संयोगाभावनिष्ठे च पञ्चम्यन्तलभ्यस्य स्वाङ्गवृत्तित्वस्यान्वयः । कार्याभाव इव तन्निष्ठेधिकरण-विशेषवृत्तित्वेपि प्रतिबन्धकस्य प्रयोजकत्वात् । अत एव मणिः काष्ठे दाहाभावस्य प्रयोजकः न तु पाथसि इत्यादिकः सार्वलौकिकव्यवहारः इति । तथा च बाणसंयोगाभावनिष्ठायाः स्वाङ्गवृत्तितायाः प्रयोजक-बाणापसरणादिरूपव्यापारानुकूलकृतिमान् इत्याकारकस्तत्र बोधः (श० प्र० श्लो० ६८ टी० पृ० ८३-८४) ।

वारुणम्—शततारका नक्षत्रम् (पु० चि० पृ० ३५४) ।

वारुणी—चैत्रकृष्णत्रयोदश्यां शततारका नक्षत्रं चेत्सा वारुणीत्युच्यते । महावारुणीशब्दे दृश्यम् ।

वार्तिकम्—उक्तानुक्तदुरुक्तानां चिन्ता यत्र प्रवर्तते । तं ग्रन्थं वार्तिकं प्राहु-र्वार्तिकज्ञा मनीषिणः ॥ इति (वाचस्पत्ये पराशरपु० अ० १८) ।

वार्षिकम्—वर्षाकाले भवं वार्षिकम् । वर्षाकालश्च श्रावणमाद्रपदमासौ (पुरु० चि० पृ० २९६) ।

वासना—१ (गुणः) स्मृतिहेतुः संस्कारविशेषः (जटा०) । २ शक्ति-विशिष्टचित्तोत्पादः (न्या० वा० १।१।१० पृ० ६९) । ३ मिथ्या-ज्ञानजन्यो गौरोहम् इत्यादिमानसज्ञानजनको दोषविशेषः । यथा आत्मा देहाद्यभिन्नः इति (ग० २ हेत्वाभा० सामान्य०) । ४ एकसंतान-वार्तिनामालयविज्ञानानां तत्तत्प्रवृत्तिजननशक्तिः इति विज्ञानवादिनो बौद्धा आहुः (सर्व० पृ० ३७ बौद्ध०) । ५ ग्रहस्पष्टीकरणद्युपयोगी संस्कार-विशेषः इति ज्योतिःशास्त्रज्ञा गणका आहुः । ६ ज्ञानम् । ७ प्रत्याशा

इति पौराणिका आहुः । ८ सुरमीकरणम् इत्यालंकारिका आहुः ।
९ भगवदिच्छा । प्रकृतिर्वासनेत्येव तवेच्छानन्त कथ्यते । प्रकृतिः
प्रकृष्टकरणाद्वासना वासयेद्यतः ॥ (सर्व० सं० पृ० १४१ पूर्ण०) ।

वासवम्—धनिष्ठानक्षत्रम् (पुरु० चि० पृ० ३५४) ।

वि—(अव्ययम्) १ विरोधः (गौ० वृ० १।१।२३) । यथा विमर्शः
संशयः (गौ० १।१।२३) इत्यादौ । यथा वा वैधर्म्यमित्यादौ विरुद्धो
धर्मः (मु० १) इति । २ नाना । यथा विचित्रमित्यादौ । ३ वियोगः ।
यथा वियुक्तमित्यादौ । ४ अतिशयः । यथा विकीर्ण इत्यादौ । ५ भृशम् ।
यथा वितृष्टा नदीत्यादौ । ६ मोहः । यथा विमनस्क इत्यादौ । ७ ईशः ।
यथा विमुरित्यादौ । ८ वाङ्मृधम् । यथा विवदतीत्यादौ । ९ पैशून्यम् ।
यथा विगायतीत्यादौ । १० अस्मरणम् । यथा विस्मृत इत्यादौ ।
११ भूषा । यथा विभूषित इत्यादौ । १२ ईषदर्थः । यथा विलोपित
इत्यादौ । १३ अनामिमुख्यम् । यथा विमुख इत्यादौ । १४ अनवस्था ।
यथा विभ्रान्त इत्यादौ । १५ आमुख्यम् । यथा विवृष्ट इत्यादौ ।
१६ स्थैर्यम् । यथा विश्रान्त इत्यादौ । १७ दर्शनम् । यथा विलोकय-
तीत्यादौ (गणरत्न०) । १८ नियोगः । १९ विशेषः । २० निश्चयः ।
२१ असहनम् । २२ निग्रहः । २३ हेतुः । २४ अव्याप्तिः ।
२५ परिभवः । २६ आलम्बनम् । २७ ज्ञानम् । २८ आलस्यम् ।
२९ पालनम् (शब्दच०) (मेदि०) । ३० पक्षी । ३१ परमात्मा
चेति (अमरः) । अत्र उपसर्गाणामर्थविशेषद्योतकत्वमेव न तु वाचक-
त्वमित्यवधेयम् ।

विकरणधर्मित्वम्—(क्रियाशक्तिः) उपसंहृतकरणस्यापि निरतिशयैश्वर्य-
संबन्धित्वम् (सर्व० सं० पृ० १६७ नकुली०) ।

विकरणलाभः—कायनिरपेक्षाणामिन्द्रियाणामभिमतदेशकालविषयापेक्षवृ-
त्तिलाभः (सर्व० सं० पृ० ३८४-३८५ पात०) ।

विकल्पः—१ प्रकारता । यथा सविकल्पकं ज्ञानम् इत्यादौ । २ वैचित्र्यम् ।
तच्च कचित्सत्त्वम् कचिदसत्त्वम् (गौ० वृ० ५।१।४) । यथा साध्यदृष्टा-

न्तयोर्धर्मविकल्पात् (गौ० ५।१।४) इत्यादौ । ३ द्वैविध्यम् । यथा विकल्पसमा जातिः इत्यादौ (गौ० वृ० ५।१।४) । ४ विभिन्नः कल्पः । ५ विविधः कल्पः । ६ पक्षान्तरबोधकः शब्दः । यथा ग्रीहिमिर्वा यवैर्वा यजेत इत्यादिः । विकल्पो द्विविधः व्यवस्थितः ऐच्छिकश्च । सोप्याकाङ्क्षाविरहे युक्तः । तथा च भविष्ये स्मृतिशास्त्रे विकल्पस्तु आकाङ्क्षापूरणे सति इति । इच्छाविकल्पेष्टौ दोषा यथा प्रमाणत्वाप्रमाणत्वपरित्यागप्रकल्पने । प्रत्युज्जीवनहानिम्यां प्रत्येकमष्टदोषता ॥ इति । ग्रीहिमिर्यजेत यवैर्यजेत इति श्रुतिः । तत्र ग्रीहिप्रयोगे प्रतीतयवप्रामाण्यपरित्यागः अप्रतीतयवप्रामाण्यपरिकल्पनम् । प्रयोगान्तरे यव उपादीयमाने परित्यक्तयवप्रामाण्योज्जीवनम् स्वीकृतयवप्रामाण्यहानिरिति चत्वारो दोषाः । एवं ग्रीहावपि चत्वारः इत्यष्टौ दोषा इच्छाविकल्पे । व्यवस्थितविकल्पस्तु उपोष्य द्वे तिथी इति । अत्र अष्टदोषमिया नेच्छाविकल्पः । किं तु व्यवस्थितविकल्प एव इति विज्ञेयम् (वाच०) । ७ योगशास्त्रज्ञास्तु चित्तवृत्तिविशेषः । यथा शब्दज्ञानानुपाती वस्तुशून्यो विकल्पः (पात० सू० पा० १ सू० ९) इत्यादौ इत्याहुः । ८ भ्रान्तिः । ९ पक्षतः प्राप्तिश्च । १० कल्पनम् (मेदि०) (वाच०) ।

विकल्पसमः—(जातिः) [क] साधनधर्मयुक्ते दृष्टान्ते धर्मान्तरविकल्पात्साध्यधर्मविकल्पं प्रसजतो विकल्पसमः । यथा आत्मा सक्रियः क्रियाहेतुगुणवत्त्वाल्लोष्टवत् इत्यादौ । क्रियाहेतुगुणयुक्तं किंचिद्गुरु । यथा लोष्टः । किंचिल्लघु । यथा वायुः । एवं क्रियाहेतुगुणयुक्तं किंचित्क्रियावत्स्याद्यथा लोष्टः । किंचिदक्रियं यथा आत्मा । विशेषो वा वाच्य इति (वात्स्या० ५।१।४) । क्रियाहेतुगुणश्चात्र क्रियाजनकवायुसंयोगादिरेव (नील० पृ० ४३) । विशेषो वाच्य इत्यस्यायमर्थः पूर्वविकल्पो भवति अयं तु न भवति इत्यत्र किं नियामकं स्यात् (नील० पृ० ४३) इति । अत्र सूत्रमागः साध्यदृष्टान्तयोर्धर्मविकल्पादुभयसाध्यत्वाच्च विकल्पसमः (गौ० ५।१।४) इति । तदर्थस्तु पक्षे दृष्टान्ते च यो धर्मस्तस्य विकल्पो विरुद्धः कल्पो व्यभिचारित्वम् ।

उपलक्षणं चैतत् अन्यवृत्तिधर्मस्यापि बोध्यम् । व्यभिचारोपि हेतोर्धर्मान्तरं प्रति धर्मान्तरस्य साध्यं प्रति धर्मान्तरस्य धर्मान्तरं प्रति वा (गौ० वृ० ५।१।४) । [ख] कस्यचिद्धर्मस्य कचिद्व्यभिचारदर्शनेन धर्मत्वाविशेषात्प्रकृतहेतोः प्रकृतसाध्यं प्रति व्यभिचारापादनम् । यथा शब्दः अनित्यः कृतकत्वादित्यत्र कृतकत्वस्य गुरुत्वव्यभिचारदर्शनात् गुरुत्वस्यानित्यत्वव्यभिचारदर्शनात् नित्यत्वस्य मूर्तत्वव्यभिचारदर्शनात् धर्मत्वाविशेषात्कृतकत्वमप्यनित्यत्वं व्यभिचरेदिति (गौ० वृ० ५।१।४) । तथा चोक्तम् धर्मस्यैकस्य केनापि धर्मेण व्यभिचारतः । हेतोः साध्याभिचारोक्तौ विकल्पसमजातिता ॥ (ता० २० परि० २ श्लो० १०९) इति । [ग] दृष्टान्तविकल्पं प्रदर्श्य दार्ष्टान्तिकविकल्पकथनम् (नील० पृ० ४३) । अत्र शिष्टमुदाहरणादिकं तु भाष्यतुल्यमेव नीलकण्ठ्यां प्रतिपादितम् इति तत्रात्र संगृहीतम् इति विज्ञेयम् । अनैकान्तिकदेशनाभासोयम् (गौ० वृ० ५।१।४) ।

विकारः—१ [क] स्वरूपस्य विनाशे अविनाशे वा द्रव्यान्तरारम्भकत्वम् । यथा दुग्धादेर्दध्यारम्भकत्वम् बीजादेर्वृक्षाद्यारम्भकत्वं च । सुवर्णादेरपि लोहाघातजन्यावयवसंयोगनाशादवयविनो नाशे सत्येव कुण्डलारम्भः । कपालादेश्च स्वरूपाविनाशेन घटाद्यारम्भकत्वम् (गौ० वृ० २।२।४०) । सांख्यैश्च पञ्चविंशतितत्त्वमध्ये षोडशपदार्था विकारशब्देनोक्ताः । तदुक्तम् षोडशकस्तु विकार इति । अस्यार्थः षोडशसंख्यावच्छिन्नो गणः षोडशको विकारः एवेति (सर्व० सं० पृ० ३१८ साङ्ख्य०) । [ख] प्रकृतेरन्यरूपः परिणामः (वाच०) । अयं विकारधर्मो द्रव्यसामान्ये । यदात्मकं द्रव्यं मृदा सुवर्णं वा तस्यात्मनोन्वये पूर्वं व्यूहो निवर्तते व्यूहान्तरं चोपजायते तं विकारमाचक्षते (वात्स्या० २।२।४५) । अत्राधिकं च कर्मशब्दव्याख्याने दृश्यम् । [ग] अन्ये तु स्वरूपपरित्यागेन रूपान्तरापत्तिः (गौ० वृ० २।२।५२) इत्याहुः । २ वर्णविकारस्तु गुणान्तरापत्युपमर्दहासवृद्धिलेशश्लेषेभ्यः० (गौ० २।२।५६) इति सूत्रे उक्तः । अत्र केचिदाहुः इको यणचि (पाणि० अ० ६ पा० १

सू० ७७) इत्यादिना इकारादेर्विकारो यकारादिः इति । परे तु इकारे प्रयोक्तव्ये यकारः प्रयोक्तव्यः इत्यादेशमादिशन्ति (गौ० वृ० २।२।४०) । ३ यास्कोक्ता भावविकाराः षट् । जायते अस्ति विपरिणमते वर्धते अपक्षीयते विनश्यति इति षड् भावविकारा भवन्तीति वार्ष्पायणिः ।

विकार्यम्—(विकृतिरूपं कर्म) [क] क्रियानिष्पाद्यं यत्तत् । यथा तण्डुलानोदनं पचति कुसुमानि स्रजं करोति काशान्कटं करोतीत्यादौ प्रकृतिभूततण्डुलकुसुमकाशादिपदसमभिव्याहारे ओदनस्रगादि विकार्यरूपं कर्म भवति । अत्र विकार्यपदेन एकव्युत्पत्त्या प्रकृतिविकृत्युभयावोधनेपि उभयसाधारणरूपावच्छिन्ने पारिभाषिकमेव विकार्यपदम् । अत्रेदं बोध्यम् । ओदनस्रगादेर्यदा कर्मत्वम् तदा तत्प्रकृतिभूततण्डुलकुसुमादीनामपि कर्मत्वं बोध्यते । प्रकृतिविकृतिभावस्थले कर्माख्यातेन प्रकृतेः कर्मत्वमेव प्रत्याग्यते । अतः काष्ठानि भस्मराशिः क्रियन्ते इति प्रयोग उपपद्यते । अत्र भस्मादिनिर्वर्त्यकर्मताया लकारेणानभिधानेपि तत्कर्मताया धात्वर्थे संसर्गतया भानोपगमेन तादृशकर्मोत्तरं प्रथमायाः साधुता । प्रातिपदिकार्थविशेष्यतया कर्मत्वादिविवक्षायामेव द्वितीयादिविभक्तिसाधुत्वात् (ग० व्यु० का० २ पृ० ६७) इति । [ख] यल्लक्ष्यं तन्नाशकमेवावस्थान्तरमापद्यते तत् । यथा काष्ठं भस्म करोति सुवर्णं कुण्डलं करोतीत्यादौ काष्ठादि । अत्र काष्ठादिपदलक्ष्यस्य काष्ठावयवादेः स्वनाशकभस्मादिरूपावस्थान्तरप्राप्तेर्लक्षणसमन्वयः । ओदनं पचतीत्यादौ ओदनपदलक्ष्य ओदनावयवः । पच्यर्थो रूपादिपरावृत्त्यवच्छिन्नस्तेजःसंयोगः । तथा च धात्वर्थजन्यफलशालित्वात् सतोवस्थान्तरप्राप्तेश्चोभयविधकर्मत्वमोदनावयवस्येष्टम् (का० व्या० पृ० ६) । [ग] शाब्दिकास्तु प्रकृतिविवक्षायां निष्पाद्यम् । काष्ठं भस्म करोतीत्यादौ असत्या एव काष्ठादिरूपप्रकृतेः परिणामित्वेन विवक्षास्ति इत्याहुः । तदुक्तमविकार्यं तु द्वेधा कर्म व्यवस्थितम् । प्रकृत्युच्छेदसंभूतं किञ्चित्काष्ठादिभस्मवत् । किञ्चिदुणान्तरोत्पत्त्या सुवर्णादिविकारवत् । तल्लक्षणं तु प्रतीयमानप्रकृतिविकृतिभावकत्वे सति क्रियानिर्वाहविशिष्टासत्त्व उत्पत्ति एतदन्यतरफलव-

त्वम् । घटं करोतीत्यादिनिर्वर्त्ये क्रियानिर्वाहोत्पत्तिमत्यपि प्रकृतिविकृति-
भावाभानान्नातिप्रसङ्गः । किंच प्रकृतिकर्मणः काष्ठादेः तादृशविशिष्टा-
सत्त्ववत्त्वात् विकृतिकर्मणश्च भस्मादेः तादृशोत्पत्त्याश्रयत्वाल्लक्षणसंगतिः ।
सुवर्णं कुण्डलं करोतीत्यादौ सुवर्णस्य पूर्वरूपविशिष्टासत्त्वफलवत्त्वात्
कुण्डलस्य चोत्पत्तिमत्त्वादुभयोरपि विकार्यत्वम् । तदुक्तं भर्तृहरिणा यद-
सज्जायते सद्वा जन्मना यत्प्रकाश्यते । प्रकृतेस्तु विवक्षायां विकार्यं
कैश्चिदन्यथा ॥ इति । प्रकृतिकर्मत्वं च धात्वर्थव्यापारनिर्वाह्याभावप्रति-
योगितावच्छेदकधर्मवत्त्वम् । काशान् कटं करोति कुसुमानि स्रजं करोति
सुवर्णं कुण्डलं करोति मृदं घटं करोति काष्ठं भस्म करोति तण्डुलानोदनं
पचतीत्यादौ धात्वर्थव्यापारनिर्वाहो यः पूर्वभावविशिष्टकाष्ठकाशादिप्रति-
योगिकः अभावो विशिष्टासत्त्वरूपः तत्प्रतियोगितावच्छेदकवैशिष्ट्यवत्त्वं
काशकाष्ठादेः इति तत्प्रकृतौ लक्षणसंगतिः । अत्रेदं बोध्यम् । काष्ठं
भस्मेत्यत्र करोतेर्नाश उत्पत्तिश्च फलद्वयम् तदनुकूलव्यापारश्चार्थः । नाशे
प्रतियोगितया काष्ठस्य उत्पत्तौ भस्मन आधेयतयान्वयः । काष्ठप्रतियोगिक-
नाशानुकूलो भस्मोत्पादको वर्तमानो व्यापारः इति वैयाकरणमते बोधः ।
नैयायिकमते तण्डुलानोदनं पचतीत्यादौ प्रकृतिकर्मबोधकतण्डुलपदोत्तर-
द्वितीयाया नाशकत्वमर्थः । विकृतिकर्मबोधकौदनपदोत्तरद्वितीयायाश्चोत्पा-
दकत्वमर्थः । तण्डुलाद्यन्वितं नाशकत्वं च पाकेन्वेति । ओदनाद्यन्वितो-
त्पादकत्वस्य नाशकत्वविशिष्टे पाकेन्वयः । तथा च तण्डुलनाशक
ओदनोत्पादको यो व्यापारः तदनुकूलकृतिमान् इति बोधः । एवम् काष्ठं
भस्म करोतीत्यादावप्युह्यम् (वै० सा० द० सुब० कार० २) । इदं च
बोध्यम् । भस्म करोतीत्यादौ यदा भस्मप्रकृतिभूतकाष्ठादिसमवधानं
नास्ति तदा भस्मादिरूपं विकृतिकर्म निर्वर्त्यम् इत्युच्यते । यदा च तत्स-
मवधानमस्ति तदा तदेव विकृतिरूपं कर्म विकार्यम् इत्युच्यते इति ।

विकृतिः—१ विकारः । २ विकार्यम् । ३ मीमांसकास्तु यत्र न सर्वाङ्गो-
पदेशः सा विकृतिः । यथा सौर्यादिः इष्टिः । तत्र कतिपयाङ्गानामति-
देशेन प्राप्तत्वात् इत्याहुः । अतिदेशेनेत्यस्यार्थस्तु प्रकृतिवद्विकृतिः कर्तव्या

इति चोदकशब्दितातिदेशवाक्येन इति (लौ० भा० पृ० २३) ।

४ स्वरविशेषः । यथा श्रीरागे गान्धारो विकृतिस्वरः इति गायका आहुः ।

विक्रयः—[क] मूल्यग्रहणपूर्वकं दानम् । यथा तुरगमस्यै विक्रीणीत
इत्यादौ धात्वर्थः । अत्र तुरगश्च न मूल्यम् । पणपुराणादेरेव शास्त्रे
तथात्वोपदेशात् (श० प्र० श्लो० ६९ टी० पृ० ८६) । अथ क्रय-
विक्रयविचारे विवादचिन्तामणौ कात्यायनः पण्यं गृहीत्वा यो मूल्यमद-
त्त्वैव दिशं व्रजेत् । ऋतुत्रयस्योपरिष्ठात् तद्धनं वृद्धिमाप्नुयात् ॥ इति ।
मनुः विक्रयाद्यो धनं किञ्चिद्गृहीयात्कुलसंनिधौ । क्रयेण स विशुद्धं हि
न्यायतो लभते धनम् ॥ (मनु० अ० ८ श्लो० २०१) । क्रीत्वा
विक्रीय वा किञ्चिद्योस्येहानुशयो भवेत् । सोन्तर्दशाहात्तद्व्यं दद्या-
च्चैवाददीत च ॥ (मनु० अ० ८ श्लो० २२२) इति । याज्ञवल्क्य-
नारदौ राजदैवोपघातेन पण्ये दोषमुपागते । हानिर्विक्रेतुरेवासौ याचित-
स्याप्रयच्छतः ॥ (याज्ञ० अ० २ श्लो० २६१) इति । स्वं लभेतान्य-
विक्रीतं क्रेतुर्दोषोप्रकाशिते । हीनाद्रहो हीनमूल्ये वेलाहीने च तस्करः ॥
(याज्ञ० अ० २ श्लो० १७३) । विक्रीतमपि विक्रेयं पूर्वक्रेतर्यगृह्णति ।
हानिश्चेत्क्रेतुदोषेण क्रेतुरेव हि सा भवेत् ॥ (याज्ञ० अ० २ श्लो० २६०)
इति । **[ख]** मूल्यग्रहणजन्यस्य परस्वत्वस्यानुकूलत्यागः । ग्रामं विक्रीणा-
तीत्यादौ ग्रामनिष्ठस्य मूल्यग्रहणजन्यपरस्वत्वस्यानुकूलो यो ग्रामस्य त्यागः
तद्वान् इति बोधः (श० प्र० श्लो० ७२ पृ० ९६) । **[ग]**
परस्वत्वजनकमूल्यग्रहणं वा । यथा ग्रामं विक्रीणातीत्यत्र धात्वर्थो विक्रयः ।
अत्र पक्षे ग्रामं विक्रीणातीत्यादौ ग्रामनिष्ठं यत्परस्वत्वम् तदनुकूलमूल्य-
ग्रहणवान् इति बोधः । मूल्यं च पणपुराणादिकमेव राजनिर्दिष्टम् न
तु द्रव्यमात्रम् । तेन तिलादीन् दत्त्वा माषादीनां विनिमये विप्राणां तिल-
विक्रयादिदोषस्यानवकाशः (श० प्र० श्लो० ७२ टी० पृ० ९७) ।
[घ] मूल्यग्रहणप्रयुक्तस्वत्वध्वंसपरस्वत्वजनकत्यागः । यथा गां विक्रीणा-
तीत्यादौ इति प्राञ्च आहुः । अत्र गोवृत्तिमूल्यग्रहणप्रयुक्तस्वत्वध्वंस-
परस्वत्वानुकूलत्यागव्यापारानुकूलकृतिमान् इत्येवं बोधः (का० व्या०
का० ४ पृ० ५) ।

विक्रीयासंप्रदानम्—विक्रीय पण्यं मूल्यान क्रेतुर्यत्र प्रदीयते । विक्रीया-
संप्रदानं तद्विवादपदमुच्यते ॥ (मिताक्षरा अ० २।२५४) ।

विक्रितिः—तेजःसंयोगादिना जायमानोवयवविभागविशेषः । यथा तण्डुलं
पचतीत्यादौ फलीभूतो धात्वर्थस्तण्डुलाद्यवयवविभागप्रभेदः (श० प्र०
श्लो० ७१ टी० पृ० ८९) । शाब्दिकास्तु जलतेजःसंयोगाभ्यां
जायमानमवयवसैथिल्यम् । तच्च पूर्वारम्भकसंयोगनाशानन्तरशिथिल-
संयोगापत्तिः इत्याहुः (वाच०) ।

विक्षिप्तम्—(चित्तम्) क्षिप्ताद्विशिष्टं चित्तं विक्षिप्तमिति गीयते (सर्व०
सं० पृ० ३५४—३५५ पात०) ।

विक्षेपः—१ (निग्रहस्थानम्) [क] कार्यव्यासङ्गात्कथाविच्छेदो विक्षेपः
(गौ० ५।२।१९) । यत्र कर्तव्यं व्यासज्य कथां व्यवच्छिनत्ति इदं मे
करणीयं विद्यते तस्मिन्नवसिते कथयिष्यामि इति । विक्षेपो नाम निग्रह-
स्थानम् । एकनिग्रहावसानायां कथायां स्वयमेव कथान्तरं प्रतिपद्यते
(वात्स्या० ५।२।१९) इति । एतत्सूत्रं विवर्तयामास । कार्यव्यासङ्गात्
कार्यव्यासङ्गमुद्भाव्येत्यर्थः । ल्यब्लोपे पञ्चमी । कार्यव्यासङ्गश्चासंभवत्काला-
न्तरकत्वेनारोपितः । तेन तादृशकथाविच्छेदो विक्षेपः । तेन राजपुरुषा-
दिमिराकारणे गृहजनादिभिर्वा आवश्यककार्यार्थमाकारणे स्वगृहदाहादिकं
पश्यतो गमने वा शिरोरोगादिना प्रतिबन्धे वा न विक्षेपः । कार्य-
व्यासङ्गोद्भावनं चोत्तरावसराभावात् । वस्तुतस्तु उत्तरस्फूर्तावपि तद्वृषण-
संभावनया विक्षेपसंभवः । यथा क्षितिः सकर्तृका कार्यत्वात् इत्युक्तम् ।
अत्राङ्कुरे व्यभिचारस्तावन्मयोद्भाव्यः । तत्र चेदयं पक्षसमतं ब्रूयात् तदा
मे किमुत्तरम् । अतोत्र महार्णवलिखितं मया च विचारितं किञ्चित्कार्य-
मुद्भाव्य गृहे गत्वा दृश्यते इत्येवं विक्षेपसंभवात् (गौ० वृ० ५।२।१९) ।
[ख] असंभवत्कालान्तरकत्वेनारोपितं कार्यव्यासङ्गमुद्भाव्य कथाविच्छेदः
(गौ० वृ० ५।२।१९) (नील० पृ० ४६) (दि० १) । [ग]
कथामभ्युपगम्यैव तद्विच्छेदाय कस्यचित् । व्याजस्य वचने प्राहुर्विक्षेपं
निग्रहग्रहम् ॥ (ता० २० परि० ३ श्लो० १४७) । तदर्थश्च कथा-

मुपक्रम्य परिषदि श्रोतुमेकाग्रमनसि प्रतियोगिनि च दत्तावधाने संप्रति मे महत्प्रयोजनमस्ति श्वः परश्वो वा कथयिष्यामि इति कस्यचिद्वाजस्य वचने तस्य विक्षेपलक्षणं नाम निग्रहस्थानमाहुः राचार्याः (सा० सं० पृ० ११५) । २ चित्तस्य नवविधो अंशो विक्षेपः इति पातञ्जलयोगशास्त्रज्ञा आहुः । अत्र सूत्रम् व्याधिस्थानसंशयप्रमादालस्याविरतिभ्रान्तिदर्शनालब्धभूमिकत्वानवस्थितत्वानि चित्तविक्षेपाः तेन्तरायाः (पात० सू० पाद० १ सू० ३०) इति । ३ मायावादिनस्तु अविद्याशक्तिविशेषः । यथा रज्ज्वज्ञानं स्वावृत्तरज्जौ स्वशक्त्या सर्पादिकमुद्गावयति इत्यादौ इत्याहुः (वेदा० सा०) । ४ विमण्डले यद्ग्रहस्थानम् तस्य क्रान्तिवृत्ताद्यत्तिर्यगन्तरम् स विक्षेपः इति ज्योतिर्विद आहुः (सि० शि०) । अयमेव शरः इत्युच्यते । ५ स्त्रीणां सत्त्वजोल्ंकारविशेषः इत्याल्ंकारिका आहुः । तदुक्तम् भूषाणामर्धरचना वृथा विश्वगवेक्षणम् । रहस्याख्यानमीषञ्च विक्षेपो दयितान्तिके ॥ (सा० द० परि० ३ श्लो० १०८ पृ० १३१) इति । अयं च स्त्रीणां सत्त्वजानामष्टाविंशतिसंख्यकानामल्ंकाराणामन्यतमः स्वभावजो विक्षेपो नाम विच्छित्तिविशेषं पुष्पाति (सा० द० परि० ३ श्लो० ९२ पृ० १२१) ।

विगीतत्वम्—१ वेदनिषिद्धत्वम् (चि० १) । यथा सुरापानादेर्विगीतत्वम् । अत्र निषेधकश्रुतिः न सुरां पिबेत् इत्यादिः । सर्वं मद्यमपेयम् (आप० स्मृ०) इति स्मृतिश्च । अत्र वेदपदं स्मृत्याद्युपलक्षणम् । न कुर्यान्निष्फलं कर्म इत्यादिना निष्फलजलताडनादेरपि निषिद्धत्वात् । २ लौकिकविषयकत्वम् । ३ वेदनिषिद्धविषयकत्वम् । यथा मङ्गलं कर्तव्यम् अलौकिकाविगीतशिष्टाचारविषयत्वात् दर्शादिवत् इत्यादौ विगीतत्वम् । ४ पापजनकत्वम् । ५ बलवदनिष्ठानुबन्धित्वम् (मू० म० १) (दि० १) (म० वा० १) ।

विग्रहः—१ निर्देशे यथावचनम् (वात्स्या० १।१।१) (न्या० वा० १ पृ० ११) । यथा प्रमाणप्रमेयसंशयप्रयोजन इत्यादिसूत्रे प्रमाणानि च प्रमेयं च संशयश्च प्रयोजनं च इत्यादिविग्रहं वर्णयन्ति (गौ० वृ० १।१।१) ।

अत्रेदमधिकं ज्ञेयम् । विग्रह एव समासलभ्यार्थस्य बोधकत्वं तन्नम् न तु समासे विग्रहार्थस्य । विग्रहलभ्ययोर्लिङ्गसंख्ययोर्व्यञ्जकवैधुर्येण प्रायशः समासाबोध्यत्वात् (श० प्र० श्लो० ३२ पृ० ४०) इति । केचिच्छब्दिकाः वृत्त्यर्थावबोधकं वाक्यं विग्रहः इति वदन्ति (म० प्र० ४ पृ० ४३) । अन्ये वैयाकरणास्तु समासादिवृत्तिसमानार्थकवाक्यविशेषः इत्याहुः । २ विशेषज्ञानम् । यथा अविग्रहागतादिस्था यथा ग्रामादिकर्मभिः (हरिवं०) इत्यादौ इति पौराणिका आहुः । ३ विस्तारः इत्यमरसिंह आह । ४ युद्धम् इति नीतिशास्त्रज्ञा आहुः । ५ देहः इति काव्यज्ञा वदन्ति ।

विघातः—१ ध्वंसः (दि० १) । यथा विघ्नविघाताय मङ्गलम् (मु० १) इत्यादौ । २ आघातः ।

विघ्नः—समीहितक्रियास्वरूपप्रतिबन्धकम् । तच्च कचित् दुरितम् (कि० व० ४) । यथा सर्वे विघ्नाः शमं यान्ति विघ्नेशस्तवपाठतः इत्यादौ । लक्षणं तु विघ्नत्वम् । तच्च मङ्गलनाश्यतावच्छेदकः अदृष्टनिष्ठो जातिविशेषः । विघ्नकारणं च मङ्गलाभावेतरविघ्नप्रागभावनाशकारणकलापः (मू० म० १) ।

विचारः—१ विपरीतोद्भावकपरविजिगीषया न्यायप्रयोगः इत्यस्मदुचरणाः प्राहुः । यथा परार्थानुमानस्थले पर्वतो वह्निमान् धूमवत्त्वात् इत्यादि । अत्र च पर्वते वह्नौ साधनीये प्रतिवादिना पर्वतो न वह्निमान् इत्यादिविपरीतवाक्ये प्रयुक्ते मध्यस्थस्य संशयो जन्यते । तन्निवृत्तिद्वारा प्रतिवादिपराभवार्थं वादिना पर्वतो वह्निमान् इत्यादिप्रतिज्ञाघटितवाक्यप्रयोगरूपविचारः क्रियते इति विज्ञेयम् । २ तत्त्वनिर्णयः । ३ संदिग्धे वस्तुनि प्रमाणेन तत्त्वपरीक्षायां तदनुगुणो वाक्यसमूहो विचारः ।

विचिकित्सा—(दोषः) संशयशब्दवदस्यार्थानुसंधेयः (अमरः १) ।

विच्छिन्नत्वम्—बलवता क्लेशेनाभिभवः (सर्व० सं० पृ० ३५९ पात०) ।

विजयः—ईषत्संस्थामतिक्रान्तः किंचिदुद्भिन्नतारकः । विजयो नाम कालोऽयं सर्वकार्यार्थसाधकः ॥ (पु० चि० पृ० १४८) ।

विजया—(सप्तमी) शुक्लपक्षस्य सप्तम्यां रविवारो भवेद्यदि । सप्तमी विजया ज्ञेया तत्र दत्तं महाफलम् ॥ (पु० चि० पृ० १०५) ।

विजातीयम्—१ लक्ष्यतावच्छेदकसाक्षाद्यापकजात्यनवच्छिन्नम् । यथा गोविजातीयो घटः । तथा हि गोर्लक्षणस्य साम्नादिमत्त्वस्य विजातीय-व्यावृत्तिप्रयोजनकत्वे गोत्वं लक्षणलक्ष्यतावच्छेदकम् । तस्य साक्षा-द्यापकं पशुत्वम् । तदनवच्छिन्नो घटो भवति इति विज्ञेयम् (प्र० च० पृ० ३) । २ तद्वृत्त्यसाधारणविशेषधर्मशून्यस्तद्विजातीयः इति तु वयं ब्रूमः ।

विज्ञानम्—१ बुद्धिशब्दवदस्यार्थोनुसंधेयः । २ पौराणिकाश्च चतुर्दशविद्या-धारणम् इत्याहुः । तदुक्तम् चतुर्दशानां विद्यानां धारणं हि यथार्थतः । विज्ञानमितरद्विद्याधेन धर्मो विवर्धते ॥ (कूर्मपु० अ० १४) (वाच०) इति । ३ मायावादिनस्तु अविद्यावृत्तिविशेषः आत्मैक्यज्ञानं च विज्ञानम् इत्यङ्गीचक्रुः । ४ काव्यज्ञास्तु शिल्पादिज्ञानम् इत्याहुः । ५ विज्ञानवादिनो बौद्धास्तु विज्ञानं द्विविधम् प्रवृत्तिविज्ञानम् आलय-विज्ञानं च । तत्राद्यम् अयं घटः इत्याद्याकारकम् । द्वितीयं च अहं जानामि इत्याकारकम् । तदेव आत्मा इत्युच्यते इति वदन्ति । ६ निरवशेषशास्त्र-विषयं ग्रन्थतोर्यतश्च सिद्धिज्ञानं विज्ञानम् (सर्व० सं० पृ० १६६ नकुली०) ।

विज्ञानस्कन्धः—आलयविज्ञानप्रवृत्तिविज्ञानप्रवाहः (सर्व० सं० पृ० ४० बौ०) ।

विज्ञानाकलः—विज्ञानयोगसंन्यासैर्भोगेन वा कर्मक्षये सति कर्मक्षयार्थस्य कलादिभोगबन्धस्याभावात्केवलमलमात्रयुक्तो विज्ञानाकलः (सर्व० सं० पृ० १८२ शै०) ।

वितण्डा—(कथा) [क] स प्रतिपक्षस्थापनाहीनो वितण्डा (गौ० १।२।३) । स जल्पो वितण्डा भवति । किंविशेषणः । प्रतिपक्ष-स्थापनया हीनः । यौ तौ समानाधिकरणौ विरुद्धौ धर्मौ पक्षप्रतिपक्षा-वित्युक्तौ तयोरेकतरं वैतण्डिको न स्थापयतीति परपक्षप्रतिषेधेनैव प्रवर्तत

इति । अस्तु तर्हि स प्रतिपक्षहीनो वितण्डा । यद्वै खलु तत्परप्रतिषेध-
वाक्यं स वैतण्डिकस्य पक्षः । न त्वसौ साध्यं कंचिदर्थं प्रतिज्ञाय स्थाप-
यतीति । तस्माद्यथान्यासमेवास्त्विति (वात्स्या० १।२।३) । अभ्युपेय
पक्षं यो न स्थापयति स वैतण्डिकः इत्युच्यते (न्या० वा० १
पृ० १६) । इयं वितण्डारूपा कथा च परपक्षखण्डनेन जयमुद्दिश्यैव
प्रवर्तते । [ख] प्रतिपक्षस्थापनाहीना विजिगीषुकथा (गौ० वृ०
१।२।३) । [ग] स्वपक्षस्थापनाहीना कथा परपक्षदूषणमात्रावसाना
(वात्स्या० १।१।१) (त० भा०) (त० दी०) (सर्व० पृ० २३९
अक्ष०) । तदेवोच्यते जल्प एव वितण्डा स्यात् प्रतिपक्षत्वसाधनैः इति
(ता० २० श्लो० ७९) । [घ] प्रतिपक्षस्थापनाहीनं च वाक्यम्
(न्या० वा० १ पृ० १६) ।

वितर्कः—१ प्रयोक्तुः संभावनात्मकं ज्ञानम् । यथा किमिन्दुः किं पद्मं किमु
मुकुरविम्बं किमु मुखम् इत्यादौ किंपदार्थः । अत्र अव्ययकिमर्थस्य
संभावनात्मकज्ञानस्य विशेष्यतासंबन्धेन प्रथमान्तपदोपस्थाप्यविशेष्ये
अन्वयः । प्रकारितासंबन्धेन तत्र च विशेषणस्य चन्द्रादेरन्वयः (ग०
शक्ति० पृ० १०८) । २ आलंकारिकास्तु अर्थालंकारविशेषः इत्याहुः ।

विद्या—(बुद्धिः) १ ज्ञानम् । तच्च कणादनये यथा विशेषणवद्विशेष्य-
संनिकर्षल्लिङ्गपरामर्शादिरूपगुणजन्यो बुद्धिविशेषः (त० व० २१३) ।
यथार्थज्ञानमिति भावः । विद्याया विभागादिकं तु बुद्धिशब्दव्याख्याने
दृश्यम् । २ विजातीयज्ञानहेतुः शास्त्रम् । यथा आन्वीक्षिकी न्यायविद्या ।
सेयमान्वीक्षिकी प्रमाणादिभिः पदार्थैर्विभज्यमाना प्रदीपः सर्वविद्याना-
मुपायः सर्वकर्मणाम् । आश्रयः सर्वधर्माणां विद्योद्देशे प्रकीर्तिता ॥
(वात्स्या० १।१।१) इति । न्यायनये विद्याश्चतस्रः आन्वीक्षिकी-
त्रयीवार्तादण्डनीतिरूपाश्चतस्रो विद्या विद्याप्रस्थाने कथिताः (गौ०
वृ० १।१।१) । तदर्थश्च आन्वीक्षिकी न्यायविद्या । त्रयी वेदविद्या ।
वार्ता नीतिशास्त्रम् । दण्डनीतिस्त्वर्यशास्त्रम् इति । मनुना चोक्तम्
त्रैविद्येभ्यस्त्रयीं विद्यां दण्डनीतिं च शाश्वतीम् । आन्वीक्षिकीं चात्मविद्यां

वार्तारम्भांश्च लोकतः ॥ (मनु० अ० ७ श्लो० ४३) इति । वार्तिके
चोक्तम् चतस्र इमा विद्या भवन्ति । ताश्च पृथक्प्रस्थानाः अग्निहोत्र-
हवनादिप्रस्थाना त्रयी । हलशकटादिप्रस्थाना वार्ता । स्वाम्यमाल्यभेदानु-
विधायिनी दण्डनीतिः । संशयादिभेदानुविधायिन्यान्वीक्षिकी (न्या०
वा० पृ० १३) । ३ पौराणिकनये विद्याश्चतुर्दश अष्टादश चापि ।
ता उच्यन्ते । विद्याश्चतुर्दश प्रोक्ताः क्रमेण तु यथास्थिति । षडङ्गमिश्रिता
वेदा धर्मशास्त्रं पुराणकम् ॥ मीमांसा तर्कमपि च एता विद्याश्चतुर्दश
(नन्दिपु०) इति । पुराणन्यायमीमांसाधर्मशास्त्राङ्गमिश्रिताः । वेदाः
स्थानानि विद्यानां धर्मस्य च चतुर्दश ॥ (याज्ञ० १।३) इति च ।
अष्टादश चान्यत्रोक्ताः । ता उच्यन्ते । अङ्गानि वेदाश्चत्वारो मीमांसा
न्यायविस्तरः । धर्मशास्त्रं पुराणं च विद्या ह्येताश्चतुर्दश ॥ आयुर्वेदो
धनुर्वेदो गान्धर्वश्चेति ते त्रयः । अर्थशास्त्रं चतुर्थं च विद्या ह्यष्टादशैव
ताः (विष्णुपु०) (वाच०) । श्रुतौ तु विद्या द्विविधोक्ता परा अपरा
च । तत्र परा यया ब्रह्मावगमः सा । ययाक्षरमधिगम्यते सा परा
इति श्रुतेः । ऋग्वेदादिलक्षणा अपरा । सा चाध्ययनाध्यापनरूपा
(वाच०) । विद्याभेदेन देवताभेदाः (हेमा० ब्र०) विष्णुधर्मोत्तरे
उक्ताः तास्तत्रैव दृश्याः । ४ पशुगुणो विद्या (सर्व० सं० पृ० १६७
नकुली०) ।

विद्येश्वरः—अनन्तश्चैव सूक्ष्मश्च तथैव च शिवोत्तमः । एकनेत्रस्तथैवैकरुद्र-
श्चापि त्रिमूर्तिकः ॥ श्रीकण्ठश्च शिखण्डी च प्रोक्ता विद्येश्वरा इमे
(सर्व० सं० पृ० १८३ शै०) ।

विधवा—मृतमर्तुका स्त्री । विधवाधर्माश्च (शु० त०) विष्णुना उक्ता
यथा मृते भर्तारि ब्रह्मचर्यम् तदन्वारोहणं वा । तत्र ब्रह्मचर्यं मैथुनवर्जनं
ताम्बूलादिवर्जनं च । यथाह प्रचेताः ताम्बूलाम्यञ्जनं चैव कांस्यपात्रे च
भोजनम् । यतिश्च ब्रह्मचारी च विधवा च विवर्जयेत् ॥ अनुयाति
न भर्तारं यदि दैवात्कदाचन । तथापि शीलं संरक्ष्यं शीलमङ्गात्पतत्यधः ॥
विधवाकबरीबन्धो भर्तृबन्धाय जायते । शिरसो वपनं तस्मात् कार्यं
५५ न्या० को०

विधवया सदा ॥ एकाहारः सदा कार्यो न द्वितीयः कदाचन । त्रिरात्रं
 पञ्चरात्रं वा पक्षत्रयमथापि वा ॥ मासोपवासं कुर्याद्वा चान्द्रायणमथापि
 वा । नाधिरोहेदनद्वाहं प्राणैः कण्ठगतैरपि ॥ कञ्चुकं न परीदध्याद्वासो
 न विद्धतं वसेत् (काशीख० अ० ४) इति च । मनुरप्याह कामं तु
 क्षपयेद्देहं पुष्पमूलफलैः शुभैः । न तु नामापि गृह्णीयात् पत्न्यौ प्रेते परस्य
 तु ॥ मृते भर्तरि साध्वी स्त्री ब्रह्मचर्ये व्यवस्थिता । स्वर्गं गच्छत्यपुत्रापि
 यथा ते ब्रह्मचारिणः ॥ न द्वितीयश्च साध्वीनां कचिद्भर्तोपदिश्यते (मनु०
 अ० ५ श्लो० १५७-१६२) इति । अत्र धर्मप्रवृत्तिनिबन्धशिरो-
 मणिशास्त्रप्रदीपादौ वाभ्रव्य आह अज्ञानात्तु द्विजो यस्तु विधवामुद्बहे-
 द्यदि । परित्यज्य विदित्वैनां प्रायश्चित्तं समाचरेत् ॥ अब्दमेकं विधाया-
 दावकीर्णिव्रतं चरेत् । पुत्रश्चेज्जायते तस्यां रण्डगोलक उच्यते ॥ इति ।
 कृते सप्तपदे भर्तुर्वियोगो यदि जायते । न देया पुनरन्यस्मै कलौ कन्या
 मनीषिभिः ॥ इति च । शिष्टं तु नियोगशब्दव्याख्याने दृश्यम् । शूद्रादि-
 विषये तु न कुर्यात्केशसंस्कारं गात्रसंस्कारमेव च । केशावली जटारूपा
 न क्षौरं तीर्थकं विना ॥ तैलाम्यङ्गं न कुर्वीत न हि पश्यति दर्पणम्
 (ब्रह्मवै० पु० ज० ख० अ० ८३) इत्यादि । अन्वारोहणं सहगमनम् ।
 अत्रोक्तमङ्गिरसा हारीतेन च साध्वीनामेव नारीणामग्निप्रपतनादृते ।
 नान्यो धर्मो हि विज्ञेयो मृते भर्तरि कर्हिचित् ॥ इत्यादि । साध्वीलक्षणं
 तु आर्तार्तिं मुदिता हृष्टे प्रोषिते मलिना कृशा । मृते म्रियेत या पत्न्यौ
 साध्वी ज्ञेया पतिव्रता ॥ इति । बृहन्नारदीये तु बालापत्याश्च गर्भिण्यो
 ह्यदृष्टश्रुतवस्तथा । रजस्वला राजसुते नारोहन्ति चितां शुभे ॥
 (वाच०) इति ।

विधा—१ त्वप्रत्ययवदस्यार्थोनुसंधेयः । स च प्रकारिभूतो धर्मः । यथा
 धूमवान्पर्वतो वह्निमानित्यनुमितौ पक्षतावच्छेदकविधया धूमस्य भानमिति
 इत्यादौ विधाशब्दार्थः (दि० १ काल० पृ० ८९) । अत्र धूमस्य
 पक्षतावच्छेदकत्वेन भानमस्ति इत्यर्थो बोध्यः । २ प्रभेदः । यथा द्विविधः
 त्रिविधः इत्यादौ । ३ प्रकारः । यथा धर्मार्थो यत्र न स्यातां शुश्रूषा वापि

तद्विधा (मनु० २।११२) इत्यादौ । ४ काव्यज्ञास्तु सादृश्यम् । यथा
तथाविधः स्वार्थः (श० प्र० श्लो० ७ टी० पृ० ८) इत्यादौ । यथा वा
किमप्यहिंस्यस्तव चेन्मतोहं यशःशरीरे भव मे दयालुः । एकान्तविध्वंसिष्ठ
मद्विधानां पिण्डेष्वनास्था खलु भौतिकेषु ॥ (रघु० २।५७) इत्यादौ इत्याहुः ।

विधानम्—अप्रवृत्तप्रवर्तनम् । तच्च पुरुषविषयः शब्दव्यापारः (जै०
न्या० अ० २ पा० ३ अधि० १३) ।

विधिः—१ (प्रमाणशब्दः) [क] विधिर्विधायकः (गौ० २।१।६३) ।
अयं विधिर्ब्राह्मणभागः (वात्स्या० २।१।६२) । अत्राभिधैव लिङ्गर्थः ।
सैव च प्रवृत्तिहेतुः इति विज्ञेयम् (त० प्र० ख० ४ पृ० ९४) ।
अत्र विधिशब्दस्य विधिरूपशब्दे इष्टसाधनत्वादिरूपे विध्यर्थे च प्रयोगो
दृश्यते । तत्र विधायक इति आद्योर्थः । यद्वाक्यं विधायकं चोदकं स
विधिः । विधिस्तु नियोगोनुज्ञा वा । यथा अग्निहोत्रं जुहुयात्स्वर्गकामः
(शतपथ० २) इत्यादि (वात्स्या० २।१।६३) । [ख] इष्टसाध-
नताबोधकप्रत्ययसमभिव्याहृतवाक्यम् (गौ० वृ० २।१।६३) । [ग]
विध्यभिधायकप्रत्ययः तद्वदितवाक्यं वा (न्या० म० ४) । तदर्थश्च
विधीयते विधिरूपशब्देन प्रतिपाद्यतेसौ विधिरिष्टसाधनत्वादिः । तस्या-
भिधायको वाचकः इति । अथ वा अर्थविशेषाभिधायकः प्रत्ययः । स
च प्रत्ययो लिङ्लोट्लेदत्तव्यकृत्यप्रत्ययरूपः इति (सि० च०) (म०
प्र० ४ पृ० ५८) (त० प्र० ख० ४ पृ० ९३) । तद्वदितवाक्य-
मिति द्वितीयं लक्षणं तु तान्त्रिकमते यजेत इत्यादिवाक्यमेव विधिः न तु
केवलप्रत्ययः इत्यभिप्रायेण । [घ] प्रवृत्तिपरं वाक्यम् । यथा ज्योति-
ष्टोमेन स्वर्गकामो यजेत (शतपथ०) ओदनकामस्तण्डुलं पचेत इत्यादि ।
अत्र ज्योतिष्टोमनामको यागः स्वर्गरूपेष्टसाधनम् तण्डुलकर्मकः पाक
ओदनरूपेष्टसाधनम् इत्युभयवाक्यार्थः । यजेत पचेतेत्यादिविधिप्रत्यये-
नेष्टसाधनत्वोपस्थापनात् (त० कौ०) । [ङ] मीमांसकास्तु अज्ञा-
तार्थज्ञापको वेदभागः (अपूर्वविधिः) । स च तादृशप्रयोजनवदर्थ-
विधानेनार्थवान् । तादृशं चार्थं प्रमाणान्तरेणाप्राप्तं विधत्ते । यथा

अग्निहोत्रं जुहुयात् स्वर्गकामः इत्यादि इत्याहुः । अयं विधिर्मानन्तरेणा-
 प्राप्तं स्वर्गप्रयोजनवद्धोमं विधत्ते । अग्निहोत्रहोमेन स्वर्गं भावयेत् इति
 वाक्यार्थबोधः (लौ० भा० पृ० १३) । यत्र कर्म मानान्तरेण प्राप्तम्
 तत्र तदुद्देशेन गुणमात्रं विधत्ते । यथा दध्ना जुहोति (तै० ब्रा० २।१।५)
 (शतप०) इति । अत्र होमस्य अग्निहोत्रं जुहुयात् इत्यनेन प्राप्तत्वाद्वहोमो-
 द्देशेन दधिमात्रविधानम् । दध्ना होमं भावयेत् इति वाक्यार्थः । यत्र तूम-
 यमप्राप्तम् तत्र विशिष्टं विधत्ते । यथा सोमेन यजेत (शतपथ०) इत्यत्र
 सोमयागयोरप्राप्तत्वात् सोमविशिष्टयागविधानम् । सोमपदे मत्वर्थलक्षण्या
 सोमवत्ता यागेनेष्टं भावयेत् इति वाक्यार्थबोधः (लौ० भा० पृ० १३) ।
 [च] धर्मार्थसाधकव्यापारो विधिः (सर्व० सं० पृ० १६९ नकुली०) ।
 [छ] अज्ञातस्यानुष्ठेयत्वकथनं विधिः (जै० न्या० अ० १ पा० ४
 अधि० ६) । सामान्यतोयं विधिर्द्विविधः लौकिकः वैदिकश्च । तत्र
 लौकिकः ओदनकामस्तण्डुलं पचेत् इत्यादिः । वैदिकविधिस्तु स्वर्गकामो
 यजेत (शतपथ०) इत्यादिः । विधिः प्रकारान्तरेण त्रिविधः अपूर्वविधिः
 नियमविधिः परिसंख्याविधिश्च (न्या० म० ४) (सि० च०) ।
 तदुक्तं भट्टपादैः विधिरत्यन्तमप्राप्तौ नियमः पाक्षिके सति । तत्र चान्यत्र
 च प्राप्तौ परिसंख्येति कीर्यते ॥ (न्या० म० ४) इति । तत्रापूर्व-
 विधिश्चतुर्विधः उत्पत्तिविधिः विनियोगविधिः प्रयोगविधिः अधिकार-
 विधिश्चेति (लौ० भा० पृ० १६) । तत्र प्राथमिकप्रतीतिविषयप्रवृत्ति-
 साधनेष्टसाधनताबोधकं कर्मस्वरूपज्ञापकं विधिवाक्यम् उत्पत्तिविधिः ।
 यथा स्वर्गकामोऽश्वमेधेन यजेत (शतपथ०) इत्यादिवाक्यम् (वाच०) ।
 अत्र शिष्टं तु उत्पत्तिविधिशब्दव्याख्याने दृश्यम् । अधिकारविधिश्च
 कर्मणः फलसंबन्धबोधको विधिः । यथा ज्योतिष्टोमेन यजेत स्वर्गकामः
 इत्यादिः (म० प्र० पृ० ६३) । अथ वा कर्मजन्यफलस्वाम्यबोधको
 विधिः । कर्मजन्यफलस्वाम्यं च कर्मजन्यफलभोक्तृत्वम् । यथा यजेत
 स्वर्गकामः इत्यादिरूपोधिकारविधिः । अत्र स्वर्गमुद्दिश्य यागं विदधतानेन
 स्वर्गकामस्य यागजन्यफलभोक्तृत्वं प्रतिपाद्यते (लौ० भा० पृ० ३८) ।
 यथा वा यस्याहिताग्नेरग्निर्गृहान् दहेत्सोऽग्नये क्षामवतेष्टाकपालं निर्वपेत्

(शतपथ०) (तै० सं० २।२) इति । अत्र अग्निदाहादौ निमित्ते कर्म विदधता अनेन वाक्येन निमित्तवतः कर्मजन्यपापक्षयरूपफलस्वाम्यं प्रतिपाद्यते (लौ० भा० पृ० ३८) । एवम् अहरहः संध्यामुपासीत (बौधायनसू०) इत्यादीन्यधिकारविधेरुदाहरणानि विज्ञेयानि । अत्र शुचिविहितकालजीविनः संध्योपासनजन्यप्रत्यवायपरिहाररूपफलस्वाम्यं चोद्यते (लौ० भा० पृ० ३८) । कुसुमाञ्जलिटीकायामित्यमुक्तम् । [ज] विधिर्नाम विधिप्रत्ययार्थः । अत्र व्युत्पत्तिः विधीयते विधिरूपशब्देन प्रतिपाद्यतेसौ विधिरिष्टसाधनत्वादिः (म० प्र० ४ पृ० ५८) इति । स च प्रवर्तकज्ञानविषयो धर्मः । अयं च धर्मो जरनैयायिकानां नये कृतिसाध्यत्वे सति बलवदनिष्टाजनकत्वसहितमिष्टसाधनत्वम् । अत्र कृतिसाध्ये तृप्तिरूपसुखात्मकेष्टसाधने च मधुविषसंपृक्तान्नभोजने प्रवृत्तिवारणाय बलवदनिष्टाजनकत्वं विशेषणमावश्यकम् । अत्र बलवदनिष्टं तु मरणम् । यदा च तादृशभोजनं बलवदनिष्ठाननुबन्धित्वेन ज्ञायते तदा स पुरुषः प्रवर्तत एव इति विज्ञेयम् (न्या० म० ख० ४ पृ० २६-२७) । अत्रेदं बोध्यम् । न कलञ्जं भक्षयेत् इत्यादौ नवा बोध्यमानो विशिष्टाभावः (कृतिसाध्यत्वविशिष्टस्य बलवदनिष्टाजनकत्वविशिष्टस्येष्टसाधनत्वस्याभावः) विशेष्यवति विशेषणाभावे विश्राम्यतीति (मु० गु० पृ० २२८) । एतन्मते ज्ञेयस्य हिंसारूपत्वं नास्ति इति ज्ञेयेनाभिचरन् यजेत (अथर्वब्राह्म०) इत्यादौ बलवदनिष्ठाननुबन्धित्वरूपो विध्यर्थो बोध्यते इति हृदयम् । यथा ओदनकामः पचेत् स्वर्गकामो यजेतेत्यादौ ओदनस्वर्गादिरूपं यत् फलम् तत्साधनत्वं पाकयागादिक्रियायां प्रतीयते (कु० टी० ५) (त० प्र० ४ पृ० १०५) (तर्का०) (ग० व्यु० ल० पृ० १३८) (त० दी०) (मु० गु०) (दि० पृ० २२६) । नव्यनैयायिकमते तु प्रवर्तकचिकीर्षायां यत्प्रकारकज्ञानस्य हेतुत्वं स विधिः । कृतिसाध्यत्वादिज्ञानेन चिकीर्षा तथा च प्रवृत्तिरूपद्यते इति समुदितार्थः (न्या० म० ४ पृ० २७) । तादृशं च कृतिसाध्यत्वम् इष्टसाधनत्वम् बलवदनिष्ठाननुबन्धित्वं च प्रत्येकमेव । यथा यजेत पचेतेत्यादौ लिङ्गर्थः (त० प्र० ४ पृ० १०२) । कृतिसाध्यत्वादि-

पदानां प्रयोजनं कथ्यते । पङ्क्तुः समुद्रं न तरेत् इत्यादौ नगादिना समुद्रतरणादेः पङ्क्तुप्रभृतिः कृतिसाध्यत्वनिषेधबोधानुरोधादवश्यं कृतिसाध्यत्वं लिङ्गर्थः स्वीकार्यः । तृप्तिकामो जलं न ताडयेत् इत्यादौ जल-ताडनादेस्तृप्तिकामेष्टसाधनत्वस्य निषेधान्वयानुपपत्त्येष्टसाधनत्वं लिङ्गर्थो-वश्यं स्वीकर्तव्यः । अपरे तु चैत्यं न वन्देत इति वाक्यप्रामाण्यानुरोधे-नेष्टसाधनत्वस्य विध्यर्थत्वमावश्यकम् इति वदन्ति (ग० व्यु० ल०) । न कलञ्जं भुञ्जीत इत्यादौ कलञ्जभक्षणादेर्वलवदनिष्टाजनकत्वस्य निषेधा-नुपपत्त्या बलवदनिष्टाननुबन्धित्वं लिङ्गर्थोवश्यं स्वीकर्तव्यः (श० प्र० श्लो० १०० टी० पृ० १४६) । कलञ्जो मांसविशेषः । तथा चोक्तं माष-वाचार्यैर्न्यायमालायाम् विषाक्तशराग्रेण विद्धा ये पशुपक्ष्यादयस्तेषां यन्मांसं तदेव कलञ्जम् इति । रक्तलशुनं कलञ्जम् इति हरदत्त आह । बलवद-निष्टाननुबन्धित्वं चात्र नरकाजनकत्वम् पापाजनकत्वं वा (श० प्र० श्लो० १०० टी० पृ० १५१) । एतेषां बलवदनिष्टाननुबन्धित्वादिषु त्रिषु पृथगेव लिङ्गः शक्तित्रयं वदतां नव्यनैयायिकानां मते श्येनः स्वरूपत एव निषिद्धः इति श्येनेनाभिचरन् यजेत इत्यादौ विधिप्रत्ययेन बलवदनिष्टाननुबन्धित्वं न बोध्यते । अधिकं तु अभिचारशब्दव्याख्याने द्रष्टव्यम् । तथा च न कलञ्जं भक्षयेत् इत्यादौ बलवदनिष्टाजनकत्वं विध्यर्थः । तदभावो नञात्र बोध्यते इति विज्ञेयम् (मु०) (दि० गु० पृ० २२५-२२९) । अत्र वदन्ति । द्वेषविषयतावच्छेदकत्वोपलक्षितनरकत्वाद्याश्रयसाधनता-त्वावच्छिन्नप्रतियोगिताकाभावकूटे तादृशभावत्वेनानुगत एकैव विधि-प्रत्ययस्य शक्तिः इति (ग० व्यु० ल० पृ० १४८) । यजेतेत्यादौ यागादिधर्मिकादिष्टसाधनत्वादिनिश्चयादेव यागादिधर्मिकचिकीर्षोत्पत्त्या तत्र प्रवृत्तिः । एवं च यागादिः कृतिसाध्यः इष्टसाधनम् बलवदनिष्टा-ननुबन्धी च इत्याकारको बोधः (श० प्र० श्लो० १०० टी० पृ० १४६) । उदयनाचार्यास्तु आत्तामिप्रायो विध्यर्थ इत्याहुः (कु० ५) (न्या० सि० दी० पृ० ६०) (म० प्र० ४ पृ० ५९) । तदर्थश्च आसत्य परमेश्वरस्य अभिप्राय इच्छा लिङ्गादिना बोध्यते । अत्रोक्तमुदयनाचार्यैः यस्तु वेदे ईश्वरप्रणीतत्वम् नाम्युपैति तं प्रति विधिरेव तावद्दर्भः श्रुति-

कुमार्याः पुंयोगे मानम् इति (कि० व०) (मु०) (म० प्र० ४)
 (त० कौ०) । अथ वा वक्त्रिच्छाविषयत्वम् । यथा घटमानय इत्यादौ
 लोड्यो विधिः (तर्का० ४ पृ० ११) (श० प्र० श्लो० १०१
 टी० पृ० १४६) । अत्र घटकर्मकमदिच्छाविषयानयनानुकूलकृति-
 मांस्त्वम् इत्यन्वयबोधः । अत्रेदं बोध्यम् । यजेत स्वर्गकामः न कलञ्जं
 भक्षयेत् इत्यादौ यागः स्वर्गकामकर्तव्यत्वेनाप्तामिप्रायविषयः कलञ्ज-
 भक्षणं कर्तव्यत्वेनाप्तामिप्रायविषयो न इति वाक्यद्वयार्थबोधः । यागादौ
 चाप्तामिप्रायविषयत्वेनेष्टसाधनत्वादिकमनुमाय प्रवृत्तिः । कलञ्जभक्षणादौ
 तद्विषयत्वाभावेनानिष्टसाधनत्वमनुमाय निवृत्तिः इति (म० प्र० ४
 पृ० ५९) । भट्टमीमांसकास्तु विधिप्रेरणाप्रवर्तनादिशब्दाभिधेयः प्रवृत्त्य-
 नुकूलव्यापार इत्याहुः । तन्मते त्वित्थम् । गामानय इत्याचार्यवाक्यश्रवणा-
 नन्तरं शिष्यप्रवृत्तिदर्शनात् शब्दप्रवृत्तौ प्रवर्तनाज्ञानं हेतुः । सा च
 प्रवर्तना पचेत इत्यादिलौकिकवाक्ये पुरुषनिष्ठोमिप्रायविशेषः । यजेत
 स्वर्गकामः इत्यादिवैदिकवाक्ये तु पुरुषाभावाच्छब्दनिष्ठैव । न चेश्वर-
 कर्तृकत्वं वेदस्य । ईश्वरस्यैवान्म्युपगमात् । शब्दनिष्ठत्वादेव च शब्द-
 भावना इत्युच्यते । सैव विध्यर्थः । स च लिङ्त्वेनाभिधीयते । अर्थ-
 भावना तु प्रवृत्त्यादिव्यापाररूपा । सा चाख्यातत्वेनोपस्थाप्यते इति ।
 तत्रोक्तम् अभिधाभावनामाहुरन्यामेव लिङादयः । अर्थात्मभावना त्वन्या
 सर्वाख्यातस्य गोचरः ॥ (म० प्र० ४ पृ० ५८) इति । अयमाशयः ।
 स्वर्गकामो यजेत इत्यादौ लिङादिप्रत्यये अंशद्वयमस्ति लिङ्त्वम् आख्या-
 तत्वं च । तत्र लिङ्त्वान्नेन प्रवर्तनाख्यः शब्दनिष्ठो व्यापारो बोध्यते ।
 ईश्वरान्म्युपगमात् । अयं शब्दभावना इत्युच्यते । तेन व्यापारेण च
 प्रवृत्त्याख्यो यागकर्तृपुरुषनिष्ठो व्यापार आख्यातत्वांशेन बोध्यमान
 उपस्थाप्यते । अयमेव अर्थभावना इत्युच्यते । एवं च पुरुषनिष्ठायाः
 प्रवृत्तेरनुकूलः प्रवर्तनाख्यः शब्दनिष्ठो व्यापारो विध्यर्थः इति (लौ०
 भा० पृ० ५-१०) । प्राभाकरास्तु विध्यर्थः कार्यत्वमात्रम् । तच्च
 कृतिसाध्यत्वम् । तथा हि । यद्विषयिणी बुद्धिः प्रवृत्तिजननीमिच्छां प्रसूते
 स विधिप्रत्ययप्रतिपाद्यः । प्रवृत्तिजनकेच्छाजनकज्ञानप्रकारः इत्यर्थः ।

प्रवृत्तिजननी च कृतिसाध्यत्वप्रकारकेच्छा । तज्जननी च कृतिसाध्यत्व-
 प्रकारिका बुद्धिः इति यावत् (न्या० म० ४ पृ० २५) । अत्रेदमव-
 धेयम् । प्राभाकरमते इष्टसाधनत्वमपि विध्यर्थो भवत्येव । अत एव
 तैर्नित्यापूर्वं निषेधापूर्वरूपं पण्डापूर्वमपि संध्यामुपासीत न कलञ्जं भक्षयेत्
 (स्मृतिः) इत्यादिविधिनिषेधयोः कल्प्यते (त० प्र० ४ पृ० ८९) ।
 अत्रेदमधिकं बोध्यम् । प्राभाकरमते अन्यथाख्यातिर्नास्ति इति । एवं च
 तन्मते कार्यत्वमेव विध्यर्थः । अयमाशयः । प्राभाकरमते कार्यत्वविशिष्टा-
 पूर्वस्य विध्यर्थत्वाद्विशेषणांशः कार्यत्वमपि तदर्थः इति (म० प्र० ४
 पृ० ५९) । अत्रेदं बोध्यम् । प्राभाकरमते यागस्याशुविनाशित्वेन
 स्वर्गोत्पत्तिकाले तस्याभावात्तदुत्पत्त्यर्थं यागजन्यमपूर्वं कल्प्यते । तथा च
 वेदे कार्यत्वविशिष्टापूर्वसंभवेन तत्र शक्तिरेव । परं तु लोके पचेत
 इत्यादावपूर्वं तात्पर्यासंभवात् कार्यत्वे लक्षणैव । अथ वा लौकिकलिङ्गः
 कार्यत्वे शक्तिः । वेदे तु स्वर्गकामान्वयानुपपत्त्या क्रियातिरिक्तकार्ये शक्तिः
 (त० प्र० ख० ४ पृ० ११९) । भट्टास्तु स्थाय्यपूर्वकल्पनापेक्षया
 यागस्यैव स्थायित्वं कल्पनीयम् इत्याहुः । चिकीर्षाजन्यकृतिसाध्यत्वं
 कार्यत्वम् (न्या० सि० दी० पृ० ६५) । कार्यत्वं च कृतिसाध्यत्वम् ।
 तज्ज्ञानमेव प्रवर्तकम् । तच्च ज्ञानम् कृतिसाध्यत्वप्रकारकमित्यर्थः । तेन
 ज्ञानेन कृतिसाध्यत्वप्रकारिकेच्छा जन्यते । तथा च प्रवृत्तिर्जन्यते । सा
 च पाकं यागं वा कुर्याम् इत्याकारिका चिकीर्षेत्यर्थः (न्या० म०)
 (म० प्र० पृ० ५९) । तत्र प्राभाकरमतान्तर्वर्तिन एवमाहुः । कृति-
 साध्यत्वप्रकारकज्ञानं चेष्टसाधनताल्लिङ्गककृतिसाध्यतानुमितिः इष्टसाधनता-
 ज्ञानकालीनकृतिसाध्यताज्ञानं वा काम्यस्थले प्रवर्तकम् । नित्यस्थले च
 अहरहः संध्यामुपासीत इत्यादौ अहमिदानींतनकृतिसाध्यसंध्यावन्दनकः
 ब्राह्मणत्वे सति विहितसंध्याकालीनशौचादिमत्त्वात् इति शौचादिमत्त्व-
 प्रतिसंधानजन्यं कृतिसाध्यताज्ञानं प्रवर्तकम् इति (म० प्र० ख० ४
 पृ० ५९) (सि० च०) । तथा च अहरहः संध्यामुपासीत इत्यादौ
 नित्यतया निष्फले संध्योपासनादाविष्टसाधनत्वस्यायोग्यत्वेनान्वयासंभवा-
 चेष्टसाधनत्वमपि लिङ्ग्योर्पूर्वविधिः । नैयायिकास्तु नित्यकर्मस्थलेपि अर्थ-

वादाद्युपस्थापितब्रह्मलोकावातेर्नरकाल्यन्ताभावस्यैव वा प्रायश्चित्तसंध्या-
वन्दनादिफलत्वसंभवादिष्टसाधनत्वमेव लिङ्गर्थः इति प्राहुः । तत्र स्मर्यते ।
संध्यामुपासते ये तु सततं शंसितव्रताः । विधूतपापास्ते यान्ति ब्रह्मलोकं
सनातनम् ॥ इत्यादि (त० प्र० ४ पृ० १०२) । तथोक्तं याज्ञ-
वल्क्येनापि निशायां वा दिवा वापि यदज्ञानकृतं भवेत् । त्रैकाल्य-
संध्याकरणात्तत्सर्वं विप्रणश्यति ॥ (याज्ञ० अ० ३ श्लो० ३०८)
इति । मिताक्षरायां यमेनाप्युक्तम् यदह्नात्कुरुते पापं कर्मणा मनसा
गिरा । आसीनः पश्चिमां संध्यां प्राणायामैर्निहन्ति तत् ॥ इति । शाता-
तपेनाप्युक्तम् अनृतं मद्यगन्धं च दिवा मैथुनमेव च । पुनाति वृषलान्नं
च संध्या बहिरुपासिता ॥ (मिताक्ष० अ० ३ श्लो० ३०८ टी०
पृ० १४४) इति । २ प्रयोगः । ३ निदर्शनम् । यथा यत्र धूम-
स्तत्राग्निरिति अग्न्यभावे धूमो न भवति इति च (प्रश० पृ० ४४) ।
४ दैवम् । यथा अनुकूलतामुपगते हि विधौ सकलेष्टसाधनमथो भवति
इत्यादौ । ५ ब्रह्मदेवः । ६ अर्थालंकारविशेषः ।

विधिशेषः—अर्थवादवाक्यम् । एतल्लक्ष्यप्राशस्त्यज्ञानं शाब्दभावनायामिति-
कर्तव्यतात्वेन संवध्यते ।

विधेयः—१ उद्देश्ये प्रकारतया ज्ञायमानो विलक्षणविषयतावान् पदार्थः ।
यथा पर्वतो वह्निमान् धूमात् इत्यादौ पर्वते वह्निर्विधेयः । यथा वा पचति
इत्यादौ पुरुषे पाककृतिर्विधेया । सा च विलक्षणविषयता विधेयतारूपा ।
विधेयता च यथा वह्निमनुमिनोमि इत्याद्यनुव्यवसायनियामकः पक्ष-
तावच्छेदकव्यावृत्तो विषयताविशेषः (ग० पक्ष० पृ० १९) । केचित्तु
प्रत्यक्षादिसाधारणी विशेष्यतावच्छेदकतामिन्ना मुख्यविशेष्यतानिरूपित-
प्रकारतैव विधेयता इत्याहुः (ग० पक्ष० पृ० २४) (श० प्र०) ।
शाब्दिकास्तु तदादिशब्दप्रतिपाद्यत्वे सत्युद्देश्यसंबन्धित्वेनापूर्वबोधविषयत्वम्
अनुवाद्यभिन्ननिष्ठा विलक्षणविषयता वा विधेयता इत्याहुः । अत्रोक्तम्
अनुवाद्यमनुक्त्वा च न विधेयमुदीरयेत् इति । २ मीमांसकास्तु विधि-
बोध्यार्थः । यथा दध्ना जुहोति इति गुणविधौ होममनूयं दधिरूपो गुणो

विधेयः । अत्र विधेयत्वं च अज्ञातस्यानुष्ठेयत्वेन प्रतिपाद्यमानत्वम्
(लौ० भा० टी० पृ० १५) । ३ अधीन इति काव्यज्ञा आहुः ।

विनयः—दण्डः ।

विनश्यदवस्थत्वम्—स्वप्रतियोगित्व स्वाव्यवहितपूर्ववृत्तित्व एतदुभयसंबन्धेन
नाशविशिष्टत्वम् । यथा भावकार्यस्य विनश्यदवस्थत्वम् ।

विनष्टः—१ भूतकालोत्पत्तिकनाशप्रतियोगी । यथा विनष्टो घटः इत्यादौ ।
२ पतितः । यथा विनष्टे वाप्यशरणे पितर्युपरतस्पृहे इति नारदस्मृतौ ।
३ स्वदेशादन्यत्र गतः इति च धर्मशास्त्रज्ञा आहुः (दायभागे) ।

विना—१ अभावः । यथा दण्डं विना न घटः इत्यादौ । एवम् ऋते
अन्तरेण इति निपातयोरप्यर्थ ऊह्यः । अत्र प्रतियोगित्वमनुयोगित्वं वा
द्वितीयार्थः । तस्य च विनार्थे अभावेन्वयः । विनान्तार्थस्याभावस्य
नर्थे घटाद्यभावे प्रयोज्यतासंबन्धेनैवान्वयः । अत एव रासमं विना न
घटः इत्यादयो न प्रयोगाः (ग० व्यु० का० २ ख० २ पृ० ७३) ।
२ वर्जनम् इति काव्यज्ञा आहुः ।

विनाडिका—विनाडिका तु षट् प्राणाः । अहोरात्रशब्दे दृश्यम् ।

विनाडी—(प्राणशब्दे दृश्यम्) ।

विनायकः—चतुर्थी (पु० चि० ८६) ।

विनाशित्वम्—ध्वंसप्रतियोगित्वम् । यथा घटस्य विनाशित्वम् । अत्रेदम-
वधेयम् । आशुविनाशित्वं च तृतीयक्षणवृत्तिध्वंसप्रतियोगित्वम् । यथा
यागस्याशुविनाशित्वम् (त० प्र० ख० ४ पृ० १०९) । बौद्धास्तु
पदार्थमात्रस्य स्तोत्पत्तिद्वितीयक्षण एव नाशाम्युपगमात् द्वितीयक्षणवृत्ति-
ध्वंसप्रतियोगित्वमेव सर्वत्र विनाशित्वम् इत्याहुः ।

विनिगमना—अन्यतरपक्षपातिनी युक्तिः (सि० च०) (भवा०) (त०
प्र० ख० ४ पृ० ४७—४८) । यथा अयमेव पक्षो ग्राह्यः पक्षान्तरं
तु न ग्राह्यम् अत्र का विनिगमना इत्यत्र । यथा वा उदिते जुहोति
अनुदिते जुहोति इत्यादिविकल्पस्थले उदित एव हवनं कार्यम् अनुदिते

तु हवनं न कार्यम् इत्यत्र विनिगमनाया अभावः इत्यादौ । स्मृतिं प्रत्यनुभवस्यानुभवत्वेन कारणत्वं ज्ञानत्वेन वा इति विप्रतिपत्तौ ज्ञानत्वेन कारणत्वाङ्गीकारे तस्य सामान्यधर्मत्वेनान्यथासिद्धत्वं स्यात् इति विनिगमनया लाघवेन च ज्ञानत्वेनैव कारणत्वं नव्यैः साधितम् (मु० स्मृतिनि० पृ० १९०) इत्यादौ च ।

विनिमयः—१ [क] तुल्यद्रव्यदानेन द्रव्यान्तरग्रहणम् (शब्दच०) । यथा कांस्यपात्रद्वयं दत्त्वा तस्मात्ताम्रपात्रग्रहणं विनिमयः । [ख] मूल्यातिरिक्तद्रव्यग्रहणप्रयुक्तस्वत्वध्वंसपरस्वत्वानुकूलस्यागः इत्यन्य आहुः (का० व्या० का० ४ पृ० ६) । २ बन्धकम् इति व्यवहारशास्त्रज्ञा आहुः । तच्च ऋणशोधनार्थं विश्वासहेतुतया आधीकृतः पदार्थः (गहाण इति प्र०) । मध्वमतानुयायिवेदान्तिनः ३ कार्यम् । यथा तेजोवारिमृदां यथा विनिमयः (भाग० १।१।१) इत्यादौ इत्याहुः । ४ अन्यस्मिन्नन्यावभासो विनिमयः इति मायावादिवेदान्तिन आहुः ।

विनियोगः—१ क्रियासु प्रवर्तनम् । तदुक्तम् अनेनेदं तु कर्तव्यं विनियोगः प्रकीर्तितः (वाच०) इति । यथा इमं मे वरुण शुधी हवमद्या च मृडय । त्वामवस्युराचके (ऋ० १।२।१९) इति मन्त्रस्य संस्काराङ्गहोमे विनियोगः । यथा वा अपसर्पन्तु ते भूता ये भूता भुवि संस्थिताः इत्यस्य समस्तभूतोच्चाटने विनियोगः । २ अनुष्ठानक्रमविधानम् । यथा आर्षं छन्दश्च दैव्यं विनियोगस्तथैव च (योगयाज्ञ०) इत्यादौ ।

विनियोगविधिः—(विधिः) [क] प्रधाने अङ्गसंबन्धबोधको विधिः । यथा दध्ना जुहोति (शतपथ०) इति । अत्र अग्निहोत्रहोमे दधिसंबन्धोनेन बोध्यते (म० प्र० ४ पृ० ६२) । [ख] अङ्गानां प्रधानैः सह संबन्धस्य बोधको विधिः । यथा दध्ना जुहोति इति । स हि तृतीयया प्रतिपन्नाङ्गभावस्य दध्नो होमसंबन्धं विधत्ते दध्ना होमं भावयेत् इति । गुणविधौ च धात्वर्थस्य साध्यत्वेनैवान्वयः । तथा च धात्वर्थस्य साध्यत्वेनान्वयविवक्षायामयं गुणविधिरपि भवति इति ज्ञेयम् । कचिदाश्रयत्वेनापि । यथा दध्नेन्द्रियकामस्य जुहुयात् इति । अत्र होमाश्रयदधि-

करणत्वेनेन्द्रियं भावयेत् इति वाक्यार्थः । तच्च दधिकरणत्वम् किंनिष्ठम्
इत्याकाङ्क्षायां संनिधिप्राप्तहोम आश्रयत्वेनान्वेति (लौ० भा० पृ० १६) ।
[ग] अङ्गप्रधानसंबन्धबोधको विधिर्विनियोगविधिः (मी० न्या०
पृ० १२) । विनियोगविधेः सहकारिभूतानि षट् प्रमाणानि सन्ति
श्रुतिः लिङ्गम् वाक्यम् प्रकरणम् स्थानम् समाख्या इति (लौ० भा०
पृ० १६-२९) । एतत्सहकृतेनानेन विधिना अङ्गत्वं परोदेशप्रवृत्तकृति-
साध्यत्वरूपपारार्थ्यापरपर्यायं ज्ञाप्यते ।

विपक्षः—१ [क] निश्चितसाध्याभाववान् । यथा पर्वते वह्निसाधने
हृदो विपक्षः (त० सं० २) । विपक्षत्वं च साध्याभावप्रकारक-
निश्चयविशेष्यत्वम् (न्या० बो० २) अथ वा विशेष्यतासंबन्धेन
साध्याभावप्रकारकनिश्चयवत्त्वम् (वाक्य० २) इति ज्ञेयम् । [ख]
वेदान्तिनस्तु साध्यतत्समानधर्मरहितो धर्मी इत्याहुः (प्र० च० पृ० २४) ।
२ प्रतिकूलपक्षः इति व्यवहारज्ञा आहुः । ३ शत्रुः इति काव्यज्ञा
आहुः (अमरः) ।

विपरीतज्ञानम्—१ संशयः (नील०) । २ भ्रमः ।

विपर्ययः—१ (अप्रमा) [क] मिथ्याज्ञानापरपर्यायः अयथार्थनिश्चयः
(गौ० वृ० ४।१।३) । अत्र अयथार्थज्ञानमेव नास्ति इति प्राभाकरा-
दय आहुः (प्र० प० पृ० ४) । [ख] वेदान्तिनस्तु विपरीतनिश्चयः
(प्र० प० पृ० ४) । अत्र विपरीतत्वं च पुरोवर्तिन्यविद्यमानप्रकारक-
त्वम् (प्र० प० टी० वेदेशतीर्था० पृ० १०) । विपरीतनिश्चयश्च
प्रत्यक्षानुमानागमाभासेभ्यो जायते । तत्र प्रत्यक्षाभासजो यथा शुक्तिकायां
इदं रजतम् इत्यादि । अनुमानाभासजो यथा घूलीपटले घूमभ्रमाद्वह्य-
भाववति वह्नयनुमितिः । आगमाभासजो यथा नदीतीरे पञ्च फलानि
सन्ति इति प्रतारकवाक्यजन्यज्ञानम् इत्याहुः (प्र० च० पृ० ८-९) ।
अत्र प्रत्यक्षाभासविषये विप्रतिपत्तिः । (१) प्रतीतं रजतं देशान्तरे
सदेव इति वैशेषिकादय आहुः । (२) ज्ञानस्वरूपमेव इति विज्ञान-
वादिन आहुः । (३) तत्रैव तात्कालिकमुत्पन्नं सत् इति भास्कर आह ।

(४) न सत् नासत् न सदसत् किं तु अनिर्वचनीयमेव इति माया-
वादिनो मन्यन्ते । (५) श्रीमदानन्दतीर्थाचार्यास्तु असदेव रजतं प्रत्य-
भात् इत्युत्तरकालीनानुभवात् शुक्तिरेवात्यन्तासद्रजतात्मना द्रष्टुर्दोषवशात्
प्रतिभाति इति प्राहुः (प्र० प० पृ० ४) । [ग] पातञ्जलास्तु पञ्च-
विधवृत्त्यन्तर्गतो वृत्तिविशेष इत्याहुः (पात० सू० पा० १ सू० ६, ८) ।
२ संशयः । ३ विपरीतम् । यथा विपर्ययोभूत्सकलं जलौकसः (भाग०
स्क० ८ अ० २ श्लो० २९) इत्यादौ ।

विपाकः—१ अन्यथाभूतस्यान्यरूपेण परिणामः (वाच०) । २ विपाकाः
कर्मफलानि जात्यायुर्भोगाः (सर्व० सं० पृ० ३६५ पात०) ।

विप्रः—१ विद्वान् ब्राह्मणः । अत्रोक्तम् जन्मना ब्राह्मणो ज्ञेयः संस्कारै-
र्द्विज उच्यते । विद्यया याति विप्रत्वं त्रिभिः श्रोत्रिय उच्यते ॥ (प्रा०
वि०) (वाच०) इति । यथा विप्राय वेदविदुषे श्रोत्रियाय कुटुम्बिने ।
नरकोत्तारणार्थाय अच्युतः प्रीयतामिति ॥ (वायनमन्त्रः) इत्यादौ विप्रः ।
२ अश्वत्थवृक्षः (राजनि०) ।

विप्रकर्षः—[क] संयुक्तसंयोगभूयस्त्वम् (दूरत्वम्) (वै० उ०
७।२।२१) । [ख] बहुतरसंयोगान्तरितत्वम् (दि० गु० पृ० २०८) ।
यथा मुम्बापुर्याः पुण्यग्राममपेक्ष्य झळकीग्रामस्य विप्रकर्षः । अयं दिक्कृतो
विप्रकर्षः इति विज्ञेयम् । विप्रकर्षो द्विविधः दिक्कृतः कालकृतश्च ।
विप्रकर्षज्ञानं परत्वे निमित्तकारणं भवति । कालकृतविप्रकर्षश्च तद-
पेक्षया बहुतरतपनपरिस्पन्दान्तरितजन्मत्वम् (वै० उ० ७।२।२१) ।
तदर्थश्च तज्जन्मक्षणवृत्तिध्वंसप्रतियोगिस्पन्दवृत्तित्वे सति जन्मवत्त्वम् इति
(प० मा०) । यथा गौतमर्षेरुदयनाचार्यमपेक्ष्य गङ्गेशोपाध्यायगदाधर-
भट्टाचार्ययोर्विप्रकर्षः । शिष्टं च परत्वशब्दव्याख्याने दृश्यम् ।

विप्रकृष्टत्वम्—[क] विप्रकर्षः । [ख] दूरस्थत्वम् इत्येकदेशिन आहुः ।

विप्रतिपत्तिः—१ [क] व्याहतमेकार्यदर्शनं विप्रतिपत्तिः । इदं च
संशयप्रयोजकम् । तथा हि अत्र व्याघातो विरोधोसहभाव इति । अस्यात्मा
इत्येकं दर्शनम् । नास्यात्मा इत्यपरम् । न च सद्भावासद्भावौ सहैकत्र

संभवतः । न चान्यतरसाधको हेतुरुपलभ्यते । तत्र तत्त्वानवधारणं संशयः (वात्स्या० १।१।२३) इति । [ख] वेदान्तिनस्तु विरुद्धार्थक-वाक्यद्वयजन्यप्रतीतिद्वयम् इत्याहुः (प्र० प० टी० वेदेशतीर्थी० पृ० ८) । [ग] विरुद्धकोटिद्वयोपस्थापकः शब्दः (गौ० वृ० १।१।२३) (दि० गु०) । स च विरुद्धार्थप्रतिपादकवाक्यद्वयात्मकः पर्वतो वह्निमान् न वा इति संशयापादकः । [घ] विरुद्धार्थप्रतिपादकवाक्यद्वयम् (नील० ४ पृ० ३४) । यथा पर्वतो वह्निमान् न वा इति वाक्यद्वयम् । तथा हि । वादिना पर्वतो वह्निमान् इति प्रतिवादिना च पर्वतो बह्व्यभाववान् इति प्रतिज्ञाते मध्यस्थस्य पर्वतो वह्निमान् न वा इति संशय उत्पद्यते । अतस्तस्य संशयाधायकत्वात्तथात्वम् । २ [क] विपरीता वा कुत्सिता वा प्रतिपत्तिः विप्रतिपत्तिः । विप्रतिपद्यमानः पराजयं प्राप्नोति । निग्रहस्थानं खलु पराजयप्राप्तिः (वात्स्या० १।२।१९) । [ख] विरुद्धा प्रतिपत्तिः (गौ० वृ० १।२।१९) (दि० गु०) । अत्रोदाह्रियते परस्परं मनुष्याणां स्वार्थे विप्रतिपत्तिषु (स्मृतिः) इति । इयं तु निग्रहस्थानोन्नेया इति विज्ञेयम् । ३ विरोधः । ४ ऊहः इति याज्ञिका आहुः (कात्या० श्रौ०) ।

विप्रतिषेधः—१ तुल्यबलविरोधः । यथा प्रतिषेधविप्रतिषेधे प्रतिषेधबद्दोषः (गौ० ५।१।४१) इत्यादौ । अत्र भाष्यम् । योयं प्रतिषेधेपि समानो दोषो-नैकान्तिकत्वमापद्यते सोयं प्रतिषेधस्य प्रतिषेधेपि समानः । तत्र अनित्यः शब्दः प्रयत्नानन्तरीयकत्वात् इति साधनवादिनः स्थापना प्रथमः पक्षः । प्रयत्नकार्यानेकत्वात्कार्यसमः इति दूषणवादिनः प्रतिषेधहेतुना द्वितीयः पक्षः । स च प्रतिषेध इत्युच्यते । तस्यास्य प्रतिषेधस्य प्रतिषेधेपि समानो दोषः इति तृतीयः पक्षः विप्रतिषेध इत्युच्यते । तस्मिन् प्रतिषेधविप्रतिषेधेपि समानो दोषो नैकान्तिकत्वम् चतुर्थः पक्षः (वात्स्या० ५।१।४१) । अत्र वृत्तिः । शब्दः अनित्यः प्रयत्नानन्तरीयकत्वात् इति स्थापनावदिनः प्रथमः पक्षः । प्रयत्नकार्यानेकत्वात्कार्यसमः इति प्रतिवादिनो द्वितीयः पक्षः । प्रतिषेधप्रतिषेधेप्यनैकान्तिकत्वं तुल्यम् इति वादिनस्तृतीयः पक्षो

विप्रतिषेधः । तत्रापि तथैवानैकान्तिकत्वम् तत्समानदोषोद्भावनं वा चतुर्थः पक्षः (गौ० वृ० ५।१।४१) इति । २ शाब्दिकास्तु द्वयोः शास्त्रयोः कचिल्लब्धावकाशयोरेकत्र प्रयोगे युगपदसंभवित्वकार्यसमर्पणम् । यथा विप्रतिषेधे परं कार्यम् (पा० सू० १।४।२) इत्यादौ इति वदन्ति । तथा हि । वृक्षेभ्य इत्यत्र सुपि च (पा० सू० ७।३।१०२) इत्यनेन दीर्घः प्राप्तः । बहुवचने झल्येत् (पा० सू० ७।३।१०३) इत्यनेन च एत्वमपि प्राप्तम् । उभयप्राप्तौ परत्वाद्विप्रतिषेधेनैत्वमेव भवति (काशिका १।४।२) इति ।

विभक्तिः—१ विभागः । अत्रोदाह्रियते अविभक्तं स्थावरं यत्सर्वेषामेव तद्भवेत् । विभक्तं स्थावरं ग्राह्यं नान्योदयैः कथंचन ॥ (यम०) इति । २ पदवृत्तिः (गौ० वृ० २।२।५७) । यथा ते विभक्त्यन्ताः पदम् (गौ० २।२।५७) इत्यादौ विभक्तिशब्दार्थः । ३ (प्रत्ययः) [क] संख्यात्वावान्तरजात्यवच्छिन्नशक्तिमान् यः प्रत्ययः सा विभक्तिः । यथा घटोस्तीत्यत्र घटपदोत्तरवर्तिनी सु इति विभक्तिः । एकत्वत्वाद्यवच्छिन्नशक्तिमानपि तदादिर्न प्रत्ययः इति प्रत्ययश्च तुजादिर्न संख्याशक्तः इति च तदादेः तुजादेश्च व्युदासः (श० प्र० श्लो० ६० टी० पृ० ७२) । [ख] यः शब्दः स्वार्थे धर्मिणि स्वप्रकृत्यर्थविधेयकान्वयबोधं प्रति समर्थः स वा विभक्तिरित्युच्यते । यथा घटम् घट इत्यादौ । इयं विभक्तिर्द्विविधा सुप् तिङ् चेति । अत्र सुपा (अमा) कर्मत्वं घटीयम् इत्यादिरिव पचतीत्यादौ तिङापि कृतिः पाकीया इत्यादिस्देश्यविधेयभावेन स्वार्थे प्रकृत्यर्थस्य धीरूपाद्यते इति लक्षणसमन्वयो बोध्यः । घट इत्यत्र प्रथमाप्यभेदादौ स्वार्थे प्रकृत्यर्थस्य विधेयभावेन धियं जनयत्येव इति लक्षणसमन्वयो बोध्यः । लक्षणान्तरग्रहणे आवश्यकत्वमाह यद्याख्यातमात्रस्य तदेकवचनस्य वा न संख्याशक्तत्वे प्रमाणम् तदेदं लक्षणान्तरम् इत्यवधेयम् (श० प्र० श्लो० ६१ टी० पृ० ७३) । विभक्तिर्द्वयी नामिकी आख्यातिकी च । तत्र नामिकी सुप् । आख्यातिकी तिङ् । ब्राह्मणः पचतीत्युदाहरणम् । उपसर्गनिपातास्तर्हि न पदसंज्ञाः । लक्षणान्तरं

वाच्यमिति । शिष्यते च खलु नामिक्या विभक्तेरव्ययाल्लोपः तयोः पद-
संज्ञार्थमिति (वात्स्या० २।२।५७) ।

विभजनम्—[क] सामान्यधर्मान्तरधर्मपुरस्कारेण धर्मिप्रतिपादनम्
(ग० २ सव्य०) । [ख] सामान्यधर्मस्य साक्षान्मन्यूनवृत्तिथावद्धर्म-
प्रकारकज्ञानानुकूलो व्यापारः (वाक्य० १ पृ० २) । स्वसमभिव्या-
हृतपदार्थतावच्छेदकसाक्षाद्याप्यपरस्परविरुद्धधर्मप्रकारकज्ञानानुकूलशब्द-
प्रयोगः इत्यर्थः । यथा द्रव्यं विभजते इति प्रतिज्ञाय कृतं पृथिव्यापस्तेजो
वायुराकाशम् इत्यादिविभजनम् । [ग] सामान्यधर्मयुतानां बहूनां पर-
स्परविरुद्धतद्याप्यधर्मप्रकारेण प्रतिपादनम् (श्रीकृष्णः) (वाच०) ।

विभवः—१ विमुत्वम् (वै० उ० ७।१।२२) । यथा विभवान्महाना-
काशस्तथा चात्मा (वै० ७।१।२२) इत्यादौ । २ रामाद्यवतारो विभवः
इति रामानुजीया वदन्ति (सर्व० पृ० ११५ रामा०) । ३ संबत्सर-
विशेषः इति मौडूर्तिका वदन्ति । ४ मोक्षः इति वेदान्तिन आहुः ।
५ ऐश्वर्यम् इति काव्यज्ञा आहुः ।

विभागः—१ (गुणः) [क] संयोगनाशको गुणः । स च सर्वद्रव्य-
वृत्तिः अव्याप्यवृत्तिश्च (नील०) (त० सं०) । प्रतियोगितासंबन्धान-
वच्छिन्ननाशनिष्ठजन्यतानिरूपितजनकतावान् इत्यर्थः इति केचिदाहुः ।
तेन संयोगस्यापि स्वनाशं प्रति प्रतियोगिविधया कारणत्वेपि संयोगे
नातिव्याप्तिः इति विज्ञेयम् । परे तु संयोगनाशत्वावच्छिन्ननिरूपित-
समवायावच्छिन्नकारणतावान् इत्यर्थः इत्याहुः (नील० १ पृ० १४) ।
अयमस्माद्विभजते इति प्रत्यक्षसिद्धेयं विभागगुणः । अतः संयोगनाशेन
नान्यथासिद्धः इति ज्ञेयम् (वै० वि० ७।२।१० पृ० ३३२) । अत्राधिकं
च एतेन विभागो व्याख्यातः (वै० ७।२।१०) इति सूत्रोपस्कारे दृश्यम् ।
[ख] विभक्तव्यवहारासाधारणकारणम् (मु० गु० पृ० २०७) ।
(प्र० प्र०) । [ग] विभक्तप्रत्ययनिमित्तम् । स च प्राप्तिपूर्विका
अप्राप्तिः (प्रशस्त० गु० पृ० ३२) । [घ] विभागत्वसामान्यवान्
(त० कौ०) । स द्विविधः कर्मजः विभागश्च (त० टी०) । तत्र

कर्मजो द्विविधः अन्यतरकर्मजः द्विकर्मजश्च । तत्राद्यः ज्ञेयशैल्योर्विभागः ।
 द्वितीयो मेघयोर्विभागः । विभागजोपि द्विधा कारणमात्रविभागजन्यः
 कारणाकारणविभागजन्यश्च । तत्रादिमो यथा कपालद्वयविभागात्कपाल-
 पूर्वदेशविभागः । द्वितीयस्तु यथा हस्तपुस्तकविभागात्कायपुस्तकविभागः
 (भा० प० गु० श्लो० १२०—१२१) इति । अत्र द्वितीयविभागे
 कायकारणस्य हस्तस्य तदकारणस्य पुस्तकस्य च विभागेन हस्तकार्यस्य
 कायस्य तदकार्यस्य पुस्तकस्य च विभागः इति ज्ञेयम् (त० व०) ।
 अत्रेदमाकूतम् । यदा हस्ते कर्मोत्पन्नमवयवान्तराद्विभागमकुर्वदाकाशा-
 दिदेशेभ्यो विभागानारभ्य प्रदेशान्तरे संयोगानारभते तदा ते कारणा-
 कारणविभागाः कर्म यां दिशं प्रति कार्यारम्भाभिमुखं तामपेक्ष्य कार्या-
 कार्यविभागानारभन्ते । तदनन्तरं कारणाकारणसंयोगाच्च कार्याकार्य-
 संयोगान् आरभन्ते यदि कारणविभागानन्तरं कार्यविभागोत्पत्तिः कार-
 णसंयोगानन्तरं कार्यसंयोगोत्पत्तिः (सर्व० पृ० २२८ औल्ल०)
 (प्रशस्त० गु० पृ० ३३) इति । अन्यत्र चैवमुक्तम् । यत्र हस्तक्रियाया
 हस्ततरुविभागः तेन शरीरतरुविभागो जायते । तत्र च शरीरतरुविभागे
 हस्तक्रिया न कारणम् । व्यधिकरणत्वात् । शरीरे तु तदा क्रिया नास्ति ।
 अवयवक्रियाया यावदवयवक्रियानियतत्वात् । अतस्तत्र कारणाकारण-
 विभागेन कार्याकार्यविभागो जन्यते इति । अत एव विभागो गुणान्तरम् ।
 अन्यथा शरीरे विभक्तप्रत्ययो न स्यात् (वै० वि० ७।२।१०) (मु०
 गु० पृ० २०८) इति । अत्रेदं बोध्यम् । कार्याविष्टे (कार्यव्याप्ते)
 कारणे कर्मोत्पन्नं यदा तस्यावयवान्तराद्विभागं करोति न तदा आका-
 शादिदेशात् । यदा त्वाकाशादिदेशाद्विभागं करोति न तदा अवयवान्त-
 रात् इति स्थितिः (सर्व० पृ० २२६ औल्ल०) (त० व० पृ० २२४)
 (प्रशस्त० गु० पृ० ३२) । तथा च प्रथमं यत्रैककपाले कर्म ततः
 कपालद्वयविभागः ततो घटारम्भकसंयोगनाशः ततो घटनाशः ततस्तेनैव
 कपालद्वयविभागेन सकर्मणः कपालस्याकाशादिना विभागो जायते ततः
 कपालाकाशादिसंयोगनाशः तत उत्तरदेशसंयोगः ततः कर्मनाशः
 (मु० गु० पृ० २०७) (वै० वि० ७।२।१०) इति । अत्र भाष्यम्

विभागः शब्दस्य विभागस्य च हेतुर्भवति (प्रशस्त० गु० पृ० ३२) इति । तत्र विभागः शब्दस्य हेतुर्यथा वंशे पाठ्यमाने यः चटचटाशब्दः स विभागजन्यः । तत्र वंशदलद्वयाकाशविभागः असमवायिकारणम् वंशदलद्वयविभागो निमित्तकारणम् इति विज्ञेयम् (त० कौ० गु० पृ० १९) । विभागस्य विभागहेतुत्वं तु समनन्तरमेवोक्तम् । अत्र विनाशस्तु सर्वस्य विभागस्य क्षणिकत्वात् उत्तरसंयोगावधिसद्भावात् । क्वचित् आश्रयविनाशादेव विनश्यति (प्रशस्त० गु० पृ० ३४) । तथा हि यदा द्वितन्तुककारणावयवैशौ कर्मोत्पन्नमंश्वन्तराद्विभागमारभते तदैव तन्वन्तरेपि कर्मोत्पद्यते विभागाच्च तन्व्दारम्भकसंयोगविनाशः तन्तुकर्मणा तन्वन्तराद्विभागः क्रियते इत्येकः कालः । ततो यस्मिन्नेव काले विभागात्तन्तुसंयोगविनाशः तस्मिन्नेव काले संयोगविनाशात्तन्तु-विनाशः । तस्मिन्विनष्टे तदाश्रितस्य तन्वन्तरविभागस्य विनाशः (प्रशस्त० गु० पृ० १९) इति । अन्यत्र चैवमुक्तम् । विभागश्च क्षणत्रयावस्थायी भवति । स च क्वचित् उत्तरदेशसंयोगात् क्वचिदाश्रयनाशात् क्वचिदुभाभ्यां च नश्यति (त० व० २०७) (त० दी०) (सि० च०) (प्रशस्त० पृ० १८) इति । २ विभजनम् (वाक्य० पृ० २) । ३ [क] व्यवहारशास्त्रज्ञास्तु द्रव्यसमुदायविषयाणामनेकस्वाम्यानां तत्तदेकदेशे व्यवस्थापनम् (मिताक्षरा अ० २ श्लो० ११६ टी० पृ० ६१) । यथा विभागं चेत्पिता कुर्यादिच्छया विभजेत्सुतान् । ज्येष्ठं वा श्रेष्ठभागेन सर्वे वा स्युः समांशिनः ॥ (याज्ञ० अ० २ श्लो० ११७) इत्यादौ (वीरमित्रो० अ० २ पृ० ५२२) इत्याहुः । श्रेष्ठादिविभागश्च मनुनोक्तः ज्येष्ठस्य विंश उद्धारः सर्वद्रव्याच्च यद्वरम् । ततोर्ध्वं मध्यमस्य स्यात्तुरीयं तु यवीयसः ॥ (मनु० अ० ९ श्लो० ११२) (आपस्त-सू० २।६।१४।७) इति । [ख] अन्ये व्यवहारशास्त्रज्ञास्तु पूर्वस्वामिस्त्वनाशोत्तरं तत्संबन्धाधीनत्वेन जातस्वत्वस्य व्यञ्जको व्यापारविशेष इत्याहुः (वाच०) । ४ कार्यकारणयोगविधिदुःखान्तानां यथासंभवं लक्षणतः असंकरेणाभिधानं विभागः (सर्व० सं० पृ० १७१ नकुली०) ।

विभाजकोपाधिः—सामान्यधर्मसाक्षाद्याप्यो धर्मः (मू० म०) । यथा ज्ञानविभाजकोपाधिर्भ्रमत्वं प्रमात्वं च । यथा वा द्रव्यविभाजकोपाधिः पृथिवीत्वजलत्वतेजस्त्वादिः । अत्र साक्षाद्याप्यत्वं च तद्वाप्याव्याप्यत्वे सति तद्वाप्यत्वम् ।

विभु—अनवच्छिन्नसद्भावं वस्तु यदेशकालतः । तन्नित्यं विभु चेच्छन्तीत्यात्मनो विभुनित्यता ॥ (सर्व० सं० पृ० १८१ शै०) ।

विभुत्वम्—१ [क] सर्वगतत्वम् (गौ० वृ० ४।२।२०) । [ख] परममहत्परिमाणवत्त्वम् (मु० १) । [ग] मूर्तेतरद्रव्यत्वम् (त० प्र० १) । [घ] सर्वमूर्तेद्रव्यसंयोगित्वम् । यथा आकाशस्य विभुत्वम् (त० दी० १ पृ० १०) (वाक्य० १ पृ० ५) (न्या० बो० १ पृ० ३) । विभवश्चत्वारः आकाशः कालः दिक् आत्मा चेति (भा० प० श्लो० २६) । अत्रेदं बोध्यम् विभुकार्यं स्वासमवायिकारणावच्छिन्नदेशे उत्पद्यते (वै० उ० ३।२।१) इति । विभुद्वयसंयोगश्च सिद्धान्ते नाङ्गीक्रियते । अन्यथा सुषुप्तिर्न प्राप्नुयात् । २ ईशत्वादिगुणविशिष्टत्वम् इति वेदान्तिप्रभृतय आहुः ।

विभुविशेषगुणत्वम्—अकारणगुणोत्पन्नगुणत्वम् (भा० प० गु० श्लो० ९५) (प० मा०) ।

विमतम्—१ वादिप्रतिवादिनोर्विवादविषयीभूतम् । यथा विमतम् जगत् मिथ्या दृश्यत्वाज्जडत्वात्परिच्छिन्नत्वाद्वा शुक्तिरजतवत् इत्यादौ । अत्र मायावादमतसिद्धानुमाने जगतः सत्यत्वमिथ्यात्वाम्नां विवादः (विप्रतिपत्तिः) । २ विरुद्धमतिरुक्तम् । यथा विमतम् (मायावादमतम्) अनारम्भणीयम् अन्यथाप्रतिपादकत्वात् बौद्धादिशास्त्रवत् इत्यादौ (मायावादख०) । ३ संदिग्धम् ।

विमर्शः—१ विरोधविषयकं ज्ञानम् । यथा विमर्शः संशयः (गौ० १।१।२३) इत्यादौ । २ विचार इति काव्यज्ञा वदन्ति । ३ वितर्कः (हेमच०) । ४ नाटकाङ्गसंधिविशेषः इति नाटकलक्षणज्ञा आहुः । तदुक्तम् यत्र मुख्यफलोपाय उद्दिष्टो गर्भतोषिकः । शापाद्यैः सान्तरायश्च स विमर्शः ।

इति स्मृतः ॥ (सा० द० परि० ६ श्लो० ७९) इति । ५ तस्य चिद्रूपत्वमनवच्छिन्नविमर्शत्वमनन्योन्मुखत्वमानन्दैकघनत्वं माहेश्वर्यमिति पर्यायः । स एव ह्ययं भावात्मा विमर्शः (सर्व० सं० पृ० १९६ प्रत्यमि०) ।

विमलः—चतुष्पञ्चाशदधिकशतत्रयम् (अतलशब्दे दृश्यम्) ।

विमलीकरणम्—संचिन्त्य मनसा मन्त्रं ज्योतिर्मन्त्रेण निर्देहेत् । मन्त्रे मलत्रयं मन्त्री विमलीकरणं हि तत् ॥ (सर्व० सं० पृ० ३७० पात०) ।

विमोकः—कामानभिष्वङ्गः (सर्व० सं० पृ० १२४ रामानु०) ।

विमोक्षः—१ निःश्रेयसशब्दवदस्यार्थोऽनुसंधेयः । यथा निखिललोकविमोक्षमुख्योपायम् (न्या० म० १) इत्यादौ (त० प्र० १) । २ मोचनम् ।

विरहः—१ अत्यन्ताभावः । यथा अथ वा हेतुमन्निष्ठविरहाप्रतियोगिना । साध्येन हेतोरैकाधिकरण्यं व्याप्तिरुच्यते ॥ (भा० प० २ श्लो० ७०) इत्यादौ । यथा वा अभावविरहात्मत्वं वस्तुनः प्रतियोगिता (कु० ३।१) इत्यादौ । २ शृङ्गाररसस्य विप्रलम्भाख्योवस्थाविशेषः इति रसिकजना वदन्ति ।

विरामः—१ [क] प्रागभावसाधारणकृत्यभावस्यानुकूलो व्यापारः । यथा धर्माद्विरमतीत्यादौ विरमतेरर्थः । स च व्यापारोत्र धर्मविषयोपेक्षाविशेष एव । [ख] जीवनकालावच्छिन्नः कृत्यसमानाधिकरणकृतिध्वंसः इति केचिदाहुः (ल० म० सुवर्थ० कार० ५ पृ० १०८) । २ वर्णाभावः इति शाब्दिका आहुः । अत्र सूत्रम् विरामोवसानम् (पाणि० १।४।११०) इति । ३ विरतिः । ४ निवृत्तिश्च इति काव्यज्ञा आहुः ।

विरुद्धः—(हेत्वाभासः) [क] सिद्धान्तमभ्युपेत्य तद्विरोधी विरुद्धः (गौ० १।२।६) । यत्र वक्ष्यमाणो विरोधः वक्ष्यमाणं विरुद्धत्वं चास्ति स विरुद्धः इति परमार्थः (त० भा०) (वाक्य०) । तार्किकरक्षायां तु विरुद्धः स्याद्वर्तमानो हेतुः पक्षविपक्षयोः (ता० २० श्लो० ८२) इत्युक्तम् । अत्र भाष्यम् । तं विरुणद्धीति तद्विरोधी । अभ्युपेतं सिद्धान्तं

व्याहन्तीति । यथा सोयं विकारो व्यक्तेरपैति नित्यत्वविरोधादपेतोप्यस्ति विनाशप्रतिषेधान्न नित्यो विकार उपपद्यते । इत्येवं हेतुर्व्यक्तेरपेतोपि विकारोस्तीत्यनेन स्वसिद्धान्तेन विरुद्ध्यते । कथम् । व्यक्तिरात्मलामः । अपायः प्रच्युतिः । यद्यात्मलाभात्प्रच्युतो विकारोस्ति नित्यत्वप्रतिषेधो नोपपद्यते । व्यक्तेरपेतस्यापि विकारस्यास्तित्वं तत्त्वलु नित्यत्वमिति । नित्यत्वप्रतिषेधो नाम विकारस्यात्मलाभात्प्रच्युतेरुपपत्तिः । यदात्मलाभात्प्रच्यवते तदनित्यं दृष्टम् । यदस्ति न तदात्मलाभात्प्रच्यवते । अस्तित्वं चात्मलाभात्प्रच्युतिरिति च विरुद्धावेतौ न सह संभवत इति । सोयं हेतुर्यत्सिद्धान्तमाश्रित्य प्रवर्तते तमेव व्याहन्तीति (वात्स्या० १।२।६) । वृत्तिकार इदं सूत्रमित्थं व्यवृत्त । अत्र च सिद्धान्तं साध्यम् । प्रतिज्ञाय हि पक्षस्य सिद्धस्यान्ते साध्यमभिधीयते । तथा च साध्यमभ्युपेत्योद्दिश्य प्रयुक्तस्तद्विरोधी साध्याभावव्याप्त इति फलितार्थः । यथा वह्निमान् हृदत्वादिति । एतस्य साध्याभावानुमितिसामग्रीत्वेन साध्यानुमितिप्रतिबन्धो दूषकतावीजम् । न च सत्प्रतिपक्षाविशेषः । यतः तत्र हेत्वन्तरं साध्याभावसाधकम् । इह तु हेतुरेक एव इति विशेषः । साध्याभावसाधक एव हेतुः साध्यसाधकत्वेन त्वयोपन्यस्तः इत्यशक्तिविशेषोन्नायकत्वेन विशेषश्च (गौ० वृ० १।२।६) (मु० २ हेत्वा० पृ० १६०) इति । अत्रायमाशयः । वस्तुगत्या साध्याभावसाधके हेतावेव तव साध्यसाधकत्व-भ्रमः इति स्थापनावादिनं प्रति भ्रमरूपाशक्तिसूचकत्वं विरुद्ध्य । न त्वेवं सत्प्रतिपक्षस्य इति विरुद्धसत्प्रतिपक्षयोर्भेदः (दि० २ पृ० १६०) इति । [ख] यो ह्यनुमेये विद्यमानेपि तत्सजातीये सर्वस्मिन्नास्ति तद्विपरीते चास्ति स विपरीतसाधनाद्विरुद्धः । यथा यस्माद्विषाणी तस्मादश्वः इति (प्रशस्त० २ पृ० २९) । [ग] विपरीतव्याप्तिकश्च विरुद्धः (वै० उ० ३।१।१५) । [घ] साध्याभावव्याप्तो हेतुः । यथा अयं गौरश्वत्वात् इति (त० कौ०) (त० सं०) । अत्र च यत्र यत्राश्वत्वं तत्र तत्र गोत्वाभावः इति साध्याभावव्याप्तेः सत्त्वादश्वत्वं हेतुर्विरुद्धः । विरुद्धत्वज्ञानं च साक्षादनुमितिप्रतिबन्धकम् । गोत्वाभावव्याप्ताश्वत्ववत्ता-ज्ञाने सति गोत्वनिश्चयासंभवात् (त० कौ० २) । तेन हेत्वाभास-

लक्षणं संपद्यते । [ङ] साध्यासमानाधिकरणसाध्याभावव्याप्यः । साध्यवदन्योन्याभावव्याप्तौ वा (चि० २ हेत्वाभा० पृ० ९०) (न्या० म० २ पृ० २०-२१) । यथा शब्दो नित्यः कार्यत्वादित्यादौ कार्यत्वादिर्हेतुर्विरुद्धः (त० भा०) (भा० प०) (मु०) (वै० वि० ३।१।१५) (त० सं०) (वाक्य०) । यथा वा गौरश्वत्वादित्यादावश्वत्वं विरुद्धम् (न्या० म० २ पृ० २१) । अत्र साध्याभावत्वं साध्यविरोधित्वमात्रं भावाभावसाधारणम् । तेन अभावे साध्ये अभावाभावस्य भावत्वेऽपि नाव्याप्तिः (चि० २ हेत्वा० पृ० ९०) । साध्याभावव्याप्तिश्च साध्याभावस्य पूर्वपक्षीयान्वयव्याप्तिः । सा तु साध्यवदवृत्तिमत्त्वम् इति प्राञ्चः मणिकारादयः आहुः । इदमेव साध्यासमानाधिकरण्यरूपं विरुद्धत्वम् । दीधितिकारादयो नव्यास्तु साध्याभावस्य व्यतिरेकव्याप्तिः । सा तु प्रकृतहेतुनिष्ठं साध्यव्यापकाभावप्रतियोगित्वम् इति वदन्ति । इदं च प्राचीनमते असाधारण्यमेव इति ज्ञेयम् । तथा च प्राचीनमणिकृन्मते साध्यवदवृत्तित्वस्य विरुद्धत्वरूपत्वेऽपि असाधारण्यस्य निश्चितसाध्यवदवृत्तित्वरूपतया तयोर्नाभेदः । नवीनदीधितिकारमते तु साध्याभावनिरूपिताया व्यतिरेकव्याप्तेः (साध्यव्यापकीभूताभावप्रतियोगित्वस्य) विरुद्धत्वरूपत्वेऽपि साध्यवदवृत्तित्वस्यासाधारण्यतया नासाधारण्यविरुद्धत्वयोरभेदः इति विवेको द्रष्टव्यः (नील० २ पृ० २५) । सत्प्रतिपक्षस्तु साध्याभावव्याप्यं हेत्वन्तरमेव इति तु सर्वेषां नैयायिकानां सिद्धान्तः इति सूक्ष्मतरमेतत् । स चायं विरुद्धः विधिसाधने त्रिविधः (१) साक्षात्साध्याभावव्याप्यत्वात् (२) साध्यव्यापकाभावव्याप्यत्वात् (३) साध्यव्यापकविरुद्धोपलम्भाच्च । यथा (१) अधूमवानयं योग्यधूमवत्तया अनुपलभ्यमानत्वात् (२) निरग्निक्त्वात् (३) जलाशयत्वात् इति । निषेधसाधनेऽपि त्रिविधः (१) प्रतियोग्युपलम्भात् (२) साध्यव्यापकाभावोपलम्भात् (३) साध्यव्यापकविरुद्धोपलम्भाच्च । यथा (१) निरग्निः कोयमग्निमत्त्वात् (२) धूमाभावशून्यत्वात् (३) धूमवत्त्वात् (चि० २ पृ० ९४) इति ।

विरुद्धत्रिकद्वयम्—उपादेयत्वम् विधेयत्वम् गुणत्वं चेत्येकं त्रिकम् । उदे-
श्यत्वम् अनुवाद्यत्वम् मुख्यत्वं चेत्यपरं त्रिकम् (जै० न्या० अ० १
पा० ४ अधि० ६) ।

विरुद्धत्वम्—१ (हेतुदोषः) विपक्षमात्रस्पर्शित्वम् । साध्याभावव्याप्ति-
विरुद्धत्वम् इति परमार्थः (त० भा०) (वाक्य०) । व्याप्तिश्चात्र
अन्वयव्याप्तिः पूर्वपक्षीया साध्यवदवृत्तित्वरूपा (साध्यासामानाधिकर-
ण्यम्) इति प्राञ्चो मणिकारादय आहुः । नव्या दीधितिकारादयस्तु
साध्याभावस्य व्याप्तिस्तु व्यतिरेकव्याप्तिः साध्यव्यापकाभावप्रतियोगित्व-
रूपा इत्याहुः (नील० २ पृ० २५) (दीधि० २ हेत्वाभा० पृ०
१९७) । अथ वा साध्यासामानाधिकरण्यादि । अत्रायमर्थः । साध्या-
समानाधिकरणत्वं च साध्यानधिकरणे हेतोर्वर्तमानत्वम् न तु साध्या-
धिकरणे हेतोरवर्तमानत्वम् । अतः न वह्निमानाकाशादित्यत्र स्वरूपा-
सिद्धेतिव्याप्तिः (म० प्र० २ पृ० २६) इति । इदं विरुद्धत्वं च
मणिकृन्मताभिप्रायेणास्ति अन्वयव्याप्तिग्रहविरोधि च भवति इति विज्ञेयम्
(दीधि० २ पृ० १९७) (न्या० म० २ पृ० २०) । साध्यव्यापका-
भावप्रतियोगित्वम् । वृत्तिमतः साध्यवदवृत्तित्वम् । साध्यवदवृत्तित्वानधिकर-
णत्वम् । साध्यासमानाधिकरणधर्मत्वम् । साध्यवदवृत्तित्वानधिकरणधर्मत्वं
वा (चि० पृ० ९२—९३) । यथा गौरश्वत्वादित्यादौ (न्या० म०) ।
यथा वा हृदो वह्निमाञ्जलादित्यत्र जलस्य विरुद्धत्वम् । २ विरोधित्व-
शब्दवदस्यार्थानुसंधेयः (न्या० सि० दी० पृ० ५६) ।

विरोधः—१ इष्टार्थभङ्गः (निग्रहस्थानम्) (त० भा० पृ० ५१) ।
२ क्वचित् तद्वत्ताग्रहप्रतिबन्धकज्ञानविषयत्वम् (ग० सत्प्र०) । यथा
हृदे वह्निमत्ताग्रहप्रतिबन्धकनिश्चयविषयस्य वह्न्यभाववद्भदस्य हृदो वह्नि-
मान् इत्यनेन सह विरोधः । ३ विरुद्धत्वम् (त० भा०) (वाक्य०) ।
४ विरोधित्वम् (दीधि० २) (ग० बाध०) । ५ परस्परभाव-
व्याप्यत्वाविशेषितयोः परस्परज्ञानप्रतिबन्धकीभूतज्ञानविषयत्वम् । अयं च
स्वरूपतो विरोधः इत्युच्यते (ग० सव्य०) । यथा घटघटाभावयो-

विरोधः । ६ विपरीतार्थकत्वम् । यथा विरोधे त्वनपेक्षं स्यात् असति ह्यनुमानम् (जै० १।३।३) इत्यादौ औदुम्बरीयाः सर्ववेष्टनं औदुम्बरीं स्पृष्टोद्गायेत् इति श्रुत्या विरुद्धम् (शाव० भा०) । ७ अर्थालंकार-विशेषः इत्यालंकारिका आहुः । ८ संवत्सरविशेषः इति ज्योतिषज्ञा वदन्ति । ९ वैरम् इति काव्यज्ञा आहुः ।

विरोधित्वम्—[क] सहानवस्थायित्वम् (दीधि० २) । यद्येन सह न प्रतीयते तत्तेन सह विरुद्धं यत् तत्त्वम् (न्या० सि० दी० पृ० ५६) । [ख] एकसमयावच्छेदेनैकत्रावर्तमानत्वम् (ग० बाध०) । यथा घट-घटाभावयोर्विरोधित्वम् । [ग] सहासंभवः । यथा तत्त्वज्ञानमिथ्याज्ञानयोर्विरोधः (न्या० वा० १ पृ० २७) । [घ] सहानवस्थाननियमः (त० व० पृ० १००) ।

विरोधिपरामर्शः—(परामर्शः) तद्विपरीतव्याप्यवत्तानिर्णयः (ग० सत्प्र०) । यथा हृदो वह्निमान्धूमादित्यादौ वह्नयभावव्याप्यजलवान् हृदः इति परामर्शो विरोधिपरामर्शो भवति ।

विरोधिविषयता—[क] पक्षे साध्यवैशिष्ट्यावगाहित्वसाध्यव्याप्यहेतुवैशिष्ट्यावगाहित्वोभयाभावप्रतियोगितावच्छेदककोटौ यद्रूपावच्छिन्नांशे यद्रूपावच्छिन्नवैशिष्ट्यावगाहित्वं निविष्टम् तद्रूपावच्छिन्नविषयतानिरूपिततद्रूपावच्छिन्नाभावतद्व्याप्यान्यतरविषयता । [ख] साध्यवत्पक्षविषयताबहिर्भूतविषयता । यथा हृदो वह्निमानित्यादौ वह्नयभाववद्भेदविषयता भवति विरोधिविषयता साध्यवत्पक्षविषयताया निरासश्च भवति (ग० २ हेत्वाभाससामा० नि० पृ० २४) । इयं विषयता च गादाधरीये अत्र वदन्ति इत्येवमुक्तो यः कल्पस्तादृशकल्पोक्तहेत्वाभासलक्षणघटिका इति विज्ञेयम् ।

विलक्षणम्—१ [क] विजातीयम् । [ख] विभिन्नम् । २ स्वच्छन्दताया निष्प्रयोजनस्थितिः । तदुक्तं भागुरिणा विलक्षणं मतं स्थानं यद्भवे-निष्प्रयोजनम् (अमर० टी० ३।२।२) इति । ३ दानार्थं कल्पित-काञ्चनपुरुषमूर्तियुतशय्याविशेषः (शु० त०) (मत्स्यपु०) ।

विवरणम्—१ [क] तत्समानार्थबोधकपदान्तरेण तदर्थकथनम् । यथा पचति इत्यस्य पाकं करोति इति विवरणम् (मु० ४) । विवरणस्य शक्तिग्राहकत्वे प्रमाणमनुमानम् । तच्च यथा आख्यातपदं यत्नत्वावच्छिन्ने शक्तम् यत्नत्वावच्छिन्नशक्तकरोति धातुप्रतिपादितार्थकत्वात् यद्यद्धर्मावच्छिन्नशक्तप्रतिपादितार्थकं भवति तत्तद्धर्मावच्छिन्ने शक्तं भवति पाकत्वविशिष्टशक्तपाकपदप्रतिपादितार्थकपचधातुवत् इति सामान्यतो दृष्टानुमानम् (त० प्र० ख० ४ पृ० ७३) । **[ख]** पूर्वोच्चरितवाक्यस्योत्तरवाक्येनार्थकथनम् (त० प्र० ख० ४ पृ० ७३) । २ ग्रन्थविशेषः । यथा नागेशकृतं कैयटोपरि विवरणम् ।

विवर्तः—१ [क] अतात्त्विकोन्यथाभावः । स च अपरित्यक्तपूर्वरूपस्य रूपान्तरप्रकारकप्रतीतिविषयत्वम् (वै० सा० द० पृ० २) । यथा मायावादिमते परब्रह्मणि सर्वस्य जगतो विवर्तः । **[ख]** पूर्वरूपापरित्यागेनासत्यनानाकारप्रतिभासः । यथा शुक्तिकायां रजतस्य रज्ज्वां वा सर्पस्य प्रतीतिः (अथर्वभाष्ये सायणः) । शिष्टं तु वादशब्दव्याख्याने दृश्यम् । **[ग]** स्वरूपापरित्यागेन रूपान्तरापत्तिर्विवर्तः (सर्व० सं० पृ० ४२० शं०) । २ नृत्यम् इति नर्तका आहुः । ३ समुदायः इति काव्यज्ञा आहुः (वाच०) ।

विवसनः—(दिगम्बरः नास्तिकः) अर्हन्नामको जिनः । तन्मते सप्त पदार्थाः जीवः अजीवः आस्रवः संवरः निर्जरः बन्धः मोक्षश्च इति । संक्षेपतस्तु जीवाजीवाख्यौ द्वावेव पदार्थौ । तयोरिममपरं प्रपञ्चमाचक्षते । पञ्चास्तिकाया नाम जीवास्तिकायः पुद्गलास्तिकायः धर्मास्तिकायः अधर्मास्तिकायः आकाशास्तिकायश्चेति । सर्वेषामप्येतेषामवान्तरभेदा बहुविधाः सन्ति विस्तरभयान्नोक्ताः इति । अत्र अस्तिकायशब्दः संकेतितः पदार्थवाची (शारी० भा० टी० २।२।३३) । अस्तीति कायते शब्दते इत्यस्तिकायः पदार्थः । एतन्मते जीवः शरीरपरिमाणः । मोक्षस्तु जीवस्योर्ध्वगमनमेव (शारीरकभाष्ये अ० २ पा० २ सू० ३३-३४) । सप्तभङ्गीनयस्तु स्याद्वादशब्दव्याख्यानावसरे संपादयिष्यते । अत्र शिष्टं तु नास्तिक इत्यादितत्तच्छब्दव्याख्याने दृश्यम् ।

विवादः—१ विरुद्धो वादः । २ कलहः । अत्रोदाह्रियते ऋणादिदायकलहे द्वयोर्वहुतरस्य वा । विवादो व्यवहारश्च इति स्मृतिः । ३ विप्रतिपत्तिः ।

विवाहः—१ भार्यात्वसंपादकं कर्म । यथा अविष्णुतब्रह्मचर्यो लक्षण्यां स्त्रिय-मुद्वहेत् । अनन्यपूर्विकां कान्तामसपिण्डां यवीयसीम् । अरोगिणीं भ्रातृ-मतीमसमानार्थगोत्रजाम् ॥ (याज्ञ० अ० १ श्लो० ५२-५३) इत्यादौ बहधात्वर्थः । अत्रानन्यपूर्विकामित्यनेन स्त्रीपुनर्विवाहो निषिद्धः इति गम्यते । तथा च श्रुतिरपि तस्मान्नैका द्वौ पती विन्दते इति । तस्मा-देकस्य बहुचो जाया भवन्ति नैकस्यै बहवः सह पतयः इति च । शिष्टं तु नियोगशब्दव्याख्याने विधवाशब्दव्याख्याने च संपादितम् तत्र दृश्यम् । चरमसंस्कारः विजातीयसंस्कारो वा विवाहः इत्यन्ये नव्य-नैयायिका आहुः । अत्र चरमत्वं च शास्त्रविहितसंस्कारान्तिमत्वम् । संस्कारप्रागभावासहचरितत्वम् इति केचिदाहुः । द्वितीयविवाहस्य संस्कारत्वाभावात् तत्प्रागभावसत्त्वेप्याद्यविवाहे चरमत्वाक्षतिः (वाच०) । सप्तपदीसमापनमेव इति तु वयं ब्रूमः । अष्टौ विवाहाः ब्राह्मः दैवः आर्षः प्राजापत्यः आसुरः गान्धर्वः राक्षसः पैशाचश्चेति (याज्ञ० अ० १ श्लो० ५८-६१) । तथा चोक्तं मनुना ब्राह्मो दैवस्तथैवार्षः प्राजापत्य-स्तथासुरः । गान्धर्वो राक्षसश्चैव पैशाचश्चाष्टमोधमः ॥ (मनु० ३।२१) इति । अत्र विवाहप्राशस्त्यं तत्तद्विवाहफलादिकं च मनुयाज्ञवल्क्य-स्मृत्यादौ दृश्यम् । २ येन ज्ञानेन ममेयं भार्या ममायं पतिः इति व्यवहारो भवति तादृशं ज्ञानम् इति वा विवाहशब्दार्थः । तादृशं ज्ञानं तु संस्कारादिनोत्पद्यते । तच्च संबन्धविशेषेणोभयनिष्ठम् । अत्रेदं विचार्यम् । भार्यात्वसंपादकं ज्ञानम् इत्यत्र भार्यात्वस्योपलक्षणतया निवेशः । तेन नान्योन्याश्रयः इति ।

विवीतः—प्रचुरतृणकाष्ठो रक्ष्यमाणः परिगतो भूप्रदेशः (मिताक्षरा व्य० श्लो० १६०) ।

विष्टतिः—१ विवरणम् । २ विस्तारः (मेदिनी०) ।

विवेकः—१ [क] पृथक्त्वेन ज्ञानम् । यथा नीरक्षीरविवेकः । [ख] विशेषरूपेण ज्ञानम् इति केचिदाहुः । [ग] अन्योन्यधर्मव्यावर्तनेन याथार्थ्येन वस्तुस्वरूपावधारणम् । यथा सांख्यमते प्रकृतिपुरुषयोर्भेद-ज्ञानम् । २ विचारः । ३ विवेको नामादुष्टादनात्सत्त्वशुद्धिः (सर्व० सं० पृ० १२४ रामानु०) ।

विशिष्टद्वयाघटितत्वम्—यादृशविशिष्टविषयकनिश्चयविशिष्टयादृशविशिष्ट-विषयकनिश्चयत्वं प्रकृतानुमितिप्रतिबन्धकतानतिरिक्तवृत्ति भवति तादृश-विशिष्टद्वयाघटितत्वम् । यथा हृदो वह्निमान्धूमादित्यादौ वह्न्यभाववद्ग-दात्मकबाधस्य जलावच्छिन्नवह्न्यभाव जलवद्भेद एतद्विशिष्टद्वयाघटितत्वम् (ग० २ हेत्वा० सामा० पृ० ११) । विशिष्टद्वयाघटितत्वरूपस्य विशेषणस्य प्रयोजनं च गादाधरीयद्वितीयहेत्वाभाससामान्यलक्षणे हृदो वह्निमानित्यादौ वह्न्यभाववज्जलादिमद्वृत्तिलजलवद्भेदरूपविशिष्टे अलक्ष्येति-व्याप्तिवारणम् इति विज्ञेयम् । यद्रूपावच्छिन्नविषयकनिश्चयविशिष्टयद्रूपा-वच्छिन्नाविषयकयद्रूपावच्छिन्नविषयकनिश्चयत्वं स्वव्यापकत्व स्वाभाववद्ग-त्तित्व एतदुभयसंबन्धेन स्वावच्छिन्नविषयताव्यापकप्रतिबन्धकताविशिष्टा-न्यज्ञानवैशिष्ट्यावच्छिन्नप्रतिबन्धकतानतिरिक्तवृत्ति भवति तत्तद्रूपावच्छि-न्नाविषयकप्रतीतिविषयत्वं फलितोर्थः । तेन नातिव्याप्त्यव्याप्तादयो दोषाः इत्यस्मद्गुरुचरणाः प्राहुः ।

विशिष्टम्—१ विशेषणवद्विशेष्यम् (वि० १) । यथा द्रव्यं गुणव-दित्यादौ द्रव्यं गुणविशिष्टम् । अत्रायं विशेषः । विशिष्टज्ञानं प्रति विशेषण-ज्ञानं कारणम् इति कार्यकारणभावो नैयायिकसिद्धान्तसिद्धो ज्ञातव्यः । अत्रेदमधिकं ज्ञेयम् । विशिष्टाभावस्त्रिविधः विशेषणाभावप्रयुक्तः विशेष-व्याभावप्रयुक्तः उभयाभावप्रयुक्तश्चेति । तत्राद्यो यथा वायौ रूपवि-शिष्टस्पर्शस्याभावः । द्वितीयो यथा वायौ स्पर्शविशिष्टरूपस्याभावः । तृतीयो यथा वायौ रूपविशिष्टघटत्वस्याभावः इति । अत्र वैशिष्ट्यं च साहित्यं सामानाधिकरण्यं वा ज्ञेयम् । तत्राद्ये स्पर्शं रूपं विशेषणम् । तस्य वायावभावात् स्पर्शसत्त्वेऽपि रूपविशिष्टस्पर्शस्याप्यभावो मन्तव्यः ।

द्वितीये रूपे स्पर्शो विशेषणम् । तथा च स्पर्शात्मकविशेषणस्य वायौ सत्त्वेऽपि विशेष्यभूतस्य रूपस्याभावात् स्पर्शविशिष्टरूपस्याप्यभावो मन्तव्यः । तृतीये घटत्वे रूपं विशेषणम् । तथा च विशेषणस्य रूपस्य विशेष्यस्य घटत्वस्य च वायावभावेन रूपविशिष्टघटत्वस्याप्यभावो मन्तव्यः । २ विशेषयुक्तः । यथा संज्ञा कर्म त्वस्मद्विशिष्टानां लिङ्गम् (वै० २।१।१८) इत्यादावस्मद्विशिष्टा ईश्वरमहर्षयः ।

विशिष्टविशेषणकज्ञानम्—१ विशेषणवद्विशेष्यस्य धर्मेणि वैशिष्ट्य-विषयकं ज्ञानम् । यथा दण्डवान् पुरुषः इति ज्ञानम् । तद्विविधम् विशेषणोपलक्षितप्रतियोगिकवैशिष्ट्यावगाहि विशेषणविशिष्टप्रतियोगिक-वैशिष्ट्यावगाहि चेति । तत्राद्ये विशेषणज्ञानासंसर्गाग्रहयोरेवापेक्षा न तु विशेषणतावच्छेदकप्रकारकधियोप्यपेक्षा (ग० बाध०) । द्वितीये तु विशेषणतावच्छेदकप्रकारकधियोपेक्षा । २ क्वचित् विशेष्ये यद्विशेषणम् तत्रापि विशेषणान्तरम् इति रीत्या जायमानं ज्ञानं भवति । यथा दण्डवान् पुरुषः इति ज्ञानम् । अत्र ज्ञाने पुरुषांशे दण्डः दण्डे च दण्डत्वम् विशेषणतया भासते न तु दण्डत्वं पुरुषांशे विशेषणतावच्छेदकतया भासते । अत्र विशृङ्खलोपस्थितिः प्रयोजिका इति विज्ञेयम् । ३ क्वचित् एकत्र द्वयम् इति रीत्या जायमानं ज्ञानं भवति । यथा दण्डवान् पुरुषः इति ज्ञानम् । अत्र ज्ञाने च एकस्यां व्यक्तौ (पुरुषे) पुरुषत्वं दण्डश्च एतदुभयं विशेषणतयैव भासते । न तु विशेषणविशेष्यतावच्छेदकभावेन इति । अत्र विशेषणत्वेनोभयोपस्थितिः प्रयोजिका इति बोध्यम् । ४ क्वचित् विशिष्टवैशिष्ट्यावगाहि ज्ञानं भवति । अत्र ज्ञाने च विशेषणतावच्छेदकप्रकारकं ज्ञानं कारणं भवति इति ध्येयम् । यथा दण्डवान् पुरुषः इति ज्ञानम् । अत्र च दण्डत्वात्मकविशेषणावच्छिन्नप्रतियोगिक-वैशिष्ट्याख्यः संबन्धः संसर्गतया पुरुषांशे भासते । इदमेव ज्ञानं विशिष्ट-विशेषणकज्ञानप्रभेदः विशेषणविशिष्टप्रतियोगिकवैशिष्ट्यावगाहि भवति विशेषणोपलक्षितप्रतियोगिकवैशिष्ट्यावगाहिज्ञानाद्विद्यते च इति बोध्यम् । अत्रेदं बोध्यम् । विशिष्टवैशिष्ट्यावगाहिशब्दबोधे त्वयं भेदः । व्युत्पत्ति-

वैचित्र्येण उद्देश्यतावच्छेदकविधेययोर्धर्मिपारतद्वयेण परस्परं प्रयोज्यप्रयोजकभावेनान्वयः । यथा धनवान् सुखी इत्यत्र धनप्रयोज्यत्वस्य सुखे-
नान्वयः । सुरापः पतति इत्यत्र च सुरापानस्य पतने प्रयोज्यत्वेनान्वयः
(ग० सव्य०) इति । ५ कचित् विशिष्टज्ञानम् । विशेषणवद्विशेष्य-
विषयकं ज्ञानम् इत्यर्थः (चि० १ पृ० ८२१) । यथा अयं दण्डी इति
ज्ञानम् । अत्र ज्ञाने च इदंपदार्थविशेष्यशि दण्डात्मकविशेषणप्रतियोगिक-
संबन्धः संसर्गतया भासते विशेषणज्ञानं कारणं च भवति इति विज्ञेयम् ।

विशिष्टाद्वैतम्—सूक्ष्मचिदचिदात्मकशरीरविशिष्टस्य कारणस्य परमात्मनः
स्थूलचिदचिदात्मकशरीरविशिष्टस्य कार्यस्य परमात्मनश्चैक्यम् । यथा
रामानुजमते विशिष्टाद्वैतम् । अत्र विशिष्टयोरद्वैतम् इति षष्ठीतत्पुरुषो
ज्ञेयः । द्वैतविशिष्टमद्वैतम् इत्यन्य आहुः । अत्र नियम्यनियामकभावेन
शरीरशरीरिभावो विज्ञेयः । तत्र चिदचिदात्मकं शरीरं नियम्यम् ।
तदन्तर्यामी परमात्मा तन्नियामकः । अत्र श्रुतिः यः पृथिव्यां तिष्ठन्
पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो
यमयति स त आत्मान्तर्याम्यमृतः (शतप० बृह० १४।६।७।५)
इत्यादिः । अत्रेदं विज्ञेयम् । रामानुजाचार्यस्य जन्म द्रविडदेशे भूतपुरीत्य-
परनाम्न्यां प्रेमधुलाख्यायां (पेरंबुदूर) पुरि एकोनपञ्चाशदधिके सहस्रे
(शाके १०४९) वर्षे समजनि । तस्य पिता केशवभट्टः । माता कान्ति-
मती । मातुलो यादवप्रकाशः । स एव विद्यागुरुश्च इति । अत्र श्रूयते ।
शापवशाच्छूद्रजन्म प्राप्तेन शठकोपनाम्ना (नम्मालवार) द्रविडेन द्रविड-
भाषया वेदान्तप्रबन्धा विरचिताः । ततस्तान् प्रबन्धाननुरूप्य बोधाय-
नाख्यद्रविडब्राह्मणकृतां ब्रह्मसूत्रवृत्तिं च सहकृत्य गीर्वाणभाषया ब्रह्मसूत्रस्य
श्रीभाष्यमकारि रामानुजाचार्येण । रामानुजमते चित् जीवः १ अचित्
जडः २ ईश्वरः नियन्ता परमात्मा ३ इति त्रयः पदार्थाः । ईश्वरो जगत्
उपादानं निमित्तं च । सत्कार्यवादः । परिणामवादः । मोक्षदशायामपि
जीवब्रह्मणोर्भेदः पारमार्थिकः । तथापि परमभगवत्साम्यरूपमोक्षदशायां
जीवब्रह्मणोरानन्दतारतम्यं यथा मध्वमतेस्ति तथा नास्ति इति । तथापि

तदा जीवस्य जगत्कर्तृत्वं नास्ति इत्यादि ज्ञेयम् । मोक्षे भगवत्साम्यमित्यत्र निरञ्जनः परमं साम्यमुपैति (मु० ३।१।३) इति श्रुतिः प्रमाणम् । मध्वमते तु अक्षण्वन्तः कर्णवन्तः सखायो मनोजवेष्वसमा बभूवुः । आद-
घ्रास उपकक्षास उत्वे हृदा इव स्नात्वा उत्वे ददृश्रे (ऋगु० संहि० मण्ड० १०।७।१।७) इति श्रुतिः प्रमाणम् । केचित्तु प्रकृतिविशिष्टस्य ब्रह्मणः अद्वयत्वम् शरीरशरीरिणोर्भेदविशिष्टाभेदो वा विशिष्टाद्वैतशब्दार्थ इति मन्यन्ते ।

विशिष्टान्तराघटितत्वम्—[क] अनुमितिप्रतिबन्धकतायां यादृशरूपा-
वच्छिन्नविषयकत्वमवच्छेदकम् (अनतिरिक्तवृत्ति) तादृशं यत् स्वाव-
च्छिन्नाविषयकप्रतीतिविषयतावच्छेदकम् तदवच्छिन्नाविषयकप्रतीतिविष-
यतावच्छेदकं यत् स्वम् तदवच्छिन्नत्वम् । यथा हृदो धूमवान्वहेरित्यादौ
व्यभिचारस्य बाधादिरूपविशिष्टान्तराघटितत्वम् । विशिष्टान्तराघटितत्व-
रूपविशेषणप्रयोजनं च गादाधरीयद्वितीयहेत्वाभाससामान्यलक्षणस्य धूम-
वान्वहेः इत्यादिस्थले प्रमेयत्वविशिष्टव्यभिचारादौ (प्रमेयत्वविशिष्टधूमा-
भाववद्वृत्तिवह्नौ) अतिव्याप्तिवारणरूपं बोध्यम् । स्वावच्छिन्नेत्यत्र यदूपा-
वच्छिन्ने लक्षणं संगमनीयम् तदेव स्वपदार्थः । हृदो धूमवान्वहेरित्यादौ
धूमाभाववद्वृत्तिवह्निव्यभिचारः । बाधस्तु धूमाभाववद्भेदः । तथा
चात्र व्यभिचारत्वावच्छिन्नाविषयकत्वं बाधविषयकप्रतीतौ बाधत्वावच्छि-
न्नाविषयकत्वं च व्यभिचारविषयकप्रतीतावस्ति इति बाधत्वं व्यभिचार-
त्वावच्छिन्नाविषयकप्रतीतिविषयतावच्छेदकम् हृदो धूमवान् इत्यनुमिति-
निरूपितप्रतिबन्धकतायामनतिरिक्तवृत्तिस्वरूपावच्छेदकतावच्च भवति ता-
दृशबाधत्वावच्छिन्नाविषयकप्रतीतिविषयतावच्छेदकं स्वं (व्यभिचारत्वम्)
भवति । व्यभिचारत्वावच्छिन्नत्वं तु व्यभिचारे वर्तत इति लक्षणसमन्वयो
बोध्यः । प्रमेयत्वविशिष्टव्यभिचारादौ तु शुद्धव्यभिचाररूपविशिष्टान्तर-
घटितत्वेन तादृशलक्षणाभावान्नातिव्याप्तिश्च (ग० २ हेत्वा० सामा०
पृ० १३) । [ख] केचित्तु स्वसमानाधिकरणहेत्वाभासविभाजकरूप-
समानाधिकरणं यत् स्वावच्छिन्नाविषयकप्रतीतिविषयतावच्छेदकं तादृशं

रूपम् तदवच्छिन्नाविषयकप्रतीतिविषयतावच्छेदकं यत् स्वम् तदवच्छिन्न-
त्वम् इत्याहुः (न्या० २० सामा०) । अत्र तादृशं रूपं च विपरीत-
व्यभिचारत्वादिकमेव इति बोध्यम् । तथा हि । स्वं धूमाभाववद्भूतिवह्नि-
त्वम् । तत्समानाधिकरणं हेत्वाभासविभजकं रूपं तु व्यभिचारत्वं भवति ।
तत्समानाधिकरणं यद्धूमाभाववद्भूतिवह्निवत्त्वावच्छिन्नाविषयकप्रतीतिविष-
यतावच्छेदकं तादृशं रूपं तु वह्निनिष्ठधूमाभाववद्भूतिवत्त्वमेव भवति ।
तदवच्छिन्नाविषयकप्रतीतिविषयतावच्छेदकं यत्स्वं तु धूमाभाववद्भूतिव-
विशिष्टवह्निवत्त्वं भवति तदवच्छिन्नत्वं धूमाभाववद्भूतिवह्निवत्त्वेति इति
लक्षणसमन्वयो बोध्यः । इदं च गदाधर्या स्वसजातीयविशिष्टान्तराघटि-
तत्वम् इत्युच्यते अयोगोलकं धूमवद्बहेः इत्यादौ बाधविशिष्टव्यभिचारा-
दावतिव्याप्तिसंपादकं च भवति इति ज्ञेयम् (ग० हेत्वा० सामा०
पृ० १५-१६) । अयं च केचित्तु इत्यादिनोक्तो यः कल्पस्तद्विषये
एवं श्रूयतेस्मद्गुरुमुखात् । अयं कल्पस्तु समासतो गदाधरेण विरचितः
व्यासतः परिष्कृतवद्ध्यो गाडगीळ इत्युपाह्वेभ्यो वाराणसीग्रामनिवासि-
जगन्नाथशास्त्रिभ्यः संगृह्य पुण्यग्रामनिवासिभिः गोडबोले इत्युपनामक-
मेरुशास्त्रिभिः सम्यक् विरचय्य प्रकटीकृतः इति । [ग] विशिष्टान्तर-
विषयित्वाप्रयोज्यत्वविषयिताप्रयोज्यतादृशोभयाभावप्रयोजकामावाधिकर-
णताकत्वम् । तादृशोभयाभावश्च प्रकृतपक्षे प्रकृतसाध्यवैशिष्ट्यावगाहित्व
साध्यव्याप्यहेतुवैशिष्ट्यावगाहित्व एतदुभयाभावः । इदं च सिद्धान्त-
सिद्धम् विशिष्टान्तराघटितत्वम् इत्युच्यते । यथा धूमव्यभिचारिवह्निमा-
न्धूमवान्वह्नेरित्यादावपि व्यभिचारघटितबाधस्य व्यभिचाररूपविशिष्टान्तरा-
घटितत्वम् । तथा हि । विशिष्टान्तर (केवलव्यभिचार) विषयित्वाप्रयोज्या
स्व (व्यभिचारघटितबाध) विषयिताप्रयोज्या या तादृशोभयाभावप्रयोजिका
अभावाधिकरणता (पक्षे साध्यवैशिष्ट्यावगाहित्वाभावाधिकरणता)
तत्कत्वं धूमाभाववद्धूमव्यभिचारिवह्निमति व्यभिचारघटिते बाधे वर्तते
इति तत्र लक्षणसमन्वयो बोध्यः (ग० हेत्वा० सामा० पृ० २०-२५) ।
विशुद्धिः—१ [क] उद्दिष्टपदार्थसंबन्धराहित्यम् । यथा मायावादिनां
बल्लभानां च मते परब्रह्मणो विशुद्धिर्मायासंबन्धराहित्यम् । [ख] मिथ्या-

ज्ञानादीनामत्यन्तव्यपोहो विशुद्धिः (सर्व० सं० पृ० १६४ नकु०) ।

[ग] धर्मज्ञास्तु दोषराहित्यं विशुद्धिरित्याहुः । २ शोधनम् (प्रायश्चित्तम्) (कुल्लू०) । यथा इयं विशुद्धिरदिता (मनु० अ० ११ श्लो० ८९)

इत्यादौ इत्याहुः । अधिकं तु शुद्धिशब्दे दृश्यम् ।

विशुद्धत्वम्—पार्थक्यम् । यथा घटवद्भूतलमित्यादौ घटः इति भूतलम् इति चोपस्थित्योः परस्परं निरूप्यनिरूपकभावानापन्नविषयतावत्त्वेन तत्तदर्थविषयकत्वाद्विशुद्धत्वम् ।

विशेषः—१ (पदार्थः) [क] अन्योन्याभावविरोधिसामान्यरहितः समवेतः पदार्थविशेषः (सर्व० पृ० २१७ औल्लू०) । [ख] जातिरहितत्वे सति नित्यद्रव्यमात्रवृत्तिः । तथा चोक्तम् अजातिरेकवृत्तिश्च विशेष इति शिष्यते (ता० २० श्लो० ५३) इति । एकद्रव्यः स्वभावसन् (न्या० ली० पृ० ५) इति न्यायलीलावतीकाराः । स च अन्यो नित्यद्रव्यसमवेतः । अन्ते अवसाने वर्तत इत्यन्यः । तदपेक्षया विशेषो नास्तीत्यर्थः । एकमात्रवृत्तिरिति फलितोर्थः (मु० १।१ पृ० ३७) । किंच स विशेषः अत्यन्तव्यावृत्तिहेतुः (भा० प०) (त० सं०) । तथा हि । घटादीनां द्यणुकपर्यन्तानां तत्तदवयवभेदात्परस्परं भेदः सिद्ध्यति । परमाणूनां परस्परं भेदको विशेष एव । स तु स्वत एव व्यावृत्तः । तेन तत्र विशेषान्तरापेक्षा नास्ति इति भावः (मु० १) । अत्र प्रयोगः एतद्विशेषस्तद्विशेषाद्विद्यते तादात्म्येनैतद्विशेषात् इति । एवम् स्वतोव्यावर्तकत्वानुमानप्रयोगोपि विज्ञेयः (सि० च० पृ० ३) । सूत्रे चोक्तम् अन्यत्रान्येभ्यो विशेषेभ्यः (वै० १।२।६) इति । अन्ते भवा अन्याः । स्वाश्रयविशेषत्वाद्विशेषाः । विनाशारम्भरहितेषु नित्येष्वण्वाकाशकालदिगात्मनःसु प्रतिद्रव्यमेकैकशो वर्तमाना अत्यन्तव्यावृत्तबुद्धिहेतवः । यथास्मदादीनां गवादिष्वश्वादिभ्यस्तुल्याकृतिगुणक्रियावयवसंयोगनिमित्ता प्रत्ययव्यावृत्तिर्दृष्टा । यथा गौः शुक्लः शीघ्रगतिः ककुब्भान् महाघट इति तथास्मद्विशिष्टानां योगिनां नित्येषु तुल्याकृतिगुणक्रियेषु परमाणुषु मुक्तात्मनःसु चान्यनिमित्तासंभवात् येभ्यो निमि-

तेभ्यः प्रत्याधारम् अयमस्माद्विलक्षणः इति व्यावृत्तिप्रत्ययः देशकाल-
विशिष्टे च परमाणौ स एवायम् इति प्रत्यभिज्ञानं च भवति यतः तेन्या
विशेषा इति । एते च विशेषाः नित्यद्रव्याणां परस्परभेदसाधकाः (नील०
पृ० ९४) । अथान्यविशेषेष्विव परमाणुषु कस्मान्न स्वतः एव व्यावृ-
त्तिप्रत्ययः प्रत्यभिज्ञानं वा कल्प्यते इति चेत् न । तादात्म्यात् । इह ता-
दात्म्यकल्पनानिमित्तप्रत्ययो भवति । यथा श्वमांसादीनां स्वत एवाशुचि-
त्वम् तद्योगादन्येषाम् । तथेहापि तादात्म्यादन्यविशेषेषु स्वत एव व्या-
वृत्तिप्रत्ययः । तद्योगात् परमाण्वादिविविति (प्रशस्त० पृ० ६४-६५) ।
अत्यन्तव्यावृत्तिहेतुरित्यस्य अयमस्माद्व्यावृत्तः इति व्यावृत्तिबुद्धिमात्रहेतुरि-
त्यर्थः इति कौमुदीकाराः (त० कौ०) । ते खल्वत्यन्तव्यावृत्तिहेतुत्वादि-
शेषा एव (प्रशस्त० पृ० २) इति भाष्यम् । अत्र कन्दलीकार आह ।
खलुशब्दो निश्चये । नित्यद्रव्यवृत्तयो ये विशेषास्ते विशेषा एव निश्चिताः ।
न तु सामान्यान्यपि भवन्तीत्यर्थः । अत्यन्तं सर्वदा व्यावृत्तेरेव स्वाश्रय-
स्येतरस्माद्व्यवच्छेदस्यैव हेतुत्वात् कारणत्वात् (न्या० क० पृ० १४) इति ।
[ग] विशेषो नामान्योन्याभावविरोधिसामान्यरहितः समवेतः (सर्व०
सं० पृ० २१७ औ०) । विशेषपदार्थस्वीकारस्यावश्यकत्वमिदानीं
प्रदर्श्यते । घटादीनां सावयवपदार्थानां कपालसमवेतत्वादिकं पटादि-
भेदकमस्ति । परमाणूनां तु निरवयवत्वात्परस्परभेदकं न किञ्चिदस्ति ।
अतोनायत्या विशेष आश्रयितव्यः । अथ वा विशेषानभ्युपगमे समान-
जातिगुणकर्मवतां परमाणूनां मिथो व्यावृत्तिबुद्धिः न स्यात् । तादृशी
बुद्धिस्तु समानजातिगुणकर्मकाः परमाणवः अन्योन्यव्यावर्तकधर्मसंबन्धिनः
व्यावृत्तज्ञानविषयत्वात् द्रव्यत्वाद्वा गवादिवत् इत्यानुमानिकी ज्ञेया
(न्या० ली० पृ० ५३) । व्यावृत्तिबुद्ध्यभावस्येष्टापत्तौ योगिनोपि
तादृशपरमाणूनां ज्ञानसंकरः स्यात् इत्यतस्तद्व्यावृत्तिबुद्ध्यर्थं विशेषोद्गी-
कर्तव्यः (त० कौ० पृ० २८) (प्र० प्र०) इति । स च विशेषः
शब्दसमवायिकारणतावच्छेदकतयापि सिध्यति (सि० च०) ।
तथा ह्यनुमानम् शब्दसमवायिकारणता किञ्चिद्धर्मावच्छिन्ना कारणता-
त्वात् दण्डनिष्ठघटकारणतावत् इति । स च धर्मो विशेष एव । विशेष-

लक्षणं तु सामान्यशून्यत्वे सति सामान्यभिन्नत्वे च सति समवेतत्वम् । यद्वा
नित्यसमवेतवृत्तिजन्यसमवेतावृत्तिपदार्थविभाजकोपाधिमत्त्वम् (त० व०) ।
एकमात्रसमवेतत्वे सति सामान्यशून्यत्वं वा (प० मा०) । स्वतो
व्यावृत्तत्वं वा (वाक्य०) (त० प्र० १) । स्वतो व्यावर्तकत्वं वा ।
अत्र व्यावर्तकत्वं नाम व्यावृत्तिजनकत्वम् । व्यावृत्तिश्चेतरभेदः तज्ज्ञानं
वा (सि० च० १ पृ० ३) । स्वतो व्यावर्तकत्वं च स्वभिन्नलिङ्ग-
जन्यस्वविशेष्यकस्वसमानजातीयेतरभेदानुमित्यविषयत्वम् (दि० १।१
पृ० ३७) । अथ वा स्वेन रूपेण भेदानुमापकत्वम् । यथा एकपरमाणौ
परमाण्वन्तरभेदसाधने विशेषस्य तत्तद्व्यक्तित्वेनैव हेतुत्वेन स्वतो व्यावर्तक-
त्वम् । अत्र तु तत्तद्व्यक्तित्वं च तादात्म्यसंबन्धेन सैव व्यक्तिः (राम०) ।
नव्यनैयायिकाः भट्टकुमारिलः प्राभाकराः मध्वमतानुयायिवेदान्तिनश्च
एतादृशविशेषपदार्थं नाङ्गीचक्रुः । यथैव विशेषाणां स्ववृत्तिधर्मं विना
व्यावृत्तत्वं तथैव नित्यद्रव्याणामपि इति (दि० १ पृ० ३७) (प्र०
प० पृ० ११) (ता० र० श्लो० ५५) । २ विशेषकशब्दस्य अर्थ-
वदस्यार्थोनुसंधेयः । यथा पुरुषत्वव्याप्यकरादिमान् इत्यादौ पुरुषत्वादे-
र्विशेषः करादिधर्मः । ३ प्रमेदशब्दवदस्यार्थोनुसंधेयः । ४ व्याप्यधर्मः
(वै० १।२।५) । यथा सत्तामपेक्ष्य द्रव्यत्वम् । द्रव्यत्वमपेक्ष्य च
पृथिवीत्वं विशेषः (व्याप्यधर्मः) । ५ तद्वृत्तिधर्मः । यथा पदार्थविशेषः
(मू० म० १) इत्यादौ । अत्र पदार्थविशेषः इत्यस्य पदार्थवृत्तिधर्मः
इत्यर्थो ज्ञेयः । स च पदार्थत्वव्याप्यः । ६ निश्चायकोसाधारणधर्मः ।
यथा विशेषादर्शनं कोटिद्वयस्मरणं च संशयमात्रहेतुः इत्यादौ स्थाणुत्व-
निश्चायकं वक्रकोटरादिमत्त्वम् पुरुषत्वनिश्चायकं करादिमत्त्वं च विशेषः
(सि० च० पृ० ३४) । ७ आधेयोनिर्वचनीयश्च कश्चिद्धर्मविशेषः
(अतिशयः) । यथा अङ्कुरजननयोग्यबीजादौ विशेषः इति केचित्तत्त्व-
व्यवस्थापका आहुः । अत्रेदं विज्ञेयम् । कुसूलस्थबीजादिभिर्नाङ्कुरो-
त्पत्तिः । अतः कृष्टक्षेत्रादावुत्तबीजादौ सलिलपवनादियोगेन कश्चिद्विशेषो-
वश्यमाधेयः इति ।

विशेषकः—१ इतरव्यावर्तकधर्मः (गौ० वृ० ३।२।३८) । यथा गवादेः सास्त्रादिमत्त्वं विशेषकः । २ एकवाक्यतापन्नं श्लोकत्रयं विशेषकम् इति कवय आहुः । ३ ललाटे अलंकारभूतस्तिलकः भूषणं च इति काव्यज्ञा वदन्ति (माघ० ३।६३) ।

विशेषगुणत्वम्—[क] द्रव्यविभाजकोपाधिद्वयसमानाधिकरणावृत्तिगुण-वृत्तिजातिमत्त्वम् (त० दी० ४ पृ० ३९) । तदर्थश्च पृथिवीत्वजलत्वा-द्यात्मकं यद्द्रव्यविभाजकोपाधिद्वयम् प्रत्येकं तत्समानाधिकरणाः द्वित्व-द्विपृथक्त्वसंयोगादयः तदवृत्तिजातिमद्गुणत्वम् इति । तथा च विशेष-गुणेषु लक्षणसमन्वयः क्रियते । रूपादिषु चतुर्षु तादृशलक्षणघटक-जातिम् रूपत्वादिकामादाय सांसिद्धिकद्रवत्वे च द्रवत्वत्वावान्तरजातिम् स्नेहादिषु दशसु स्नेहत्वादिकाम् भावनायां संस्कारत्वावान्तरजातिं चादाय लक्षणसमन्वयः । अत्र प्रवदन्यभिज्ञा निष्कृष्टार्थम् । यद्रूपावच्छिन्न-समानाधिकरणं यत्किञ्चिद्द्रव्यविभाजकोपाधिद्वयम् तद्विज्ञा स्थितिस्थापक-वृत्तिभिन्ना च या जातिः तद्वत्त्वे सति गुणत्वम् इति । तेन एकत्वादि-संख्यायाम् परिमाणादौ च नातिव्याप्तिः (नील० गु० पृ० ३९) इति । विशेषगुणाश्च षोडश रूपम् रसः गन्धः स्पर्शः सांसिद्धिकद्रवत्वम् स्नेहः शब्दः बुद्धिः सुखम् दुःखम् इच्छा द्वेषः प्रयत्नः धर्मः अधर्मः भावना चेति (भा० प० गु० श्लो० ९१-९२) । [ख] भावनान्यो यो वायुवृत्तिवृत्तिस्पर्शवृत्तिधर्मसमवायी तदन्यत्वे सति गुरुत्वाजलद्रवत्वान्य-गुणत्वम् । अत्रत्यपदानां प्रयोजनानि कथ्यन्ते । जात्यादावतिव्याप्ति-वारणाय गुरुत्वाजलेत्यादि विशेष्यदलम् । गुरुत्वनैमित्तिकद्रवत्वयोर्वारणाय गुरुत्व इत्यादि । सांसिद्धिकद्रवत्वसंग्रहाय अजल इति । संयोगादि-वारणाय सत्यन्तं दलम् । भावनायामव्याप्तिवारणायाद्यम् अन्यान्तं सत्य-न्तघटकसमवायिविशेषणम् । सत्तादिकमादायासंभववारणाय स्पर्शसंग्रहाय च स्पर्शवृत्ति इति (दि० गु० पृ० १९३) ।

विशेषणम्—१ विशेषणतावत् । विशेषणता च द्विविधा । तत्र प्रथमा यथा घटाभाववद्भूतलमित्यत्र घटाभावे विशेषणता । इयं विशेषणता च स्वरूप-

संबन्धरूपः संनिकर्षविशेषः (नील० १ पृ० १९) (मू० म० १) ।
 इयमभावप्रत्यक्षे हेतुर्भवति इति ध्येयम् । यथा घटाभाववद्भूतलम्
 इति चाक्षुषप्रत्यक्षे हेतुभूतो भूतलांशे घटाभावस्य विशेषणतारूपः संनि-
 कर्षः । अत्र अभावस्य स्वोपरक्तबुद्धिजनकत्वं यत्स्वरूपम् तदेव विशेषण-
 त्वम् इति ज्ञेयम् (त० भा० पृ० २०) । सा च विशेषणता पुनः
 द्विविधा इन्द्रियविशेषणता इन्द्रियसंनिकृष्टविशेषणता च । आद्यया शब्दा-
 भावो गृह्यते । अन्यया भूतलादौ घटाभावो गृह्यते (न्या० म० १) । स्व-
 रूपसंबन्धावच्छिन्नाधेयतारूपा वेयं विशेषणता (नील० १ पृ० १८) ।
 यथा नैयायिकमते विशेषणतया समवायस्य प्रत्यक्षम् इत्यादौ विशेषणता ।
 वैशेषिकमते तु समवायो न प्रत्यक्ष इत्यन्यत् । द्वितीया विशेषणता
 यथा नीलो घट इत्यादौ नीलत्वे विशेषणता । इयं विशेषणता तु प्रकार-
 तारूपो विषयताविशेषः । अथ वा तत्पदजन्यबोधविषयत्वेन शक्तिविषय-
 त्वम् (दि० ४) । यथा दण्डवान् पुरुषोस्तीत्यादौ दण्डस्य विशेषणता ।
 अत्रेदमधिकं विज्ञेयम् । विशेषणतावच्छेदकं तु विशेषणे यद्विशेषणम् तत्
 (मु०) । यथा दण्डवान्पुरुष इत्यत्र दण्डत्वं विशेषणतावच्छेदकम् इति ।
 अत्र व्युत्पत्तिः विशिष्यते भिद्यते अनेन (व्युट्) इति विशेषणम् भेदकम् ।
 व्यावर्तकम् प्रकारो वा विशेषणं भवति । तत्र प्रत्याख्यव्यावृत्त्यधिकरणता-
 वच्छेदकं व्यावर्तकम् । समुदायार्थस्तु यद्व्यावृत्त्यधिकरणतावच्छेदकं तदेव
 तत्र विशेषणम् इति । व्यावृत्तिरन्योन्याभावः (मु० म० १ पृ० ८३२) ।
 दण्डी पुरुषः इति ज्ञानानन्तरं दण्डवत्यदण्डव्यावृत्तिरवगम्यते इति
 प्रत्याख्यव्यावृत्त्यधिकरणता पुरुषस्य दण्डेनावच्छिद्यते इति दण्डो विशे-
 षणम् । तदाङ्गुराचार्याः सदसद्वा समानाधिकरणं व्यवच्छेदकं विशेषणम्
 (चि० १ पृ० ८३४) इति । अथ वा विवक्षितान्वयप्रतियोगितावच्छेदकम् ।
 यथा दण्डिनमानयेत्यादौ दण्डो विशेषणम् । यदन्विततया ज्ञात एव
 विशेष्ये तात्पर्यविषयेतरान्वयधीः तद्व्यवच्छेदकम् । विशेष्यान्वयिना
 यस्यावश्यमन्वयः तदवच्छेदकम् । यद्व्यावर्तकं विशेष्यान्वयिनान्वीयते
 तत् । तात्पर्यविषयान्वयप्रतियोगी धर्मः । उद्देश्यान्वयप्रतियोगी धर्मो वा
 (चि० १ पृ० ८३४-८३८) । अत्रेदं बोध्यम् । विद्यमानं सद्वा-

वर्तकम् विशेषणम् । यथा पुरुषादौ वर्तमानकालावच्छेदेन विद्यमानो दण्डादिर्विशेषणम् (ग० व्यु० का० ३ पृ० ९२) । यथा वा यदा देवदत्तगृहे काकवत्ता तदा काको विशेषणम् (वै० उ० ७।२।८) । अयं भावः । यत्राश्रये यत्कालीना वृत्तिः प्रत्याख्या तत्कालीनतदधिकरण-वृत्तिर्विशेषणम् । अन्यदुपलक्षणम् । एवं च काककालीनगृहव्यावृत्तिपरे प्रयोगे काको विशेषणमेव । सामान्यतो गृहविशेषव्यावृत्तिपरे प्रयोगे तु उपलक्षणमेव सः इति निष्कर्षः (प० च० पृ० ५०) । विशेषणं त्रिविधम् व्यावर्तकम् विधेयम् हेतुगर्भं चेति । तत्राद्यम् नीलो घट इत्यादौ नीलः । द्वितीयं यथा पर्वतो वह्निमानस्ति इत्यादौ वह्निर्विधेयः । यथा वा न्यक्कारो ह्ययमेव मे यदरयः (हनुमन्नाट०) इत्यादौ न्यक्कारो विधेयः । तृतीयं च स कीचकैर्मारुतपूर्णरन्ध्रैः कूजद्विरापादितवंशकृत्यम् (रघु० २।१२) इत्यादौ मारुतपूर्णरन्ध्रत्वं हेतुगर्भं विशेषणम् । यथा वा सुरापः पतति इत्यादौ सुरापानं हेतुगर्भं विशेषणम् ।

विशेषणविशेष्यभावः—१ (इन्द्रियार्थसंनिकर्षः) स्वरूपसंबन्धावच्छिन्ना-धाराधेयभावः (नील० १ पृ० १८) । यथा घटाभाववद्भूतलम् इत्याद्यभावप्रत्यक्षे कारणभूतो विशेषणविशेष्यभावः संनिकर्षः । अत्राधिकं तु इन्द्रियार्थसंनिकर्षशब्दव्याख्यानावसरे संपादितम् तत्र दृश्यम् । २ विषयताविशेषः । यथा दण्डी पुरुषः इति शब्दबोधे दण्डपुरुषयोर्विशेषणविशेष्यभावः । अत्र विग्रहः विशेषणं च विशेष्यं च विशेषण-विशेष्ये । तयोर्भावः इति । निरूप्यनिरूपकभावापन्नं विशेषणत्वं विशेष्यत्वं चेत्यर्थः ।

विशेषणासिद्धः—(हेत्वाभासः) यो हेतुः स्वघटकविशेषणविशिष्टः सन्पक्षे न तिष्ठति न सिद्ध्यति च सः । यथा शब्दो नित्यः द्रव्यत्वे सत्यस्पर्शत्वात् इत्यत्र हेतुर्विशेषणासिद्धः । अत्र द्रव्यत्वविशिष्टास्पर्शत्वं हेतुः । स च शब्दे नास्त्येव । अस्पर्शत्वरूपविशेष्यस्य शब्दे सत्त्वेपि द्रव्यत्वरूपविशेषणस्य बाधात् इति बोध्यम् । अत्र विशेषणेनासिद्धः इति विग्रहः । स च विशेषणासिद्धः स्वरूपासिद्धप्रमेदः (त० भा० पृ० ४६) ।

विशेषविधिः—सामान्यविशेषयोर्मध्ये विशेषे विधानम् । यथा ब्राह्मणेभ्यो दधि दीयताम् कौण्डिन्याय तक्रम इत्यत्र कौण्डिन्यस्य ब्राह्मणविशेषत्वेन तद्विषये दधिदानापवादेन तत्रदानविधिर्विशेषविधिर्भवति । अत्रोच्यते अल्पः स्याद्विषयो यस्य स विशेषविधिर्मतः (व्या० का०) इति ।

विशेषसमः—(जातिः) धर्मेणैकेन केषांचिद्विशेषप्रसङ्गनम् । साधन-प्रतिबन्धाय स विशेषसमो मतः ॥ (ता० र० परि० २ श्लो० १२१) । अत्रापेक्षणीयोदाहरणादिकं तु अविशेषसमः इति शब्दव्याख्याने (पृ० ९५) यत् प्रदर्शितम् तदेवात्र ग्राह्यम् । अत्र धर्मेणैकेनेत्युक्तश्लोके अविशेषसमः इत्यपि पाठः ।

विशेषितम्—१ विशिष्टम् । यथा याप्यते ग्राममजा इत्यादौ स्वनिर्वाह-कर्तृतानिरूपकत्वसंबन्धेन व्यापारविशेषितधात्वर्थः कर्तृत्वेनेति (ग० व्यु० का० २ पृ० ४८) इत्यादौ विशेषितशब्दस्यार्थो विशिष्टं भवति । २ मेदितम् । ३ विशेषयुक्तम् ।

विशेष्यः—विशेष्यतावान् । यथा भूतले घटो नास्ति इति प्रत्यक्षे घटा-भावो विशेष्यः । अत्र विशेष्यता च स्वरूपसंबन्धावच्छिन्नाधाराधेयभावः संनिकर्षविशेषः (नील० १ पृ० १८) । स्वरूपसंबन्धावच्छिन्नाधेयता-संसर्गावच्छिन्नप्रकारतानिरूपितविशेष्यता इति तु वयं ब्रूमः । यथा वा नीलो घटः इत्याकारकशब्दबोधे घटो विशेष्यः । अत्र इयं विशेष्यता केनचिदपि संबन्धेनावच्छिन्ना न भवति इति वदन्ति । विशेष्यता चात्र तत्तज्ज्ञानीयो यत्किंचित्प्रकारतानिरूपितः संसर्गतामिन्नो विषयताविशेषः इति केचित् । भासमानवैशिष्ट्यानुयोगित्वमिति संप्रदायः (कु० ४) । अत्र वैशिष्ट्यं च संबन्धविशेषः । अत्रेदमवधेयम् । मध्यवर्तिविषयतयो-रैक्यमेव इति जगदीशचक्रवर्तिनः पक्षः । मध्यवर्तिविषयतयोर्मेद एवेति गदाधरभट्टाचार्याणां पक्षः । यथा हि दण्डवान् पुरुष इत्यत्र पुरुषे दण्डः प्रकारः दण्डे च दण्डत्वं प्रकारः इति स्थितिः । एवं च दण्डत्व-निष्ठप्रकारतानिरूपिता विशेष्यता पुरुषनिष्ठविशेष्यतानिरूपिता प्रकारता च एतद्वयं दण्डे तिष्ठति । तथा च मध्यवर्तिनोस्तयोर्द्वयोर्विषयतयोरैक्यम्

इति जगदीश आह । गदाधरमते तु तयोर्भेद इत्यवच्छेद्यावच्छेदकभावः स्वीकर्तव्यः । स चेत्थम् । दण्डत्वनिष्ठप्रकारतानिरूपितविशेष्यत्वावच्छिन्ना या पुरुषनिष्ठविशेष्यतानिरूपिता दण्डनिष्ठा प्रकारता तद्वान् दण्डो भवतीति । एवं वैपरीत्येनापि पुरुषनिष्ठविशेष्यतानिरूपितदण्डनिष्ठप्रकार-त्वावच्छिन्ना या दण्डत्वनिष्ठप्रकारतानिरूपिता दण्डनिष्ठविशेष्यता तद्वान् दण्डो भवतीति ।

विशेष्यता—व्यावर्त्याभाववच्चैव भाविकी हि विशेष्यता (सर्व० सं० पृ० ४४२ शां०) ।

विशेष्यासिद्धः—(हेत्वाभासः) यो हेतुः स्वघटकविशेष्यविशिष्टः सन्पक्षे न तिष्ठति न सिध्यति च सः । यथा शब्दो नित्यः अस्पर्शत्वे सति द्रव्यत्वादित्यादौ हेतुर्विशेष्यासिद्धः । अत्र अस्पर्शत्वविशिष्टं द्रव्यत्वं हेतुः । स च शब्दे नास्त्येव । शब्दे अस्पर्शत्वरूपविशेषणस्य सत्त्वेपि द्रव्यत्वात्म-कस्य विशेष्यस्याभावात् इति । अत्र विग्रहः विशेष्येणासिद्धः इति । स च विशेष्यासिद्धः स्वरूपासिद्धप्रमेदः (त० भा० पृ० ४६) ।

विशोका—(सिद्धिः) सर्वभावाधिष्ठातृत्वादिरूपा (सर्व० सं० पृ० ३८५ पात०) ।

विश्वासः—१ वञ्चकत्वाभावसंभावना । यथा न विश्वसेदविश्वस्तम् (पञ्च-त०) इत्यादौ । २ इदमित्थम् इत्याकारश्चित्तवृत्तिविशेषः इत्येके वदन्ति ।

विषयः—१ विषयतावान् । यथा अयं घटः इति ज्ञाने घटत्वम् विषयः । जगत् प्रमेयम् इति ज्ञाने प्रमेयत्वेन जगद्विषयः । विषयता चात्र विषयः इत्याकारकप्रतीतिसाक्षिकः स्वरूपसंबन्धविशेषः (न्या० म० ख० १ पृ० ४) । घटो ज्ञानविषयः पटो ज्ञानविषयः इत्यनुगतप्रतीतिसाक्षिको ज्ञानविषयस्वरूपसंबन्धविशेषः इत्यर्थः (त० प्र०) । अत्र ज्ञानविषयत्वं च ज्ञानसंबन्ध एव इति । इयं विषयता त्रिविधा विशेष्यता प्रकारता संसर्गता चेति । यथा अयं घटः इति प्रत्यक्षे घटत्वे प्रकारता इदमर्थे विशेष्यता समवायादौ संबन्धे च संसर्गता (कु० ४) (त० प्र०) इति । विषयता च पदार्थान्तरमेव । तथा च विषयता विषयिता च न स्वरूप-

संबन्धविशेषः किंतु सप्तपदार्थातिरिक्तैव इत्येकदेशिन आहुः । भट्टास्तु ज्ञातो घटः इति प्रतीतिसिद्धा ज्ञानजन्या विषयनिष्ठा प्राक्कव्यापरनाम्नी पदार्थे ज्ञातता सैव च विषयता ज्ञानविषययोः संबन्धरूपा इत्याहुः (प० मा०) (न्या० म० १।४) । विषयता ज्ञानादिवत् सविषयका प्रसिद्धविषयतातो न्या इत्यतिरिक्तविषयतावाद्याह (दीधि० हेत्वाभा० बाध० पृ० २१८) । विषयो हि द्विविधः अपरोक्षः परोक्षश्चेति । तत्राद्यः प्रत्यक्षस्य विषयः । द्वितीयस्त्वनुमानस्य विषयः शब्दस्य विषयश्च (प्र० च० पृ० ४१) इति । २ प्रतीयमानभोगसाधनम् । यथा अनित्य-पृथिवीजलतेजोवायुभागो ह्यणुकादिर्विषयः । विषयता चात्र लौकिक-साक्षात्कारविषयकार्यद्रव्यत्वम् । वस्तुतस्तु लौकिकसाक्षात्कारविषयत्वमेव द्रव्यगुणकर्मसामान्याभावसाधारणं विषयत्वम् (वै० उ० ४।२।१ पृ० २०९) । अथ वा साक्षात्परंपरया वोपभोगसाधनत्वे सति जन्य-द्रव्यत्वम् (वै० वि० ४।२।१) । अत्रायं नियमः यच्च कार्यं यददृष्टा-धीनम् तत् तदुपभोगं साक्षात्परंपरया वा जनयत्येवेति (मु० १) । यद्वा शरीरेन्द्रियमिन्नत्वे सति भोगसाधनत्वम् (वाक्य० १ पृ० ३) । ज्ञायमानत्वे सति आत्मनो भोगसाधनत्वम् (त० कौ०) इति वा । ३ ग्रन्थस्य प्रतिपाद्योर्थो विषयः (म० प्र० ४) । ४ पौराणिकास्तु इन्द्रियजन्यज्ञानविषयः । यथा शब्दस्पर्शरूपरसगन्धा विषयाः इत्याहुः । अत्रार्थे विग्रहः विषयवन्ति स्वात्मकतया विषयिणं निरूपयन्ति संबन्धन्ति वा विषयाः इति । अत्रोच्यते विषयाशामह्यापाशाद्यो विमुक्तः सुदुस्त्य-जात् । स एव कल्पते मुक्त्यै नान्यः षट्शास्त्रवेद्यपि ॥ (विवेकचूडा-मणौ) इति । ५ नियामकः इति भट्ट आह । अत्रार्थे व्युत्पत्तिं प्रदर्श-यति विशब्दो हि विशेषार्थः सिनोतिर्वन्धनार्थकः । विशेषेण सिनोतीति विषयोतो नियामकः ॥ (भट्टका०) इति । ६ आलंकारिकास्तु आरो-पाश्रयः । यथा गौर्वाहीक इत्यादौ वाहीको विषयः इत्याहुः (काव्यप्र० उ० २) । ७ मीमांसकाश्च [क] अधिकरणावयवविशेषो विचारार्ह-वाक्यम् । [ख] आपाततः प्रतीतः संदिग्धोर्थो विषयः (जै० न्या० अ० १।५।१ अ० १।५।१) इत्याहुः । अत्रोच्यते विषयो विषयश्चैव

पूर्वपक्षस्तथोत्तरम् । निर्णयश्चेति शास्त्रेस्मिन् पञ्चाधिकरणं स्मृतम् ॥
(मीमांसा०) इति । निर्णयः सिद्धान्तः । ८ देशः इति काव्यज्ञा आहुः ।

विषयि—१ विषयितावत् । यथा विषयी यस्य तस्यैव व्यापारो ज्ञानलक्षणः
(भा० प० श्लो० ६६) इत्यादौ ज्ञानं विषयि भवति । अत्रार्थे
व्युत्पत्तिः विषयोस्तस्य स्वनिष्ठविषयतानिरूपितविषयितावत्त्वसंबन्धेन इति
विषयि । इयं विषयितापि ज्ञानेच्छाकृतिभावनान्यतमनिष्ठा विषयितावत्स्व-
रूपसंबन्धविशेषः । विषयिता च नियमेन विषयतानिरूपिता भवति इति
वस्तुस्थितिः । अत्रेदं बोध्यम् । विषयितापि त्रिविधा विशेषणतानिरूपिता
प्रकारिता संसर्गतानिरूपिता संसर्गिता विशेष्यतानिरूपिता विशेष्यता
चेति । यथा घटवद्भूतलम् इति ज्ञाने घटनिष्ठप्रकारतानिरूपिता प्रकारिता
संयोगनिष्ठसंसर्गतानिरूपिता संसर्गिता भूतलनिष्ठविशेष्यतानिरूपिता
विशेष्यता एताः प्रकारितासंसर्गिताविशेष्यताः सन्ति इति । सर्वत्रैव-
मेवोद्दाम् । अत्रेदमधिकं विज्ञेयम् । गदाधरादीनां मते विषयितात्रैविध्याङ्गी-
कारेण विषयितैव अनुमित्यादिप्रतिबन्धकतावच्छेदिका हेत्वाभासलक्षणादौ
भवति । जगदीशचक्रवर्तिमते तु त्रिविधविषयतानिरूपिताया अप्येकस्या
एव विषयिताया अम्युपगमेन विषयतैव निरूपकतासंबन्धेन तादृश-
प्रतिबन्धकतावच्छेदिका भवति इति मतभेदो द्रष्टव्यः । ययोर्विषयतयो-
निरूप्यनिरूपकभावः तन्निरूपितविषयितयोरेवावच्छेद्यावच्छेदकभावः
इति सिद्धान्तोप्यङ्गीकर्तव्यः । तेन तद्वद्विशेष्यकतत्प्रकारकत्वरूपस्य तद्व-
द्विशेष्यकत्वावच्छिन्नतत्प्रकारकत्वपर्यवसन्नस्य यथार्थज्ञानलक्षणस्य रज्जत्वेन
रजतावगाहिनि रजतत्वेन च रङ्गावगाहिनि इमे रङ्गरजते इत्याकारक-
समूहालम्बनभ्रमे यथाश्रुतस्य तद्वद्विशेष्यकतत्प्रकारकत्वस्य (रङ्गविशेष्यक-
त्वरङ्गत्वप्रकारकत्वयोः रजतविशेष्यकत्वरजतत्वप्रकारकत्वयोश्च) सत्त्वेपि
रङ्गत्वप्रकारतायां रङ्गविशेष्यतानिरूपितत्वस्य रजतत्वप्रकारतायां च रजत-
विशेष्यतानिरूपितत्वस्य चासत्त्वेन रङ्गविशेष्यकत्वावच्छिन्नरङ्गत्वप्रकारक-
त्वरजतविशेष्यकत्वावच्छिन्नरजतत्वप्रकारकत्वयोरभावात् तादृशभ्रमे नाति-
व्याप्तिः (नील० १ पृ० १५) । २ इन्द्रियम् । अत्रार्थे स्वविषयक-

ज्ञानजनकत्वसंबन्धेन विषयोस्तस्य इति विषयि इत्यनुसंधेयम् । ३ विषया-
सक्तः इत्यालंकारिका आहुः । ४ राजा विषयी इति काव्यज्ञा वदन्ति ।

विषवेगः—धातोर्धात्वन्तरप्राप्तिर्विषवेग इति स्मृतः (याज्ञ० स्मृ० टी०
मिता० २।१११) ।

विषादः—[क] इष्टनाशकृतो मनोभङ्गः (रघु० टी० मल्लि०) । यथा
विषादलुप्तप्रतिपत्तिविस्मितम् (रघु० ३।४०) इत्यादौ । तदुक्तम्
विषादश्चेतसो भङ्ग उपायाभावनाशयोः (रघु० स० ३ श्लो० ४०
टी०) इति । [ख] वेदान्तिनस्तु मोहनिमित्ताच्छोकाद्यन्मनोदौर्बल्यम्
यस्मिन् सति सर्वव्यापारोपरमो भवति स विषाद इत्याहुः (गीता अ० १
श्लो० २८ भाष्ये राघवेन्द्र०) ।

विष्टम्भः—१ [क] प्रतिबन्धः । [ख] क्वचित् उत्तरदेशगतिप्रतिबन्धः
(गौ० वृ० ४।२।२०) । यथा अव्यूहाविष्टम्भविभुत्वानि चाकाश-
धर्माः (गौ० ४।२।२०) इत्यादौ विष्टम्भः । २ रोगविशेषः इति
मिषज आहुः ।

विष्टुतिः—तिसृम्यो हिं करोति स प्रथमया तिसृम्यो हिं करोति स मध्यमया
तिसृम्यो हिं करोति स उत्तमया इति सूक्तत्रयपठितानां नवानामृचां गानं
त्रिभिः पर्यायैः कर्तव्यम् । तत्र प्रथमे पर्याये त्रिषु सूक्तेष्वाद्यास्तिस्र ऋचः ।
द्वितीये पर्याये मध्यमाः । तृतीये पर्याये चोत्तमाः । सेयं यथोक्तप्रकारो-
पेता गीतिस्त्रिवृत्स्तोमस्य विष्टुतिः स्तुतिप्रकारविशेषः (जै० न्या० अ० १
पा० ४ अधि० ३) ।

विष्णुः—द्वादशी (कामशब्दे दृश्यम्) ।

विष्णुशङ्खलः—द्वादशी श्रवणस्पृष्टा स्पृशेदेकादशी यदा । स एव वैष्णवो
योगो विष्णुशङ्खलसंज्ञितः ॥ (पु० चि० पृ० २१६) ।

विसंवादः—१ समयविरुद्धवादः । २ अन्यथास्थितस्य वस्तुनोन्यथा-
कथनम् । ३ प्रमाणानुसरणाभावः इति केचिदाहुः (वाच०) ।

४ विप्रलम्भः (वञ्चनम्) इति काव्यज्ञा वदन्ति ।

विसर्गः—१ त्यागः । २ शाब्दिकास्तु विसर्जनीयाख्यो वर्णविशेष इत्याहुः ।
३ सूर्यस्यायनविशेषः इति ज्योतिर्विद आहुः । ४ प्रलयः । ५ विशेष-
सृष्टिश्चेति पौराणिका आहुः ।

विस्तरः—पञ्चानां पदार्थानां प्रमाणतः पञ्चामिधानम् (सर्व० सं० पृ०
१७१ नकु०) ।

विहितत्वम्—[क] इष्टसाधनत्वेन वेदबोधितत्वम् (वाक्य० गु०
पृ० २१) । यथा स्वर्गकामो यजेत इत्यादौ यज्ञादिकर्मणो विहितत्वम् ।
यथा वा नैयायिकानां मते अहरहः संध्यामुपासीत इत्यादौ संध्योपास-
नाया विहितत्वम् । एतन्मते संध्योपासनाया दुरितनिवृत्त्यादि फलमङ्गी-
कृतम् इति विहितत्वं संगच्छते । अत्र वेद इत्युपलक्षणम् । तेन वेदमूलक-
स्मृत्याद्यपि संगृह्यते । [ख] बलवदनिष्ठाननुबन्धित्वेन वेदबोधितत्वम्
इति मीमांसका आहुः (मू० म० १) । एतन्मते नित्यकर्मणां फला-
भावेनेष्टासंभवेपि बलवदनिष्ठाजनकत्वरूपलक्षणदलस्य समन्वयो भवति ।
शिष्टं तु विधिशब्दव्याख्याने द्रष्टव्यम् । [ग] धर्मापादकत्वम् इति
केचिदाहुः ।

वीतम्—१ अनुमानविशेषः । अन्वयमुखेन प्रवर्तमानमनुमानम् इत्यर्थः
(सांख्य० कौ० कारि० ५ पृ० १०) । २ युद्धासमर्थं सैन्यम् इति
नीतिशास्त्रज्ञा आहुः । ३ शान्तम् । ४ गतं चेति काव्यज्ञा आहुः ।

वीप्सा—[क] सकलधर्मिप्रत्यायनेच्छा । यथा—कल्याणानां त्वमसि
महसां भाजनं विश्वमूर्ते धुर्यां लक्ष्मीमथ मयि भृशं धेहि देव प्रसीद ।
यद्यत्पापं प्रतिजहि जगन्नाथ नम्रस्य तन्मे भद्रं भद्रं वितर भगवन्भूयसे
मङ्गलाय ॥ (मालतीमाध० १।३) इत्यादौ यत्पदे वीप्सा (ग० २
अवय० हेतु० पृ० ७४) (चि० २ अव० पृ० ८१) । यथा वा-
यां यां प्रियः प्रैक्षत कातराक्षी सा सा हिया नम्रमुखी बभूव (माघ०
स० ३ श्लो० १६) इत्यादौ यत्तत्पदयोर्वीप्सा । [ख] व्यासेर्व्यापक-
त्वस्य वा बोधनेच्छा । यथा यो यो धूमवान्स वह्निमान् इत्यत्र यत्पदे
वीप्सा । अत्रेदं बोध्यम् । नित्यवीप्सयोः (पाणि० ८।१।४) इत्यनेन

विहिताया द्विरुक्तेर्नित्यतया यत्पदे द्विरुक्तिसत्त्वेऽपि तथा तत्पदे द्विरुक्तेः साधुत्वेऽपि च न्याये प्रयुज्यमानेधिकस्यानपेक्षितत्वेन तत्पदे द्विरुक्तेर्नावश्यकत्वम् (ग० २ हेतु० पृ० ७४) इति । अत्र च वीप्सया महानसं धूमवद्वह्निमच्च महानसान्यद्धूमवद्वह्निमच्च इति वाक्यार्थचतुष्टय-विषयकबोधः धूमवान्धूमव्यापकवह्निमान् इति विशिष्टैकार्थबोधो वा जायते इति बोध्यम् (ग० २ अव० न्यायलक्ष० पृ० ६) । अत्र वीप्साप्रयोजनं च कचिद्व्यभिचारधीवारणमिति प्राञ्च आहुः । उद्देश्यमानसव्याप्ति-ज्ञानविरोधिव्यभिचारधीवारणम् इत्यर्थः । तथा चायं भावः । यावद्वैत्व-धिकरणे साध्यवत्त्वनिश्चये तेन व्यभिचारशङ्कानिवर्तनेन साधनाधिकरणे साध्याभाववत्त्वरूपव्यभिचारग्रहप्रतिबन्धो भवति । [ग] अनवयवेन द्रव्याणामभिधानमेव वीप्सार्थः इति महाभाष्यकारः पतञ्जलिराह ।

वीरुत्—छिन्ना अपि या विविधं प्ररोहन्ति ता लताः गुडूचीप्रभृतयः ।

वृत्तिः—१ [क] शाब्दबोधहेतुपदार्थोपस्थित्यनुकूलः पदपदार्थयोः संबन्धः (चि० ४) (मु० ४ पृ० १७४) । सा च पदवृत्तिः इत्युच्यते इति विज्ञेयम् (ग० शक्ति० पृ० २) । अत्र वृत्तित्वं च शक्तिलक्षणान्यतर-त्वम् (त० प्र० ख० ४ पृ० ३४) । परे तु शाब्दबोधजनकपद-पदार्थसंबन्धत्वम् इत्याहुः (ल० म० स्फोट० पृ० १३) । अत्रेदं बोध्यम् । वृत्तिस्तात्पर्यनिर्वाहिका भवति । तात्पर्यं चात्र त्रिविधम् औत्स-र्गिकम् आपवादिकम् नियतं चेति । तत्राद्यम् शक्तिं कल्पयति । यथा घटादिपदप्रयोक्तुरुत्सर्गतो घटादावेव तात्पर्यमस्ति इति तस्य तत्र शक्तिः । द्वितीयम् लक्षणां कल्पयति । यथा गङ्गापदस्य मुख्यार्थान्वयबाधे तीरादौ तात्पर्यग्रहो भवति इति तस्य तत्र लक्षणा । तृतीयम् निरूढिलक्षणां कल्पयति । निरूढलक्षणाकस्यानुपपत्तिज्ञानमन्तरापि लक्ष्ये तात्पर्यग्रह-नियमात्तत्र निरूढिलक्षणा । यथा कटं करोतीत्यादौ कटशब्दस्य कटा-वयवे । कटस्य सिद्धत्वे करणं न संभवति असिद्धे च कर्मत्वं न इति अनुपपत्तिज्ञानविरहेऽपि कटावयवान् कटवत्तया करोति इति ततो बोधात् । अथ वा वह्निमान्धूमादित्यादौ हेतुपदे तज्ज्ञाने निरूढिलक्षणा (म० प्र०

ख० ४ पृ० ४०-४१) । शाब्दिकमते वृत्त्या संस्कारो जन्यते ।
 संस्कारकल्पिका च वृत्तिस्मृतिः शाब्दबुद्धिरेव वा इति ज्ञेयम् (ल०
 म० स्फोट० पृ० २) । [ख] शक्तिलक्षणान्यतरात्मकः संबन्धः
 (मु० ४) (दि० ४ पृ० १७४) (न्या० बो०) । यथा घटपदस्य
 कम्बुग्रीवादिसमर्थे वृत्तिः (शक्तिः) । [ग] शाब्दिकास्तु शाब्दबोध-
 प्रयोजकस्तत्तदर्थनिरूपितः शब्दधर्मः इत्याहुः (ल० म० स्फोट०
 पृ० २) । न्यायमते वृत्तिर्द्विविधा संकेतः लक्षणा चेति (ग० शक्ति०)
 (तर्का० ४ पृ० १०) । प्रकारान्तरेण वृत्तिर्द्विविधा मुख्या गौणी च ।
 तत्राद्या शब्दशक्तिः । सैव संकेत इत्युच्यते । द्वितीया तु लक्षणा इति ।
 प्राचीनशाब्दिकमते योगादिभेदात् षड्विधा शब्दवृत्तिः । वृत्तिभेदाच्च
 शब्दभेदः । तदुक्तम् यौगिको योगरूढश्च शब्दः स्यादौपचारिकः ।
 मुख्यो लाक्षणिको गौणः शब्दः षोढा निगद्यते ॥ (म० प्र० ४
 पृ० ४१-४२) इति । लक्षितलक्षणापि वृत्त्यन्तरम् इति प्राञ्चो नैया-
 यिका आहुः । सा च लक्षितलक्षणा जहल्लक्षणैव नातिरिक्ता वृत्तिः इति
 नव्या आहुः । व्यञ्जनाख्यं तृतीयमपि वृत्त्यन्तरमैच्छन्नालंकारिकाः
 शाब्दिकाश्च । तदुक्तम् वाच्योर्थोभिधया बोध्यो लक्ष्यो लक्षणया मतः ।
 व्यङ्ग्यो व्यञ्जनया ताः स्युस्तिष्ठः शब्दस्य वृत्तयः ॥ (सा० द० परि० २
 श्लो० ११) इति । तत्र व्यङ्ग्योर्थो यथा-गच्छ गच्छसि चेत्कान्त पन्थानः
 सन्तु ते शुभाः । ममापि जन्म तत्रैव भूयाद्यत्र गतो भवान् ॥ इत्यादौ
 व्यञ्जनया वृत्त्या प्रियाया मरणम् । अत्र हे प्रिय तव गमनोत्तरं मे प्राणवि-
 योगो भविष्यति अतो न गन्तव्यम् इत्यर्थो व्यज्यते । नैयायिकास्तु गच्छसि
 इत्युक्तेः मा गाः इति तात्पर्यमुनीयते संभाव्यते वा न तु मा गाः
 इति निर्णयते इति कृतं वृत्त्यन्तरेण इत्याहुः (न्या० म० ४ पृ० १७) ।
 अत्र अधिकं तु व्यञ्जनाशब्दव्याख्याने दृश्यम् । गौणी वृत्त्यन्तरमैच्छ-
 न्मीमांसकाः । यथा अभिर्माणवकः इत्यादौ माणवकेभिसादृश्यबोधा-
 द्वौणी वृत्त्यन्तरमेव (सि० च० ४ पृ० ३१) । यथा वा यज-
 मानः प्रस्तरः इत्यादौ यजमानशब्दः स्वार्थनिष्ठयागसाधकत्वरूपगुण-

योगात् प्रस्तरे प्रयुक्तो यजमानकार्यकारणत्वेन प्रस्तरमुपस्थापयति । यथा वा सिंहो माणवकः इत्यादौ सिंहशब्दः स्वार्थनिष्ठचापल्यादिगुणयोगान्माणवकं तेन रूपेणोपस्थापयति । तथा च तन्मते शक्तिलक्षणाभ्यामतिरिक्तैव गौणी वृत्तिः (म० प्र० ४ पृ० ४१) । शक्यस्य साक्षात्संबन्ध एव लक्षणा न तु परंपरासंबन्धरूपा । तेन गङ्गायां घोषः इत्यत्र तीरे शक्यस्य प्रवाहस्येव अग्निर्माणवकः इत्यादौ माणवके शक्यस्याग्नेः साक्षात्संबन्धो न संभवति इति सादृश्यात्मकस्य परंपरासंबन्धस्यातिरिक्तवृत्तित्वमङ्गीकर्तव्यम् इति मीमांसकानामभिप्रायः । नैयायिकास्तु तत्र सहन्ते । शक्यस्य साक्षात्संबन्धस्येव परंपरासंबन्धस्यापि लक्षणत्वात्स्वीकारे क्षतिविरहाद्गौण्या न वृत्त्यन्तरत्वम् । तथा च अग्निर्माणवकः इत्यादौ लक्ष्यमाणगुणसंबन्धरूपा लक्षणैव (वेदा० प०) । तदर्थश्च लक्ष्यमाणो यो गुणः शुचित्वादिः तत्संबन्धरूपा इति । तथा च अग्निर्माणवकः इत्यादौ शक्यस्याग्नेः स्वनिष्ठशुचित्ववत्त्वसंबन्ध एव लक्षणा (नील० ४ पृ० ३०) । वाक्यार्थबोधने तात्पर्याख्यां वृत्तिमङ्गीचक्रुरभिहितान्वयवादिनः तार्किकाः । तेषामयमाशयः । अभिधाया एकैकपदार्थबोधेन विरमात् वाक्यार्थरूपस्य पदार्थान्वयस्य बोधिका तात्पर्याख्या वृत्तिरङ्गीकर्तव्या । तदुक्तम् तात्पर्याख्यां वृत्तिमाहुः पदार्थान्वयबोधने (सा० द० उ० २ श्लो० २०) इति । २ संनिकर्षः । ३ ज्ञानम् (वात्स्या० १।१।३) ४ आधेयत्वम् । यथा भूतलवृत्तिर्घटः इत्यादौ घटे भूतलाधेयत्वम् । यथा वा सिद्धान्तसिद्धव्याप्तिस्वरूपे निरूपणीये हेतुमति निष्ठा वृत्तिर्यस्य स तथा विरहः अभावः इत्यादौ वृत्तिशब्दस्यार्थ आधेयत्वम् (मु० २ पृ० १४०) । ५ आधेयतावान् । यथा तत्र वृत्तिर्यः अभावः इत्यादौ । यथा वा सपक्षस्तत्र वृत्तित्वज्ञानादनुमितिर्भवेत् (भा० प० २ श्लो० ७१) इत्यादौ वृत्तिशब्दस्यार्थ आधेयतावान् । ६ वैयाकरणास्तु विग्रहवाक्यार्थभिधानम् परार्थभिधानं वा वृत्तिः (महाभा०) । यथा राज्ञः पुरुष इत्यत्र राजपुरुषः इति समासो वृत्तिः । ताश्च वृत्तयः कृत्तद्धितसमासैकशेषसनाद्यन्तधातवः पञ्च इत्याहुः । परार्थभिधानमित्यस्यार्थस्तु परस्य शब्दस्योपसर्जनार्थकस्य यत्र शब्दान्तरेण प्रधानार्थकपदेनार्थभिधानं

विशेषणत्वेन ग्रहणम् सा वृत्तिः । अथ वा परार्थस्य प्रधानार्थस्याप्रधान-
पदैर्यत्र स्वार्थविशेष्यत्वेन ग्रहणं सा वृत्तिः । राजपुरुष इत्यत्र पुरुषपदेन
वाक्यावस्थायामनास्कन्नो राजार्थो राजपदेन वा पुरुषार्थ आस्कन्धते ।
तत्संबलितः स्वार्थ उपस्थाप्यत इति यावत् (ल० म० वृत्तिनि० पृ० ८) ।
अत्रेदं विज्ञेयम् । वृत्तिविषयं समर्थः पदविधिः (पाणि० २।१।१)
इति सूत्रम् । सामर्थ्यं चात्रैकार्थीभावः । पृथगर्थानामेकार्थीभावः साम-
र्थ्यम् । राज्ञः पुरुषः इति वाक्ये पृथगर्थानि पदानि राजपुरुषः इति समासे
एकार्थानि इति भाष्यात् । एवं च यत्किञ्चित्पदजन्यपृथगुपस्थितिविषयार्थ-
कत्वेन लोकदृष्टानां विशिष्टविषयैकशक्त्यैकोपस्थितिजनकत्वमेकार्थीभावः
इति फलितम् (ल० म० वृत्तिविचा० पृ० १) (काशिका २।१।१) ।
७ सांख्यास्तु महदादीनामिन्द्रियाणां च व्यापारो वृत्तिः । यथा अध्य-
वसायो (बुद्धेर्वृत्तिः) बुद्धिः (सां० सू० २।१३) इत्यादौ इत्याहुः ।
तत्रोक्तम् रूपादिषु पञ्चानामालोचनमात्रमिष्यते वृत्तिः । वचनादान-
विहरणोत्सर्गानन्दाश्च पञ्चानाम् ॥ (सांख्य० का० श्लो० २८) इत्यादि ।
अत्र योगशास्त्रप्रवर्तकः पतञ्जलिः सूत्रयामास वृत्तयः पञ्चतथ्यः क्लिष्टा
अक्लिष्टाः । प्रमाणविपर्ययविकल्पनिद्रास्मृतयः (योगसू० १।६-७) इति ।
८ अन्तःकरणपरिणामो वृत्तिः इति मायावादिनो वेदान्तिन आहुः ।
अन्तःकरणवृत्तेः स्वरूपप्रयोजनादिकं यथा । यथा तडागोदकं छिद्रान्निर्गल्य
कुल्यात्मना केदारान् प्रविश्य तद्वदेव चतुष्कोणाद्याकारं भवति तथा
तैजसमन्तःकरणमपि चक्षुरादिद्वारा घटादिविषयदेशं गत्वा घटादिविषया-
कारेण परिणमते । स एव परिणामो वृत्तिः इत्युच्यते । अनुमित्यादिस्थले
तु नान्तःकरणस्य बह्वयादिदेशगमनम् । बह्वयादेशश्चक्षुराद्यसंनिर्कर्षात् ।
इन्द्रियजन्यवृत्तिश्चावरणभङ्गार्था संबन्धार्था इति मतद्वैधम् (वेदा० प०
परि० ७) । ९ साह्यशास्त्रज्ञास्तु नाटकादौ रचनाविशेषो वृत्तिः । सा च
कैशिकी सात्वती भारती आरभटी इत्येवं चतुर्विधा इत्याहुः । तदुक्तम्
शृङ्गारे कैशिकी वीरे सात्वत्यारभटी पुनः । रसे रौद्रे च बीमसे वृत्तिः
सर्वत्र भारती ॥ चतस्रो वृत्तयो ह्येताः सर्वनाट्यस्य मातृकाः (सा०
द० परि० ६ श्लो० १२२, १२३) (प्रतापरुद्रे० प्रक० २

पृ० ८-९) इति । १० व्यवहारशास्त्रज्ञास्तु जीविका वृत्तिः इत्याहुः ।
 वृत्तिहरणे निन्दा दृश्यते स्वदत्तां परदत्तां वा ब्रह्मवृत्तिं हरेत्तु यः । स
 कृतघ्न इति ज्ञेयः फलं तच्छृणु भूमिप ॥ यावन्तो रेणवः सिक्ता विप्राणां
 नेत्रविन्दुभिः । तावद्वर्षसहस्रं च घृतपाके स तिष्ठति ॥ (ब्रह्मवै० प्र०
 अ० ४९) इत्यादि । ११ स्थितिः । १२ विवरणं चेति काव्यज्ञा आहुः ।
 १३ पञ्चमल्लघूकरणार्थं मानामानविरोधिनोन्नार्जनोपाया वृत्तयो मैद्यो-
 त्सृष्टयथालब्धामिधाः (सर्व० सं० पृ० १६४ नकु०) इति ।

वृत्तिनियामकसंबन्धः—(संबन्धः) अविशिष्टव्यावृत्तविशिष्टधीनियामकः
 संबन्धः (चि० खण्ड० १ समवायवादः पृ० ६५२) । आधारत्वा-
 धेयत्वान्यतरावच्छेदकः इति यावत् । यथा घटवद्भूतलम् इत्यादौ घट-
 भूतलयोः संयोगो वृत्तिनियामकः । यथा वा गुणक्रियाजातिविशिष्टबुद्धौ
 विषयीभूतः समवायो वृत्तिनियामकः (चि० १ पृ० ६५१) । वृत्ति-
 नियामकसंबन्धाश्च संयोगसमवायस्वरूपकालिकदैशिकविशेषणतादयः ।
 एतद्व्यतिरिक्तास्तु वृत्त्यनियामका बोध्याः । ते च गगनादिसंयोगाङ्गुलिद्व-
 यसंयोगकुण्डवदरसंयोगविषयत्वविषयित्वानुयोगित्वप्रतियोगित्वनिरूपकत्व-
 निरूप्यत्वतादात्म्यादयो नन्ता एव । अत्रेदं बोध्यम् । प्राचीनाः वृत्त्य-
 नियामकसंबन्धस्याप्यभावप्रतियोगितावच्छेदकत्वं स्वीकुर्वन्ति । तथा हि ।
 धनेन कुलमित्यादौ कुले धनस्य हेतुत्वम् । विप्राय गां ददातीत्यादौ गवि
 द्विजस्य संप्रदानत्वम् । वृक्षात्पर्णं पततीत्यादौ पतने वृक्षस्यापादानत्वम् ।
 वह्निमान् धूमादित्यादौ धूमेन वह्निरित्यादौ वा वह्नौ धूमस्य ज्ञापकत्वम् ।
 चैत्रस्य धनमित्यादौ धने चैत्रस्य स्वामित्वम् । भूतले घट इत्यादौ घटे
 भूतलस्याधिकरणत्वम् । इत्यादिप्रतीत्या निरूपकत्वस्यापि संबन्धस्य कचि-
 द्वृत्तिनियामकत्वमावश्यकम् । न हि कुलादिनिरूपितं हेतुत्वादिकमेव
 धनादिनिष्ठत्वेन तासु भासते । धनादिनिष्ठहेतुत्वादेः संबन्धविशेषण
 निरूपकत्वादिना कुलादिवृत्तिताया अप्यनुभावकत्वात् (श० प्र०
 श्लो० ९३ पृ० १२१) । तथा च सति नवसमभिव्याहारस्थले न
 धनेन कुलमित्यादौ प्रतियोग्यभावान्वयौ तुल्ययोगक्षेमौ इति न्यायेन निरू-

पक्त्वसंबन्धावच्छिन्नप्रतियोगिताकधननिष्ठहेतुत्वाद्यभावः कुलादौ प्रतीयते । विप्राय गां न ददाति इत्यादौ निरूपकत्वसंबन्धावच्छिन्नप्रतियोगिताकद्विजनिष्ठसंप्रदानत्वाभावो गवि प्रतीयते इति । एवमप्रेष्यह्यम् । नव्यास्तु तन्न स्वीकुर्वन्ति । पूर्वोक्तस्थलेषु जन्यत्वसंप्रदेयत्वादिकमेव तृतीयार्थः । तथा च स्वरूपसंबन्धावच्छिन्नप्रतियोगिको धनजन्यत्वाद्यभाव एव तत्र प्रतीयते (ग० व्यु० का० १) इति ।

वृथाचेष्टा—स्वकर्तव्यताप्रयोजकेच्छाविषये स्वरूपायोग्यकर्म (मू० म० १)।

यथा वृथाचेष्टां न कुर्वीत इत्यादौ स्वर्गोद्देशेन कृतं चैत्यवन्दनं वृथाचेष्टा ।

वृद्धिः—१ [क] कारणवतो द्रव्यस्यावयवोपचयः । अवर्धत गौरिति (वात्स्या० २।२।५९) । [ख] अवयवोपचयः (दि० १) । २ आकार ऐकार औकार एते त्रयो वर्णा वृद्धिः इति शाब्दिका वदन्ति । ३ व्यवहारज्ञास्तु उत्तमर्णस्य स्वदत्तद्रव्यमपेक्ष्याधमर्णाकारितोधिकलाभो (व्याज बडि सुद) वृद्धिः इत्याहुः । अत्रोक्तं नारदेन वृद्धिश्चतुर्विधा प्रोक्ता पञ्चधान्यैः प्रकीर्तिता । षड्विधान्यैः समाख्याता तत्त्वतस्तां निबोधत ॥ कायिका कालिका चैव चक्रवृद्धिरतोपरा । कारिता सशिखा वृद्धिर्भोगलाभस्तथैव च ॥ (वीरमित्रो० अ० २ ऋणादान० पृ० २९४) इति । वार्धुषिके अशीतिभागो वृद्धिः स्यात् इति पुरुषार्थचिन्तामणिः (पृ० २८) । ४ जननाशौचम् । वृद्धिर्नाम पुत्रजन्मादिनिमित्तोपलक्षितः कालः (पु० चि० पृ० ३७७) । ५ मिषजस्तु औषधिविशेषः । ६ रोगविशेषश्च इत्याहुः (भावप्र०) ।

वृश्चिकी—(विष्टिः) असिते सर्पिणी ज्ञेया सिते विष्टिस्तु वृश्चिकी । सर्पि-
ण्यास्तु मुखं त्याज्यं वृश्चिक्याः पुच्छमेव च ॥ (पुर० पृ० ३१२) ।

वेगः—१ (गुणः संस्कारः) [क] वेगत्वंजातिमान् (त० दी० गु०)
 (त० कौ०) । लक्षणं च क्रियाजन्यत्वे सति क्रियाजनकत्वम् । अत्र
 गुरुत्वादिवारणाय सत्यन्तं दलं दत्तम् । विभागादिवारणाय विशेष्यदलं
 दत्तम् इति ज्ञेयम् । अथ वा मूर्तमात्रवृत्तितावच्छेदकसंस्कारविभाजको-
 पाधिमत्वम् (वाक्य० गु० पृ० २१—२२) (भा० प०) (त० भा०) ।

तीक्ष्णगतिजनकगुणत्वम् इति कश्चिदाह (ल० व०) । [ख] द्वितीय-
पतनासमवायिकारणम् (सि० च० गु० पृ० ३५) । अत्र प्रथम-
पतनस्यासमवायिकारणं तु गुरुत्वमेव इति तद्व्युदासाय द्वितीयपदम् ।
[ग] द्वितीयादिक्रियाहेतुः (प्र० प्र०) (त० दी०) । [घ] कर्मजः
संस्कारः । यथा यश्चप्रे च समं स्थितो ध्वजपटः प्रान्ते च वेगानिलात्
(विक्रमोर्व० १।४) इत्यादौ वेगः । स च वेगो मूर्तमात्रवृत्तिः
(प्र० प्र०) (मा० प०) (त० सं०) (त० कौ०) । अत्र
भाष्यम् वेगो मूर्तिमस्तु पञ्चसु द्रव्येषु निमित्तविशेषापेक्षात्कर्मणो जायते ।
नियतदिक्रियाप्रबन्धहेतुः स्पर्शवद्द्रव्यसंयोगविरोधी । कचित् कारणगुण-
पूर्वप्रक्रमेणोत्पद्यते (प्रशस्त० २ गुण० पृ० ५३) इति । वेगो द्विविधः
कर्मजः वेगजश्च । तत्राद्यः शरादौ नोदनजनितेन कर्मणा जायमानो
वेगः प्रसिद्धः । तेन च पूर्वकर्मनाशः । तत् उत्तरकर्म । एवमग्रेपि ।
वेगं विना कर्मणः कर्मप्रतिबन्धकत्वात् पूर्वकर्मनाश उत्तरकर्मेत्पत्तिश्च न
स्यात् (मु० गु० पृ० २३२) इति । वेगजो वेगस्तु वेगवत्कपाल-
जन्यघटे प्रसिद्धः (मा० प० श्लो० १५९) (मु०) (सि० च०
गु० पृ० ३५) (त० व० पृ० २३०) । मीमांसकास्तु निरन्तरो
गतिसंतान एव वेग इत्याहुः (प० मा०) । तन्न सहन्ते नैयायिकाः ।
वेगोपि गुणान्तरम् न क्रियासंततिमात्रम् । मन्दगतौ वेगप्रतीत्यभावात् ।
क्रियाक्षणानामाशूत्पादनिमित्तो वेगव्यवहार इति चेन्न । अलातचक्रादिषु
क्रियाक्षणानां निरन्तरोत्पादव्ययवतां प्रत्येकमन्तराग्रहणेनाशूत्पादस्य
प्रत्यक्षेणाप्रतीतेः । वेगप्रत्ययस्य च भावात् । व्यक्ता च लोके क्रिया-
वेगयोर्भेदावगतिः । वेगेन गच्छति इति प्रतीतेः (न्या० क० साधर्म्य०
पृ० २२) (दि० गु० पृ० २३३) । २ शारीरकशास्त्रज्ञा भिषजस्तु
मूत्रविष्टादिनिःसारणयत्नः इत्याहुः । अत्र प्रसङ्गत उदाह्रियते स्वभावतः
प्रवृत्तानां मलादीनां जिजीविषुः । न वेगं धारयेद्धीरः कामादीनां च
धारयेत् ॥ (राजनि०) इति । ३ समूहः इति काव्यज्ञा आहुः ।

वेदः—१ (शब्दः) [क] लौकिकवाक्यभिन्नवाक्यम् (कु० टी० ५) ।

तच्च ज्ञानसाधनं धर्मब्रह्मप्रतिपादकं शास्त्रम् । सत्त्वब्रह्माणमेवेति द्विविधं च ।

तच्च स्वतः प्रमाणम् । अत्र सूत्रम् त्रैविद्यवृद्धानां तु वेदाः प्रमाणमिति निष्ठा (आपस्त० सू० २।१।३।९) इति । मन्त्रायुर्वेदप्रामाण्यवच्च तत्प्रामाण्यमाप्तप्रामाण्यात् (गौ० २।१।६८) इति च । स्वतःप्रामाण्यं च प्रमाणान्तरानधीनप्रमितिजनकत्वम् । वेदस्य स्वतःप्रामाण्यव्यवस्थापनं तु धर्मब्रह्ममीमांसादौ तत्र तत्राचार्यैः कृतम् विस्तरभयात्तत्रात्र संगृहीतम् । किं च तद्वेदवाक्यम् अनेकविद्याधर्मस्थानम् देवतिर्यङ्मानुष्यवर्णाश्रमादिप्रविभागहेतुभूतं च । यथा अग्निमीळे पुरोहितम् (ऋग्वे०) इषे त्वोर्जे त्वा (यजुर्वे०) अग्न आयाहि वीतये (सामवे०) शं नो देवीरमिष्टय आपो भवन्तु पीतये (अथर्ववे०) इत्यादि । वेदत्वं च विजातीयधर्मजनकाध्ययनप्रतियोगित्वम् (कु० टी० ५) । अथ वा शब्दतदुपजीविप्रमाणातिरिक्तप्रमाणजन्यप्रमित्यविषयार्थकत्वे सति शब्दजन्यवाक्यार्थज्ञानाजन्यप्रमाणशब्दत्वम् (कु० टी० ५) (चि० ४) (व० उ० ६।१।१) (वै० वि० ६।१।१) । अत्र लक्षणदोषं वारयति ईश्वरप्रमाया अजन्यत्वात् वेदार्थस्यानुमानविषयत्वेऽप्यनुमानादेर्वेदोषजीवकतया स्मृतीनां भारतादिभागस्य च वेदसमानार्थकत्वेऽपि शब्दजन्यधीजन्यत्वात् वेदादर्थं प्रतीत्यैव तत्प्रणयनात् (चि० ४) । अथ वा ऋग्यजुःसामाथर्वान्यतमत्वम् (वै० वि० ६।१।१) । अपूर्वार्थप्रतिपादकत्वे सति नित्यसर्वज्ञप्रणीतवाक्यत्वं वा । वेदत्वं च अखण्डोपाधिः इति प्राञ्च आहुः (म० प्र० ४ पृ० ६६) । [ख] अपौरुषेयं वाक्यं वेदः इति मीमांसकाः प्रतिपेदिरे (लौ० भा० पृ० १३) (सर्व० पृ० २७० जैमि०) । वेदस्य नित्यत्वेनापौरुषेयत्वम् । तत्र प्रमाणं तु वाचा विरूपनित्यया इति श्रुतिः । यो ब्रह्माणं विदधाति पूर्वम् यो वै वेदांश्च प्रहिणोति तस्मै (श्वे० ६।१८) इति च श्रुतिः । नाचिकेतमुपाख्यानां मृत्युप्रोक्तं सनातनम् । अनादिनिधना नित्या वागुत्सृष्टा स्वयंमुवा इति स्मृतिः (प्र० च० परि० १ पृ० ४१) (माध० भाष्य०) (शाब० भा० १।१।२३) । अपौरुषेयत्वं तु प्रमाणान्तरेणार्थमुपलभ्य विरचितं यत् तद्विज्ञत्वम् इति चिन्त्यम् । अत्र शङ्कते जैमिनिराचार्यः वेदांश्चैके संनिकर्षं पुरुषाख्याः (जैमि० अ० १ पा० १ सू० २७) इति । तदर्थस्तु पुरुषेण हि समाख्या-

यन्ते वेदाः । काठकं कालापकम् पैप्पलादकं मौडुलकम् (शाब०
 भा० १।१।२७) इति । अथ वा तत्तच्छाखाकर्तृत्वेन पुरुषा आख्या-
 यन्ते काठकम् कौथुमम् तैत्तिरीयम् इति । अत्र समाधत्ते उक्तं तु
 शब्दपूर्वत्वम् । आख्या प्रवचनात् (जैमि० १।१।२९-३०)
 इति । तदर्थस्तु वेदानां प्राचीनत्वम् उपाध्यायप्रवचनरूपसंप्रदायप्रवर्त-
 कत्वेन समाख्या इति । पुनः शङ्कते अनित्यदर्शनाच्च (जैमि०
 १।१।२८) इति । तदर्थस्तु जननमरणवन्तश्च वेदार्थाः श्रूयन्ते
 ववरः प्रावाहणिरकामयत कुसुरुविन्द औद्दालकिरकामयत इत्येवमादयः ।
 उद्दालकस्यापलं गम्यत औद्दालकिः इति (शाब० भा० १।१।२८) ।
 अत्र समाधत्ते परं तु श्रुतिसामान्यमात्रम् (जैमि० १।१।३१) इति ।
 तदर्थस्तु ववरध्वनियुक्तप्रवहणस्वभावो वायुरेव । न तु प्रवहणनामकः
 पुरुषः । असिद्धत्वात् (शाब० भा० १।१।३१) इति । नैयायिकास्तु
 वेदस्येश्वरकर्तृकत्वं मन्यन्ते । तत्कर्तृत्वे प्रमाणमनुमानम् । तच्च वेदः पौरु-
 षेयो वाक्यत्वाद्धारतादिवत् इति (चि० ४) (सर्व० पृ० २७० जैमि०) ।
 अस्मिन्ननुमाने श्रूयमाणकर्तृकत्वं स्मर्यमाणकर्तृकत्वं चोपाधिमुद्भावयन्ति
 भीमांसकादयः । तन्न सहन्ते नैयायिकाः । अत्रत्यविषयस्तरकशास्त्रादौ
 द्रष्टव्यः इत्यलमतिप्रसङ्गेन । अत्र पौरुषेयत्वं च पुरुषाधीनोत्पत्तिकत्वम्
 (वेदान्तप० आगमपरि० पृ० ५४) । वर्णानामनित्यत्वादेव वेदस्या-
 प्यनित्यत्वम् (गौ० वृ० २।२।१३) । वेदस्येश्वरकर्तृकत्वे मानं च विधि-
 रेव तावद्गर्भ इव श्रुतिकुमार्याः पुंयोगे मानम् इत्याचार्याः प्राहुः (कि०
 व० १।१ पृ० ३९) (मु० गु०) (त० कौ० ४) । अन्ये त्वाहुः ।
 वेदवाक्यानां बुद्धिमत्कर्तृकत्वे इतरवाधात् ईश्वरकर्तृकत्वं सेत्स्यति (त०
 व०) इति । अत्र सूत्राणि बुद्धिपूर्वा वाक्यकृतिर्धेदे (वै० ६।१।१) बुद्धिपूर्वो
 ददातिः (वै० ६।१।३) इत्यादीनि । अत्रायं भावः । वेदवाक्यरचना वक्तृ-
 यथार्थवाक्यार्थज्ञानपूर्वा वाक्यरचनात्वात् नदीतीरे पञ्च फलानि सन्ति
 इत्यस्मदादिवाक्यरचनावत् इत्यनुमानम् । न च अस्मदादिबुद्धिपूर्वकत्वे-
 नान्यथासिद्धिः । स्वर्गकामो यजेत इत्यादाविष्टसाधनतायाः कार्यताया

वास्मदादिबुद्ध्यगोचरत्वात् । तेन स्वतन्त्रपुरुषपूर्वकत्वं वेदे सिद्ध्यति (वै० उ० ६।१।१) (वात्स्या० २।१।६८) इति । किं च वेदस्याप्रामाण्य-
शङ्कानिवारणमपि कृतम् न कर्मकर्तृसाधनवैगुण्यात् (गौ० २।१।५८)
इति । एवं च परमाप्तसर्वज्ञेश्वरप्रणीतत्वेन वेदस्य प्रामाण्यं सिद्ध्यति इति ।
[ग] केचिद्वेदान्तिनस्तु अपौरुषेयत्वे सति समयबलेन परोक्षानुभव-
साधनं वेदः इत्याहुः (माध० भाष्य०) । अत्र पौरुषेयत्वं च सजाती-
योच्चारणानपेक्षोच्चारणविषयत्वम् । तादृशोच्चारणजातीयत्वं वा । तथा च
सर्गाद्यकाले परमेश्वरः प्राणिनां भोगभूतये लीलाविग्रहं परिगृह्य पूर्वस-
र्गसिद्धवेदानुपूर्वसमानानुपूर्विकं वेदं विरचितवान् न तु तद्विजातीयं
वेदम् इति न पौरुषेयत्वं वेदस्य । भारतादीनां तु सजातीयोच्चारणमनपे-
क्षवैयोच्चारणम् इति तेषां पौरुषेयत्वम् (वेदान्तप० आगमपरि० पृ० ५५)
(मथुराना०) इति । वेदस्येश्वरकर्तृकत्वे प्रमाणम् अस्य महतो भूतस्य
निःश्वसितमेतद्यद्वेदो यजुर्वेदः (वृ० २।४।१०) तस्माद्यज्ञात्सर्वद्वुत ऋचः
सामानि जज्ञिरे । छन्दांसि जज्ञिरे तस्माद्यजुस्तस्मादजायत इति च । इदं
सर्वमसृजत ऋचो यजूंषि सामानि इति तेपानात्रयो वेदा अजायन्त इति
च । परं तु ऋग्वेद एवाग्रेरजायत यजुर्वेदो वायोः सामवेद आदित्यात्
इत्यादिश्रुतेः ईश्वरस्याग्न्यादिप्रेरकत्वेन निर्मातृत्वं गम्यते । अत्र प्रति-
मन्वन्तरं चैषा श्रुतिरन्याभिधीयते इत्यागमोपि द्रष्टव्यः (चि० ४) ।
अत्रान्येत्यस्य तद्विज्ञा तत्सदृशी इत्यर्थः । तेन पूर्वमन्वन्तरस्थत्वं निषि-
ध्यते । प्रत्येकं मन्वन्त्राहणवन्तो वेदाश्चत्वारः ऋग्वेदः यजुर्वेदः सामवेदः
अथर्ववेदश्चेति । तत्र ऋग्वेदस्य शाकलादयो दश मेदाः (शाखाः)
भवन्ति । यजुर्वेदस्य चरकादयः षडशीतिर्भेदा भवन्ति । तत्र वाजसने-
यानां जाबालादयः सप्तदश मेदा भवन्ति । तैत्तिरीयाणां द्विमेदा भवन्ति
औक्ष्याः खाण्डिकेयाश्चेति । तत्र खाण्डिकेयानां पञ्च मेदा भवन्ति ।
आपस्तम्बी बौधायनी सत्याषाढी (हिरण्यकेशी) भारद्वाजी बाष्कली
चेति । सामवेदस्य किल सहस्रं मेदा आसन् राणायनीयाः कौथुमाः इत्या-
दयः (१०००) । अत्रोक्तम् अनध्यायेष्वभिधीयानास्ते शतक्रतुवज्रेणा-

मिहताः प्रनष्टाः (वाच०) इति । अथर्ववेदस्य पैप्पलादयो नव भेदा
 भवन्ति इति । वेदाङ्गानि षट् शिक्षा कल्पः व्याकरणम् निरुक्तम् छन्दः
 ज्योतिषं चेति (आपस्त० सू० २।४।८।११) । उपाङ्गानि तु चत्वारि
 पुराणन्यायमीमांसाधर्मशास्त्राणि इति । यूपलक्षणछागलक्षणादिभेदेना-
 ष्टादश परिशिष्टानि यजुषः । सर्वेषां वेदानामुपवेदा भवन्ति । तत्र ऋग्वे-
 दस्यायुर्वेद उपवेदः यजुर्वेदस्य धनुर्वेदः सामवेदस्य गान्धर्ववेदः अथर्व-
 वेदस्य शस्त्रशास्त्राणि भवन्ति इति । अथर्ववेदस्य स्थापत्यम् (अर्थशास्त्रम्)
 उपवेदः इत्यपि पाठो ग्रन्थान्तरे दृश्यते । ऋग्वेदस्यात्रेयं गोत्रं वासुदेवं
 विदुर्बुधाः । काश्यपं च यजुर्वेदं रुद्रदेवं तु तं विदुः । सामवेदोपि
 गोत्रेण भारद्वाजः पुरंदरम् । अधिदेवं विजानीयात् वैतानं तु अथर्वणः ॥
 इति । शिष्टं तु विष्णुपुराणे (अंश० ३ अ० ५-६) द्रष्टव्यम् । अत्रेदं
 विज्ञेयम् । वेदस्य छिन्नमूलग्रन्थतया उच्छिन्नत्वेपि अविगीतशिष्टाचारादेव
 तदनुमानम् । प्रलये पूर्वस्मृत्याचारयोरुच्छेदात् सर्गादौ नित्यसर्वज्ञेश्वर-
 प्रणीतवेदमूलत्वं स्मृत्याचारयोः (चि० ४) इति । अत्र पुनरपि श्रुतीनां
 नित्यत्वस्वतः प्रामाण्येश्वरोच्चरितत्वादौ प्रमाणयन्ति स पर्यगाच्छुक्रमकायम-
 ब्रणम् (ई० ८) । यथेमां वाचं कल्याणीम् (यजुः) । यो ब्रह्माणं विद-
 धाति पूर्वम् यो वै वेदांश्च प्रहिणोति तस्मै । तं ह देवमात्मबुद्धिप्रकाशं
 मुमुक्षुर्वै शरणमहं प्रपद्ये (श्वे० ६।१८) । अत एव च नित्यत्वम् (ब्र०
 सू० १।३।२९) । उक्तं तु शब्दपूर्वत्वम् (जै० सू० १।१।२९) ।
 निजशक्त्यभिव्यक्तेः स्वतः प्रामाण्यम् (सांख्यसू० ५।५१) । युगान्तेन्त-
 र्हितान् वेदान् सेतिहासान्महर्षयः । लेभिरे तपसा पूर्वमनुज्ञाताः स्वयंमुवा
 (स्मृतिः) । तद्वचनादाम्नायस्य प्रामाण्यम् (वै० १।१।३) (१०।२।९)
 इत्यादीनि । चत्वारोपि वेदाः प्रत्येकं द्विधा मन्त्रः ब्राह्मणं चेति ।
 तत्र प्रमाणम् मन्त्रब्राह्मणयोर्वेदनामधेयम् (बौधा० सू०) (आप-
 स्तम्ब०) इति । तत्र ऋग्वेदस्यैतरेयब्राह्मणम् यजुर्वेदस्य तैत्तिरीयशतप-
 थब्राह्मणे । सामवेदस्य गोपथब्राह्मणम् । अथर्ववेदस्य ताण्ड्यब्राह्मणम्
 इति । ब्राह्मणं त्रिधा विधिवचनम् अर्थवादवचनम् अनुवादवचनं चेति

(गौ०) (वात्स्या० २।१।६२) (गौ० वृ० २।१।६२) । मीमांसकास्तु विधिमन्त्रनामधेयनिषेधार्थवादमेदात्पञ्चविधो वेदः इत्याहुः (लौ० भा० पृ० १२) । सांख्यास्त्विदं वदन्ति । न नित्यत्वं वेदानाम् । कार्यत्वश्रुतेः (सांख्य० सू० ५।४५) । स तपोतप्यत (तै० २।६।१) तस्मात्तपस्तेषा-
नान्नयो वेदा अजायन्त इति श्रुतेश्च । वेदनित्यतावाक्यानि च सजातीया-
नुपूर्वीप्रवाहानुच्छेदपराणि इति (सां० भा० ५।४५ पृ० १८२) ।
अत्रायं विशेषो ज्ञेयः । आर्षं छन्दो दैवतं च विनियोगस्तथैव च । वेदि-
तव्यं प्रयत्नेन ब्राह्मणेन विशेषतः ॥ अत्रिदित्वा तु यः कुर्याद्यजनाध्ययनं
जपम् । होममन्तर्जले दानं तस्य चारुपफलं भवेत् ॥ (याज्ञव०)
(वाच०) इत्यादिः । २ विष्णुः (विष्णुसं०) । ३ ज्ञानम् । शास्त्री-
यज्ञानं वा । ४ शास्त्रोक्तं चरित्रम् (मेदि०) । ५ दर्ममुष्टिकृतः पदा-
र्थविशेषः । यथा वेदं कृत्वा वेदिं कुर्यात् (श्रुतिः) इत्यादौ । ६ ज्ञाप-
कम् । अत्रार्थे व्याकरणम् वेदयति विद् णिच् अच् वेदः इति ।
७ ज्ञाता । यथा वेदोसि येन त्वं देवेभ्यो वेदोभवस्तेन मह्यं वेदो
भूयाः इत्यादौ (यजुः० २।२१) । अत्र कर्कभाष्यम् पत्नी वेदं
प्रमुञ्चति वेदोसि इति । हे कुशमुष्टिनिर्मितपदार्थं त्वं वेदोसि ऋगाद्यात्म-
कोसि । यद्वा वेत्तीति वेदः । ज्ञातासि । देवेभ्यो देवानां वेदोभवो ज्ञाप-
कोभूः इति (वाच०) ।

वेदनास्कन्धः—प्रागुक्तस्कन्धद्वयसंबन्धजन्यः सुखदुःखादिप्रत्ययप्रवाहः
(सर्व० सं० पृ० ४० बौ०) ।

वेदवाक्यम्—प्रमाणान्तरागोचरार्थप्रतिपादकं वाक्यम् (सर्व० सं० पृ०
२७३-२७४ जै०) ।

वेदान्तः—वेदशिरोभागो ब्रह्मप्रतिपादक उपनिषद्रूपो ग्रन्थविशेषः । यथा
ऐतरेय ब्रह्मवल्ली नारायण ईश बृहदारण्यक छान्दोग्य प्रश्न माण्डूक्य इत्या-
दय उपनिषदः । वेदान्त उत्तरमीमांसा इति व्यवहियते । कर्मकाण्डानन्त-
रविचार्यत्वात् इति ज्ञेयम् । अत्र व्युत्पत्तिः वेदानां ऋगादीनाम् अन्तश्चर-

मभागः इति वेदानामन्तो निर्णयो यत्र सः इति वा वेदान्तः । अत्र उपनिषदर्थनिर्णायकत्वेन ब्रह्मसूत्राणामपि वेदान्तत्वमुपचर्यते इति विज्ञेयम् । अत्रेदं बोध्यम् । श्रीपूर्णप्रज्ञाचार्यैः (मध्वाचार्यैः) विरचिताद्वाध्याख्याक् ब्रह्मसूत्राणां व्याख्यातार एकविंशतिसंख्यका आसन् । ते च भारतीविजयः १ संविदानन्दः २ ब्रह्मघोषः ३ शतानन्दः ४ उद्धतः ५ विजयः ६ रुद्रभट्टः ७ वामनः ८ यादवप्रकाशः ९ रामानुजः १० भर्तृप्रपञ्चः ११ द्रविडः (शठकोपः) १२ ब्रह्मदत्तः १३ भास्करः १४ पिशाचः १५ वृत्तिकारः (बौधायनः) १६ विजयभट्टः १७ विष्णुक्रान्तः १८ वादीन्द्रः १९ माधवदासः २० शंकरभारती २१ (मध्वविज०) इति । ततः पूर्णप्रज्ञाचार्यः २२ राघवेन्द्रस्वामी २३ वल्लभाचार्य २४ श्रेति । तत्र शंकरभारती रुद्रस्य मणिमतो वावतारः । तस्य जन्म विक्रमशाके ८४५ वर्षे केरलदेशे कालपी (कालडी) ग्रामे मातापितृभ्यामार्याम्बाशिवभट्टाख्याभ्यामभूत् । तस्य दैशिकाचार्यो गोविन्दभट्टः । परमगुरुगौडपादः । गौडपादस्य तु वक्त्रनामा बौद्धो गुरुः । शंकरभारत्या अध्यापको ब्रह्मदत्तः । मतं तु मायावादः इति । रामानुजस्य च शेषावतारत्वाभिमतस्य जन्म शाके १०४९ वर्षे चोलदेशे भूतपुर्यां प्रेमधुलाख्यायां (पेरुदूर इति ग्रामे) मातापितृभ्यां कान्तिमतीकेशवाख्याभ्यां समजनि । एतस्याध्यापकस्तु मातुलो यादवप्रकाश एव । मतं विशिष्टाद्वैतम् । विशिष्टाद्वैतमतप्रवर्तकः कूटस्थस्तु शठकोपाचार्यः इति । वायोरवतारस्य मध्वाख्यपूर्णप्रज्ञाचार्यस्य च जन्म शाके ११०० वर्षे कर्णाटदेशे रजतपीठाख्ये (उडपी) ग्रामे मातापितृभ्यां वेदवेदीमध्यगेहाख्याभ्यां समजनि । एतस्याध्यापकोच्युतप्रेक्ष्याचार्यः । मतं तु द्वैतवादः इति । वल्लभाचार्यस्य कृष्णस्वरूपत्वाभिमतस्य तु जन्म संवत् १५३५ वर्षे आन्ध्रदेशे काङ्करवाख्ये ग्रामे मातापितृभ्यां यल्लुमालक्ष्मणाभ्यां समभवत् । एतस्याध्यापको नारायणभट्टः । मतं तु शुद्धाद्वैतम् इति ।

वेदिः—आहवनीयगार्हपत्यमध्यवर्तिनी चतुरङ्गुलखाता भूमिः (जै० न्या० अ० १ पा० ३ अधि० ४) ।

वेधः—पक्षद्वयेपि तिथयस्तिथिं पूर्वां तथोत्तराम् । त्रिभिर्मुहूर्तैर्विध्यन्ति सामान्योयं विधिः स्मृतः ॥ (पु० चि० पृ० ३८) ।

वेश्या—वेश्याख्या काचिज्जातिरनादिः । वेश्यायामुत्कृष्टजातेः समानजातेर्वा पुरुषादुत्पन्ना पुरुषसंभोगवृत्तिर्वेश्या (मिताक्षरा अ० २।२९०) ।

वैतण्डिकः—वितण्डया प्रवर्तमानः पुरुषः ।

वैद्यः—१ पण्डितः । यथा नाविद्यानां तु वैद्येन देयं विद्याधनात्कचित् (दायभा०) इत्यादौ । २ भिषग्विशेषः । वैद्योत्पत्तिश्च वैद्योश्चिनीकुमारेण जातश्च त्रिप्रयोषिति । वैद्यवीर्येण शूद्रायां बभूवुर्बहवो जनाः ॥ ते च ग्रामगुणज्ञाश्च मन्त्रौषधिपरायणाः । तेभ्यश्च जातः शूद्रायां ते व्याल-ग्राहिणो मुनि ॥ (ब्रह्मवै० पु० अ० १०) इति ।

वैद्यकम्—आयुर्वेदः । यथा सुश्रुतचरकादि वैद्यकम् । तदुत्पत्त्यादिकं यथा ऋग्यजुःसामाथर्वाख्यान् दृष्ट्वा वेदान् प्रजापतिः । विचिन्त्य तेषामर्थं चैवायुर्वेदं चकार सः ॥ कृत्वा तु पञ्चमं वेदं भास्कराय ददौ विभुः । स्वतन्त्रां संहितां तस्माद्भास्करश्च चकार सः ॥ भास्करश्च स्वशिष्येभ्य आयुर्वेदं स्वसंहिताम् । प्रददौ पाठयामास ते चक्रुः संहितास्ततः ॥ तेषां नामानि विदुषां तन्त्राणि तत्कृतानि च । व्याधिप्रणाशवीजानि साध्वि मत्तो निशामय ॥ धन्वन्तरिर्दिवोदासः काशीराजस्तथाश्विनौ । नकुलः सहदेवार्का च्यवनो जनको बुधः ॥ जाबालो जाजलिः पैलः कवथो-गस्त्य एव च । एते वेदाङ्गवेदज्ञाः षोडश व्याधिनाशकाः ॥ (ब्रह्मवै० पु० अ० १६) (वाच०) इति ।

वैधम्—विधिबोधितम् । यथा अहरहः संध्यामुपासीत इत्यनेन बोधितं संध्योपासनं वैधं भवति ।

वैधर्म्यदृष्टान्तः—(दृष्टान्तः) व्यतिरेकव्याप्तिग्रहणस्थलम् । यथा पर्वते धूमेन वह्न्यनुमाने महाह्रदः । यत्र वह्निर्नास्ति तत्र धूमोपि नास्ति यथा महाह्रदः इति (प्र० च० परि० १ पृ० २८) ।

वैधर्म्यनिदर्शनम्—[क] व्यतिरेक्युदाहरणम् । [ख] अनुमेयविपर्यये

लिङ्गस्याभावदर्शनम् । तद्यथा यदद्रव्यम् तत् क्रियावन्न भवति यथा सत्ता इति (प्रशस्त० २ पृ० ३०) ।

वैधर्म्यनिदर्शनाभासाः—लिङ्गानुमेयोभयाव्यावृत्ताश्रयासिद्धाव्यावृत्तविपरी-
तव्यावृत्ताः । तद्यथा नित्यः शब्दः अमूर्तत्वात् यदमूर्तं तन्नित्यं दृष्टं यथा
परमाणुः यथा कर्म यथा स्थाली यथा तमोऽम्बरवत् । यद्रव्यं तत्क्रिया-
वद्बुद्धमिति च (प्रशस्त० २ पृ० ४८) ।

वैधर्म्यम्—१ [क] व्यावृत्तो धर्मः (वै० उ० १।१।४ पृ० १६) ।
विरुद्धो धर्मः इति फलितोर्थः (मु० १) । [ख] अवर्तमानो धर्मः ।
यथा यदुक्तं यस्य साधर्म्यं वैधर्म्यमितरस्य तत् (प्रशस्त० १।१ पृ०
३९) (भा० प० श्लो० २९) इत्यादौ अभावस्य समवायिकारणत्वं
वैधर्म्यम् । यदुक्तमित्यस्यार्थश्च ज्ञेयत्वादिकं विहाय यस्य पदार्थस्य
यत्साधर्म्यमुक्तम् तदितरस्य तद्वैधर्म्यम् इति । ज्ञेयत्वादिकं तु न कस्यापि
वैधर्म्यम् । केवलान्वयित्वात् इति भावः (मु० १) । अत्र साधर्म्य-
निरूपणं तु साधर्म्यशब्दव्याख्यानावसरे संपादयिष्यते । [ग] तद्वि-
रोधिधर्मवत्त्वम् । यथा पाकस्थले श्यामघटवैधर्म्यं रक्तघटे (वै० उ०
७।२।२ पृ० ३१२) । २ व्यतिरेकः (गौ० वृ० १।१।३५) । यथा
तथा वैधर्म्यात् (गौ० १।१।३५) इत्यादौ ।

वैधर्म्यसमः—(जातिः) [क] वैधर्म्येणोपसंहारे तद्धर्मविपर्ययोपपत्तेर्वैध-
र्म्यसमः (गौ० ५।१।२) । तदर्थश्च उपसंहारे साध्यस्योपसंहारेण
वादिना कृते तद्धर्मस्य साध्यरूपधर्मस्य यो विपर्ययो व्यतिरेकः तस्य वैध-
र्म्येण केवलेन व्याख्यानपेक्षेण यदुपपादनं ततो हेतोर्वैधर्म्यसम उच्यते ।
अत्र वैधर्म्यत्वमात्रं गमकतौपयिकम् इत्यभिमानात् सत्प्रतिपक्षदेशना-
भासोऽयम् । अनैकान्तिकदेशनाभासो वायम् (न्या० वा०) इति वार्तिके
अनैकान्तिकपदं सत्प्रतिपक्षपरम् (गौ० वृ० ५।१।२) । [ख] वादिना-
न्वयेन व्यतिरेकेण वा साध्ये साधिते प्रतिवादिनो वैधर्म्यमात्रप्रवृत्तहेतुना
तदभावापादनम् । यथा शब्दः अनित्यः कृतकत्वाद्वदवत् व्यतिरेकेणा-
काशवद्वा इति स्थापनायाम् अनित्यघटवैधर्म्यादमूर्तत्वान्नित्यः स्यात् विशेषो

वा वक्तव्यः (गौ० वृ० ५।१।२) इति । यथा वा क्रियाहेतुगुणयुक्तो लोष्टः परिच्छिन्नो दृष्टो न च तथा आत्मा तस्मान्न लोष्टवत्क्रियावानिति । न चास्ति विशेषहेतुः क्रियावत्साधर्म्यात्क्रियावता भवितव्यम् न पुनः क्रियावद्वैधर्म्यादक्रियेण इति विशेषहेत्वभावाद्वैधर्म्यसमः (वात्स्या० ५।१।२) (नील०) । [ग] वैधर्म्येण स्थापनाहेतुदूषकमुत्तरम् । यथा आत्मा सक्रियः क्रियाहेतुगुणवत्त्वाल्लोष्टवत् । क्रियाहेतुगुणश्चात्र क्रियाजनकवायुसंयोगादिरेवेति स्थापनायाम् उत्तरम् क्रियावतो लोष्टस्य साधर्म्याद्यदि क्रियावानात्मा तदा विभुस्वरूपतद्वैधर्म्यान्निष्क्रिय एव किं न स्यात् । न हि तत्साधर्म्यात्क्रियावता भवितव्यम् तद्वैधर्म्यान्निष्क्रियेण न भवितव्यम् इत्यत्र किञ्चिनियामकमस्ति (नील० पृ० ४३) इति ।

वैधर्म्योदाहरणम्—व्यतिरेक्युदाहरणम् ।

वैधर्म्योपनयः—व्यतिरेक्युपनयः ।

वैनाशिकः—१ क्षणिकः पदार्थः । २ सर्वस्य क्षणमङ्गुरत्वप्रतिपादको बौद्धागमः । ३ बौद्धागमामिहः । केचित्तु मायावादिनः तार्किकस्यार्धवैनाशिकत्वं मेनिरे । ४ ज्योतिषज्ञास्तु षण्णाडीचक्रस्य जन्मनक्षत्रावधि त्रयोविंशं नक्षत्रम् इत्याहुः । ५ परतन्त्रः । ६ ऊर्णनाभिः (मेदि०) (वाच०) ।

वैभाषिकः—१ बौद्धविशेषः । अत्राधिकं च बौद्धः इति शब्दव्याख्याने दृश्यम् । २ शाब्दिकास्तु विभाषा निषेधविकल्पौ । तथा प्रवृत्तो वैभाषिकः । यथा गिरति गिलति इत्यादौ ल्त्वं वैभाषिकम् । यथा वा शुशाव शिश्वाय शुशुवतुः शिश्वियतुः इत्यादौ संप्रसारणं वैभाषिकम् इत्याहुः (काशिका) । अत्रार्थे प्रमाणं सूत्रम् न वेति विभाषा (पा० सू० १।१।४४) इति ।

वैयधिकरण्यम्—व्यधिकरणत्वम् ।

वैयर्थ्यम्—व्यर्थत्वम् ।

वैरम्—विरोधः । अत्रायं विशेषः । वैरं पञ्चसमुत्थानं मुनिभिः परिकीर्तितम् । स्त्रीकृतं वास्तुजं वाग्जं ससापन्नापराधजम् ॥ इति । तत्र स्त्रीकृतं कृष्णचेदिपयोः । वास्तुजं कुरुपाण्डवयोः । वाग्जं द्रोणद्रुपदयोः । सापन्नं नैसर्गिकमहिनकुलयोः । अपराधजं पूजनीब्रह्मदत्तयोः इति (भार०) (वाच०) ।

वैराग्यम्—[क] दोषदर्शनाद्विषयत्यागेच्छा (प्रशस्त० २ पृ० ३३) ।

[ख] भोगानभिषङ्गः (न्या० वा० १ पृ० २७) । [ग] योगशास्त्र-
ज्ञास्तु दृष्टानुश्रविकविषयवितृष्णस्य वशीकारसंज्ञा वैराग्यम् (पात० यो०
सू० १।१५) । ऐहिकपारत्रिकविषयादौ दोषदर्शनान्निरमिलाषस्य ममैते
विषया वश्याः नाहमेतेषां वश्यः इति विमर्शः इत्याहुः (सर्व० सं० पृ०
३६६ पात०) । वैराग्यं च तत्त्वज्ञानाद्विषयदोषदर्शनाद्भवति (न्या०
वा० १ पृ० २७) । तच्च वैराग्यम् शमदमानन्तरं ज्ञानद्वारा मोक्षहे-
तुश्च भवति (त्रिवेकचूडामणौ) ।

वैलक्षण्यम्—मेदकधर्मः । शिष्टं तु विलक्षणशब्दे द्रष्टव्यम् ।

वैशिष्ट्यम्—१ [क] संबन्धः । यथा भूतलं घटविशिष्टम् इत्यादौ घट-
भूतलयोः संयोगनामा संबन्धो वैशिष्ट्यम् । [ख] यस्य यत्र यः संबन्धः
स एव तत्र तस्य वैशिष्ट्यम् । यथा दण्डी पुरुषः इति ज्ञाने दण्डसंबन्धः
पुरुषेवगम्यते (चि० १ निर्विक० पृ० ८१२) । २ वैलक्षण्यम् ३
मेदो वा । ४ आधेयोतिशयविशेषः इति केचिद्वादिनः स्वीकुर्वन्ति ।

वैशेषिकम्—१ कणादप्रणीतं शास्त्रम् । अत्रेदं विज्ञेयम् । कश्यपगोत्रोत्पन्नः
कणादमुनिः अथातो धर्मं व्याख्यास्यामः इत्यारभ्य तद्वचनादाम्नायस्य
प्रामाण्यमिति इत्येतत्पर्यन्तं दशाध्यायात्मकं सूत्रोपनिबद्धं वैशेषिकदर्शनाख्यं
तर्कशास्त्रं प्रणिनाय इति । अत्र कणादशब्दस्य व्युत्पत्तिः । तस्य कापोर्ती
वृत्तिमनुतिष्ठतो रथ्यानिपतितांस्तण्डुलकणानादाय प्रत्यहं कृताहारनि-
मित्ता कणादसंज्ञा । अत एव निरवकाशः कणान्वा भक्षयतु इत्युपाल-
म्भस्तत्रभवताम् (न्या० क० पृ० २) । शास्त्ररूपार्थे वैशेषिकशब्दस्य
व्युत्पत्तिः विशेषं पदार्थमेदमधिकृत्य कृतो ग्रन्थः इति । २ तच्छास्त्रा-
भिज्ञः । यथा प्रशस्तपादोद्योतकराचार्यादिवैशेषिकः । अत्रोक्तम् द्वित्वे
च पाकजोत्पत्तौ विभागे च विभागजे । यस्य न स्वलिता बुद्धिस्तं वै
वैशेषिकं विदुः ॥ (सर्व० सं० पृ० २२० औल्ल०) इति । ३ विशे-
षसंज्ञकः गुणः । यथा आकाशस्य तु विज्ञेयः शब्दो वैशेषिको गुणः

(भा० प० १ श्लो० ४५) इत्यत्र शब्दो वैशेषिकोस्ति । ४ व्यवच्छेदकः ।
यथा भूतात्मनां वैशेषिकगुणवत्त्वं साधर्म्यम् (प्रशस्त०) इत्यादौ । अत्र
व्युत्पत्तिः । विशेषो व्यवच्छेदः । विशेषाय स्वाश्रयसेतरेभ्यो व्यवच्छेदाय
प्रभवति इति वैशेषिकः (न्या० क० पृ० २४) ।

वैश्वदेवः—(कर्मनामधेयम्) चातुर्मास्ययागस्य चत्वारि पर्वाणि वैश्वदेवः
वरुणप्रधासः साकमेधः शुनासीरीयश्चेति । तेषु प्रथमे पर्वण्यष्टौ यागा
विहिताः आग्नेयमष्टाकपालं निर्वपति सौम्यं चरुम् सावित्रं द्वादशकपालम्
सारस्वतं चरुम् पौष्णं चरुम् मारुतं सप्तकपालम् वैश्वदेवीमामिक्षाम्
द्यावापृथिवीमेककपालम् इति । एतेषामष्टानां संनिधौ वैश्वदेवेन यजेत
इति पठितत्वात्पूर्वोक्तानामष्टानां यागानां वैश्वदेव इति संज्ञा बोध्या
(जै० न्या० अ० १ पा० ४ अधि० ११) ।

वैष्णवः—१. [क] विष्णूपासकत्वाद्विष्णुसेवकः सात्त्विकचेतनः । यथा
निम्नगानां यथा गङ्गा देवानामच्युतो यथा । वैष्णवानां यथा शंभुः पुरा-
णानामिदं तथा ॥ (भाग० स्क० १२ अ० १३ श्लो० १६) इत्यादौ ।
यथा वा श्रीमध्वाचार्यो वैष्णवः । वैष्णवमार्गप्रवर्तका विष्णुस्वामिनिम्बा-
कर्णामानुजमध्वाख्याश्चत्वार आचार्याः इति बहुमीयाः मन्यन्ते । अत्र
व्युत्पत्तिः विष्णुर्देवतास्य इति विष्णोरयमिति वा वैष्णवः । अत्र विष्णुस्तु
परब्रह्मैव । तत्र प्रमाणानि यमन्तःसमुद्रे कवयोवयन्ति यदक्षरे परमे
प्रजाः । यतः प्रसूता जगतः प्रसूती तोयेन जीवान्विससर्ज भूम्याम् ।
तदेवर्तं तद्गु सत्यमाहुस्तदेव ब्रह्म परमं कवीनाम् (म० ना० १।१-२) ।
तन्नो विष्णुः प्रचोदयात् । अजस्य नाभावव्येकमर्पितं यस्मिन् विश्वा भुव-
नानि तस्थुः (मध्व० भाष्योदाहृतश्रुतयः) इति । विष्णोर्नु कं वीर्याणि
प्रबोचं यः पार्थिवानि रजांसि विममे इत्यादिना तस्य महिमा । [ख]
परमापदमापन्नो हर्षे वा समुपस्थिते । नैकादर्शी लजेद्यस्तु यस्य दीक्षास्ति
वैष्णवी ॥ समात्मा सर्वजीवेषु निजाचाराद्विभ्रुतः । विष्ण्वर्पिताखिला-
चारः स हि वैष्णव उच्यते ॥ (पु० चि० पृ० १५३) । २ श्रवण-

नक्षत्रं विष्णुदेवताकत्वात् वैष्णवशब्देनोच्यते इति पुरुषार्थचिन्तामणिः
(पृ० ३५४) ।

चौपद्—देवोद्देश्यकहविस्त्यागः । अत्र शिष्टं तु वषट्शब्दे दृश्यम् ।

व्यक्तिः—१ पदार्थमात्रम् । यथा जात्यादिरपि व्यक्तिः । तल्लक्षणं च व्यक्ति-
त्वम् । तच्च प्रमेयत्वमेव (गौ० वृ० २।२।६६) । एवं च सिद्धान्ते
सर्वेषां पदार्थानां व्यक्तिः इति संज्ञा इत्याशयः । २ [क] व्यक्तिगुण-
विशेषाश्रयो मूर्तिः (गौ० २।२।६६) । इदं लक्षणं च जात्याकृतिशक्तिविष-
यव्यक्तेरेव इति विज्ञेयम् (गौ० वृ० २।२।६६) । व्यज्यत इति व्यक्तिरि-
न्द्रियग्राह्येति न सर्वद्रव्यं व्यक्तिः । यो विशेषगुणानां स्पर्शान्तानां गुरु-
त्वघनत्वद्रवत्वसंस्काराणामव्यापिनः परिमाणस्याश्रयो यथासंभवं तद्रव्यम् ।
मूर्तिः मूर्छितावयवत्वादिति (वात्स्या० २।२।६६) । [ख] जात्या-
कृतिसमानाधिकरणः संख्यादिभिन्नो यो गुणस्तदाश्रयः । यथा गवादि-
व्यक्तिः । परे तु जात्याश्रयो द्रव्यम् व्यक्तिः इत्याहुः । अन्ये तु परि-
च्छिन्नपरिमाणस्याश्रयो मूर्तिः सैव व्यक्तेर्लक्षणम् इत्याहुः (गौ० वृ०
२।२।६६) । संख्यादिविशिष्टा व्यक्तिः इति मञ्जूषाकृद्वक्तिः । ३ पृथ-
गात्मतारूप एकैकविशेष इत्यमरसिंह आह । ४ प्रकाशः (प्रकटीभावः) ।
५ जनः इति काव्यज्ञा आहुः ।

व्यक्त्यभेदः—[क] स्वाश्रयव्यक्तेरैक्यम् । इदं चाकाशत्वादेर्जातित्वे बाध-
कम् इति बोध्यम् (नील० १ पृ० ६) (दि० १) । तदुक्तमुदय-
नाचार्यैः व्यक्तेरभेदस्तुल्यत्वं संकरोथानवस्थितिः । रूपहानिरसंबन्धो
जातिबाधकसंग्रहः ॥ (कि० व० द्रव्यनि०) इति । [ख] एकव्यक्ति-
कत्वम् (दि० १) । एकाश्रयकत्वमित्यर्थः । स्वाश्रयनिष्ठभेदाप्रतियोग्याश्र-
यकत्वम् इति फलितोर्थः (राम० १ सामान्यनि० पृ० ३५) । अनुग-
मस्तु स्वप्रतियोगिवृत्तित्वं स्वसामानाधिकरण्य एतदुभयसंबन्धेन भेदाविशि-
ष्टान्यत्वम् इति । यथा आकाशत्वस्य व्यक्त्यभेदः इति आकाशत्वं न
जातिः । अयं भावः बहुवृत्त्येकधर्मस्य सामान्यतया सर्वसिद्धत्वात् एक-
व्यक्तौ जातिरनस्युपेया (दि० १ सामान्यनि० पृ० ३४) इति ।

व्यङ्ग्यः—१ बोध्यः । २ प्रकाश्यः । ३ आलंकारिकास्तु व्यञ्जनारूप्या वृत्त्या बोध्योर्थः । यथा गङ्गायां घोषः इत्यादौ शैल्यपावनत्वादिरूपोर्थो गङ्गा-पदव्यङ्ग्यः इत्याहुः । अत्र शिष्टं च व्यञ्जनशब्दे दृश्यम् । ।

व्यञ्जकम्—१ ज्ञानजनकम् । यथा चक्षुस्तैजसम् परकीयस्पर्शाद्यव्यञ्जकत्वे सति परकीयरूपव्यञ्जकत्वात् प्रदीपवत् (मु० १ तेजोनि० पृ० ७९) इत्यादौ चक्षू रूपव्यञ्जकम् । २ नर्तकास्तु प्रकाशकम् । यथा हृद्गतमावादेर्व्यञ्जकः (प्रकाशकः) हस्तचेष्टादिरूपोभिनयः इत्याहुः । ३ आलंकारिकाश्च व्यञ्जनया वृत्त्या अर्थबोधकः शब्दः । यथा गङ्गायां घोषः इत्यादौ गङ्गाशब्दः शैल्यपावनत्वादेरर्थस्य व्यञ्जकः इत्याहुः । शिष्टं तु व्यञ्जनशब्दव्याख्याने दृश्यम् ।

व्यञ्जनम्—१ ज्ञानम् । यथा चक्षुषा रूपव्यञ्जनम् इत्यादौ । २ पाकशास्त्रज्ञास्तु ओदनभोजनोपकरणम् । यथा सूपशाकादि व्यञ्जनम् इत्याहुः । अत्रार्थे विशेषेणान्यते (वि अञ्ज व्युद्) इति व्यञ्जनशब्दस्य व्युत्पत्तिर्द्रष्टव्या । ३ वैयाकरणाश्च अर्धमात्राकालेनोच्चार्यो हल्वर्णः । यथा व्यञ्जनं चार्धमात्रकम् (शिक्षा०) इत्यादौ क् ख् इत्यादि इत्याहुः । ४ काव्यज्ञास्तु चिह्नम् । ५ अवयवश्च इत्याहुः । ६ [क] आलंकारिकास्तु इत्थं वदन्ति । शब्दस्य वृत्तिविशेषो व्यञ्जना । तदुक्तम् विरतास्वमिधायासु ययार्थो बोध्यतेपरः । सा वृत्तिर्व्यञ्जना नाम शब्दस्यार्थादिकस्य च ॥ (सा० द० परि० २ श्लो० १२) इति । यथा भद्रात्मनो दुरधिरोहतनोर्विशालवृक्षोन्नतेः कृतशिलीमुखसंग्रहस्य । यस्यानुपश्रुतगतेः परवारणस्य दानाम्बुसेकमुभगः सततं करोमूत् ॥ (काव्यप्रका० उ० २ श्लो० १२ वृत्तौ) इत्यादौ । आलंकारिकाणां मते व्यञ्जना च व्यञ्जनध्वननद्योतनगमनप्रत्यायनादिशब्दैर्व्यपदिश्यते । आलंकारिकैश्च व्यञ्जनाया इत्थं भेदाः प्रकल्पिताः । व्यञ्जना द्वेधा शब्दनिष्ठा अर्थनिष्ठा च । आद्या तु द्वेधा अभिधामूला लक्षणामूला च । अभिधामूला यथा भद्रात्मनः इत्यादौ । लक्षणामूला यथा गङ्गायां घोषः इत्यादौ

(काव्यप्र० उ० २ श्लो० १८ वृ०) । अर्थनिष्ठा व्यञ्जना तु गतोस्त-
 मर्कः इत्यादौ । माए घोववरणम् (का० प्र० २।६) इत्यादौ च विज्ञेया ।
 आलंकारिकैर्हि अमिधालक्षणयोरिव व्यञ्जनाया अपि वृत्त्यन्तरत्वमगत्या
 स्वीक्रियते । तथा हि । गङ्गातीरे घोषः इति प्रयोगे स्वायत्ते सत्यपि
 गङ्गायां घोषः इत्यनन्वितामिधानं शैल्यपावनत्वादितिपत्त्यर्थम् इत्यङ्गी-
 कर्तव्यम् । न च सा प्रतीतिर्लक्षणयाप्युपपद्यते । केवलतीरलक्षणयैवानुपप-
 त्तिपरिहारे शैल्यपावनत्वादिविशिष्टलक्षणायां मानाभावात् । मुख्यार्थबाधा-
 दित्रयाभावात् । तस्मात् शैल्यपावनत्वादितिपत्त्यर्थं व्यञ्जना आवश्यकी ।
 एवम् गच्छ गच्छसि चेत्कान्त पन्थानः सन्तु ते शिवाः । ममापि जन्म
 तत्रैव भूयाद्यत्र गतो भवान् ॥ इत्यत्रापि तव गमने मम मरणं भविता
 इत्यतः त्वं मा गाः इति व्यज्यते इति व्यञ्जनाख्यातिरिक्ता वृत्तिरवश्यमङ्गी-
 कर्तव्या इति (काव्यप्रकाश उल्ला० २ श्लो० १४—२०) (त० प्र०
 ४ पृ० ६९) (नील० ख० ४ पृ० ३०) । नैयायिकास्तु तत्र सहन्ते ।
 तथा हि । व्यञ्जना शक्तौ लक्षणायां चान्तर्भवति । अत्रायं भावः । सा
 व्यञ्जना शब्दशक्तिमूला अर्थशक्तिमूला चेति द्विविधा । तत्र शब्दश-
 क्तिमूला यथा नानार्थकस्थले दूरस्था भूधरा रम्या इत्यादौ भूधरशब्देन
 पर्वतानामिव राज्ञामपि शक्त्यैव प्रतीतिः संभवति इत्यत्रत्या आलंकारि-
 कमतप्रसिद्धा अमिधामूला शाब्दी व्यञ्जना शक्तावन्तर्भवति । एवम् भद्रा-
 त्मनः इत्यादावपि ज्ञेयम् । गङ्गायां घोषः इत्यादौ तु शैल्यपावनत्वादिवि-
 शिष्टतीरप्रतीतिरपि लक्षणासाम्राज्यादेव संभवति । तत्र लक्षणाकल्पिका-
 यास्तात्पर्यानुपपत्तेरेव सद्भावात् किमतिरिक्तव्यञ्जनया इत्यत्रत्या आलंका-
 रिकमतप्रसिद्धा लक्षणामूला शाब्दी लाक्षणिकपर्यायपरिवृत्त्यसहत्वलक्षणा
 व्यञ्जना लक्षणायामन्तर्भवति । अर्थशक्तिमूला लक्षणा यथा गच्छ
 गच्छसि इत्यादौ । अत्र हे प्रिय तव गमनोत्तरं मे प्राणवियोगो भविष्यति
 अतस्त्वया न गन्तव्यम् इत्याद्यर्थोऽनुमानादिना गम्यते इत्यत्रत्या आलं-
 कारिकमतप्रसिद्धा आर्थी व्यञ्जना अनुमानेन्तर्भवति (नील० ख०
 ४ पृ० ३०) इति । तत्रानुमानप्रकारस्तु इयं मदीयगमनोत्तरकालिक-

प्राणवियोगवती विलक्षणशब्दप्रयोक्तृत्वात् इत्यादिरूपः (नील० ४ पृ० ३०) । अत्रेदं बोध्यम् । तात्पर्यानुपपत्तिरेव लक्षणाबीजम् । तथा च गच्छ गच्छसि इत्यत्रापि मा गाः इत्यर्थे गमनाभावप्रतीतीच्छयोच्चरितत्वरूपतात्पर्यमात्रमुच्यते संभाव्यते वा । तेन लक्षणया तत्र शाब्दबोधोपपत्तौ व्यञ्जनाया वृत्त्यन्तरत्वं नास्त्येव (त० प्र० ख० ४ पृ० ६९) इति । एवम् वार्पां स्नातुमितो गतासि न पुनस्तस्याधमस्यान्तिकम् (काव्य-प्रका० उ० २ श्लो० ४ टी०) इत्यादावप्युक्तम् । [ख] वैयाकरणास्तु मुख्यार्थबाधग्रहनिरपेक्षबोधजनको मुख्यार्थसंबन्धासंबन्धसाधारणः प्रसिद्धप्रसिद्धार्थविषयको वक्रादिवैशिष्ट्यज्ञानप्रतिभाबुद्बुद्धः संस्कारविशेषः इत्याहुः (ल० म० आकाङ्क्षादिवि० पृ० १७—१८) ।

व्यतिरेकः—१ अभावः । [क] अत्यन्ताभावः (न्या० बो० २ पृ० १५) (वाक्य० २ पृ० १५) । यथा पदस्य पदान्तरव्यतिरेकप्रयुक्तान्वयाननुभावकत्वमाकाङ्क्षा इत्यादौ । यथा वा अन्वयेन व्यतिरेकेण च व्याप्तिमत् (त० सं०) इत्यादौ व्यतिरेकः अभावः । यथा वा स्वव्यतिरेकेण धूमव्यतिरेकानुमानात् इत्यादौ व्यतिरेकः अभावः (म० प्र० २ पृ० ३०—३१) (वै० ५।१।३) । [ख] भिन्नत्वम् । यथा यतस्तद्व्यतिरेकेण नान्यत्किंचिदिहाप्यते इत्यादौ । २ साध्याभावहेत्वभावयोः साहचर्यम् । यथा व्यतिरेकव्याप्तिः इत्यादौ व्यतिरेकः (सि० च० २ पृ० २६) । ३ क्वचित् व्यतिरेकव्याप्तिः । यथा अन्वयव्यतिरेकलिङ्गम् इत्यादौ व्यतिरेकः (वाक्य० २ पृ० १५) । ४ [क] कारणाभावकार्याभावयोः साहचर्यम् । [ख] कारणाभावाधिकरणे कार्यासत्त्वम् (राम० १ पृ० ५२) । यथा यदभावे यदभावः इति । स यथा चक्रचीवरादिघटितस्य दण्डस्यासत्त्वे घटस्यासत्त्वम् इति व्यतिरेकः । अयं व्यतिरेकः कारणत्वग्रहजनकः इति ज्ञेयम् (त० प्र० मङ्गल० पृ० १) । ५ अत्यन्ताभावप्रतियोगित्वम् । तदर्थस्तु यस्यात्यन्ताभावः प्रसिद्ध्यति तत्त्वम् इति । यथा व्यतिरेकिसाध्यकस्थले वह्निमान्-इत्यादौ बह्वैव्यतिरेकः । ६ क्वचित् निश्चितकोटिद्वयवद्भाष्यतत्त्वज्ञानम् (ग०

सत्प्र० पृ० २१) । तच्च ज्ञानम् प्राचीनमते असाधारणधर्मवत्ताज्ञान-
विधया कोटिद्वयोपस्थापकतया फलीभूतसंशयं प्रति प्रयोजकम् इति
विज्ञेयम् । यथा अनैकान्तिके अन्वयाद्व्यतिरेकाद्वा कोट्युपस्थापकतया
संशयः फलम् (चि० २ सत्प्र०) इत्यादिग्रन्थे धूमवान्वहेः इत्यादौ
धूमधूमाभाववद्वावृत्तवहिमान् इति ज्ञानं व्यतिरेकः । ७ सजातीयाधि-
क्यम् । यथा वैश्येभ्यः क्षत्रियाः शूराः शूद्रेभ्यो धनिनो विशः इत्यत्र
पञ्चम्यर्थो व्यतिरेकः । अत्र वैश्यशौर्यादधिकशौर्यवन्तः क्षत्रियाः शूद्रध-
नादधिकधनवन्तो वैश्याः इत्यर्थो बोध्यते (श० प्र० श्लो० ९३ पृ०
१२८) । ८ विना इत्यस्यार्थः । ९ अर्थालंकारविशेषः इत्यालंकारिका
आहुः । १० विशेषेणातिक्रमः इति काव्यज्ञा आहुः ।

व्यतिरेकदृष्टान्तः—वैधर्म्यदृष्टान्तः ।

व्यतिरेकव्यभिचारः—(कार्यकारणभावमङ्गलक्षणो व्यभिचारः) कार्य-
सत्त्वे कारणाभावः (ग०) । तदर्थश्च कार्याव्यवहितपूर्वक्षणावच्छेदेन
कार्यतावच्छेदकावच्छिन्नयत्किञ्चिद्व्यतिर्यधिकरणयावद्व्यक्तिषु कारणाभाव-
वत्त्वम् (दि० गु०) । अथ वा कार्याव्यवहितपूर्वक्षणावच्छेदेन कार्य-
प्रदेशे कारणाभावः (त० प्र० ख० ४ पृ० १२९) । यथा तर्कदी-
पिकायाम् समाप्तिं प्रति मङ्गलस्य कारणत्व उक्ते किरणावल्यादावाश-
ङ्कितो व्यभिचारो व्यतिरेकव्यभिचारो भवति । तथा हि किरणावल्या-
ह्यनास्तिकग्रन्थविशेषे समाप्तिरूपकार्यसत्त्वेऽपि मङ्गलस्याभावः इति ।

व्यतिरेकव्याप्तिः—(व्याप्तिः) [क] साध्याभावव्यापकीभूताभावप्रति-
योगित्वम् (मु० २) (नील० २ पृ० २३) (न्या० बो० २ पृ०
१५) । व्यतिरेकः साध्याभावहेत्वभावयोः साहचर्यम् । तत्प्रयोज्या
व्याप्तिर्व्यतिरेकव्याप्तिः इति व्यतिरेकव्याप्तिशब्दः संगमनीयः (सि०
च० २ पृ० २६) । यद्वा व्यतिरेकेण व्याप्तिः इति विग्रहः । व्यति-
रेकनिरूपिता व्याप्तिरित्यर्थः (कु० ३) । आचार्यास्तु व्यतिरेकसह-
चारेणान्वयव्याप्तिरेव गृह्यते । न च व्यतिरेकव्याप्तिज्ञानमपि अनुमितौ

कारणम् इति वदन्ति । मध्वाचार्यानुयायिनोप्याहुः । व्यतिरेकव्याप्तिः प्रकृतसाध्यसिद्धावनुपयोगान्न स्वीकर्तव्या । जीवच्छरीरं सात्मकं प्राणादि-
मत्त्वादित्यादौ केवलव्यतिरेकित्वेन प्रसिद्धे हेतावप्यन्वयव्याप्तिरेव । यद्य-
प्यन्वयव्याप्तिर्दृष्टान्तानुपलम्भान्न युक्ता तथाप्यनुमानेन तां साधयितुं
व्यतिरेकव्याप्तिरुपन्यस्यते । तथा हि । प्राणादिमत्त्वं सात्मकत्वेन व्या-
प्तम् । तदभावव्यापकाभावप्रतियोगित्वात् । यद्यदभावव्यापकाभावप्रति-
योगि तत्तेन व्याप्तम् यथा धूमवत्त्वमग्निमत्त्वेन इति (प्र० प०
पृ० १८) (ग० सामा०) (कु० ३) । पर्वतो वह्निमान् धूमा-
दित्यादौ बहुधभावव्यापकीभूताभावप्रतियोगित्वरूपा यत्र वह्निर्नास्ति
तत्र धूमो नास्ति यथा महाह्रदः इति धूमे बह्वैर्व्यतिरेकव्याप्तिः ।
पृथिवी इतरेभ्यो जलादिभ्यः भिद्यते गन्धवत्त्वादित्यादौ केवलव्यतिरे-
किणि इतरत्वव्यापकीभूताभावप्रतियोगित्वरूपा यदितरभिन्नं न भवति
न तद्गन्धवत् यथा जलादि इति व्यतिरेकव्याप्तिः (त० सं०) ।
अत्र जलादित्रयोदशान्योन्याभावानां त्रयोदशसु प्रत्येकं प्रसिद्धानां कूटं
पृथिव्यां साध्यते । तत्र त्रयोदशत्वावच्छिन्नमेदस्यैकाधिकरणवृत्तित्वाभा-
वान्नान्वयित्वासाधारण्ये । प्रत्येकाधिकरणप्रसिद्धा साध्यविशिष्टानुमितिः
व्यतिरेकव्याप्तिनिरूपणं च इति सर्वं सुस्थम् (त० दी० ख० २ पृ० २४) ।
अयं भावः । अनुमितेः पूर्वं निश्चितसाध्यतावच्छेदकावच्छिन्नवन्तो
धर्मिण एवाप्रसिद्धाः न तत्र हेतोः सत्त्वासत्त्वनिबन्धने अन्वयित्वासाधा-
रण्ये । तथा प्रत्येकं प्रसिद्धौ अपेक्षाबुद्धिविशेषविषयत्वरूपसमुदायत्व-
विशिष्टज्ञानं संभवति । तथा च विशेषणतावच्छेदकप्रकारकनिर्णयस्य
सद्भावात् साध्यतावच्छेदकविशिष्टवैशिष्ट्यावगाहानुमितिः व्यतिरेक-
व्याप्तिज्ञानं च संभवति (नील० पृ० २३-२४) इति । अत्र इत-
रमेदाभावात्मकस्य साध्याभावस्य अन्योन्याभावाभावस्य स्वप्रतियोगिमेद-
प्रतियोगितावच्छेदकस्वरूपत्वम् इति नियमादितरत्वस्वरूपत्वम् इति
बोध्यम् । जीवच्छरीरं सात्मकम् प्राणादिमत्त्वात् इत्यादावप्रसिद्ध-
साध्यककेवलव्यतिरेकिणि हेतौ सात्मकत्वाभावव्यापकाभावप्रतियोगित्व-

रूपा यत्र यत्र सात्मकत्वाभावस्तत्र तत्र प्राणादिमत्त्वाभावः यथा घटादौ
 इति व्यतिरेकव्याप्तिरेवास्ति (त० कौ० २ पृ० १२) । [ख]
 केचित्तु हेत्वभावसाध्याभावयोर्व्याप्तिर्व्यतिरेकव्याप्तिः । सा च साध्या-
 भावनिरूपिता हेत्वभावनिष्ठा व्यापकत्वरूपा । व्यापकत्ववत्त्वं च हेतोः
 स्वाश्रयप्रतियोगित्वसंबन्धेन । तेन व्याप्तेर्हेतुनिष्ठत्वमुपपद्यते । अन्यत्र चैव-
 मुक्तम् । ननु अन्यनिष्ठव्याप्त्या कथं साधनादनुमितिः इति चेदत्राहुः ।
 साध्याभावव्यापकीभूताभावप्रतियोगित्वेन साधनस्य पक्षवृत्तित्वज्ञानं सह-
 कारि (सि० च० २ पृ० २६) इति । अत्रार्थे व्यतिरेकः अभावः ।
 अर्थात्साध्यस्य । तथा च साध्याभावनिरूपिता व्याप्तिर्व्यतिरेकव्याप्तिः
 इति व्यतिरेकव्याप्तिशब्दः संगमनीयः (वाक्य० २ पृ० १५) ।
 यथा पर्वतो वह्निमान्धूमादित्यादौ यो यो वह्न्यभाववान् स धूमाभाव-
 वान् इति (वाक्य० २ पृ० १५) । अत्रोक्तम् । व्याप्यव्यापक-
 भावो हि भावयोर्यादृगिष्यते । तयोरभावयोस्तस्माद्विपरीतः प्रतीयते ॥
 अन्वये साधनं व्याप्यं साध्यं व्यापकमिष्यते । साध्याभावोन्यथा व्याप्यो
 व्यापकः साधनाख्यः ॥ (सि० च० २ पृ० २६) (प्र० प्र०) ।
 व्याप्यस्य वचनं पूर्वं व्यापकस्य ततः परम् । एवं परीक्षिता व्याप्तिः
 स्फुटीभवति तत्त्वतः ॥ (त० कौ० २) इति ।

व्यतिरेकि—१ अत्यन्ताभावप्रतियोगि । यथा व्यतिरेकिसाध्यकस्थले व्यति-
 रेकिहेतुकस्थले च इत्युक्ते पर्वतो वह्निमान्धूमादित्यादौ वह्नेर्धूमस्य च
 व्यतिरेकित्वम् । २ पूर्वोक्तेन व्यतिरेकेण विशिष्टम् । ३ व्यतिरेकव्या-
 प्तिविशिष्टहेतुकमनुमानम् । यथा पृथिवी इतरेभ्यो भिद्यते गन्धवत्त्वात्
 इत्याद्यनुमानम् । अत्राधिकं तु केवलव्यतिरेकिशब्दे दृश्यम् ।

व्यतिरेकिहेतुः—(अवयवः) [क] तथा वैधर्म्यात् (गौ० १।१।३५) ।
 उदाहरणवैधर्म्याच्च साध्यसाधनं हेतुः । कथम् अनित्यः शब्द उत्पत्ति-
 धर्मकत्वात् अनुत्पत्तिधर्मकं नित्यम् यथा आत्मादि द्रव्यम् (वात्स्या०
 १।१।३५) इति । [ख] ज्ञातव्यतिरेकव्याप्तिकहेतुबोधको हेत्ववयवः ।
 [ग] अप्रतीतान्वयव्याप्तिकहेतुबोधको हेत्ववयवः (गौ० ४०

१।१।३५) । यथा पृथिवी इतरेभ्यो भिद्यते गन्धवत्त्वादित्यादौ गन्ध-
वत्त्वात् इति शब्दो व्यतिरेकिहेतुः ।

व्यतिरेक्युदाहरणम्—(अवयवः) [क] तद्विपर्ययाद्वा विपरीतम्
(गौ० १।१।३७) । तदर्थश्च साध्यसाधनव्यतिरेकव्याप्तिप्रदर्शनात्
(गौ० वृ० १।१।३७) इति । व्यतिरेक्युदाहरणत्वं च साध्यसाधना-
भावसंबन्धबोधकत्वम् (चि० अव० २ पृ० ८०) । अथ वा व्यति-
रेकव्याप्तिबोधकत्वम् (दीधि० २ पृ० १७७) । अत्र भाष्यम् ।
साध्यवैधर्म्यादतद्धर्मभावी दृष्टान्त उदाहरणमिति । अनित्यः शब्द उत्प-
त्तिधर्मकत्वात् अनुत्पत्तिधर्मकं नित्यमात्मादि । सोयमात्मादिदृष्टान्तः
साध्यवैधर्म्यादनुत्पत्तिधर्मकत्वादतद्धर्मभावी । योसौ साध्यस्य धर्मः अनि-
त्यत्वम् स तस्मिन् भवतीति । अत्रात्मादौ दृष्टान्ते उत्पत्तिधर्मकत्वस्या-
भावादनित्यत्वं न भवति इत्युपलभमानः शब्दे विपर्ययमनुमिनोति उत्प-
त्तिधर्मकत्वस्य भावादनित्यः शब्दः इति (वात्स्या० १।१।३७) ।
[ख] साध्यसाधनव्यतिरेकव्याप्त्युपदर्शकोदाहरणम् । यथा जीवच्छ-
रीरं सात्मकं प्राणादिमत्त्वात् यन्नैवं तन्नैवं यथा घटः इति (गौ० वृ०
१।१।३७) । यन्नैवमित्यस्यार्थस्तु यन्न सात्मकं तन्न प्राणादिमत् इति ।

व्यतिरेक्युपनयः—(अवयवः) उदाहरणापेक्षो न तथेति साध्यस्यो-
पसंहारः (गौ० १।१।३८) । साध्यवैधर्म्ययुक्ते उदाहरणे आ-
त्मादिद्रव्यमनुत्पत्तिधर्मकं नित्यं दृष्टम् न च तथा शब्दः इत्यनुत्पत्ति-
धर्मकत्वस्योपसंहारप्रतिषेधेनोत्पत्तिधर्मकत्वमुपसंह्रियते । उपसंह्रियतेनेनेति
चोपसंहारो वेदितव्यः (वात्स्या० १।१।३८) इति । साध्यस्य
पक्षस्य उदाहरणापेक्ष उदाहरणानुसारी य उपसंहार उपन्यासः । प्रकृ-
तोदाहरणोपदर्शितव्यतिरेकव्याप्तिविशिष्टहेतुविशिष्टपक्षबोधजनको न्याया-
वयवः इति तात्पर्यम् । व्यतिरेक्युपनयत्वं च साध्याभावव्यापकीभूताभा-
वप्रतियोगित्पक्षबोधकावयवत्वम् (चि० अवय० २ पृ० ८१) । यथा
पर्वतो वह्निमान्धूमादित्यादौ वह्निभावव्यापकीभूताभावप्रतियोगिधूमवा-
श्वायम् इति न तथायम् इति वा वाक्यमुपनयः (गौ० वृ० १।१।३८) ।

व्यतिहारः—१ [क] परस्परकरणम् (ल० म०) । [ख] परस्परे-
कजातीयक्रियाकरणम् । यथा केशाकेशि दण्डादण्डि इत्यादौ । अत्र
परस्परं केशेषु केशेषु गृहीत्वेदं युद्धं प्रवर्तते इति दण्डैश्च दण्डैश्च गृही-
त्वेदं युद्धं प्रवर्तते इति चार्थो बोध्यते । यथा वा अन्योन्यं ताडयत
इत्यादौ व्यतिहारः । २ परिवर्तनम् (विनिमयः) (हेमच०) ।

व्यतीपातः—श्रवणाश्लिषनिष्ठार्द्रानागदैवतमस्तकैः । अमा चेद्रविवारेण
व्यतीपातः स उच्यते ॥ (पु० चि० पृ० ३१७) ।

व्यधिकरणत्वम्—१ [क] तदनधिकरणवृत्तित्वम् (त० प्र० २)
(मु० २) (ग० २ चतु० चक्र०) । यथा कपिसंयोगाभावस्य स्वप्रति-
योगिकपिसंयोगव्यधिकरणत्वम् । [ख] तदधिकरणावृत्तित्वम् (मू० म०
१) । यथा घटत्वाभावस्य स्वप्रतियोगिघटत्वव्यधिकरणत्वम् । २ क्वचित्
साध्यतावच्छेदकसंबन्धसामान्ये स्वप्रतियोगिप्रतियोगिकत्व हेत्वधिकरणी-
भूतग्रन्थिचिद्व्यत्यनुयोगिकत्वसामान्य एतदुभयाभावः तत्कत्वम् (दीधि०
२ व्याप्ति० सिद्धा०) । अत्र स्वपदेनाभावो ग्राह्यः । इदं व्यधिकरणत्वं
तु सिद्धान्तसिद्धव्याप्तिघटकाभावनिष्ठम् प्रतियोगिवैयधिकरण्यशब्देन
व्यवहियते इति विज्ञेयम् ।

व्यधिकरणधर्मावच्छिन्नाभाववादी—प्रतियोग्यवृत्तिधर्मावच्छिन्नप्रतियो-
गिताकाभाववादी । यथा सौन्दर्योपाध्यायः (ग० २ व्याप्ति० चतु०
अवतरणे०) । स च घटत्वेन पटाभावम् घटत्वेन वाच्यत्वाभावम् घट-
त्वपटत्वोभाभ्यां प्रमेयसामान्याभावं च एवमादीन् व्यधिकरणधर्मावच्छि-
न्नाभावानङ्गीकरोति । गङ्गेशोपाध्यायादयस्तु तादृशाभावानङ्गीचक्रुः इति
विज्ञेयम् । व्यधिकरणधर्मावच्छिन्नाभावानिराकर्तुः प्रतिज्ञावाक्यं च प्रति-
योग्यवृत्तिश्च धर्मो न प्रतियोगितावच्छेदको भवति (चि० २ व्याप्ति-
नि०) इति विज्ञेयम् (ग० चतु० खण्ड० पृ० ६७) ।

व्यपदेशः—१ शब्दप्रयोगः (दि० १।३ पृ० १०८) । यथा
अव्यपदेश्यमव्यभिचारि व्यवसायात्मकं प्रत्यक्षम् (गौ० १।१।४)

इत्यादौ व्यपदेशः । २ शाब्दिकास्तु मुख्यव्यवहारः । यथा व्यपदेशिवदेकस्मिन् (व्या० परि०) इत्यादौ इति वदन्ति । अत्र व्यपदेशिना तुल्यं वर्तते (वतिः) इति विग्रहः । समुदितार्थस्तु एकस्मिन् असहायेपि व्यपदेशिवत् मुख्यवत् कार्यं कर्तव्यम् इति । यथा अस्यापत्यम् इः इत्यत्र अत इन् (पाणि० ४।१।९५) इति सूत्रेण विधीयमानोदन्तप्रकृतिकोपि इन् केवलात् अशब्दादपि भवति । ३ संज्ञा (त्रिका०) । ४ कापट्यम् (हेमच०) (वाच०) । ५ व्यपदेशो विरुद्धानुष्ठानम् (जै० सू० वृ० अ० २ पा० ४ सू० २४) ।

व्यपवर्गः—समाप्तिः (जै० सू० वृ० अ० २ पा० ४ सू० ४) ।

व्यपेक्षा—१ अपेक्षा । २ वैयाकरणास्तु सामर्थ्यविशेषः । स च स्वार्थपर्यवसायिपदानामाकाङ्क्षदिवशाच्च परस्परं संबन्धः सा व्यपेक्षा इत्याहुः । अन्ये तु अवयवार्थापेक्षणम् इत्याहुः । अत्रेदं विज्ञेयम् । व्यपेक्षायां समासो न भवति । किंतु एकार्थीभाव एव समासो भवति इति । तत्प्रपञ्चस्तु समासशब्दव्याख्याने दृश्यः ।

व्यभिचरितत्त्वम्—व्यभिचारः ।

व्यभिचारः—१ (अनैकान्तिकत्वरूपो हेतुदोषः) एकत्राव्यवस्था । यथानित्यः शब्दः अस्पर्शत्वात् (वात्स्या० १।२।५) इति । यथा वा घूमवान्वहेरित्यादौ बहेर्धूमव्यभिचारः । शिष्टं च सव्यभिचारत्वशब्देव्याख्याने दृश्यम् । व्यभिचारलक्षणं च साध्यसाधनग्रहाविरोधिनो ज्ञानस्य विषयतया व्याप्तिग्रहप्रतिबन्धकतानतिरिक्तवृत्तित्वम् (दीधि० २ पृ० २०३) (ग० २ हेत्वाभा० सामा०) । अत्रेदं बोध्यम् । व्यभिचारत्वस्य साधारणत्वासाधारणत्वानुपसंहारित्वात्मकेषु त्रिषु हेतुदोषेषु वर्तमानत्वेपि साधारणत्व एवार्थं व्यभिचारशब्दं प्रायशः प्रयुज्यत इदानींतनानैयायिकाः इति । अत्रेदं प्रसङ्गतोधिकं बोध्यम् । व्यभिचारज्ञानविरहसहकृतसहचारज्ञानं व्याप्तिग्राहकम् । तत्र व्यभिचारज्ञानं द्विविधम् यथार्थम् अयथार्थं च । अयथार्थमपि द्विविधम् निश्चयः शङ्का च । व्यभिचार-

शङ्काविरहः क्वचित् तर्कात् क्वचित् स्वतःसिद्ध एव इति (सि० च० २ पृ० २४) (त० दी० २ पृ० २१) । तत्र तर्कादित्यस्य तर्काभावेतरनिखिलकारणसमबधानस्थले इत्यर्थः । स्वतःसिद्ध एवेत्यस्य इतरकारणविरहस्थले तादृशकारणविरहप्रयुक्त एवेत्यर्थः (नी० २ पृ० २१) । २ कार्य-कारणभावमङ्गः । अयं व्यभिचारो द्विविधः अन्वयव्यभिचारः व्यतिरेकव्यभिचारश्च । तत्राद्यः कारणसत्त्वे कार्याभावात् । द्वितीयः कार्यसत्त्वे कारणाभावात् (ग०) । ३ धर्मज्ञास्तु निन्दिताचारः । यथा पत्नी पत्युर्धनहारिणी या स्यादव्यभिचारिणी इत्यादौ जारकर्म व्यभिचारः इत्याहुः (मिताक्ष० कात्याय० पृ० ७५) । अत्र विशेष उच्यते ह्युताधिकारां मलिनां पिण्डमात्रोपजीविनीम् । परिभूतामधःशय्यां वासयेद्व्यभिचारिणीम् ॥ (याज्ञ० अ० १ श्लो० ७०) इति ।

व्यभिचारी—१ व्यभिचारवान् । २ आलंकारिकास्तु रसप्रादुर्भावाङ्गभूतनिर्वेदादिः संचारिभावः इत्याहुः । तदुक्तम् विशेषादामिमुख्येन चरन्तो व्यभिचारिणः । स्थायिन्युन्मग्ननिर्मग्नस्त्रयस्त्रिंशच्च तद्भिदाः ॥ (सा० द० परि० ३ श्लो० १४०) इति । तदर्थश्च स्थिरतया वर्तमाने हि रत्यादौ निर्वेदादयः प्रादुर्भावतिरोभावाम्यामामिमुख्येन चरणाद्व्यभिचारिणः कथ्यन्ते इति । ते के इत्याह निर्वेदावेगदैर्न्यश्रममदजडता औग्र्यमोहौ विबोधः स्वप्नापस्मारगर्वा मरणमलसतामर्षनिद्रावहित्याः । औत्सुक्योन्मादशङ्काः स्मृतिमतिसहिता व्याधिसंत्रासलज्जा हर्षासूयाविषादाः सधृतिचपलता ग्लानिचिन्तावितर्काः ॥ (सा० द० प० ३ श्लो० १४१) इति । एवम् रत्यादयोप्युपलक्षणतया ग्राह्याः (सा० द० प० ३ श्लो० १७२) ।

व्यर्थत्वम्—१ स्वसमानाधिकरणावश्यकसधर्मान्तरघटितत्वम् । यथा प्रमेयत्वविशिष्टसाम्नादिमत्त्वस्य गोलक्षणत्वे वाच्ये व्यर्थत्वम् । अत्र केवलसाम्नादिमत्त्वेनैव गोलक्षणत्वनिर्वाहे अप्रयोजनकप्रमेयत्वपदार्थघटितस्य प्रमेयत्वविशिष्टसाम्नादिमत्त्वस्य वैयर्थ्यम् इति विज्ञेयम् । २ निष्फलत्वम् इति काव्यज्ञा आहुः ।

व्यर्थविशेषणत्वम्—विशेषणं विनापि यत्र व्याप्तिग्रहः तत्र व्यर्थविशेषणत्वम् । यथा बहिमान् नीलधूमात् कालो नित्यः शरीराजन्यत्वादित्यादौ व्यर्थविशेषणत्वम् (चि० १ निर्वि० पृ० ८२१) । इदं च व्याप्यत्वासिद्धिरूपे हेत्वसिद्धौ वा हेत्वाभासेन्तर्भवति इति विज्ञेयम् ।

व्यवधानम्—१ यत्किञ्चिद्वस्तुत्तरत्वविशिष्टं वस्तुन्तरपूर्वत्वम् । तच्च द्विविधम् दैशिकम् कालिकं चेति । अन्ये तु २ द्रव्यान्तरेण द्रव्यान्तरस्याच्छादनम् इत्याहुः (हेमच०) ।

व्यवसायः—१ ज्ञानविषयीभूतं ज्ञानम् । पूर्वज्ञानम् इति यावत् । यथा व्यवसायात्मकं प्रत्यक्षम् (गौ० १।१।४) इत्यादौ । अत्र घटचाक्षुषप्रत्यक्षानन्तरं जायमानेन घटं साक्षात्करोमि इत्यनुव्यवसायेन गम्यो घटसाक्षात्कारः सविकल्पकज्ञानरूपः व्यवसायः । अत्र भाष्यम् । सर्वत्र प्रत्यक्षविषये ज्ञातुरिन्द्रियेण व्यवसायः । पश्चात् मनसा अनुव्यवसायः । उपहतेन्द्रियाणामनुव्यवसायाभावात् (वात्स्या० १।१।४) इति । एवमनुमानादिविषयेपि स्वयमूहम् । २ काव्यज्ञास्तु उद्यमः (रघु० ८।६५) । यथा किं दूरं व्यवसायिनाम् इत्यादौ इत्याहुः ।

व्यवस्था—मर्यादा । सा च क्वचित् शास्त्रविहितस्य विषयान्तरपरिहारेण विषयविशेषे स्थापनम् । वैयाकरणास्तु स्वाभिधेयापेक्षावधिनियम इत्याहुः (सि० कौ०) । तदर्थश्च दिग्देशकालैरवधिनियमरूपा व्यवस्था इति । व्यवस्थायां च सर्वनामता भवति ।

व्यवस्थितत्वम्—[क] अयोगान्ययोगाभ्यां परिच्छेदः । यथा व्यवस्थितः पृथिव्यां गन्धः (वै० २।२।२) इत्यादौ पृथिव्यां गन्धस्य व्यवस्थितत्वम् । भवति हि पृथिवी गन्धवत्येव पृथिव्येव गन्धवती इति (वै० उ० २।२।२) । यथा वा व्यवस्थितविकल्पः इत्यादौ । [ख] बाधकभावादवधारणम् (वै० लि० २।२।२) ।

व्यवहारः—१ [क] शब्दप्रयोगः (न्या० बो० १ पृ० ६) । यथा व्यवहरन्ति जना इत्यादौ । [ख] बुबोधयिषापूर्वकवाक्यप्रयोगः ।

यथा सर्वव्यवहारहेतुज्ञानं बुद्धिः इत्यादौ व्यवहारः (वाक्य० १ पृ० ९)
 (त० प्र० ४ पृ० १३३) । [ग] तद्रूपावच्छिन्नबोधकशब्दः । यथा
 अयं गौः इति शब्दः । अत्रायं कार्यकारणभावो बोध्यः व्यवहारे व्यव-
 हर्तव्यज्ञानं हेतुः इति (नील० १ पृ० ५) (त० प्र०) ।
 ग्रामाकरास्तु व्यवहारे व्यवहर्तव्यतावच्छेदकासंसर्गाग्रह एव कारणम्
 न तु व्यवहर्तव्यतावच्छेदकप्रकारकं ज्ञानं कारणम् इत्याहुः (त० प्र०
 ख० ४ पृ० १३३) । तेन शुक्तौ इदं रजतम् इति व्यवहार उप-
 पद्यते इति ज्ञेयम् । २ प्राञ्चो व्यवहारशास्त्रज्ञाः अन्यविरोधेन स्वसंव-
 न्धितया कथनं व्यवहारः । वादिप्रतिवादिनोर्विवादः इत्यर्थः (वीर० २
 पृ० ४) । यथा कश्चित् इदं क्षेत्रादि मदीयम् इति कथयति । अन्योपि
 तद्विरोधेन मदीयम् इति इत्याहुः (मिताक्ष० अ० २ श्लो० १) ।
 नव्यास्तु ऋणादानादिलौकिकार्थविषया कथा व्यवहारः इत्याहुः (वीर-
 मित्रो० अ० २ पृ० ३) । अयं व्यवहारश्चतुष्पादः भाषापादः उत्त-
 रपादः क्रियापादः साध्यसिद्धिपादश्चेति (मिता०) । कात्यायनहारी-
 ताम्यां व्यवहारस्वरूपमुक्तम् । प्रयत्नसाध्ये विच्छिन्ने धर्माख्ये न्यायविस्तरे ।
 साध्यमूलस्तु यो वादो व्यवहारः स उच्यते ॥ इति । अत्र निरुक्तिः
 कात्यायनेन कृता । वि नानार्थेऽव संदेहे हरणं हार उच्यते । नानासं-
 देहहरणाद्व्यवहार इति स्मृतः ॥ (वीर० २ पृ० ६) इति । व्यव-
 हारलक्षणं तु परस्परं मनुष्याणां स्वार्थविप्रतिपत्तिषु । वाक्यन्याया-
 द्यवस्थानं व्यवहार उदाहृतः ॥ (मिताक्षरा० अ० २ श्लो० ८) ।
 ३ धर्मज्ञास्तु सहासनभोजनादिव्यवहारः । यथा न पतितैः संव्यवहारो
 विद्यते (आपस्त० धर्मसू० ७।२।५) इत्यादौ इत्याहुः । ४ लोक-
 यात्रा इति लौकिकजना आहुः ।

व्यवहारपदम्—व्यवहारविषयः । यथा व्यवहारशास्त्रे ऋणादानादीन्यष्टा-
 दश व्यवहारपदानि । तल्लक्षणमुक्तं याज्ञवल्क्येन स्मृत्याचारव्यपेतेन
 मार्गेणाधर्षितः परैः । आवेदयति चेद्राज्ञे व्यवहारपदं हि तत् ॥
 (याज्ञ० स्मृ० अ० २ श्लो० ५) इति । तथा च प्रतिज्ञोत्तरसंशय-

हेतुपरामर्शप्रमाणनिर्णयप्रयोजनात्मको व्यवहारः तस्य पदं विषयः इति तदर्थः । स च द्विविधः शङ्कामियोगः तत्त्वामियोगश्चेति (मिता० अ० २ श्लो० ५ पृ० ३) । व्यवहारपदानि चाष्टादश मनुनोक्तानि तेषामाद्यमृणादानं (१) निक्षेपो (२) ऽस्वामिविक्रयः (३) । संमूय च समुत्थानं (४) दत्तस्यानपकर्म (५) च ॥ वेतनस्यैव चादानं (६) संविदश्च व्यतिक्रमः (७) । क्रयविक्रयानुशयो (८) विवादः स्वामिपालयोः (९) ॥ सीमाविवादधर्मश्च (१०) पारुष्ये दण्डवाचिके (११) । स्तेयं (१२) च साहसं (१३) चैव स्त्रीसंग्रहण (१४) मेव च ॥ स्त्रीपुंभर्मौ (१५) विभागश्च (१६) द्यूत (१७) माह्वय (१८) एव च । पदान्यष्टादशैतानि व्यवहारस्थिताविह ॥ (मनु० अ० ८ श्लो० ४-७) इति ।

व्यसनी—व्यसनमिष्टवियोगोनिष्ठप्राप्तिः । तज्जनितं दुःखमपि व्यसनम् । तद्वान्व्यसनी (मिताक्षरा० अ० २ श्लो० ३२) ।

व्याकरणम्—१ [क] पूर्वपूर्वव्याकरणतः शब्दगुणदोषविद्विरभियुक्तैः प्रकृतिप्रत्ययादिपरिकल्पनया कृतं शब्दसाधुत्वाख्यायकम् शास्त्रम् (चि० ४) । यथा अग्नेर्देवतास्य हविषः इत्यर्थे अग्निशब्दाद्देवत्वप्रत्ययकल्पनया आग्नेयम् इति शब्दस्य साधुत्वमाख्यायते । अत्रार्थे व्युत्पत्तिः व्याक्रियन्ते व्युत्पाद्यन्ते अर्थवत्तया प्रतिपाद्यन्ते शब्दा येन इति व्याकरणम् । करणे ल्युट् प्रत्ययः । [ख] शाब्दिकास्तु निःश्रेयसमुख्यफलकं शब्दानुशासनम् । यथा पाणिनिशाकटायनादिप्रणीतं व्याकरणम् इत्याहुः । [ग] आसन्नं ब्रह्मणस्तस्य तपसामुत्तमं तपः । प्रथमं छन्दसामङ्गमाहुर्व्याकरणं बुधाः ॥ (सर्व० सं० पृ० २९५ पाणि०) । व्याकरणस्य मुख्यफलं च एकः शब्दः सुष्ठु प्रयुक्तः सम्यग्ज्ञातः स्वर्गे लोके कामधुग्भवति इति । अत्रावान्तरफलं तु रक्षोहागमलब्धसंदेहाः प्रयोजनम् इति महाभाष्योक्तं ज्ञेयम् । अत्रोक्तम् अथ व्याकरणं वक्ष्ये कात्यायन समासतः । सिद्धशब्दविवेकाय बालव्युत्पत्तिहेतवे ॥ इत्यादि ।

अधिकं तु गारुडे (अ० २०९) द्रष्टव्यम् । २ मायावादिनस्तु
स्थूला सृष्टिः (रत्नप्रभा) । यथा नामरूपे व्याकरवाणि (श्रुतिः)
इत्यादौ व्याकरणम् इत्याहुः ।

व्याख्यानम्—[क] विवरणम् (हलायु०) । [ख] अप्रतिपत्त्यादि-
निवारणप्रयोजनकं तत्समानार्थकपदान्तरेण विस्तरेण तदर्थकथनम् ।
यथा न्याये तत्त्वचिन्तामणेर्दीधितिर्मथुरानाथी च व्याख्यानम् । वेदान्ते तु
ब्रह्मसूत्रार्थप्रतिपादकानुव्याख्यानस्य न्यायसुधा व्याख्यानम् । [ग]
पदच्छेदः पदार्थोक्तिर्विग्रहो वाक्ययोजना । आक्षेपेषु समाधानं व्याख्यानं
पञ्चलक्षणम् ॥ (पराशरपु० अ० १८) । आक्षेपोऽथ समाधानं व्या-
ख्यानं षड्विधं मतम् इत्यन्यत्र पाठान्तरम् । सर्वत्र व्याख्याने बीजं तु
अप्रतिपत्तिः विप्रतिपत्तिः अन्यथाप्रतिपत्तिश्च इत्यनुसंधेयम् ।

व्याघातः—१ असंबद्धार्यकं वाक्यम् । तद्यथा यावज्जीवमहं मौनी ब्रह्म-
चारी च मे पिता । माता तु मम बन्ध्यासीदपुत्रश्च पितामहः ॥ इति
वाक्यम् । २ प्रतिबन्धः । यथा व्याघातावधिराशङ्का (कुसु०) इत्यादौ ।
३ तर्कविशेषः इति प्राञ्चो नैयायिका आहुः । ४ आलंकारिकास्तु
अर्थालंकारविशेष इत्याहुः । ५ मौहूर्तिकाश्च विष्कम्भादिसप्तविंशतियो-
गमन्ये त्रयोदशो (१३) योगविशेष इत्याहुः । ६ अन्तरायः ७ प्रहा-
रश्च इति काव्यज्ञा आहुः ।

व्याधिः—दोषत्रयवैषम्यनिमित्तो ज्वरादिः (सर्व० सं० पृ० ३५५ पात०) ।

व्यानः—(प्राणवायुः) [क] नाडीमुखेषु वितननाद्यानः (दि०
१।२) (सि० च०) । [ख] सर्वशरीरव्यापकः प्राणान्तर्गतो वायु-
विशेषः । यथा व्यानः सर्वशरीरगः इत्यादौ । [ग] विष्वग्गमनवान्
वायुर्व्यान इत्यभिधीयते । अत्रोक्तम् व्यानो हि व्यानयत्यन्नं सर्व-
व्याधिप्रकोपनः । महारजतसुप्रख्यो हानोपादानकारणम् ॥ स चाक्षि-
कर्णयोर्मध्ये कट्यां वै गुल्फयोरपि । घ्राणे गले स्निग्दुद्देशे तिष्ठत्यत्र
निरन्तरम् ॥ स्कन्दयलधरं वक्रं गात्रनेत्रे प्रकोपनः (पदार्थादर्शे)
(वाच०) इति ।

व्यापकत्वम्—१ [क] तत्समानाधिकरणाल्यन्ताभावप्रतियोगितानवच्छे-
दकधर्मवत्त्वम् (न्या० बो०) । अत्र व्युत्पत्तिः विशेषेणाप्रोति (वि
आप् ण्वुल्) इति व्यापकः । तस्य भावो व्यापकत्वम् । अनया व्युत्पत्त्या
व्याप्तिकर्तृत्वं लभ्यते । तच्च व्याप्तिनिरूपकत्वम् । यथा पर्वते धूमेन
वह्निसाधने वह्नेर्धूमनिष्ठव्याप्तिनिरूपकत्वरूपं व्यापकत्वम् (प्र० च० २
पृ० १९) । [ख] तद्वन्निष्ठमेदप्रतियोगितानवच्छेदकत्वम् । तदर्थः
यत् यत्समानाधिकरणान्योन्याभावप्रतियोगितावच्छेदकं न भवति तत्
तद्व्यापकम् इति (न्या० सि० दी० पृ० ५६) । यथा वह्नेर्धूमव्यापक-
त्वम् । तथा हि धूमसमानाधिकरणो योन्योन्याभावः न वह्निमद्भेदः
अपि तु जलवद्भेद एव । तद्व्युत्पत्तियोगितानवच्छेदको वह्निर्भवति इति
वह्निर्धूमव्यापको भवति । [ग] तत्समानाधिकरणा यावन्तो धर्मा
यत्समानाधिकरणाः तत्त्वम् (न्या० म० २ पृ० १६) । यथा मनु-
ष्यत्वसमानाधिकरणयावद्धर्माणां प्राणित्वसमानाधिकरण्यात्प्राणित्वस्य
मनुष्यत्वव्यापकत्वम् । [घ] स्वप्रतिबद्धबुद्धिजनकत्वं यस्त्वरूपम् तदेव
व्यापकत्वम् इति प्राञ्च आहुः (त० भा०) । [ङ] निरुक्तप्रतियो-
ग्यनधिकरणहेतुमन्निष्ठाभावप्रतियोगितासामान्ये यत्संबन्धावच्छिन्नत्व यद्ध-
र्मावच्छिन्नत्व एतदुभयाभावः तेन संबन्धेन तद्धर्मावच्छिन्नस्य तद्वेतुव्या-
पकत्वम् (दीधि० २ व्याप्तिनि०) (मु० २ व्याप्तिनि०) । निरुक्त-
प्रतियोगीत्यस्य प्रतियोगितावच्छेदकसंबन्धावच्छिन्नप्रतियोगिताको यादृशः
अभावो लक्षणघटकत्वेनाभिमतः तस्य प्रतियोगीत्यर्थः । इदं च
साध्यस्य हेतुव्यापकत्वम् इति बोध्यम् । यथा पर्वतः संयोगेन वह्निमान्
धूमादित्यादौ वह्नेर्धूमव्यापकत्वम् । अत्रायं नियमः व्याप्यव्यापकभावो
हि भावयोर्यादृगिष्यते । तयोरभावयोस्तस्माद्विपरीतः प्रतीयते ॥ अन्वये
साधनं व्याप्यं साध्यं व्यापकमिष्यते । साध्याभावोन्यथा व्याप्यो व्यापकः
साधनात्ययः ॥ व्याप्यस्य वचनं पूर्वं व्यापकस्य ततः परम् । एवं परी-
क्षिता व्याप्तिः स्फुटीभवति तत्त्वतः ॥ (त० भा० २) (त० कौ०
२) इति । [च] यन्निरूपितसाध्यतावच्छेदकताघटकसंबन्धसामान्ये

प्रतियोगित्वाधिकरणयत्किंचिच्चत्तयनुयोगिकत्वाभावः तदन्यत्वम् (ग० व्याप्तिनि० कूट०) । अत्र यत्पदं साध्यतावच्छेदकपरम् । इदं व्यापकत्वं तु प्रतियोगिताव्यापकत्वम् इति व्यवहियते । अत्र च वहि-
धूमोभयवान्धूमादित्यादौ यदा पर्याप्तिसंबन्धेनोभयत्वस्य साध्यतावच्छेद-
कता विवक्षिता तदाप्यनेन परिष्कारेण व्यापकत्वं निर्वहति इति
विज्ञेयम् । [छ] अधिकदेशवृत्तित्वम् । यथा द्रव्यत्वस्य पृथिवीत्वाद्य-
पेक्षया व्यापकत्वम् (परत्वम्) (मु० १ पृ ३७) । २ स्वरूपतः
सर्वदेशसंबद्धत्वम् । यथा सामान्यस्य व्यापकत्वम् (वै० उ० १।२।३
पृ० ५३) । ३ कचित् परममहत्परिमाणयोगः । यथा आकाशादे-
र्व्यापकत्वम् (वै० उ० ७।१।२२) । ४ आधेयत्वम् (वृत्तित्वम्) ।
यथा शरीरव्यापकं स्पर्शग्राहकं त्वग्निन्द्रियम् इत्यादौ । ५ तान्त्रिकास्तु
सर्वाङ्गसंबन्धित्वम् । यथा अङ्गुलिव्यापकन्यासौ (तन्त्रसा०) इत्यादौ
न्यासविशेषे व्यापकत्वम् इत्याहुः (वाच०) । ६ आच्छादकत्वम् इति
काव्यज्ञा आहुः ।

व्यापारः—१ यं जनयित्वैव यस्य यज्जनकत्वम् स तद्व्यापारः (त० प्र०
२) । यथा लौकिकप्रत्यक्षे इन्द्रियस्येन्द्रियार्थसंनिकर्षणं व्यापारः ।
तथा हि संनिकर्षं जनयित्वैवेन्द्रियस्य प्रत्यक्षजनकत्वम् इति प्रत्यक्षे संनि-
कर्ष इन्द्रियस्य व्यापारः । व्यापारत्वं च द्रव्यान्यत्वे सति भावत्वे सति
तज्जन्यत्वे च सति तज्जन्यजनकत्वम् (न्या० म० १ पृ० २) (त०
दी०) (सि० च०) (त० कौ०) । करणजन्यत्वे सति करणज-
न्यफलजनकत्वम् इत्यर्थः (म० प्र० १ पृ० ५) । शिवादित्यमिश्रास्तु
व्यापारत्वमखण्डोपाधिः इत्याहुः (न्या० म० १ पृ० २) । संनिकर्ष-
णं च इन्द्रियेण जन्यते इन्द्रियजन्यं प्रत्यक्षं जनयति च इति व्यापारल-
क्षणाक्रान्तं भवति इति विज्ञेयम् । अनुमित्यादौ तु व्याप्तिज्ञानस्य परा-
मर्शादिव्यापारः । यथा वा कुठारेण दारु छिनत्ति इत्यादौ छिदाकरण-
परशोर्दारुसंयोगो व्यापारः (प्र० प्र०) । तथा हि परश्चात्मकेन छिदा-
करणेन जन्यः तेनैव जन्यायाः फलीभूतायाश्चिदात्मकक्रियायाः जन-

कश्च भवति इति परशुदारुसंयोगो व्यापारो भवति इति । एवम् यागादे-
र्व्यापारः अदृष्टमित्याद्यूह्यम् । शिष्टं तु करणशब्दे दृश्यम् । २ [क]
प्रवृत्तिविषयः । यथा देवदत्तो ग्रामं गच्छतीत्यादौ गमधातुनोत्तरदेश-
संयोगानुकूला या क्रिया बोध्यते स व्यापारः । एवम् सर्वत्र शाब्दबोधे
धात्वर्थव्यापार ऊह्यः । [ख] शाब्दिकास्तु पदान्तरसमभिव्याहाराप्र-
योज्यसाध्यत्वप्रकारकाभिधानविषयो व्यापारः इति वदन्ति । स च
व्यापारः भावयितुरुत्पादनक्रिया । तदुक्तं भर्तृहरिणा व्यापारो भावना
सैवोत्पादना सैव च क्रिया (वाक्यपदीये) इति । ३ आधुनिकवैश्यास्तु
अर्थजनक उद्यमो व्यापार इत्याहुः ।

व्यापारित्वम्—व्यापारविशिष्टत्वम् । तच्च कचित् जनकतासंबन्धेन व्यापा-
रविशिष्टत्वम् । यथा न हि व्यापारेण व्यापारिणोऽन्यथासिद्धिः (त०
प्र० १) इत्यादौ इन्द्रियाद्यात्मकस्य करणस्य व्यापारित्वम् ।

व्यापित्वम्—व्यापकत्वम् ।

व्याप्तत्वम्—१ व्याप्तिविशिष्टत्वम् । यथा धूमो वह्निना व्याप्तः इत्यादौ ।
यथा वा साध्याभावव्याप्तो हेतुर्विरुद्धः (त० सं०) समेन यदि नो व्याप्तः
(उदयनः) इत्यादौ व्याप्तत्वम् । २ पूर्णत्वम् । ३ समाक्रान्तत्वं चेति
वेदान्तिन आहुः । ४ ख्यातत्वम् । ५ स्थापितत्वं चेति काव्यज्ञा आहुः ।

व्याप्तिः—संबन्धविशेषः । अत्र केचिदाहुः । केवलान्वयिनि केवलान्वयि-
धर्मसंबन्धः । व्यतिरेकिणि साध्यवदन्यावृत्तित्वं व्याप्तिः । एतयोरनुमिति-
विशेषजनकत्वम् । अनुमितमात्रे तु पक्षधर्मतैव प्रयोजिका । न चाति-
प्रसङ्गः । विशेषसामग्रीसहिताया एव सामान्यसामग्र्याः कार्यजनकत्वम्
इति नियमात् इति (चि० २ पृ० ५) । स च साध्यसाधनस्थले
[क] अनौपाधिकः संबन्धः । स चानुमित्यौपयिकः साधननिष्ठः सा-
ध्यस्य संबन्धः इति विज्ञेयम् । अत्र अनौपाधिकत्वं तु यावत् स्वव्यभि-
चारिव्यभिचारिसाध्यसामानाधिकरण्यम् । अथ वा यावत्स्वसामानाधिकर-
णाल्यन्ताभावाप्रतियोगिप्रतियोगिकात्यन्ताभावासामानाधिकरणसाध्यसामा-

नाधिकरण्यम् (वै० उ० ३।१।१४ पृ० १५२) । अत्र गङ्गेशो-
पाध्याया आहुः एतादृशाल्यन्ताभावासामानाधिकरण्यं यस्य तस्य तदे-
वानौपाधिकत्वम् इति (चि० २ पृ० ८) । [ख] स्वाभाविकः साध्य-
हेत्वोः संबन्धः (त० भा०) । [ग] उपाधिविधुरः संबन्धः (सर्व०
सं० पृ० ७ चार्वा०) (ता० र० श्लो० १४) [घ] यद्विशिष्टसमाना-
धिकरणा यावन्तः साध्यसमानाधिकरणास्तद्वत्त्वम् (न्या० म० २ पृ०
१६) । यथा इदं वाच्यं ज्ञेयत्वात् पृथिवी इतरेभ्यो भिद्यते गन्धवत्त्वात्
पर्वतो वह्निमान् धूमात् इत्यादिषु केवलान्वयिकेवलव्यतिरेक्यन्वयव्यति-
रेकिषु त्रिष्वपि हेतुषु तादृशाः संबन्धाः सन्तीति व्याप्तिसामान्यस्वरूपाणि
संगच्छन्ते । भवति च धूमत्वविशिष्टसमानाधिकरणा यावन्तो धर्माः
वह्निसमानाधिकरणा इति धूमे वह्निव्याप्तिः । न तु वह्नौ धूमस्य । न हि
वह्निवविशिष्टसमानाधिकरणा यावन्तो धूमसमानाधिकरणा भवन्ति ।
अयःपिण्डत्वस्य वह्निवविशिष्टसमानाधिकरणस्य धूमासमानाधिकरण-
त्वात् । अस्ति चेदं केवलान्वयिनि । अभिधेयत्वविशिष्टसमानाधिकर-
णानां यावतां ज्ञेयत्वसमानाधिकरणत्वात् (न्या० म० २ पृ० १६) ।
अन्वयव्यतिरेकव्याप्तिसाधारणं व्याप्तित्वं तु हेतुतावच्छेदकनिष्ठप्रका-
रताभिन्ना यानुमितिजनकतावच्छेदकतावच्छेदकीभूता प्रकारता तद्वत्त्वम्
इति । तथा हि केवलान्वयिस्थले इदं वाच्यं ज्ञेयत्वादित्यादौ उक्तलक्षणघटक-
तादृशप्रकारता च हेतुव्यापकसाध्यसामानाधिकरण्यनिष्ठा निरूप्यनिरूपक-
भावापन्ना प्रकारता भवति । अन्वयव्यतिरेकिस्थले वह्निमान् धूमादित्यादौ
तादृशी प्रकारता तु हेतुव्यापकसाध्यसामानाधिकरण्यनिष्ठप्रकारता
साध्याभावव्यापकीभूताभावप्रतियोगित्वनिष्ठप्रकारता च भवति । केवल-
व्यतिरेकिस्थले पृथिवी इतरेभ्यो भिद्यते गन्धवत्त्वादित्यादौ जीवच्छरीरं
सात्मकं प्राणादिमत्त्वादित्यादौ चाप्रसिद्धसाध्यकस्थलेपि तादृशी प्रकारता
च हेतुव्यापकसाध्यसामानाधिकरण्यनिष्ठप्रकारता भवति इति सर्वत्र
व्याप्तौ लक्षणसमन्वयो बोध्यः । अत्र हृदयम् । साध्याप्रसिद्धावपि अनुमितेः
पूर्वं पक्षातिरिक्ते यत्किञ्चिदधिकरणे साध्यनिश्चयाभावेपि सात्मकत्वादिरू-

पसाध्यस्य खपुष्पशशशृङ्गादिवत्तुच्छत्वाभावेन हेतुव्यापकसाध्यसामाना-
धिकरण्यग्रहोत्पत्तौ बाधकाभावः इति । सा व्याप्तिः द्विविधा अन्वय-
व्याप्तिः व्यतिरेकव्याप्तिश्च । तत्रान्वयव्याप्तिरपि द्विविधा पूर्वपक्षव्याप्तिः
सिद्धान्तसिद्धव्याप्तिश्चेति । उभयविधान्वयव्याप्तिज्ञाने व्यभिचारज्ञानाभावः
सहचारज्ञानं च कारणम् । व्यतिरेकव्याप्तिज्ञाने तु साध्याभावे हेत्वभा-
वस्य साहचर्यज्ञानं व्यभिचारज्ञानाभावश्च कारणम् इति विवेकः
(भा० प० श्लो० १३८) । व्याप्तिग्रहस्तु नानाव्यक्तिसाध्यहेतुकस्थले
बहिमान् धूमादित्यादौ सामान्यलक्षणप्रत्यासत्त्या सकलबहिधूमादिवि-
षयको जन्यते (चि० २ पृ० १७) । अत्राहुः । व्याप्तिग्राहकं तु
उपाध्यभावग्रहणजनितसंस्कारसहकृतेन भूयोदर्शनजनितसंस्कारसहकृ-
तेन साहचर्यग्राहिणा प्रत्यक्षेणैव व्याप्तिरवधार्यते (त० भा० पृ०
१०) । अथ वा व्यभिचारज्ञानविरहसहकृतं हेतुसाध्यसहचारदर्शनं
व्याप्तिग्राहकं भवति । व्यभिचारज्ञानं च निश्चयः शङ्का वा । सा च
कचिद्रूपाधिसिन्धेहात् कचिद्विशेषादर्शनसहितसाधारणधर्मदर्शनादुत्पद्यते ।
तद्विरहश्च कचिद्विपक्षबाधकतर्कात् कचित् स्वतःसिद्ध एव (चि० २
पृ० १३-१४) (त० कौ० २) (त० दी० २) । यद्वा व्यभि-
चाराग्रहः सहचारग्रहश्च व्याप्तिग्रहे कारणम् । व्यभिचारग्रहस्य व्याप्ति-
ग्रहे प्रतिबन्धकत्वात्तदभावः कारणम् । एवम् अन्वयव्यतिरेकाभ्यां
सहचारग्रहस्यापि हेतुता । भूयोदर्शनं तु न कारणम् । व्यभिचारा-
स्फूर्तौ सकृदर्शनेपि कचिद्व्याप्तिग्रहात् । कचित् व्यभिचारशङ्काविधूनन-
द्वारा भूयोदर्शनमुपयुज्यते । यत्र तु भूयोदर्शनादपि शङ्का नापैति तत्र
विपक्षबाधकतर्कोपेक्षितः । तथा हि बह्विविरहिष्यपि धूमः स्यात् इति
यद्याशङ्का भवति तदा सा बह्विधूमयोः कार्यकारणभावस्य प्रतिसंधाना-
न्निवर्तते । यद्ययं बहिमान्न स्यात्तदा धूमवान्न स्यात् कारणं विना कार्या-
नुत्पत्तेः (मु०) इति । वेदान्तिनस्त्वत्राहुः । प्रत्यक्षं व्याप्तिग्राहकम् ।
तथा च साहचर्यग्राहिणः प्रत्यक्षस्य भूयोदर्शनव्यभिचारादर्शनोपाध्यभा-
वनिश्चयाः सहकारिणः । एवमनुमानागमावपि व्याप्तिग्राहकौ । तत्राग-

मेन व्याप्तिग्रहस्तु ब्राह्मणो न हन्तव्यः गौर्न पदा स्पष्टव्या इति । अत्र दृष्टान्तापेक्षा नास्ति । अत्रेदं बोध्यम् । कार्यं कारणमात्रमनुमापयति । कारणं तु समग्रमेव कार्यम् (प्र० प० पृ० १४—१६) इति । तत्र पूर्वपक्षीयान्वयव्याप्तिश्च (१) साध्याभाववदवृत्तित्वम् । (२) साध्यवद्विन्नसाध्याभाववदवृत्तित्वम् । (३) साध्यवत्प्रतियोगिकान्योन्याभावासामानाधिकरण्यम् । (४) सकलसाध्याभाववन्निष्ठाभावप्रतियोगित्वम् । (५) साध्यवदन्यावृत्तित्वं वा (चि० २ पृ० २) । यथा पर्वतो वह्निमान् धूमादित्यादौ वह्नेरत्यन्ताभाववति वह्निमद्विन्ने वा जलादौ धूमो नास्ति इति धूमादौ वह्नेर्व्याप्तिः । अत्र प्रथमलक्षणस्य साध्यतावच्छेदकसंबन्धावच्छिन्नसाध्यतावच्छेदकावच्छिन्नप्रतियोगिताकप्रतियोगिव्यधिकरणसाध्याभावाधिकरणनिरूपितहेतुतावच्छेदकसंबन्धावच्छिन्नवृत्तित्वत्वावच्छिन्नप्रतियोगिताकाभावः इति समुदितार्थः । अत्र प्रतियोगिवैयधिकरण्यं च प्रतियोगितावच्छेदकसंबन्धावच्छिन्नप्रतियोगितावच्छेदकावच्छिन्नवैयधिकरण्यं विज्ञेयम् (न्या० ब्र० २ पृ० १४) । एतानि च पञ्च अव्यभिचरितत्वपदप्रतिपाद्यानि व्याप्यलक्षणानि व्याप्तिस्वरूपाणि च पञ्चलक्षणी इति नैयायिकैर्व्यवहियन्ते । द्वितीयलक्षणे साध्यवद्विन्ने वर्तमानः यः साध्याभावः तद्वदवृत्तित्वम् इति विग्रहो ज्ञेयः । अत्र लक्षणे कर्मादौ संयोगाद्यभावस्य भिन्नत्वे मानाभावात् अव्याप्तिः । अतो द्वितीयलक्षणे अस्वारस्यमास्थाय तृतीयलक्षणमुक्तं साध्यवत् इति । अत्र तृतीये लक्षणेपि हेतोः साध्यवत्पक्षभिन्नदृष्टान्तवृत्तित्वेनाव्याप्तेश्चतुर्थमुक्तं सकलेति । साकल्यं साध्याभाववति साध्ये च विशेषणं बोध्यम् । साध्याभावो वा साध्यतावच्छेदकावच्छिन्नप्रतियोगिताको ग्राह्यः । तेन विपक्षैकदेशनिष्ठाभावप्रतियोगिनि व्यभिचारिणि नातिव्याप्तिः । न वा नानाव्यक्तिसाध्यकसद्देताव्याप्तिः । चतुर्थलक्षणाभावात् कारणाकारणं तु यत्रैकव्यक्तिकं साध्यं विपक्षो वा तत्र निर्धूमत्वादि-
व्याप्ये तत्वेन साध्ये निर्वह्नित्वादौ चाव्याप्तिः । तत्र हेत्वभावस्य बह्व्यादेः प्रत्येकं यावद्विपक्षावृत्तित्वात् । अतः पञ्चममुक्तं साध्यवत् इति (दीधि०

२ पृ० ११—१२) । साध्यतावच्छेदकसंबन्धावच्छिन्नं यत्साध्यवत्त्वं तदवच्छिन्नप्रतियोगिताकस्यान्योन्याभावस्य स्वप्रतियोगितावच्छेदकवत्त्व-
बुद्धिविरोधिताघटकसंबन्धेन यदधिकरणम् तन्निरूपितहेतुतावच्छेदक-
संबन्धावच्छिन्नवृत्तितानवच्छेदकहेतुतावच्छेदकधर्मवत्त्वम् इति समुदि-
तार्थः (वै० वि० ३।१।१४) (मु० २) । (६) साध्यासामाना-
धिकरण्यानधिकरणत्वम् । तस्य निष्कृष्टार्थस्तु साध्यनिष्ठाधेयत्वानिरूप-
काधिकरणत्वव्यापकाभावप्रतियोग्यधिकरणतासामान्यकत्वम् इति । तेन
सत्तावान् द्रव्यत्वादित्यादौ न दोषः (दीधि० २ पृ० १३) । इदं
लक्षणं सिंहलक्षणम् इत्युच्यते । (७) साध्यवैयधिकरण्यानधिकरण-
त्वम् (चि० २ पृ० २) । इदं लक्षणं व्याघ्रलक्षणम् इत्युच्यते ।
एतावन्ति सप्त लक्षणान्यन्वयव्यतिरेकिकेवलव्यतिरेकिणोर्हेत्वोर्लक्षणानि ।
न तु केवलान्वयिनो हेतोः । तत्र साध्याभावाद्यप्रसिद्धेः । अग्रिमलक्ष-
णानि तु केवलान्वयिसाधारणान्यपि इति बोध्यम् । (८) यत्समाना-
धिकरणाः साध्यतावच्छेदकावच्छिन्नव्यापकतावच्छेदकप्रतियोगिताका
यावन्तः अभावाः प्रतियोगिसमानाधिकरणाः तत्त्वम् । साध्यतावच्छेद-
कावच्छिन्नव्यापकतावच्छेदिका या या प्रतियोगिता तत्तदाश्रयसामानाधि-
करण्यं यत्र क्वचिद्यावदधिकरणान्तर्भावेन तत्त्वम् इति समुदितार्थः
(ग० चतु०) । अत्र यावन्तः अभावाः इत्यनेन केवलान्वयिनि वाच्य-
त्वादौ साध्ये समवायितया वाच्यत्वाभावम् वह्निमान् घूमादित्यादौ तु
घटत्वेन बह्वयभावादिकं व्यधिकरणधर्मावच्छिन्नाभावमादाय लक्षणसम-
न्वयः कर्तव्यः इति विज्ञेयम् । इदं लक्षणं च दीधितिक्कृता स्वयं
कृतम् इति प्रथमं स्वलक्षणम् इत्युच्यते । एतल्लक्षणमारभ्य चतुर्दश-
लक्षणानि सौन्दडोपाध्यायाभिमतव्यधिकरणधर्मावच्छिन्नाभावाभिप्राय-
काणि चतुर्दशलक्षणीसंज्ञकानि च भवन्ति इति बोध्यम् । (९) यत्समा-
नाधिकरणानां साध्यतावच्छेदकावच्छिन्नव्यापकतावच्छेदकरूपावच्छिन्न-
प्रतियोगिताकानां यावदभावानां प्रतियोगितावच्छेदकावच्छिन्नसामानाधि-
करण्यम् तत्त्वं वा । अत्र केवलान्वयिसाध्यकस्थले ज्ञेयत्वत्वादिना वाच्य-

त्वादीनामभावः सुलभः (दीधि० २) । वह्निमान् घृमादित्यादौ तु वह्नि-
त्वेन घटाभावः सुलभः इति विज्ञेयम् । इदमपि च लक्षणं दीधितिकृता
स्वयं कृतम् इति द्वितीयं स्वलक्षणम् इत्युच्यते इति बोध्यम् ।

चक्रवर्तिकृतं लक्षणत्रयं चेत्थम् । (१०) व्याप्यवृत्तेर्हेतुसमानाधिक-
रणस्य साध्याभावस्य प्रतियोगिताया अनवच्छेदकं यत् साध्यतावच्छेद-
कम् तदवच्छिन्नसामानाधिकरण्यम् । यादृशप्रतियोगितासंबन्धावच्छिन्न-
प्रकारतावच्छेदकयत्किंचिद्धर्मावच्छिन्नानधिकरणत्वं हेतुमतः तदनवच्छे-
दकावच्छिन्नसामानाधिकरण्यम् इति पर्यवसितोर्थः (ग० चतु०
चक्र०) । (११) हेतुसमानाधिकरणस्य व्याप्यवृत्तेरभावस्य प्रतियो-
गितायाः सामानाधिकरण्येनानवच्छेदकं यत् साध्यतावच्छेदकम् तद-
वच्छिन्नसामानाधिकरण्यम् । (१२) हेतुसमानाधिकरणस्य प्रतियो-
गिव्यधिकरणस्याभावस्य प्रतियोगितायाः सामानाधिकरण्येनानवच्छेदकं
यत् साध्यतावच्छेदकम् तदवच्छिन्नसामानाधिकरण्यं वा । एतानि त्रीणि
लक्षणानि चक्रवर्तिलक्षणानि इत्युच्यन्ते (ग० चतु०) । (१३)
साध्यतावच्छेदकविशिष्टसाध्यसामानाधिकरण्यावच्छेदकस्वसमानाधिकरण-
साध्याभावत्वकत्वम् । साध्यतावच्छेदकविशिष्टसाध्यसामानाधिकरण्यान-
तिरिक्तवृत्ति यद्धर्मविशिष्टसमानाधिकरणसाध्याभावत्वम् तद्धर्मवत्त्वम्
इति समुदितोर्थः (ग० चतु० पृ० ३०) । (१४) यत्समानाधि-
करणसाध्याभावप्रमायां साध्यवत्ताज्ञानप्रतिबन्धकत्वं नास्ति तत्त्वम् ।
एते च द्वे प्रगल्भलक्षणे इत्युच्येते (ग० चतु०) । (१५) साध्या-
भाववति यद्वृत्तौ प्रकृतानुमितिविरोधित्वं नास्ति तत्त्वम् । यन्निष्ठसाध्या-
भाववद्वृत्तित्वविशिष्टनिरूपितविषयितासामान्ये प्रकृतानुमितिप्रतिबन्ध-
कतावच्छेदकत्वाभावः तत्त्वम् इति समुदितार्थः (ग० चतु० पृ०
३१) । इदं च विशारदलक्षणम् इत्युच्यते ।

अथ मिश्रकृतं लक्षणत्रयं प्रदर्श्यते । (१६) यावन्तः साध्याभावाः प्रत्येकं
तत्तत्सजातीया ये तत्तदधिकरणनिरूपितवृत्तित्वाभावाः तद्वत्त्वम् । स्वाश्र-
यनिष्ठमेदप्रतियोगितावच्छेदकतावच्छेदकसाध्यतावच्छेदकावच्छिन्नव्यापक-

तावच्छेदकरूपावच्छिन्ना यावन्त्यः प्रतियोगिताः प्रत्येकं तत्तदवच्छेदका-
वच्छिन्नतदाश्रयनिष्ठप्रतियोगितावच्छेदकताकभेदाधिकरणवृत्तित्वव्याप-
कप्रतियोगिताकतप्रतियोगितानिरूपकाभावसजातीयाभाववत्त्वम् इति स-
मुदितार्थः (ग० चतु० पृ० ४२) । अत्र साजात्यं च समानासमा-
नाधिकरणधर्मावच्छिन्नप्रतियोगिताकत्वान्यतररूपेण ग्राह्यम् (दीधि० २
पृ० १७) । (१७) यावन्तस्तादृशाः साध्याभावाः प्रत्येकं तेषां सजा-
तीयस्य व्यापकीभूतस्य व्याप्यवृत्तेरभावस्य प्रतियोगितावच्छेदकेन धर्मेण
यद्रूपावच्छिन्नं प्रति व्यापकत्वमवच्छिद्यते तद्रूपवत्त्वम् । (१८) यावन्तस्ता-
दृशाः साध्याभावाः प्रत्येकं तत्प्रतियोगितावच्छेदकेन धर्मेण यद्रूपावच्छिन्नं
प्रति व्यापकत्वमवच्छिद्यते तद्रूपवत्त्वं वा । (१९) परे तु वृत्तिमद्वृत्तयो
यावन्तः साध्याभाववद्वृत्तित्वाभावाः तद्वत्त्वम् इत्याहुः । इदं लक्षणं च
कूटाघटितलक्षणम् इत्युच्यते (ग० चतु० पृ० ४७) । (२०) अन्ये तु
वृत्तिमद्वृत्तयो यावन्तः साध्याभावसमुदायाधिकरणवृत्तित्वाभावाः तद्वत्त्वम्
इत्याहुः । इदं लक्षणं तु कूटाघटितलक्षणम् इत्युच्यते (ग० चतु०
पृ० ५२) । (२१) साध्यतावच्छेदकावच्छिन्नव्यापकतावच्छेदकरूपा-
वच्छिन्नप्रतियोगिताकव्याप्यवृत्तिस्वसमानाधिकरणयावदभावाधिकरणवृत्ति-
त्वाभावा वृत्तिमद्वृत्तयो यावन्तः तद्वत्त्वम् (दीधि० २ चतुर्दशल० पृ०
१४—२१) । इदं लक्षणं तु पुच्छलक्षणम् इत्युच्यते इति विज्ञेयम् ।
यथा अन्वयव्यतिरेकिणि पर्वतो वह्निमान्धूमादित्यादौ केवलान्वयिसाध्य-
कस्थले इदं वाच्यं ज्ञेयत्वादित्यादौ केवलव्यतिरेकिणि पृथिवी इतरेभ्यो
मिद्यते गन्धवत्त्वादित्यादौ च सद्भेतौ धूमादिहेतुनिष्ठा वह्नादिसाध्यनि-
रूपिता व्याप्तिः । पर्वतो वह्निमानित्यत्र घटत्वावच्छिन्नप्रतियोगिताकव-
ह्न्यभाववह्नितावच्छिन्नप्रतियोगिताकघटाभावघटत्वाद्यवच्छिन्नप्रतियोगिता-
कवृत्तित्वाभावाद्यात्मकान् व्यधिकरणधर्मावच्छिन्नाभावान् यथायथमादाय
पूर्वोक्तानां सर्वेषां चतुर्दशलक्षणानां समन्वयः कर्तव्यः । इदं वाच्य-
मित्यत्र च समवायित्वावच्छिन्नप्रतियोगिताकवाच्यत्वाभावज्ञेयत्वत्वावच्छि-
न्नप्रतियोगिताकवाच्यत्वाभावघटत्वाद्यवच्छिन्नप्रतियोगिताकवृत्तित्वाभावा-

द्यात्मकान् व्यधिकरणधर्मावच्छिन्नाभावान् यथायथमादाय पूर्वोक्तानां सर्वेषां चतुर्दशलक्षणानां समन्वयः कर्तव्यः । अत्राधिकं तु गदाधर्यादौ चतुर्दशलक्षण्यां दृश्यम् । विस्तरमयान्नात्र दर्शितम् इति विरम्यते । अथ सिद्धान्तव्यासयः प्रदर्श्यन्ते । तत्र सिद्धान्तसिद्धान्वयव्याप्तिस्तु (१) व्यापकस्य व्याप्याधिकरण उपाध्यभावविशिष्टः संबन्धः । इयं सिद्धान्तसिद्धा व्याप्तिश्च हेतुनिष्ठा साध्यनिरूपिता च अन्वयव्याप्तिः इत्युच्यते इति विज्ञेयम् (न्या० बो० २ पृ० १४) । (२) अव्यभिचारितसाध्यसामानाधिकरण्यम् । अस्ति चेदं पर्वतो वह्निमान् धूमवत्त्वात् इत्यादिसद्देतौ । यत्र यत्र धूमस्तत्र वह्निः इति नियमस्य सत्त्वात् । नास्ति चेदं पर्वतो धूमवान् वह्निमत्त्वात् इत्याद्यसद्देतौ । यत्र यत्र वह्निस्तत्र तत्र धूमः इति नियमस्यासत्त्वात् । तत्सायःपिण्डे वह्निसत्त्वेपि धूमासत्त्वात् (त० कौ० २ पृ० ११) । (३) साधनत्वाभिमतसमानाधिकरणान्योन्याभावप्रतियोगितानवच्छेदकसाध्यकत्वम् (न्या० सि० दी० पृ० ५५) । यथा वह्निमान् धूमात् इदं वाच्यं ज्ञेयत्वादित्यादौ सद्देतौ व्याप्तिः । अस्य समन्वयः क्रियते । वह्निमान्धूमादित्यादौ साधनत्वाभिमतः धूमः । तस्य समानाधिकरणः तस्याधिकरणे पर्वते वर्तमानः अन्योन्याभावः । न हि वह्निमद्देतो भवति किं तु घटादिमद्देद एव । तस्य प्रतियोगिताया अवच्छेदको घटादिरेव । अनवच्छेदकस्तु साध्यात्मको वह्निः । तत्कत्वं तत्सामानाधिकरण्यम् धूमेस्ति इति । इदं वाच्यं ज्ञेयत्वात् इत्यादिकेयलान्वयिसद्देतुस्थले तु ज्ञेयत्वाधिकरणं घटः । तत्र वर्तमानोन्योन्याभावः । न हि वाच्यत्ववद्देदः किं तु पटत्ववद्देदः । तस्य प्रतियोगिताया अवच्छेदकं पटत्वम् । अनवच्छेदकं तु साध्यात्मकं वाच्यत्वम् । तत्कत्वं ज्ञेयत्वेस्ति इति । (४) प्रतियोग्यसमानाधिकरणयत्समानाधिकरणात्यन्ताभावप्रतियोगितावच्छेदकावच्छिन्नं यन्न भवति तेन समं तस्य सामानाधिकरण्यम् । अत्र भावत्वं च इदमिह नास्ति इदमिदं न भवति इति प्रतीतिनियामको भावाभावसाधारणः स्वरूपसंबन्धविशेषः । अतः न अभावसाध्यकव्यभिचारिण्यतिप्रसङ्गः (दीधि० २ पृ० ४१) ।

तथा अवच्छेदकत्वमिह पारिभाषिकमेव प्रतियोगितावच्छेदकानतिरिक्त-
वृत्तिस्वरूपं ग्राह्यम् । तच्च तदवच्छिन्नप्रतियोगिताकाभाववदसंबद्धस्वविशि-
ष्टसामान्यकत्वम् । अथ वा स्वविशिष्टसंबन्धिनिष्ठाभावप्रतियोगितानवच्छे-
दकतत्त्वत्वम् । यद्वा स्वविशिष्टसंबन्धिनिष्ठाभावप्रतियोगितानवच्छेदका-
वच्छेद्यत्वम् (दीधि० २ अवच्छेदकनिरु० पृ० ४२) । अत्र यन्न
भवति इत्येतत्पर्यन्तेन ग्रन्थेन यत्पदार्थस्य व्यापकत्वं बोध्यते । तेन
व्यापकसामानाधिकरण्यं व्याप्तिः इति फलितम् । एवम् उत्तरत्रापि
ज्ञेयम् । इयमेव सर्वोपसंहारप्रवृत्तव्याप्तिः इत्युच्यते । तदर्थस्तु सकल-
हेत्वधिकरणान्तर्भावेन साध्यसत्त्वनिर्वाह्यव्याप्तिः इति (ग० बाध०) ।
(५) प्रतियोग्यसमानाधिकरणयद्रूपविशिष्टसमानाधिकरणात्यन्ताभाव-
प्रतियोगितानवच्छेदको यो धर्मः तद्धर्मावच्छिन्नेन येन केनापि समं
सामानाधिकरण्यं तद्रूपविशिष्टस्य तद्धर्मावच्छिन्नयावन्निरूपिता व्याप्तिः ।
स्वावच्छिन्नत्व साध्यतावच्छेदकसंबन्धावच्छिन्नत्व एतदुभयाभाववत्तादृशप्र-
तियोगितासामान्यको यो धर्मः तदवच्छिन्नसामानाधिकरण्यम् इति फलि-
तार्थः (ग० सिद्धा०) । दण्ड्यादौ साध्ये परंपरासंबद्धं दण्डत्वादिक-
मेव साध्यतावच्छेदकम् । अतः तत्तद्दण्ड्यभावमादाय नाव्याप्तिः
(दीधि० २ पृ० ३२) । (६) विशेषणताविशेषावच्छिन्नयद्धर्मवि-
शिष्टसंबन्धिनिष्ठाभावप्रतियोगितानवच्छेदकावच्छेद्यत्वं तत्संबन्धावच्छि-
न्नसाधनसमानाधिकरणात्यन्ताभावप्रतियोगितासामान्ये नास्ति साधने
तद्धर्मविशिष्टसामानाधिकरण्यं व्याप्तिः (दीधि० २ पृ० ३२-४३) ।
(७) यादृशप्रतियोगितावच्छेदकावच्छिन्नसाध्यतावच्छेदकसंबन्धावच्छिन्ननि-
रूपकताकाधिकरणतावदन्यत्वं हेतुतावच्छेदकसंबन्धावच्छिन्नहेतुतावच्छेद-
कावच्छिन्ननिरूपकताकाधिकरणतावतः तन्निरूपितसाध्यतावच्छेदकताघ-
टकसंबन्धावच्छिन्नावच्छेदकताशून्यं यत् साध्यतावच्छेदकम् तदवच्छिन्न-
निरूपकताकाधिकरणतावद्वृत्तिवृत्ति यत् हेतुतावच्छेदकं तद्वत्त्वम् (वै०
वि० ३।१।१४ पृ० १५२) (मु० २) । (८) यद्धर्मविशिष्टानधिकर-
णत्वं हेत्वधिकरणस्य तद्धर्मभिन्नसाध्यतावच्छेदकावच्छिन्नसामानाधिकरण्यम्

(दि० २ व्याप्तिनि०) । (९) प्रतियोगिव्यधिकरणस्वसमानाधिकरणात्यन्ताभावाप्रतियोगिना सामानाधिकरण्यम् । (१०) यत्समानाधिकरणान्योन्याभावप्रतियोगि यद्वन्न भवति तेन समं तस्य सामानाधिकरण्यं वा । अन्यवृत्तिवहितद्वतोरन्यवृत्तिधूमवन्निष्ठात्यन्ताभावान्योन्याभावप्रतियोगित्वाद्यधिकरणवह्निधूमयोर्न व्याप्तिः । किं तु तत्तद्धूमस्य समानाधिकरणतत्तद्वह्निना (चि० २ पृ० ६—७) । (११) स्वसमानाधिकरणान्योन्याभावाप्रतियोगि यद्वत् तत्कत्वं वा । (१२) यावत्स्वसमानाधिकरणात्यन्ताभावप्रतियोगितावच्छेदकावच्छिन्नं यत् तत्प्रतियोगिकात्यन्ताभावसमानाधिकरणं यत् तेन समं सामानाधिकरण्यम् । समुदायार्थस्तु साधनसमानाधिकरणात्यन्ताभावप्रतियोगितावच्छेदकायावन्तो धर्मा यद्धर्मावच्छिन्नसमानाधिकरणात्यन्ताभावप्रतियोगितावच्छेदकाः तद्धर्मावलीढसमानाधिकरण्यम् इति । एतदेव यावत्स्वव्यभिचारिव्यभिचारिसाध्यसमानाधिकरण्यम् अनौपाधिकत्वम् गीयते (चि० २ पृ० ८) । (१३) यद्वा यावद्यत्समानाधिकरणात्यन्ताभावाप्रतियोगिप्रतियोगिकात्यन्ताभावासमानाधिकरण्यं यस्य तस्य तदेवानौपाधिकत्वरूपा व्याप्तिः (चि० २ पृ० ६—८) । समुदितार्थश्च साध्यव्यापकतावच्छेदकावच्छिन्नप्रतियोगिताकात्यन्ताभावत्वव्यापकस्वसमानाधिकरण्यसामान्याभावकत्वम् इति (दीधि० २ पृ० ५७) । (१४) यद्वा यत्संबन्धितावच्छेदकरूपवत्त्वं यस्य तस्य सा व्याप्तिः (चि० २ पृ० ८) । यथा वह्निसाध्यकधूमहेतुकस्थले वह्निमान् धूमादित्यादौ यत्र धूमस्तत्राग्निः इति साहचर्यनियमो व्याप्तिः (त० भा०) (मू० म० १) (भा० प०) (मु० २) (त० सं०) । तथा हि धूमस्य वह्निसंबन्धित्वे धूमत्वमवच्छेदकम् । धूममात्रस्य वह्निसंबन्धित्वात् लक्षणसमन्वयः । बहेस्तु धूमसंबन्धे न वह्नित्वमवच्छेदकम् । बह्नेर्धूमासंबन्धिनि तप्तायःपिण्डे गतत्वात् । अतस्तत्र नातिव्याप्तिः (चि० २ पृ० ८) । अत्र यदन्यूनवृत्तिसाध्यम् तत्त्वम् स्वव्यापकसाध्यसंबन्धित्वपर्यवसन्नम् इति लघुभूतः परिष्कारो विज्ञेयः (दीधि० २ पृ० ६१) । अत्र नियमः व्याप्यस्य

वचनं पूर्वं व्यापकस्य ततः परम् । एवं परीक्षिता व्याप्तिः स्फुटीभवति तत्त्वतः ॥ इति । यत्र धूमस्तत्राग्निः इति साहचर्यनियमो व्याप्तिः । एतद्वाक्ययोजना त्वित्यम् । यत्र धूमस्तत्राग्निः इतीत्यत्र इतिपदं तादृशवाक्यपरम् । तत्तात्पर्यग्राहकं यत्रेत्यादि वाक्यम् । इतिपदार्थस्य च बोध्यतासंबन्धेन साहचर्यनियमेन्वयः (वाक्य० २ पृ० १३) इति । साहचर्यनियम इत्यस्यार्थश्च साहचर्यं सामानाधिकरण्यम् । तस्य नियमः । हेतुसमानाधिकरणान्यन्ताभावाप्रतियोगिसाध्यसामानाधिकरण्यम् इत्यर्थः (त० दी० २ पृ० २०) । तथा च हेतौ नियतसामानाधिकरण्यम् । तच्च साधनव्यापकसामानाधिकरण्यम् (दीधि० २) (प्र० प्र०) । एवं च हेतोर्व्यापकं यत्साध्यं तत्सामानाधिकरण्यं हेतौ व्याप्तिः इति सुगमः पर्यवसितोर्थः । यथा पर्वतो वह्निमान् धूमादित्यादौ सद्देतौ धूमस्य व्यापको वह्निः तत्सामानाधिकरण्यं धूमे वर्तते इति लक्षणसमन्वयो बोध्यः । अत्र धूमसमानाधिकरणो योऽन्यन्ताभावः घटाऽन्यन्ताभावः न तु वह्न्यन्यन्ताभावः । तथा च तदप्रतियोगी वह्निः तत्सामानाधिकरण्यं धूमे वर्तते । धूमवान्वह्नेरित्यादौ असद्देतौ तु धूमसामान्याभावस्यापि हेतुसमानाधिकरणतया तत्प्रतियोग्येव धूमः इति नातिव्याप्तिः (नील० २ पृ० २०) । अथ वा नियतसाहचर्यं व्याप्तिः । नियतत्वं व्यापकत्वम् । साहचर्यं सामानाधिकरण्यम् । तथा च धूमनियतवह्निसामानाधिकरण्यम् (न्या० बो० २ पृ० १४) इति । यद्वा साहचर्यं साध्यनिष्ठहेतुसामानाधिकरण्यम् । तन्नियमस्तन्मात्रसत्त्वम् । तद्विरोध्यसत्त्वम् इति यावत् । तथा च साध्यनिष्ठहेतुव्यापकत्वं स्वाश्रयसामानाधिकरण्यसंबन्धेन हेतुसंबन्धम् । व्यापकताश्रयसामानाधिकरण्यम् इति पर्यवसितोर्थः (वाक्य० २ पृ० १३) । वेदान्तिनस्तु साहचर्यं हेतोः साध्येन संबन्धमात्रम् । तस्य नियमो नियतत्वम् । अव्यभिचरितसंबन्ध इत्यर्थः इत्याहुः (प्र० च० पृ० २९) । टीकाकृतो वेदेशतीर्थचरणास्तु साहचर्यं स्वदेशकालविशेषगतस्य हेतोः स्वदेशकालविशेषगतेन साध्येन संबन्धमात्रम् । न तु सामानाधिकरण्यम् । अधोदेशनदीपूरादाव-

व्याप्तेः । नियमः अव्यभिचारः । तथा च अव्यभिचरितसाध्यसंबन्धः ।
 व्याप्तिः इत्युक्तं भवति इत्याहुः (प्र० प० टी० वेदेश० पृ० ३०)
 व्याप्यव्यापकयोर्वैयधिकरण्येपि क्वचिद्व्याप्तिः । सा च उपरि सविता ।
 रालोकवत्त्वादित्यादावनुपपत्त्या स्वीक्रियते (म० प्र० ४ पृ० ६६)
 अत्रेदं बोध्यम् । (१) कयोश्चित् हेतुसाध्ययोः समानदेशकालो-
 व्याप्तिः । यथा रसस्य रूपेण । (२) कयोश्चित्समानदेशत्वेपि मि-
 कालयोः । यथा धूमस्याग्निना । (३) कयोश्चित्समानकालत्वेपि नि-
 देशयोः । यथा कृत्तिकोदयस्य रोहिण्युदय आसत्या । (४) कयो-
 श्चिद्विदेशकालयोः । यथा अधोदेशे नदीपूरस्य ऊर्ध्वदेशे वृष्ट्या ।
 (५) कस्यचित्कादाचित्कस्य समानदेशत्वेपि सार्वकालीनेन । यथा
 पतनस्य गुरुत्वेन । (६) कस्यचित्समानदेशत्वेपि सार्वकालिकस्य
 कादाचित्केन । यथा शरीरत्वस्य विनाशित्वेन । (७) कस्यचित्प्रदे-
 वर्तिनो व्याप्यवर्तिना । यथा संयोगस्य द्रव्यत्वेन । (८) कस्यचि-
 प्यवर्तिनः प्रदेशवर्तिना । यथा रूपस्य संयोगेन । (९) कयोश्चि-
 कावर्तिनोर्व्याप्यवर्तिनोरप्यवयवमेदेन । यथा तुलोज्जमनावनम-
 इत्यादि (प्र० प० पृ० १३—१४) । तथा च व्याप्तिस्मरणसहकृ-
 लिङ्गस्य सम्यग्ज्ञानम् सम्यग्ज्ञातं वा लिङ्गम् व्याप्तिप्रकारानुसारेण समु-
 चित्तदेशादौ लिङ्गप्रमां जनयत् अनुमानम् इत्युक्तं भवति । अनुमानस्य
 द्विविधं सामर्थ्यम् व्याप्तिः समुचित्तदेशादौ सिद्धिश्च । न तु पक्षधर्मतानि-
 यमः (प्र० प० पृ० १४) । व्याप्यस्य पक्षधर्मत्वं नाम समुचित्तदे-
 शादिवृत्तित्वम् (प्र० च० पृ० १९) ।

व्याप्यत्वम्—१ [क] व्याप्त्याश्रयत्वम् (मु० २) । अत्रार्थे विग्रहः
 व्याप्यते इति व्याप्यम् (वि आप् प्यत्) । तस्य भावो व्याप्यत्वम् व्याप्ति-
 कर्मत्वम् इति । यथा वह्निव्याप्यो धूमः इत्यादौ धूमस्य व्याप्यत्वम्
 [ख] यत्सामानाधिकरण्यावच्छेदकावच्छिन्नं यस्य स्वरूपं तत्
 व्याप्यम् । यथा वह्निसामानाधिकरण्यं धूमे धूमत्वेनावच्छिद्यते । सोपाध-
 त्वाधिना । अत एव साधनतावच्छेदकमित्येन साधनताभि-

साध्यसंबन्धोवच्छिद्यते स एव तत्र साधने विशेषणमुपाधिः इति वदन्ति ।
अत एव च साधनाव्यापकत्वे सति साधनावच्छिन्नसाध्यव्यापकत्वं
लक्षणं ध्रुवम् (चि० २ पृ० ८) । अत्रेदं बोध्यम् । उपपत्तिः
युक्तिः । लिङ्गम् व्याप्यम् व्याप्तम् इति पर्यायः (प्र० प० पृ० ११
टी० पृ० २९) (प्र० च० पृ० १९) इति । [ग] यत्समाना-
धिकरणान्योन्याभावप्रतियोगिता येनावच्छिद्यते तत् तस्य व्याप्यम्
(न्या० सि० दी० पृ० ५६) । यथा अयोगोलकाद्यन्तर्भावेन वह्नि-
समानाधिकरणान्योन्याभावप्रतियोगिता धूमेनावच्छिद्यत इति धूमो बह्ने-
र्व्याप्यः । [घ] व्यभिचारित्वाभावः । यथा सोपाधिको व्याप्यत्वासिद्धः
इत्यादौ व्याप्यत्वशब्दस्यार्थः (न्या० बो०) । २. [क] न्यूनवृत्ति-
त्वम् । यथा द्रव्यत्वव्याप्या जातिः इत्यादौ व्याप्यत्वशब्दस्यार्थः ।
[ख] अल्पदेशवृत्तित्वम् । यथा द्रव्यत्वस्य सत्तापेक्षया व्याप्यत्वम्
(अपरत्वम्) (मु० १ पृ० ३७) ।

व्याप्यत्वासिद्धः—(हेत्वाभासः) [क] यत्र व्याप्तिर्नावगम्यते सः
(त० भा० पृ० ४७) । स चासिद्धप्रमेदः इति बोध्यम् । लक्षणं तु
वक्ष्यमाणा व्याप्यत्वासिद्धिरेव । व्याप्तेरग्रहो द्विधा संभवति । तदुच्यते ।
सत्या एव कचिद्व्याप्तेरग्रहात्कुत्रचित्पुनः । व्याप्तेरभावादित्यस्य द्वैविध्यं
तद्विदो विदुः ॥ (त० व० २।३।४४) इति । [ख] साध्य-
व्याप्यतावच्छेदकरहितो हेतुः । यथा पर्वतो वह्निमान् काञ्चनमयधू-
मादित्यादौ हेतुर्व्याप्यत्वासिद्धः (प्र० प्र०) (त० कौ० २ पृ०
१५) । अत्र च व्याप्यतावच्छेदकत्वेनामिमत्तं काञ्चनमयत्वम् तद्धूमे
नास्ति इति धूमो हेतुर्व्याप्यत्वासिद्धः । एतज्ज्ञानं च परामर्शप्रतिबन्ध-
कम् । धूमे काञ्चनमयत्वं नास्ति इति ज्ञाने सति वह्निव्याप्यकाञ्चनमय-
धूमवान् पर्वतः इति परामर्शसंभवात् । एतस्य परामर्शस्य धूमे काञ्च-
नमयत्वसंबन्धावगाहित्वात् (त० कौ० २ पृ० १५) इति । तथा च
अनुमितिप्रतिबन्धकताघटितं हेत्वाभाससामान्यलक्षणमसिद्धहेतौ संपद्यते
इति भावः । अत्र प्रसङ्गत इदं विज्ञेयम् । स्वसमानाधिकरणव्याप्यता-

वच्छेदकधर्मान्तराघटितधर्मस्यैव व्याप्यतावच्छेदकत्वम् इति नियमः ।
 अत एव केषांचिन्मते वह्निमात्रीलधूमादित्यादौ धूमत्वस्य व्याप्यतावच्छेद-
 कत्वसंभवेन तदघटितनीलधूमत्वं गुरुतया न व्याप्यतावच्छेदकम्
 (मु० २ पृ० १६२) । अत्र नियमे धर्मे तदघटितत्वं च तदविष-
 यकप्रतीतिविषयत्वम् (दीधि० २ पृ० ५९) । व्याप्यत्वासिद्धौ द्विविधः
 एको व्याप्तिग्राहकप्रमाणाभावमात्रात् अपरस्तूपाधिसद्भावात् । तत्र
 प्रथमो यथा यत्सत्तत्क्षणिकं यथा प्रदीपादि । द्वितीयो यथा क्रत्वन्तर्व-
 र्तिनी हिंसा अधर्मः हिंसात्वात्क्रतुबाह्यहिंसावत् इति (त० भा०)
 (प्र० प०) (प्र० च० पृ० १९) । अत्र निषिद्धत्वमुपाधिः ।
 अन्यत्र चोक्तम् । व्याप्यत्वासिद्धौ द्विविधः साध्येनासहचरितः सोपा-
 धिकसाध्यसंबन्धश्च । सोपाधिके व्याप्यत्वासिद्धशब्दस्य समन्वयः क्रियते ।
 व्याप्यत्वस्यासिद्धिर्यस्मात् इति व्युत्पत्त्योपाधिरेव व्याप्यत्वासिद्धिस्तद्वान्
 इति । सोपाधिकसाध्यसंबन्धो हेतुश्च अनैकान्तिकोपि इति मतान्तरम्
 (प्र० प्र०) । प्रथमो यथा यत्सत्तत्क्षणिकं यथा घनः संश्व विवादा-
 स्पदीभूतः शब्दादिः इति । अत्र हि शब्दादिः पक्षः । तत्र क्षणिकत्वं
 साध्यम् । सत्त्वं हेतुः । न च अस्य हेतोः क्षणिकत्वेन सह व्याप्तौ
 प्रमाणमस्ति इति विज्ञेयम् (त० भा० हेत्वा० पृ० ४७) । द्वितीयो
 यथा स श्यामो मैत्रीतनयत्वात् परिदृश्यमानमैत्रीतनयस्तोमवत् इत्यत्र
 मैत्रीतनयत्वात् इति हेतुर्व्याप्यत्वासिद्धः । अत्र मैत्रीतनयत्वेन श्यामत्वं
 साध्यम् । तेन मैत्रीतनयत्वं श्यामत्वे न प्रयोजकम् । किंतु शाकाद्याहा-
 रपरिणाम एव । प्रयोजकश्च उपाधिः इत्युच्यते । अतः मैत्रीतनयत्वस्य
 श्यामत्वेन संबन्धे शाकाद्याहारपरिणाम उपाधिः । यथा अग्नेर्धूमसंबन्ध
 आर्द्रेन्धनसंयोगः । अत्रोपाधिसंबन्धाभ्यासिर्नास्ति (त० भा० हेत्वा०
 पृ० ४७) । यथा वा पर्वतो धूमवान् वह्निमत्त्वादित्यत्र वह्नि-
 मत्त्वं व्याप्यत्वासिद्धम् (त० सं०) (त० भा० २ पृ० ४७) ।
 अत्रार्द्रेन्धनसंयोग उपाधिः । भवति चार्द्रेन्धनं साध्यस्य धूमस्य व्याप-
 कम् साधनस्य बह्वेः अव्यापकं च इति (मु० प्र०) (त० सं०) ।

व्यभिचारितासंबन्धेन तादृशोपाधिविशिष्टं वह्निमत्त्वं व्याप्यत्वासिद्धम्
इति भावः । उपाधित्वज्ञानेन व्यभिचारानुमित्या व्याप्तिग्रहप्रतिबन्धः
फलम् (वाक्य० २ पृ० १८) । अत्रानुमानप्रकारश्च वह्निर्धूमव्यभि-
चारी धूमव्यापकार्द्रेन्धनसंयोगव्यभिचारित्वादृष्टत्वादिवत् । यो यद्याप-
कव्यभिचारी सोपि तद्व्यभिचारी भवतीति (न्या० बो० २-१८) ।
अत्र च पक्षस्यैव विपक्षत्वप्राप्त्या तत्र विद्यमानो हेतुरनैकान्तिकोपि भवति
इति मतान्तरम् (प्र० च० पृ० ३२) (प्र० प्र०) । अत्रायमर्थः ।
धूमव्यापकत्वार्द्रेन्धनसंयोगे गृहीतं चेत् धूम आर्द्रेन्धनसंयोगव्याप्यत्वं
तुल्यवित्तिवेद्यतया गृह्यते । एवम् वह्नेरव्यापकत्वार्द्रेन्धनसंयोगे गृहीतं
चेत् वह्नौ तदव्याप्यत्वं गृह्यते । तदेव व्यभिचरितत्वम् । अर्थात् उपा-
धिव्यभिचरितत्वं साधने गृहीतं चेत् उपाधिभूतार्द्रेन्धनसंयोगव्याप्यधू-
मव्यभिचरितत्वं गृह्यत एव इति । एवं च प्रकृतानुमानहेतुभूतपक्षे वह्नौ
साध्यव्यभिचारोत्थापकतया दूषकत्वमुपाधेः फलम् । तथा च धूमाभा-
ववदवृत्तित्वाभावरूपे धूमव्यभिचारे गृहीते वह्नौ धूमाभाववदवृत्तित्वरू-
पव्याप्तिज्ञानप्रतिबन्धः फलम् । न च व्याप्यत्वासिद्धेर्व्यभिचारामेद इति
वाच्यम् । धूमाभाववदवृत्तित्वाभावाभावत्वेन व्याप्यत्वासिद्धित्वम् धूमाभावव-
दवृत्तित्वत्वेन व्यभिचारत्वम् इति मेदात् (न्या० बो० २ पृ० १८—१९) ।
शिष्टं तु उपाधिशब्दव्याख्याने दृश्यम् । वेदान्तिनस्तूदाजहुः । व्याप्य-
त्वासिद्धौ द्विविधः साध्यसंबन्धरहितः सोपाधिकसंबन्धश्च । तत्राद्यो यथा
सर्वं क्षणिकं सत्त्वात् इति । अत्र सर्वस्य पक्षत्वेन पक्षातिरिक्तसपक्षा-
भावात् साध्यसंबन्धामावो ज्ञेयः । द्वितीयो यथा वैची हिंसा पापसाधनं
हिंसात्वाद्वाह्मणहिंसावत् इति । अत्र हिंसात्वपापसाधनत्वयोः संबन्धे
निषिद्धत्वमुपाधिः (प्र० च० पृ० ३१) ।

व्याप्यत्वासिद्धिः—(हेत्वाभासः हेतुदोषः) [क] आश्रयासिद्धि
स्वरूपासिद्धि एतदुभयमेदद्वयविशिष्टासिद्धिः (म० प्र० २ पृ०
२७) । यथा वह्निर्साध्यकधूलिपटले धूमनिष्ठव्याप्त्यभावो व्याप्यत्वासिद्धिः
(न्या० म० २ पृ० २१) । [ख] सविषयवृत्तिप्रकृतसाध्यसाधन-

ग्रहविरोधितानवच्छेदकप्रकृतपक्षप्रकृतसाधनवैशिष्ट्यग्रहविरोधितावच्छेद-
 करूपशून्यस्य ज्ञानस्य विषयः असिद्धिः (दीधि० २ पृ० २१७) ।
 यथा पर्वतो वह्निमान् काञ्चनमयधूमात् इत्यादौ धूमनिष्ठः काञ्चनमय-
 त्वाभावो व्याप्यत्वासिद्धिः । प्राचीनास्तु [ग] व्यर्थविशेषणघटितं
 हेतुतावच्छेदकम् (वै० वि० ३।१।१५ पृ० १५७) । स्वसमा-
 नाधिकरणव्याप्यतावच्छेदकधर्मान्तरघटितमित्यर्थः (दीधि० २ पृ०
 ५९) । इदं च हेत्वसिद्धिः इत्युच्यते । हेत्वमिद्विस्तु साधनाप्रसिद्धि-
 रेव इति विज्ञेयम् । यथा पर्वतो वह्निमान् प्रमेयधूमादित्यादौ प्रमेयधूम-
 त्वादिकं प्रमेयत्वरूपव्यर्थविशेषणघटिततया व्याप्यत्वासिद्धम् । [घ]
 हेतुतावच्छेदके व्याप्यतानवच्छेदकत्वमपि भवति व्याप्यत्वासिद्धिः ।
 तल्लक्षणं तु साध्यसंबन्धितावच्छेदकत्वप्रकारकहेतुतावच्छेदकविशेष्यक-
 ग्रहत्वावच्छिन्नप्रतिबध्यतानिरूपितप्रतिबन्धकताशालियथार्थज्ञानविषयत्वम्
 (ल० व०) । यथा पर्वतो वह्निमानीलधूमात् इत्यादौ नीलधूमत्वस्य
 गुरुतया व्याप्यतानवच्छेदकत्वं व्याप्यत्वासिद्धिः इति वदन्ति । अयमत्र
 प्राचामभिप्रायः । नीलधूमत्वं हि समानाधिकरणलघुधूमत्वघटितम्
 इति धूमत्वमेव व्याप्यतावच्छेदकम् न तु नीलधूमत्वम् । अतस्तदव-
 च्छिन्नव्याप्तेरसिद्धिः (म० प्र० २ पृ० २७-२८) इति । अथ
 वा नीलधूमत्वादेर्न व्याप्यतावच्छेदकत्वम् समानाधिकरणसंभवदव-
 च्छेदकान्तरमपेक्ष्य गुरुत्वात् (दीधि० २ पृ० २१८) इति । यद्वा
 व्याप्तिर्हि साध्यसंबन्धितावच्छेदकरूपा । गुरुधर्मश्च साध्यसंबन्धितानव-
 च्छेदकः । अतो नीलधूमत्वादेः साध्यसंबन्धितानवच्छेदकत्वान्न व्याप्तिस्व-
 रूपत्वम् (गौ० वृ० १।२।८) इति । अत्रायमभिप्रायः । गुरुधर्मस्य
 हेतुतावच्छेदकत्वस्थले सर्वत्र पशुमान् सास्त्रादिमतः इत्यादावपि प्राची-
 नैर्व्याप्यत्वासिद्धिर्नाङ्गीक्रियते । अपि तु स्वसमानाधिकरणव्याप्यताव-
 च्छेदकधर्मान्तरघटितस्थल एव (राम० २ पृ० १६२) इति । अत्र
 नव्यास्वेतनाङ्गीकुर्वन्ति । तथा हि व्यर्थविशेषणस्थले न व्याप्यत्वासिद्धि-
 र्हेत्वाभासः । पुरुषस्त्वाधिकेन निगृह्यते इति (दीधि०) (दि० २

पृ० १६२) । व्याप्यत्वासिद्धिश्च साध्याप्रसिद्धि साधनाप्रसिद्धि अव्यभि-
चरितसामानाधिकरण्याभाव इत्यादिमेदेनानेकविधा (दीधि० २ पृ०
२१८) (गौ० वृ० १।२।८) (मु०) (दि० २ पृ० १६२)
(वै० वि० ३।१।१५) । तथा च साध्याप्रसिद्धिहेत्वप्रसिद्धिसाधना-
प्रसिद्धिव्याप्तिविशिष्टपक्षधर्मतादिविरहादयश्च व्याप्यत्वासिद्धिप्रमेदा एव
नातिरिक्ताः (दीधि० २ पृ० २१७—२१८) (न्या० म० २ पृ०
२१) । व्याप्यत्वासिद्धिव्याप्योपि व्याप्यत्वासिद्धिरेव न पृथग्भूतः इति ।
शिष्टं तु हेत्वाभासशब्दव्याख्याने दृश्यम् ।

व्याप्यवृत्तित्वम्—[क] प्राचीनमते स्वसमानाधिकरणात्यन्ताभावाप्रति-
योगित्वम् (दीधि०) । यथा घटत्वद्रव्यत्वादीनां व्याप्यवृत्तित्वम् ।
[ख] नवीनमते तु अनवच्छिन्नाधारतावत्त्वम् (ग० पक्ष०) [ग]
निरवच्छिन्नवृत्तित्वम् (ग० २ चक्र०) । यथा रूपस्य व्याप्यवृत्ति-
त्वम् ।

व्यावर्तकम्—१ आश्रयाणां परस्परमेदानुमितिजनकम् । यथा विशेषस्त-
त्त्परमाणूनां व्यावर्तकः । तथा हि । अयं पृथिवीपरमाणुरितरपरमा-
णुम्यो मिद्यते एतद्विशेषात् इत्यनुमाने विशेषस्य हेतुत्वं बोध्यम्
(वाक्य० पृ० २२) । यथा वा सास्त्रादिमत्त्वं महिष्यादेर्व्यावर्तकम् ।
इतरमेदविधेयकानुमितिजनकतावच्छेदकविषयताविशेषाश्रयः इति तदर्थः
(नील० १ पृ० ४) । २ क्वचित् विशेष्यतावच्छेदकसमानाधिकर-
णाभावप्रतियोगि । एतच्च व्यावर्तकं द्विविधम् विशेषणम् उपलक्षणं
चेति । तत्राद्यं यथा पुरुषादौ वर्तमानकालावच्छेदेन विद्यमानो
दण्डादिः । द्वितीयं यथा जटाभिस्तापस इत्यादौ तापसादेः कालान्तरी-
णजटादिकं व्यावर्तकम् (ग० व्यु० का० ३ पृ० ९१) । शिष्टं तु
तृतीया विशेषण उपलक्षण एतच्छब्दव्याख्यानेषु दृश्यम् ।

व्यावहारिकम्—(सत्त्वम्) व्योमादेर्व्यावहारिकम् (सर्व० सं० पृ०
४४६ शां०) ।

व्यावृत्तत्वम्—१ अवृत्तित्वम् । यथा यस्तूभयस्माद्व्यावृत्तः स त्वसाधारणो
मतः (भा० प० श्लो० ७४) इत्यादौ सपक्षविपक्षव्यावृत्तो हेतुरसा-
धारणः इत्यादौ च व्यावृत्तत्वमवृत्तित्वम् । २ विरोधः । यथा अनु-
वृत्तत्वव्यावृत्तत्वाम्यां वह्निदभावोपस्थापकस्य धूमस्य (दीधि०) इत्यादौ
व्यावृत्तत्वशब्दस्यार्थो विरोधः (ग० सव्य० पृ० ९) । ३ क्वचित्
अन्योन्याभावप्रतियोगित्वम् । यथा नराणां क्षत्रियः शूरः नरेषु
वा इत्यत्र निर्धारणविभक्त्यर्थो व्यावृत्तत्वम् । इदं च अमेदान्वयिविधेय-
सममिव्याहारस्थले विज्ञेयम् (ग० व्यु० का० ६ पृ० ११४) । अत्र
विशेषस्तु निर्धारणशब्दव्याख्याने दृश्यः । ४ अत्यन्ताभावप्रति-
योगित्वम् । यथा नराणां क्षत्रिये शौर्यम् नरेषु वा इत्यत्र निर्धा-
रणविभक्त्यर्थो व्यावृत्तत्वम् । इदं तु मेदान्वयिविधेयसममिव्याहा-
रस्थले विज्ञेयम् (ग० व्यु० का० ६ पृ० ११४) । ५ इतरमेदा-
नुमितिविशेष्यत्वम् । यथा गौरितरेभ्यो व्यावृत्ता इत्यादौ गोव्यावृत्तत्वम् ।
यथा वा स तु विशेषः स्वत एव व्यावृत्तः (मु० १ पृ० ३६—३७)
इत्यादौ विशेषपदार्थस्य व्यावृत्तत्वम् । ६ काव्यज्ञास्तु निवृत्तत्वम् (कुमा०
टी०) । यथा व्यावृत्तगतिरुद्याने कुसुमस्तेयसाध्वसात् (कुमार० स०
२ श्लो० ३५) इत्यादौ इत्याहुः । ७ कृतवरणत्वम् इति याज्ञिका
आहुः (अमरः ३।१।९२) ।

व्यावृत्तिः—१ [क] तत्तद्धर्मावच्छिन्नेतरमेदः (नील० पृ० ५) ।
यथा व्यावर्तकस्यैव लक्षणत्वे व्यावृत्तावभिधेयत्वादौ चातिव्याप्तिः (त०
दी०) इत्यादौ व्यावृत्तिशब्दस्यार्थः । [ख] इतरमेदानुमितिः । यथा
व्यावृत्तिर्व्यवहारो वा लक्षणस्य प्रयोजनम् इत्यत्र व्यावृत्तिशब्दस्यार्थः
पृथिवीतरेभ्यो भिद्यते इत्यनुमितिः । तथा हि गन्धाभाव इतरत्वव्यापकत्व-
ग्रहे सति गन्धवती पृथिवी इति पक्षधर्मताग्रहे पृथिवीतरेभ्यो भिद्यते
इत्यनुमितिरुपपद्यते सैव व्यावृत्तिः (वाक्य० पृ० २) । २ अत्यन्ताभावः ।
यथा यद्व्यावृत्त्या यस्य साधनस्य साध्यं निवर्तते स धर्मस्तत्र हेतावुपाधिः
(चि० २ पृ० २८) इत्यादौ व्यावृत्तिशब्दस्यार्थोऽत्यन्ताभावः ।

३ प्रयोजनम् । यथा एतद्विशेषणदानस्य व्यावृत्तिः कथ्यते इत्यादौ व्यावृत्तिशब्दस्यार्थः प्रयोजनम् ।

व्यासः—१ विस्तारः (अमरः ३।२।२२) । यथा समासव्यासयोगतः इत्यादौ (प्र० च० परि० २ पृ० ५४) । २ वैयाकरणास्तु [क] समासादिसमानार्थकं विग्रहवाक्यम् । यथा राजपुरुष इत्यत्र राज्ञः पुरुषः इति व्यासवाक्यम् इत्यादौ व्यासशब्दस्यार्थः । [ख] पदानां समासाभावः इत्यप्याहुः । ३ सत्यवत्यां पराशराज्जातः श्रीनारायणस्य सप्तदशोवतारविशेषः (ब्रह्मवै० पु० अ० ४) । यथा व्यासो नारायणः साक्षात् इत्यादौ व्यासशब्दस्यार्थः । स च उत्सन्नशाखं प्रनष्टं च वेदं संकलितवान् अष्टादशपुराणानां ब्रह्मसूत्राणां च कर्ता इति विज्ञेयम् । तदुक्तम् अष्टादशपुराणानां कर्ता सत्यवतीसुतः इति । भागवते चोक्तम् ततः सप्तदशे जातः सत्यवत्यां पराशरात् । चक्रे वेदतरोः शाखा दृष्ट्वा पुंसोल्पमेधसः ॥ (भाग० १।३।२१) इति । ४ ततोऽन्यो मुनिविशेषः । तत्रोक्तम् प्रह्लादनारदपराशरपुण्डरीकव्यासाम्बरीषशुकशौनकमीष्मदाल्म्यान् । रुक्माङ्गदार्जुनवशिष्ठविभीषणादीन् पुण्यानिमान्परमभागवतान् स्मरामि ॥ इति । ५ मानविशेषः (परिमाणम्) (शब्द० २०) । ६ लीलावतीकारस्तु वृत्तक्षेत्रस्य मध्यस्थरेखा । यथा व्यासे मनन्दाग्निहते इत्यादौ इत्याह । ७ पौराणिकास्तु पुराणपाठको विप्र इत्याहुः । तदुक्तम् य एवं वाचयेद्विप्रः स ब्रह्मन् व्यास उच्यते इति ।

व्यासङ्गः—[क] कार्यान्तरत्यागेनैकपरत्वम् । [ख] मनसो विषयान्तरानासक्तिः । [ग] इन्द्रियाणां स्वस्वविषयसंबन्धे सति यत्किंचिदिन्द्रियजन्यज्ञाने सत्यपीन्द्रियान्तरजन्यज्ञानाभाव इति केचिद्वदन्ति ।

व्यासज्यवृत्तित्वम्—१ स्वसमानाधिकरणमेदप्रतियोगितावच्छेदकत्वम् (ग० २ चतु० मिश्र०) । समानाधिकरणमेदप्रतियोगितावच्छेदकत्वादात्म्य एतदुभयसंबन्धेन यत्किंचित्पदार्थविशिष्टत्वम् इत्यर्थः । यथा उभयत्वस्य व्यासज्यवृत्तित्वम् । २ अपेक्षाबुद्धिविशेषविषयत्वम्

अपेक्षानुद्धिजन्यत्वं वा । यथा द्वित्वत्रित्वादीनां व्यासज्यवृत्तित्वम् (ग० व्यु० का० १) ।

व्युत्पत्तिः—१ विशेषेणोत्पत्तिः । २ शास्त्रजन्यः शब्दार्थज्ञानादिसंपाद्यः संस्कारविशेषः । ३ शब्दानामर्थबोधकशक्तिः । ४ यां बुद्धिमासाद्य पदार्थविशेषबोधः सा (वि० २ पृ० १६) । ५ शब्दशक्तिग्रहः (नील० ४ पृ० २९) । यथा व्युत्पत्तिस्तुर्बालो गोपदस्य गोत्वविशिष्टे शक्तिः अश्वपदस्याश्वत्वविशिष्टे शक्तिः इति व्युत्पद्यते (त० दी० ४) इत्यादौ व्युत्पत्तिः । ६ विग्रहवाक्यम् । यथा पदस्यार्थः पदार्थः इति व्युत्पत्तिः (त० दी० १) इत्यादौ व्युत्पत्तिशब्दस्यार्थः । ७ व्यवहारः । यथा लोकव्युत्पत्तिरित्यत्र व्युत्पत्तिशब्दस्यार्थः (नील०) । ८ नियमः । यथा पदार्थः पदार्थेनैवान्वेति न तु पदार्थतावच्छेदकेन इति व्युत्पत्तिः इत्यादौ व्युत्पत्तिशब्दस्यार्थः । यथा वा नव्यमते यत्र समभिव्याहृतपदार्थतावच्छेदकफलाश्रयत्वबोधः तत्र द्वितीया इति व्युत्पत्तिः इत्यादौ व्युत्पत्तिशब्दस्यार्थः (त० प्र० ४ पृ० ८४) ।

व्युद्धृत्यसादनम्—कपालेभ्यः पुरोडाशं पृथक्कृत्यान्तर्बन्धवस्थापनम् (जै० न्या० अ० १० पा० १ अधि० ११) ।

व्यूहः—१ निःश्वासादिः (गौ० वृ० ३।१।३१) । यथा मतान्तरे मानुषादिशरीरपरीक्षणे गन्धक्लेदपाकव्यूहावकाशदानेभ्यः पाञ्चभौतिकम् (गौ० ३।१।३१) इत्यत्र व्य्यूहशब्दस्यार्थः । २ प्रतिहतस्य परावर्तनम् (गौ० वृ० ४।२।२०) । यथा अव्यूहाविष्टम्भविमुत्त्वान्याकाशधर्माः (गौ० ४।२।२०) इत्यत्र व्य्यूहशब्दस्यार्थः । ३ वासुदेवसंकर्षणप्रद्युम्नानिरुद्धसंज्ञकश्चतुर्विधो व्य्यूहः इति रामानुजीया वदन्ति (सर्व० पृ० ११७ रामा०) । ४ समूहः इति काव्यज्ञा आहुः । ५ निर्माणम् । ६ सम्यक् तर्कः । ७ देहः । ८ सैन्यम् । ९ नीतिशास्त्रज्ञास्तु युद्धार्थं सैन्यनिवेशविशेष इत्याहुः । अत्रोक्तम् । व्य्यूहमेदाश्च चत्वारो दण्डो भोगस्तु मण्डलम् । असंहतश्च निर्णीता नीतिसारादिसंमताः ॥ अन्येपि प्रकृतिव्यूहाः

क्रौञ्चचक्रादयः क्वचित् । तिर्यग्वृत्तिश्च दण्डः स्यात् भोगोन्यावृत्तिरेव च ॥ मण्डलं सर्वतो वृत्तिः पृथग्वृत्तिसंहतः (शब्दर०) इति । तद्वेदादिकं तु शुक्लनीतिसारादौ ज्ञेयम् ।

व्रतम्—१ भक्षणविशेषनियमः । पुण्यसाधनीभूत उपवासादनियमविशेषः । तथा हि । व्रतं च सम्यक्संकल्पजनितानुष्ठेयक्रियाविशेषरूपम् । तच्च प्रवृत्तिनिवृत्त्युभयरूपम् । तत्र द्रव्यविशेषभोजनपूजादिकं प्रवृत्तिरूपम् । उपवासादिकं च निवृत्तिरूपम् । तच्च निवृत्तिरूपम् नित्यम् नैमित्तिकम् काम्यं चेति त्रिविधम् । तत्र नित्यमेकादश्यादि व्रतम् । नैमित्तिकं चान्द्रायणादि व्रतम् । काम्यं तत्तत्तिथ्युपवासादिरूपम् । अत्रोक्तं भविष्यत्पुराणे सम्यक्संसाधनं कर्म कर्तव्यमधिकारिणा । निष्कामेन महावीर काम्यं कामान्वितेन च ॥ इति । अत्र विविधपुराणोक्ता व्रतमेदास्तु हेमाद्रौ व्रतखण्डे व्रतार्कादौ च दृश्याः । २ मानसव्यापारो व्रतशब्दार्थः (जै० सू० वृ० अ० ६ पा० २ सू० २२) । ३ चर्या । भस्मस्नानशय्योपहारजपप्रदक्षिणानि व्रतम् (सर्व० सं० पृ० १६९ नकु०) ।

श.

शक्तम्—शक्तिमत् । तच्च निरूपकतासंबन्धेन शक्तिमत् । यथा घटपटादिपदं कम्बुग्रीवादिमदर्थविशेषे शक्तम् (न्या० बो० ४ पृ० १९) । शक्तिश्चात्र वक्ष्यमाणा पदशक्तिर्ग्राह्या । समर्थम् इति काव्यज्ञा आहुः ।

शक्तिः—१ [क] कारणनिष्ठः कार्योत्पादनयोग्यो धर्मविशेषः । स च धर्मः प्रतिबन्धकाभावादिरूपकारणत्वात्मकः (त० दी० ४ पृ० ४६) । यथा वह्नौ दाहानुकूल शक्तिः । अयं भावः । प्रतिबन्धकाभावस्य कार्यमात्रं प्रति कारणत्वेन दाहं प्रति तदुत्तेजकाभावविशिष्टमणिः प्रतिबन्धकः तदभावः कारणम् इति कार्यकारणभावोवश्यं स्वीकार्यः । तथा च तादृशकारणत्वरूपैव शक्तिः इति (चि० २ परिशिष्ट० पृ० ३४) (नील० पृ० ४६) । [ख] कारणत्वम् । तच्च स्वस्वव्याप्येतरसकलसंपत्तौ कार्यभावाव्यापकाभावप्रतियोगित्वम् (चि० २) । [ग] सीमांसक-

विशेषाः प्राभाकरास्तु शक्तिः पदार्थान्तरमेव न तु कारणत्वरूपा इत्याहुः
 (नील० पृ० ४६) (दि० १ पृ० २२) । अत्रैवं शक्तिं साधयन्ति
 प्राभाकराः । ईश्वरवत्कार्येणैव शक्तिरप्यनुमीयते । तथा चानुमानम्
 वह्निर्दोहानुकूलाद्विष्टातीन्द्रियधर्मसमवायी दाहरूपकार्यजनकत्वादात्मवत्
 इति (प० मा०) । अयं भावः । यादृशादेव करानलसंयोगाद्वाहो जायते
 तादृशादेव सति प्रतिबन्धके न जायते । अतः यदभावात्कार्याभावः
 तद्वह्निदावभ्युपेयम् । तेन विना तदभावात् । तथा च व्यतिरेक-
 मुखेन शक्तिसिद्धिः इति (चि० २ परिशि० पृ० २४) । अत्र वदन्ति ।
 इयं शक्तिर्न द्रव्यात्मिका । गुणादिवृत्तित्वात् । अत एव न गुणात्मिका
 कर्मात्मिका वा । न च सामान्याद्यन्यतमरूपा । उत्पत्तिमत्त्वे सति विना-
 शित्वात् इति शक्तिपक्षः (दि० १।१ पृ० २३) । अत्र संग्रहश्लोकः
 न द्रव्यं गुणवृत्तित्वाद्गुणकर्मवहिष्कृता । सामान्यादिषु सत्त्वेन सिद्धा
 भावान्तरं हि सा ॥ इति । एवम् ज्ञातता वैशिष्ट्यं सादृश्यं च पदार्था-
 न्तरमूह्यम् (न्या० ली० पृ० २) । नैयायिकास्तत्र सहन्ते । तथा हि
 तृणारणिमणिफूलकारादिव्यक्तीनामानन्त्येन प्रतिव्यक्ति भावहेतुजानन्तश-
 क्तिलीकारे गौरवम् । तावदनन्तव्यक्तिजन्यावान्तरवहिव्यक्तिषु विशेष-
 जातिकल्पने लाघवम् इति तदेव कल्प्यते (चि० २ परिशिष्ट ईश्वर-
 वादः पृ० ३३-३४) (नी० ल० पृ० ४६) इति सहजशक्ति-
 निरासः । एवम् मीमांसकाभिमतता ब्रीह्यादिषु प्रोक्षणादिसंस्कारजन्या-
 धेयशक्तिरपि निरस्ता वेदितव्या । पादाहतो युवतिभिर्विकसत्यशोकः
 शोकं जहाति बकुलो मुखसीधुसिक्तः । आलिङ्गितः कुरवको विकसत्य-
 जलमालोक्तस्तिलक उत्कलिको विभाति ॥ इत्युक्तरीत्या कामिनीचर-
 णाभिघातदोहदादिभिः अशोकपुष्पोत्कर्षदर्शनादपि नाधेयशक्तिः । सम-
 यविशेषावच्छिन्नचरणदोहदादिसंयोगध्वंसस्यैव कारणत्वात् । अथ वा
 चरणाभिघाताकृष्टभागान्तजनितवृक्षादेव तदुपपत्तिः । कालान्तरे पुष्पा-
 शुत्कर्षात् । दुःखावयवोपचयावश्यभावेन वृक्षमेदावश्यकत्वात् । नापि
 ताम्रकांस्यादावम्बुभस्मसंयोगादिजन्यशुद्धिरूपा आधेयशक्तिः । तत्संयो-

गर्भस्य संयोगसमानकालीनास्पृश्यस्पर्शादिप्रतियोगिकयावदनादिसं-
 र्गाभावसहितस्य शुद्धिपदार्थत्वात् । अभिमन्त्रितपयःपल्लवादावपि
 समयविशेषावच्छिन्नाभिमन्त्रणध्वंस एव व्यथाद्यपनायकः । तत्तन्मन्त्रदेव-
 तासंनिधिरेव वा । कलमवीजादीनामापरमाण्वन्तमङ्गे तत्र चावान्तरजा-
 ल्यभावे नियतकलमजातीयादिसिद्धिरपि परमाणुपाकजविशेषादेव । कार्य-
 वृत्तिरूपादिसजातीयस्य पूर्वरूपादिविजातीयस्य परमाणौ पाकजरूपादेरु-
 भयसिद्धत्वात् । यथा हि कलमवीजं यवादियात्या व्यावर्त्यते तथा
 तत्परमाणवोपि पाकजैरेव इत्याद्यहनीयमित्यलं विस्तरेण (चि० २
 परिशि० शक्ति० पृ० ३८) । २ पौराणिकास्तु स्त्रीदेवता शक्तिः ।
 यथा वैष्णवी ब्राह्मी गौरी च इत्याहुः । अत्रोक्तम् इच्छा क्रिया तथा
 ज्ञानं गौरी ब्राह्मी तु वैष्णवी । त्रिधा शक्तिः स्थिता यत्र तत्परं ज्योति-
 रोमिति ॥ (गोरक्षसं०) (बराहपु०) इति । ३ तान्त्रिकास्तु पीठाधि-
 ष्ठातृदेवताविशेषः इत्याहुः । ४ नीतिशास्त्रज्ञास्तु राज्ञः प्रभावोत्साह-
 मन्त्रजातं सामर्थ्यरूपं शक्तित्रयम् इत्याहुः । ५ वृत्तिविशेषः । अर्थस्मृ-
 त्यनुकूलः पदपदार्थसंबन्धः । स च पदशक्तिसमयसंगतिसंकेतवाचक-
 त्वादिभिर्न्यवहियते (प्र० प० पृ० ३९) । अत्र वैयाकरणा आलं-
 कारिकाश्चाहुः । सैषा शक्तिः संयोगादिभिर्निर्नाथकशब्देषु नियम्यते
 इति । तदुक्तं हरिणा संयोगो विप्रयोगश्च साहचर्यं विरोधिता । अर्थः
 प्रकरणं लिङ्गं शब्दस्यान्यस्य संनिधिः ॥ सामर्थ्यमौचित्यं देशः कालो
 व्यक्तिः स्वरादयः । शब्दार्थस्यानवच्छेदे विशेषस्मृतिहेतवः ॥ इति ।
 तदर्थश्च एते संयोगादयः शब्दार्थस्यानवच्छेदे संदेहे तदपाकरणद्वारेण
 विशेषस्मृतिहेतवो निर्णयहेतवः इति । उपस्थितानामनेकेषामेकतरमात्रा-
 र्थतात्पर्यनिर्णयद्वारा तन्मात्रार्थविषयकान्वयबोधजनकाः इति भावः
 (ल० म० पृ० १२) । नैयायिकास्तु प्रकरणादीनामिव संयोगादीना-
 मपि तात्पर्यग्राहकत्वमेव । यथा सशङ्खचक्रो हरिः इत्यादौ शङ्खशक्रा-
 दिविशेषणम् इत्याहुः । अत्रेदं विज्ञेयम् । शक्तिग्रहः शाब्दबोधे जननीये
 पदजन्यपदार्थोपस्थितौ (स्मृतौ) उपयुज्यते । अयं भावः । शक्तिर्हि

एकसंबन्धिज्ञानमपरसंबन्धिस्मारकम् इति रीत्या पदार्थस्मारिका । तथा
 चायमर्थः । येन रूपेण चोपस्थितयोः पदपदार्थयोः संबन्धज्ञानम् तद्ग-
 पावच्छिन्नज्ञानात्संबन्धांश उद्बुद्धसंस्कारसहकृतात्तद्रूपावच्छिन्नस्मरणम् ।
 यथा हस्तिहस्तिपक्षयोः पाल्यपालकभावसंबन्धज्ञानेन हस्तिज्ञानाद्वस्तिप-
 कस्मरणम् (त० प्र० ख० ४ पृ० ३३) । तथा च शक्तिग्रहः शाब्द-
 बोधजनिकायां पदजन्यपदार्थोपस्थितौ सहकारी भवति (न्या० म०
 ४) इति । पदपदार्थयोः संबन्धश्च [क] इदं पदममुमर्थं बोधयतु
 इत्याकारक ईश्वरसंकेतः (मु० ४) (न्या० म० ४ पृ० ३)
 (त० सं०) । तदर्थश्च एतत्पदजन्यबोधविषयोयमर्थः इत्याकार-
 केश्वरेच्छा शक्तिः (नील०) इति । एतत्पदजन्यत्वप्रकारतानिरूपि-
 तैतदर्थबोधविशेष्यताशालीच्छा इति वा (त० प्र० ख० ४ पृ०
 १४) (ग० शक्ति०) । अत्र ईश्वरसंकेतो नामेश्वरेच्छा (न्या० बो०
 ४ पृ० १९) । ईश्वरसंकेत इत्यस्यायं भावः । द्वादशेहनि पिता नाम
 कुर्यात् इति श्रुतिः । तथा च द्वादशाहः कालीनपित्राद्युच्चारितनामत्वादिना
 नामवाच्यः शिशुः इत्याकारकेच्छयेश्वरेण तादृशश्रुतिप्रणयनादाधुनिक-
 संकेतितचैत्रादिशब्देषु ईश्वरसंकेतोस्त्येव (त० प्र० ४ पृ० १५) इति ।
 [ख] अस्माच्छब्दादयमर्थो बोद्धव्यः इत्यनादिसंकेतः (त० कौ०) ।
 यथा घटाद्यर्थविशेष्यकघटादिपदजन्यबोधविषयत्वप्रकारक ईश्वरसंकेतः
 (न्या० बो० ४ पृ० १९) । [ग] इच्छामात्रं शक्तिः इति नव्या
 आहुः (मु० ४) (वात्स्या० २।१।५४) । तथा च ईश्वरसंकेत एव
 न शक्तिः । किं त्वभिद्युक्तसंकेतमात्रं शक्तिः इति (म० प्र० ४ पृ०
 ३८) । आधुनिके तु संकेतिते न शक्तिः इति संप्रदायः । नव्यास्तु
 ईश्वरेच्छैव न शक्तिः । किं तु इच्छैव । तेन आधुनिकसंकेतितेपि सास्ति
 इति वदन्ति (मु० ४) । [घ] मीमांसकास्तु अभिधा नाम पदा-
 र्थान्तरं संकेतग्राह्यम् शक्तिः इत्याहुः (न्या० म० ३) (त० दी०)
 (ग० शक्ति०) । संकेतग्रहजन्यग्रहविषयः इत्यर्थः । मीमांसकमते इयं
 शब्दसहकारिग्रहविषयः इति ज्ञेयम् (त० प्र० ४ पृ० १४) ।

[ङ] पदपदार्थयोर्वाच्यवाचकभावनियामकं संबन्धान्तरं शक्तिः इति शाब्दिका वदन्ति (वै० सा० द०) (ल० म०) । [च] अविनाभाव एव शक्तिः इति प्राञ्चः अङ्गीचक्रुः (त० प्र० ख० ४ पृ० ३७) । न्यायमते शक्तिस्त्रिविधा योगः रूढिः योगरूढिश्चेति । तत्राद्या पाचकादिपदेषु । द्वितीया घटादिपदेषु । तृतीया पङ्कजादिपदेषु (त० दी०) । अत्र यौगिकरूढिस्तुरीयापि शक्तिरस्ति इति केचिद्वदन्ति । माध्ववेदान्तिनस्तु महायोगाख्यामपि वृत्तिमङ्गीचक्रुः (प्र० च० पृ० ३९) । प्राभाकरास्त्वेवं पदशक्तिं विभजन्ते । पदशक्तिर्द्विविधा आनुभाविका स्मारिका च । आनुभाविका शाब्दानुभवजनिकेत्यर्थः । स्मारिका पदार्थस्मृतिजनिकेत्यर्थः (त० प्र० ४ पृ० २८) । तत्राद्या कार्यान्विते । पदात्कार्यान्वितसैवानुभवात् । द्वितीया तु जातौ (न्या० म० ४ पृ० ७—८) (दि० ४) (प्र० च० ३९) । पदाब्जात्युपस्थितेरेवानुभूयमानत्वात् इति भावः (म० प्र० ४ पृ० ४०) । अथ तत्तन्मते तत्तदर्थेषु पदानां शक्तेर्दिगिदानीं प्रदर्श्यते । गवादिपदानां जात्याकृतिविशिष्टव्यक्तौ शक्तिः इति संप्रदायविदो नैयायिकाः प्राहुः । जातौ व्यक्तौ वैशिष्ट्ये च एका शक्तिः इत्यर्थः (त० प्र० ख० ४ पृ० २५) । आकाशपदे तु निरवच्छिन्नैव शक्तिः । व्यक्तीनामानन्याभावेनानुगमकधर्मानपेक्षणात् (त० प्र० ४ पृ० ३२) इति । व्यक्तावेव शक्तिः न तु गोत्वादिजातावपि इति नव्या आहुः । जातिविशिष्टव्यक्तौ शक्तिः इत्यपरे अङ्गीचक्रुः । अत्र जातिशब्दः शब्दप्रवृत्तिनिमित्तपरः । तथा च आकाशादयः सर्वेपि शब्दाः प्रवृत्तिनिमित्तविशिष्टवस्तुवाचिनो भवन्ति इत्याशयः । घटशब्दो घटघटत्वयोः शक्तः । शुक्लशब्दो गुणगुणिनोः शक्तः । गतशब्दः क्रियातदाश्रययोः शक्तः । दण्डशब्दो दण्डदेवदत्तयोः शक्तः इत्यन्ये आहुः । वेदान्तिनस्तु गवादिपदानां विशेष्यतया व्यक्तय एव वाच्याः । आनयनादिकं तु विशेषणत्वादिना वाच्यम् इत्याहुः । एके तु गवादिशब्देषु जातिः देवदत्तादिसंज्ञाशब्देषु व्यक्तिः सास्त्रादिमच्छब्देषु आकृतिः इत्येवं त्रितयमपि

वाच्यम् इत्याहुः (प्र० च० ४ पृ० ३८) । जात्याकृतिव्यक्तिषु
 तिसृषु शक्तित्रयम् इति शाब्दिका मन्यन्ते । आकृतावेव शक्तिः इति
 पतञ्जलिप्रभृतय आहुः । जातावेव शक्तिर्यक्तिलाभस्त्वाक्षेपात् इति
 तौतातिता (तुतातमद्वानुयायिनः) प्राभाकराः कुमारिलभट्टादयश्चाहुः ।
 अयं भावः । गोत्वं हि स्वाश्रयं विना अनुपपन्नम् इति स्वाश्रयम् आक्षि-
 पति इति । अत्र अर्थापत्तिराक्षेपः इति भट्टमतम् । समानवित्तिवेद्यत्व-
 माक्षेपः इति प्राभाकरमतम् इति विज्ञेयम् (न्या० म० ४ पृ० ६) ।
 अत्र व्यक्तेः प्राधान्यानुभवाल्लक्षणा व्यक्तौ । आक्षेपे तूपसर्जनता स्यात्
 इति भट्टैकदेशिन आहुः । अत्रोक्तं भट्टपादैः आनन्त्यव्यभिचाराभ्यां
 शक्त्यनेकत्वदोषतः । न व्यक्तावाकृतौ तु स्यात्सर्वमेतत्समञ्जसम् ॥ अन्व-
 यव्यतिरेकाभ्यामेकरूपप्रतीतितः । आकृतेः प्रथमं ज्ञाने तस्या एवा-
 मिधेयता ॥ व्यक्त्याकृत्योरभेदाच्च व्यवहारोपयोगिता । लिङ्गसंख्यादि-
 संबन्धः सामानाधिकरण्यधीः ॥ सर्वोपपन्ना च यतस्तस्मात्तत्रैव कल्पयेत्
 (जै० सू० वृ० अ० १ पा० ३ सू० ३५) इति । पदानामन्वयवि-
 शिष्टे शक्तिः इत्यप्याहुः । अयं भावः । जातौ अन्विते (अन्वयविशिष्टे
 वाक्यार्थे) चाभिधारूपा शक्तिः इति । तत्र प्राभाकरास्तु सिद्धार्थस्या-
 नुभावकत्वं नास्ति इति कार्यत्वान्वितव्यक्तौ (इतरान्विते) शक्तिः
 इत्याहुः (त० दी० पृ० ३२) । अत्रोपहसितं श्रीहर्षमिश्रैः गुरुर्वि-
 यमभावस्य स्थाने स्थानेभिषिक्तवान् । प्रसिद्ध एव लोकेस्मिन् बुद्धबन्धुः
 प्रभाकरः ॥ इति । न्यायसिद्धान्तमञ्जरीकारः स्वयमप्युपजहास प्रता-
 रको वर्णव्यत्यासलिपिसादृश्याभ्यां प्रभाकरः इति गृहीतो लोकैः इति
 युक्तमुत्पश्यामः इति (न्या० म० ४ पृ० ९) । अत्रायमर्थः प्रतारकः
 इत्यत्र रेफककारयोर्व्यत्यासः । तकारलिप्यां भकारसादृश्यम् । तेन प्रभा-
 करः इति लोके प्रसिद्धः (म० प्र० ४ पृ० ४०) इति । अर्थवाद-
 वाक्यानां कार्यतावाचकलिङ्गाद्यघटितत्वेन कार्यत्वाद्यबोधकत्वाच्छाब्दानु-
 भवजनकत्वाभावेनाप्रामाण्यमेव इति तन्मतम् (न्या० म० ४) (त०
 प्र० ४ पृ० ३९) (जि० ४) । निश्चयोक्तव्यतया अर्थवत्त्वात्

प्रामाण्यम् इति मीमांसकसिद्धान्तः । जातौ व्यक्तौ चोभयत्र शक्तिः । किं तु जात्यंशे ज्ञाता व्यक्त्यंशे स्वरूपसती प्रत्यायिका इत्यन्ये मीमांसका आहुः । अत्राहुः गुरुमततत्त्ववेदिनः । विशिष्टगोचरा एकैव शक्तिः । किं तु जातिनिष्ठतया सा शक्तिः ज्ञातोपयुज्यते । व्यक्तौ सा स्वरूपसती । समानवित्तिवेद्यतया च व्यक्तेरपि भानम् इति (न्या० सि० दी० पृ० १२) । अत्र व्यक्तेरन्वयप्रकारतया भानम् इति गुरुमतैकदेशिन आहुः । समासस्य विशिष्टार्थे शक्तिः इति शाब्दिका आहुः । तन्न । तत्रावयवलक्षणावयवोपपत्तौ समुदायशक्तौ मानाभावः इति नैयायिकाः प्राहुः । मीमांसकास्तु समुदाये (वाक्ये) लक्षणा । स्वबोध्यसंबन्धस्यैव लक्षणापदार्थत्वादित्याहुः (न्या० म० ख० ४ पृ० ११—१२) । गोपदस्य गोत्वे शक्तिः व्यक्तौ लक्षणा इति मण्डनमिश्राः स्वीचक्रुः । धातोश्च फलावच्छिन्नव्यापारे शक्तिः इति न्यूननैयायिकाः प्राहुः । फले व्यापारे च पृथक् शक्तिः इति शाब्दिका आहुः । तदुक्तम् व्यापारो भावना सैवोत्पादना सैव च क्रिया । कृजोर्कर्मकतापत्तेर्न हि यत्तोर्य इष्यते ॥ (वै० सा० कारि० ५ पृ० २५) इति । फल एव शक्तिः इति मीमांसकविशेषाः मण्डनादयः आहुः । व्यापारे शक्तिः इति रत्नकोशकृतः प्राचीनतार्किकाः आहुः । तथा च क्रियामात्रं (न तु फलावच्छिन्नम्) धात्वर्थः इति प्राञ्चा नैयायिकानामाशयः (ग० व्यु० का० २) । आख्यातस्य तु कृतौ शक्तिः इति नैयायिकाः प्राहुः । लः कर्मणि च (पाणि० सू० ३।४।६९) इति सूत्रात् कर्तरि कर्मणि भावे च शक्तिः इति शाब्दिका आहुः । व्यापारमात्रे शक्तिरिति मीमांसका आहुः । उत्पादकतायां शक्तिरिति रत्नकोशकृत आहुः । आलंकारिकास्तु जातिगुणक्रियासंज्ञार्थेषु चतुर्विधा शक्तिरित्याहुः । आलंकारिकमतं दर्शितं यथा जातिद्रव्यगुणस्यन्दैर्धर्मैः संकेतवत्तया । जातिशब्दादिभेदेन चातुर्विध्यं परे जगुः ॥ (श० प्र० श्लो० १८) इति । तदर्थश्च गोगवयादीनां गोत्वादिजात्या पश्वद्व्यादीनां लाङ्गूलधनादिद्रव्येण धन्यपिशुनादीनां पुण्यदेषादिगुणेन चलचपलादीनां च शब्दाणां कर्मणा अवच्छि-

नशक्तिमत्त्वाच्चातुर्विध्यमेव रूढानाम् इति । यदुक्तं दण्ड्याचार्यैः ।
 शब्दैरेव प्रतीयन्ते जातिद्रव्यगुणक्रियाः । चातुर्विध्यादमीषां तु शब्द
 उक्तश्चातुर्विधः ॥ इति । तदेतच्छब्दशक्तिप्रकाशे खण्डितम् तदेतत्
 जडमूकमूर्खादीनामन्यशून्यादीनां च शब्दानामपरिग्रहापत्त्या परित्यक्तम-
 स्माभिः (श० प्र० श्लो० १८ टी० पृ० १७) इति । अपोहार्ये
 शक्तिरिति बौद्धा मन्यन्ते । अत्रेदं बोध्यम् । प्रथमतः शक्तिग्रहो व्यव-
 हारात् घटानयनादिरूपात् भवति । तथा हि घटमानय इति केनचित्
 प्रयोजकवृद्धेन नियुक्तः कश्चन प्रयोज्यवृद्धः तद्वाक्यतोर्ये प्रतीय घटमा-
 नयति । तच्चोपलभमानो बालस्तथा क्रियया तस्य प्रयोज्यस्य प्रयत्नमनु-
 मिनोति । तेन च घटानयनगोचरप्रयत्नेन तस्य ज्ञानं घटानयनगोचरम्
 अनुमिनोति । स्वप्रयत्ने तेन तथा निश्चयात् । ततस्तद्धेतुत्वाकाङ्क्षायाम्
 उपस्थितत्वाच्छब्दमेव कल्पयति । तदनन्तरम् घटादिपदानां प्रत्येक-
 मावापोद्वापाभ्यां घटपदं घटधीजनकम् इति कल्पयति । क्लृप्ते च
 तस्मिन् अतिप्रसङ्गभङ्गाय तज्जननानुकूलसंकेतरूपं संबन्धं कल्पयति ।
 अत्रातिप्रसङ्गस्तु घटपदं घटधीजनकमिव पटधीजनकमपि स्यात् इति
 अगृहीतशक्तिकानामपि घटबोधः स्यात् इति वा बोध्यः । तत आद्य-
 शक्तिग्रहानन्तरम् उपमानादिभिः शक्तिग्रहो भवति (न्या० म० ४
 पृ० ५) । अत्रोक्तमभियुक्तैः । शक्तिग्रहं व्याकरणोपमानकोशासवाक्या-
 व्यवहारतश्च । वाक्यस्य शेषाद्विवृतेर्वदन्ति सांनिध्यतः सिद्धपदस्य
 वृद्धाः ॥ (मु० ४) (त० प्र० ४ पृ० ७३) इति । तत्र (१)
 व्याकरणाच्छक्तिग्रहो यथा कर्मणि द्वितीया कर्तरि परस्मैपदम् इत्यनु-
 शासनात्कर्मत्वादौ द्वितीयादेः शक्तिग्रहः । धातुप्रकृतिप्रत्ययादीनां
 शक्तिग्रहो व्याकरणाद्भवति इति । (२) उपमानाच्छक्तिग्रहो यथा
 गवादिपदशक्ति वीसाचिन्वेन गोसादृश्यातिदेशवाक्याद्गवयपदवाच्यत्वबो-
 धोत्तरं गवयत्वजात्यवच्छिन्ने गोसादृश्यग्रहात् गवयो गवयपदवाच्यः
 इत्याकारः । गोसदृशो गवयपदवाच्यः इति सादृश्यज्ञानाद्गवयपदस्य
 गवये शक्तिग्रहो भवति इति वा । क्वचित् (३) कोशादपि शक्ति-

ग्रहो यथा स्वरव्ययं स्वर्गनाकत्रिदिवत्रिदशालयाः इत्यादिना नाकादि-
 पदस्य स्वर्गे शक्तिग्रहः । गुणे शुक्लादयः पुंसि गुणिलिङ्गास्तु तद्वति
 सुषीमः शिशिरो जडः चूर्णे क्षोदः इत्यादितश्च कोशाच्छक्तिग्रहः इति ।
 (४) आसवाक्यादपि शक्तिग्रहो यथा कोकिलः पिकपदवाच्यः इत्या-
 द्यासवाक्यात् पिकादिपदानां कोकिले शक्तिग्रहः इति । (५) व्यवहा-
 रादपि शक्तिग्रहो यथा घटं नय गामानय इत्याद्यावापोद्वापाम्यां पार्श्व-
 स्थवालस्य घटादिपदस्य घटमात्रे शक्तिग्रहो भवति इति । (६) वाक्य-
 शेषादपि शक्तिग्रहो यथा यवमयश्चरुर्भवति इत्यत्र यवपदस्य दीर्घशूकविशेषे
 कङ्गौ वा शक्तिः इति संदेहे वाक्यशेषादीर्घशूकविशेषे शक्तिर्निर्णीयते । वा-
 क्यशेषस्तु यत्रान्या ओषधयो म्लायन्ते अथैते मोदमाना इवोत्तिष्ठन्ति इति ।
 वसन्ते सर्वसस्यानां जायते पत्रशातनम् । मोदमानाश्च तिष्ठन्ति यवाः
 कणिशशालिनः ॥ (मु० ४ पृ० १७७) इति च । यथा वा स्वाराज्यकामो-
 म्निष्ठोमेन यजेत इत्यादिविधिशेषीभूतेभ्यः यन्न दुःखेन संभिन्नं न च ग्रस्त-
 मनन्तरम् । अभिलाषोपनीतं च तत्सुखं स्वःपदास्पदम् ॥ इत्यादिवा-
 क्येभ्यः स्वरादिपदस्य स्वर्गसुखादौ शक्तिग्रहः (श० प्र० टी० पृ०
 २४) । (७) कचित् विवरणादपि शक्तिग्रहो यथा घटोस्ति इत्यस्य कल-
 शोस्ति इत्यनेन विवरणाद्वटपदस्य कलशे शक्तिग्रहः । यथा वा पचति
 इत्यस्य पाकं करोति इत्यनेन विवरणादाख्यातस्य यन्नार्थकत्वं कल्प्यत
 इति । कल्पनं तु आख्यातं यन्नत्वविशिष्टे शक्तम् यन्नत्वविशिष्टशक्तकरोति-
 प्रतिपादितार्थप्रतिपादकत्वात् इति (दि० ४ पृ० १७७) । (८)
 प्रसिद्धपदस्य सांनिध्यादपि शक्तिग्रहो यथा इह सहकारतरौ मधुरं पिको
 रौति इत्यादौ पिकपदस्य मधुरादिप्रसिद्धपदसांनिध्यात्कोकिले शक्तिग्रहः ।
 यथा वा नीरूपः स्पर्शवान् वायुः निःस्पर्शं मूर्तिमन्मनः इत्यादौ
 रूपशून्यस्पर्शवदादिषु वाय्वादिपदस्य शक्तिग्रहः । यथा वा सत्कृत्यालं-
 कृतां कन्यां ददानः ककुदः स्मृतः इत्यादावुक्तरीत्या कन्यादानादिषु
 ककुदादिपदस्य शक्तिग्रहः (मु० ४ पृ० १७७) (श० प्र० श्लो०
 २० टी० पृ० २३-२४) इति । (१०) वेदान्तिनस्तु अङ्गुली-

प्रसारणादिपूर्वकं निर्देशेन शक्तिग्रहो भवति । यथा बाल तवेयं माता
तवायं पिता अयं ते भ्राता कन्दलीफलमभ्यवहरति इति निर्देशेन
बालस्य मात्रादौ शक्तिग्रहः इत्याहुः (प्र० च० परि० १ पृ० ३८) ।
शिष्टं च समयशब्दव्याख्यानावसरे संपादनीयमित्यत्रैव विरम्यते ।

शक्यत्वम्—१ विषयतासंबन्धेन शक्त्याश्रयत्वम् (न्या० बो० ४
पृ० १९) । यथा गवादेरर्थस्य गोपदशक्यत्वम् । २ समर्थनीयत्वम्
इति काव्यज्ञा आहुः ।

शक्यप्राप्तिः—पदवाक्यप्रमाणानां ज्ञानजननप्रयोजकत्वम् । इयं शक्य-
प्राप्तिश्च अतिप्राचीननैयायिकानां मते दशानां न्यायावयवानामन्तर्गता
(वात्स्या० १।१।३२) (गौ० वृ० १।१।३२) (म० प्र० २
पृ० ३३) ।

शतकृष्णलम्—सुवर्णशकलशतम् (जै० सू० वृ० अ० ८ पा० २
सू० २५) ।

शतृ—(प्रत्ययः) प्रकृतधात्वर्थकर्ता (तर्का० ४ पृ० १२) । यथा
पचन् इत्यादौ शतृप्रत्ययार्थः ।

शपथः—[क] स्वाभिप्रायबोधानुकूलशपथकरणम् । यथा गोपी कृष्णाय
शपते इत्यादौ शपेरर्थः । अत्र कृष्णसंप्रदानकबोधानुकूलं शपथकरणम्
इति बोधः (ल० म०) । [ख] सत्यताकरणाय दिव्यविशेषकरणम् ।
यथा एतद्यदि मिथ्या स्यात्तदा म एतदनिष्टं स्यात् इत्यादि ।

शब्दः—(गुणः) [क] श्रोत्रग्रहणो योर्थः स शब्दः । शब्दलक्षणं च
श्रोत्रग्राह्यगुणविभाजकधर्मवत्त्वम् (वाक्य० ४) । अथ वा श्रवणे-
न्द्रियजन्यलौकिकप्रत्यक्षविषयवृत्तिगुणत्वव्याप्यजातिमत्त्वम् । तादृशी
जातिश्च शब्दत्वरूपा । गुणत्वव्याप्यजातिघटितलक्षणकरणेन अश्रुत-
शब्दे नाव्याप्तिः । न वा सत्त्वगुणत्वादिकमादाय गुणान्तरेणैवतिव्याप्तिश्च
(वै० वि० २।२।२१) । शब्दस्त्वाकाशमात्रवृत्तिः बाह्यैकेन्द्रियग्राह्यः
द्विक्षणावस्थायी तृतीयक्षणे नश्यति च । अत एवानित्यः इति नैयायि-

कराद्धान्तः । पृथिव्यादिषु पञ्चसु शब्दस्तिष्ठति इति सांख्या वेदान्ति-
नश्चाहुः । स्वतन्त्रास्तु भेर्या शब्दः मृदङ्गे शब्दः इति व्यवहारात्पृथिव्यामेव
शब्दमिच्छन्ति (सि० च० १ पृ० १८) । शब्दो न स्पर्शवद्विशेष-
गुणः । प्रत्यक्षत्वे सति अकारणगुणपूर्वकत्वात् । अयावद्भव्यभावित्वात् ।
आश्रयादन्यत्र श्रोत्रदेशे उपलब्धेऽपि । शब्दो गुणो भूत्वाकाशस्याधिगमे
लिङ्गम् (प्रशस्त० पृ० ७) (मु० ख० १) इति । शब्दोऽम्बरगुणः
श्रोत्रग्राह्यः क्षणिकः कार्यकारणोभयविरोधी संयोगविभागशब्दजः प्रदे-
शवृत्तिः समानासमानजातीयकारणकः (प्रशस्त० गुणनि० पृ० ५५)
इति । कार्यकारणविरोधीत्यस्यार्थश्च कार्यमुत्तरशब्दः । कारणं संयोगवि-
भागशब्दाः । एतदुभयेनाप्ययं विरुद्ध्यते इति । [ख] श्रोत्रग्राह्यो
गुणः । [ग] येनोच्चारितेन सास्त्रालङ्कृतकुदसुरविषाणिनां संप्र-
त्ययो भवति स शब्दः । स च शब्दो द्विविधः बुद्धिहेतुकः अबुद्धिहेतु-
कश्च । तत्र अबुद्धिहेतुको मेघादिशब्दः । बुद्धिहेतुकश्च द्विविधः स्वाभा-
विकः काल्पनिकश्च । उभयत्रापि ध्वनेरुपकारकत्वाद्ध्वन्यात्मकता । तत्र
स्वाभाविको वर्णविशेषानभिव्यञ्जको हसितरुदितादिरूपः प्राणिमात्रसाधा-
रणः । काल्पनिकोऽपि त्रिविधः वाद्यादिशब्दः गीतिरूपः वर्णात्मकश्च । तत्र
मेरीशब्दादिर्वाद्यादिशब्दः । माधवादिरागामिव्यञ्जकनिषादादिस्वरशब्दो
गीतिरूपः । ध्वनिविशेषसहकृतकण्ठतात्वाद्यभिघातजन्यश्च वर्णात्मकः
(शब्दार्थरत्ने०) (वाच०) । अन्यत्र चेत्थं विभाग उक्तः । शब्दो
द्विविधः ध्वन्यात्मकः वर्णात्मकश्च । तत्राद्यो मेरीमृदङ्गादौ प्रसिद्धः ।
द्वितीयः संस्कृतभाषादिरूपः शब्दः । अत्र भाष्यम् स च द्विविधः
वर्णलक्षणः अवर्णलक्षणश्च । तत्र अकारादिर्वर्णलक्षणः । ध्वनिल-
क्षणश्चावर्णलक्षणः । अत्र पाठान्तरम् संख्यादिनिमित्तः अवर्ण-
लक्षणः इति (प्रशस्त० गुण० पृ० ५५) । तत्र वर्णलक्षणस्योत्पत्तिः ।
आत्ममनसोः संयोगात्सम्यक्पेक्षाद्वर्णोच्चारणेच्छा । तदनन्तरम् प्रयत्नः ।
तमपेक्षमाणादात्मवायुसंयोगाद्वायौ कर्म जायते । स च वायुरूर्ध्व
गच्छन् कण्ठादीन्मिहन्ति । ततः स्थानवायुसंयोगात्पेक्षास्थानाकाश-

संयोगाद्वर्णोत्पत्तिः । अथ ध्वनिलक्षणोपि (१) मेरीदण्डसंयोगाद्वेगा-
पेक्षाद्वेर्याकाशसंयोगादुत्पद्यते । (२) वेणुपर्वविभागापेक्षाद्वेण्वाकाश-
विभागाच्च । (३) शब्दाच्च शब्दनिष्पत्तिः । शब्दात्संयोगविभागनिष्प-
न्नाद्वीचीसंतानवच्छब्दसंतानः इत्येवं संतानेन श्रोत्रप्रदेशमागतस्यान्य-
शब्दस्य ग्रहणम् । श्रोत्रशब्दयोर्गमनागमनाभावात् (संयोगग-
मनाभावात्) अप्राप्तस्य चानुपलब्धेः परिशेषात्संतानसिद्धिः (प्र-
शस्त० गुणनि० पृ० ५५-५६) (वै० २।२।३१) । अत्र शा-
ब्दिका आहुः । वर्णात्मकश्च शब्दो वस्तुत एकोपि तत्तद्वर्णसंस्कारैः
प्रतिविम्बिततत्तद्रूपोन्तपदरूपतामिवापन्न इति सर्वपदरूपः सर्वार्थाभि-
धानशक्तिः । सा शक्त्योर्गिप्रत्यक्षगम्या नास्मज्ज्ञानगम्या । यत्रैवं
व्यवहारादिना तज्ज्ञानं तस्यैवास्माकं बोधः इति मर्यादा (ल० म०
आका० पृ० ४९) । अत्रेयं व्युत्पत्तिः । शब्दद्यतेनेनार्थ इत्यभिधीयते
ज्ञाप्यते इति (वात्स्या० १।१।३) । अत्र वैयाकरणा आहुः । परा
पश्यन्ती मध्यमा वैखरी इति चत्वारि वाचः पदानि । एकैव नादात्मिका
बाङ्मूलाधारादुदिता सती परा इत्युच्यते । सैव हृदयाभिगामिनी
पश्यन्ती इत्युच्यते । सैव बुद्धिं गता विवक्षां प्राप्ता मध्यमा इत्युच्यते ।
अथ यदा सैव वक्त्रे स्थिता ताल्वोष्ठादिव्यापारेण वहिर्निर्गच्छति तदा
वैखरी इत्युच्यते । अत्र श्रुतिः गुहा त्रीणि निहिता नेङ्गयन्ति तुरीयं
वाचो मनुष्या वदन्ति (ऋ० १।१६४।४५) इति । ध्वन्यात्मकवर्णा-
त्मकौ द्विविधावपि प्रत्येकं त्रिविधौ संयोगजौ विभागजौ शब्दजौ चेति ।
तत्राद्यौ मेर्यामभिहन्यमानायां मेरीदण्डसंयोगाद्ध्वन्यात्मकः । वायुकण्ठ-
ताल्वादिसंयोगाद्वर्णात्मकश्च । द्वितीयौ वंशे पाठ्यमाने दलद्वयविभागात्
चटचटात्मको ध्वन्यात्मकः ओष्ठद्वयविभागाद्वर्णात्मकश्च । तृतीयौ च
द्वितीयशब्दादिचरमशब्दान्तौ (वै० २।२।३१) । तत्र संयोगजे
ध्वन्यात्मके मेर्याकाशसंयोगोसमवाधिकारणम् । मेरीदण्डसंयोगो निमि-
त्तकारणम् । समवाधिकारणं तु सर्वत्रैवाकाशम् इति ज्ञेयम् । विभागजे
ध्वन्यात्मके तु वंशदलद्वयाकाशविभागोसमवाधिकारणम् । वंशदलद्वयवि-

भागो निमित्तकारणम् (त० कौ०) (वै० उ० २।२।३१) । शब्द-
जशब्दविषये तु वीचीतरङ्गन्यायेन कदम्बमुकुलन्यायेन वा ये द्वितीयादयः
शब्दाः ते शब्दजाः । तत्रोत्तरोत्तरशब्दे पूर्वपूर्वशब्दोसमवायिकारणम् ।
अनुकूलवातादिकं निमित्तकारणम् (त० कौ०) इति । वर्णात्मकः शब्दो
द्रव्यम् इति मध्वमतानुयायिन आहुः (प्र० प्र० पृ० ११) । वर्णात्मकः
पुनर्द्विविधः सार्थकः निरर्थकश्च । तत्र सार्थकः शब्दस्त्रिविधः प्रकृतिः
प्रत्ययः निपातश्चेति (श० प्र० श्लो० ६) । निरर्थकस्तु कचटतप
इत्यादिः । पुनरपि वर्णात्मको द्विविधः प्रमाणशब्दः अप्रमाणशब्दश्च ।
प्रमाणशब्द इत्यस्यार्थश्च शाब्दप्रमितिकरणज्ञानविषयः शब्द इति (त०
प्र० प० ४ पृ० ६) (त० कौ०) (प्र० प्र०) । अयमर्थश्च
शाब्दबोधं प्रति पदज्ञानस्य करणतामते संगच्छते । मणिकृतस्तु प्रयो-
गहेतुभूतार्थतत्त्वज्ञानजन्यः शब्द इत्याहुः (त० प्र० प० ४ पृ० ५) ।
यथाश्रुतार्थस्य शाब्दप्रमितिकरणरूपस्याङ्गीकारे स चार्थः शाब्दबोधं प्रति
ज्ञायमानं पदं करणम् इति मते संगच्छते इति विज्ञेयम् । प्रमाणशब्दत्वं
च शाब्दप्रमितिकरणत्वम् (न्या० म० ४) । इदं लक्षणं च ज्ञायमानं
पदं करणम् इति मताभिप्रायेणास्ति (म० प्र० ४) । अथ वा
प्रकृतवाक्यार्थविषयकयथार्थशाब्दबोधविषयकतात्पर्यजन्यवाक्यत्वम् ।
(वाक्य० ४) । परे तु प्रमोपधायकशब्दत्वम् इति वदन्ति (मू०
म० १) । तत्र प्रमाणशब्द आतोपदेशः । तदर्थश्च आतः यथा-
दृष्टस्यार्थस्य चिख्यापयिषया प्रयुक्त उपदेष्टा । तस्य शब्दः (वात्स्या०
१।१।७) । अथ वा प्रयोगहेतुभूतार्थतत्त्वज्ञानजन्यः शब्दः (चि०
४) । सोपि द्विविधः लौकिकः वैदिकश्च । तत्राद्यो लौकिकः
विधिनिषेधार्थवादभेदेन त्रिविधः । तत्र विधिर्यथा पाकं कुर्यात्
इत्यादिः । निषेधश्च इदमनिष्टं न कुर्यात् इत्यादिः । अर्थवादस्तु अयं
ब्राह्मणः स्वमहिम्ना सर्वं जगत्पवित्रं करोति इत्यादिः स्वयम्बूहः । नद्या-
स्तीरे पञ्च फलानि सन्ति इत्यादिरूपो वा (प्र० प्र०) । द्वितीयस्तु
वैदिकः पञ्चविधः विधिः मन्त्रः नामधेयम् निषेधः अर्थवादश्चेति । तत्र

लौकिकः शब्द आतोक्त एव प्रमाणभूतः । वैदिकस्तु सर्व एव प्रमाण-
भूतः । परमात्मेन भगवता प्रणीतत्वात् । प्रकारान्तरेणापि प्रमाण-
शब्दो द्विविधः दृष्टार्थः अदृष्टार्थश्च । तत्राद्यो घटोस्ति इत्यादिरूपः ।
द्वितीयः स्वर्गनरकापूर्वादिशब्दः इति । अप्रमाणशब्दस्तु वह्निना सिञ्चेत्
गौरश्चः पुरुषो हस्ती इत्यादिरूपः इति । अत्र शब्दो न प्रमाणम् ।
शाब्दज्ञानं तु लैङ्गिकमेव । तथा च शब्दोऽनुमान एवान्तर्भवति इति
वैशेषिकमतम् (वै० ९।२।३) । वैशेषिकादीनामाशयस्तु प्रमाण-
शब्दव्याख्यानावसरे (पृ० ५५४) प्रकटीकृतः । नैयायिकास्तु पृथ-
गेव शब्दो मानम् । तत्र प्रमाणं सूत्रम् आतोपदेशसामर्थ्याच्छब्दादर्थसं-
प्रत्ययः (गौ० २।१।५२) इति । न त्वनुमानविधया मानम् । शब्द-
स्यार्थाव्याप्यत्वात् । न हि यत्र शब्दस्तत्र घटानयनादिरूपोर्थः इति
व्याप्तिः । शब्दस्याकाशवृत्तित्वात् । घटादेश्च तदवृत्तित्वात् (न्या० म०
४) । तथा च शब्दो ह्यतिरिक्तं प्रमाणम् । तच्च शब्दात्प्रत्ययेमि इत्यनुव्य-
वसायगम्यज्ञानस्य प्रत्यक्षानुमित्यादिप्रतीतितो विलक्षणत्वेन तादृशज्ञा-
नकरणत्वेन सिद्ध्यति इत्याहुः (त० दी०) । अत्र शब्दस्य साधुत्वं
च शक्तत्वमेव । अपभ्रंशादितः (गाव्यगगर्गादिशब्दतः) शक्ति-
भ्रमाच्छाब्दबोधः इति नैयायिकमीमांसकादय आहुः । वैयकरणास्तु
यः शब्दो यत्रार्थे व्याकरणे व्युत्पादितः स तत्र साधुः । अपभ्रंशा-
नामपि शक्तत्वमस्त्येव इत्याहुः (वै० सा० शक्तिविचा० पृ० १५१) ।
अत्र शब्दस्यार्थविशेषान्वयबोधने साधुत्वं च व्याकरणैकव्यञ्जिका पुण्य-
जनकतावच्छेदकजातिः (वै० सा० द० पृ० १०३) । शब्दो
द्रव्यम् इति भट्टमीमांसका आहुः । अत्रानुमानं प्रमाणम् शब्दो
द्रव्यम् साक्षादिन्द्रियसंबन्धवेद्यत्वात् घटवत् इति । श्रोत्रं द्रव्यग्राहकम्
निरवयवेन्द्रियत्वात् मनोवत् इति च । गुणवत्त्वाच्च शब्दो द्रव्यम् ।
संख्यादयोपि हि शब्दधर्मा अनुभूयन्ते (न्या० ली० गु० पृ०
४९) । शाब्दिकास्तु शब्दमुभयस्वरूपमिच्छन्ति । तारत्वादयो गुणाः
शब्दविशेषास्तदाश्रयाच्छब्दस्य द्रव्यत्वम् । आकाशादयोऽप्यशब्दविशेषास्तदाश्रयाच्छब्दस्य गुणत्वम् ।

च इति (ल० म०) । तत्र सहन्ते वैशेषिकाः । एकद्रव्यत्वान्न द्रव्यम्
 (वै० २।२।२३) इति । तदर्थस्तु शब्दो न द्रव्यम् । एकद्रव्यत्वादेकमा-
 त्राश्रितत्वात् । न ह्येकमात्राश्रितं किमपि द्रव्यं प्रसिद्धम् इति (वै० वि०
 २।२।२३) । शब्दो नित्यः इति प्राभाकरा भट्टाश्चाहुः । एतन्मते शब्दस्य
 नित्यत्वे प्रमाणमनुमानम् । तच्च शब्दो नित्यो व्योममात्रगुणत्वाद्योमपरि-
 माणवत् इति । अथ वा शब्दो नित्यः । अद्रव्यद्रव्यत्वात् । प्रत्यभिज्ञानाच्च
 इति च (न्या० म० ४ पृ० ३१) (त० प्र० ४ पृ० १२४) (न्या०
 ली० गु० पृ० ४९) । अथ वा शब्दो नित्यः निःस्पर्शद्रव्यत्वादात्मव-
 दिति । अत्रायमाशयः । सोयं गकारः इति प्रत्यभिज्ञावलात् शब्दस्य नित्य-
 त्वम् । अस्यां प्रत्यभिज्ञायाम् एतत्कालीनगकारे पूर्वकालीनगकाराभेदो
 भासते । अतो नित्य इति भावः (त० प्र० ख० ४ पृ० १२४) ।
 गकार उत्पन्नः विनष्टश्च इति प्रत्ययस्तु शब्दव्यञ्जकवायूत्पत्तिविषयक
 एव इति (न्या० म० ४ पृ० ३१) (वै० २।२।३४—३५) ।
 अत्र शब्दव्यञ्जकवायुरेवोत्पद्यते न तु शब्द उत्पद्यते इति भावः (त०
 प्र० ख० ४ पृ० १२४) । प्रयत्नेन शब्दमुच्चारयतः पुंसो वायुर्नाभे-
 रुत्थितः उरसि विस्तीर्णः कण्ठे विवर्तितो मूर्धानमाहृत्य परावृत्तो
 विचरन्नानाविधाञ्छब्दानभिव्यनक्ति इति मीमांसकसिद्धान्तः । नानावि-
 धाञ्छब्दान् निष्पादयति इति तार्किकपाठः (म० प्र० ४ पृ० ६४) ।
 नैयायिकास्तु शब्दः अनित्यः इत्याहुः (वै० २।२।२८) । अयमा-
 शयः । सोयं गकारः इति प्रत्यभिज्ञायां पूर्वकालीनगकारसादृश्यमेवैतद्ग-
 कारे भासते । यदि प्राभाकरमतानुरोधमेदो भासेत तदा सोयं घटः
 इति प्रत्यभिज्ञायामप्यभेदस्यैव तुल्यन्यायेन भासनस्यावश्यकतया घट-
 स्यापि नित्यत्वापत्तिः । अतः शब्दस्यानित्यत्वमेव । शब्दस्यानित्यत्वे
 प्रमाणमनुमानम् । तच्च शब्दः अनित्यः सामान्यवत्त्वे सति बहिरिन्द्रिय-
 जन्यलौकिकप्रत्यक्षविषयत्वाद्लौकिकप्रत्यक्षविशेष्यत्वाद्वा घटवत् इति
 (गौ० वृ० २।२।१३) । तथा च सूत्रम् आदिमत्वादैन्यद्रियकत्वात्कृत-
 कवदुपचाराच्च (गौ० २।२।१३) इति । शब्दोत्पत्तिविधिभा केषां-

चिन्नैयायिकानां मते वीचीतरङ्गन्यायेन तदुत्पत्तिः । केषांचिन्मते तु
 कदम्बकोरकन्यायेन तदुत्पत्तिः (भा० प० श्लो० १६७) । तत्राद्या
 तदुत्पत्तिर्यथा आद्यया वीच्यान्यो महानेकस्तरङ्गो जन्यते । तेन तरङ्गेण
 च महत्तरं तरङ्गान्तरम् । तद्वत् आद्यशब्देन बहिर्दशदिगवच्छिन्नोन्यशब्द-
 स्तेनैव शब्देन जन्यते तेन चापरस्तद्व्यापकः शब्दः इत्येवं क्रमेण श्रोत्रो-
 त्पन्नः शब्दो गृह्यते । भेरीदण्डाद्यभिघातात्तद्देशावच्छेदेनाद्यशब्दस्यो-
 त्पत्तिः । अनन्तरम् तद्वहिर्दशदिगवच्छेदेन प्रथमशब्दात्तद्व्यापको द्वितीयः
 शब्दः । ततस्तद्वहिर्दशदिगवच्छिन्नस्तृतीयः शब्दो द्वितीयशब्दाद्भवति
 इत्येवं क्रमेण चतुर्थादिशब्दानामप्युत्पत्तिर्बोद्ध्या । द्वितीया तदुत्पत्तिर्यथा
 कदम्बपुष्पस्य सर्वावयवेषु युगपरकोरकाणामुत्पत्तिः तद्वत् आद्यशब्दाद-
 शसु दिक्षु दश शब्दा उत्पद्यन्ते तैश्चान्ये दश शब्दा उत्पद्यन्ते इत्येवं
 सर्वासु दिक्षूपर्युपरि शब्दानामुत्पत्तिः (मु० गु० पृ० २३६) इति ।
 द्वितीयादिशब्दो नैकः न वा दशदिगवच्छिन्नः । किं तु दशसु दिक्षु
 द्वितीयाद्याः शब्दा दश उत्पद्यन्ते इत्येतन्मते विशेषः (वै० वि०
 २।२।३७) । वायुगतेः समानत्वे प्रथमः पक्षः । असमानत्वं द्वितीय इति
 बोध्यम् । वैयाकरणास्तु वर्णाः अकारादिः नित्यः इत्याहुः (न्या० म० ४
 पृ० ३१) (चि० ४) (त० सं०) (सि० च०) (त० दी०)
 (नील०) । तन्मते वर्णानां नित्यत्वे प्रमाणमनुमानम् । तच्च वर्णो
 नित्यो ध्वन्यन्यशब्दत्वात् स्फोटवत् (न्या० म० ४ पृ० ३१) इति ।
 तत्र अर्थबोधकशब्दं स्फोटात्मकमिच्छन्ति वैयाकरणाः । तथा च पञ्चा-
 शद्वर्णाः अष्टाक्षरो मन्त्रः त्र्यक्षरो मन्त्रः अष्टाक्षरानुष्टुप् इत्यादिसंख्याप्यु-
 पपद्यते इति । तन्न सहन्ते वैशेषिकाः । पञ्चाशदादिसंख्यायाः सद्भावः
 कत्वगत्वादिजातित एवोपपद्यते इति न वर्णानां नित्यत्वम् इति (वै०
 २।२।३७) । शब्दो न प्रमाणम् इति सौगता आहुः (प्र० प्र० ४) ।
 मीमांसकास्तु वैदिकशब्दः प्रमाणम् लौकिकस्त्वनुवादकः इत्याहुः (म०
 प्र० ४) । अत्र मध्वमतानुयायिवेदान्तिनस्तु वेदान्तोपयोगित्वेनैवं शब्दं
 विभजन्ते । शब्दो द्विविधः प्रमाणशब्दः अप्रमाणशब्दश्च । तत्र प्रमाण-

शब्दो निर्दोषशब्दत्वात् आगमः इत्युच्यते । आगमो द्विविधः अपौरुषेयः पौरुषेयश्चेति । तत्रापौरुषेय ऋगादिः सदागमः । पौरुषेयो महाभारतादिः सदागमः इति । तदुक्तम् आगमो द्विविधो ज्ञेयो नित्यो नित्यस्तथैव च । ऋगाद्या भारतं चैव पञ्चरात्रमथाखिलम् ॥ मूलरामायणं चैव पुराणं चैतदात्मकम् । ये चानुयायिनस्तेषां सर्वे ते च सदागमाः ॥ दुरागमास्तदन्ये ये तैर्न ज्ञेयो जनार्दनः (प्र० च० परि० १ पृ० ४१) इति । अत्र अपौरुषेयत्वादिविचारणं तु वेदशब्दव्याख्यानावसरे कृतम् इति तत्तत्र दृश्यम् । अप्रमाणशब्दस्तु दोषवत्त्वात् आगमाभासः इत्युच्यते । शब्ददोषास्तु अबोधकत्वम् विपरीतबोधकत्वम् ज्ञातज्ञापकत्वम् अप्रयोजनवत्त्वम् अनभिमतप्रयोजनवत्त्वम् अशक्यसाधनप्रतिपादनम् लघूपाये सति गुरुपायोपदेशनम् इत्याद्याः । तत्र अबोधकत्वं द्वेधा निरभिधेयत्वेन अन्वयाभावेन चेति । तत्राद्यस्योदाहरणम् कचटतपानां जवगडदत्वात् इति । द्वितीयस्योदाहरणम् गौरश्वः पुरुषो हस्ती कुण्डमज्जिनं दश दाडिमानि षड्रूपाः इत्यादि । विपरीतबोधकत्वस्योदाहरणम् विमतं मिथ्या शूद्राणां वेदविद्याधिकारोस्ति ब्राह्मणानां नास्ति इत्यादि । ज्ञातज्ञापकत्वस्योदाहरणम् पुरस्तादादित्य उदेति पश्चादस्तमेति मधुरो गुडः तिक्तं निम्बफलम् इत्यादि । अप्रयोजनवत्त्वस्योदाहरणम् काकस्य कति वा दन्ता मेषस्याण्डं कियत्फलम् । कम्बले कति रोमाणि का वार्ता चोलमण्डले ॥ इत्यादि । अनभिमतप्रयोजनवत्त्वस्योदाहरणम् विरक्तं प्रति वाणिज्योपदेशः इत्यादि । अशक्यसाधनप्रतिपादनस्योदाहरणम् मृत्तमुद्दिश्य मृतिहरहिममहीधरोत्तरसानुसिद्धमृत्तसंजीवनीकथनादि । लघूपाये सति गुरुपायोपदेशनस्योदाहरणम् नखेन जायमानं कार्यं कुठारेण कुरु इति तृषितं प्रति गीर्वाणतरङ्गिणीतीरे कूपखननोपदेशः इत्यादि (प्र० च० परि० १ पृ० ३६) ।

शब्दपुनरुक्तम्—(पुनरुक्तम् निग्रहस्थानम्) [क] शब्दार्थयोः पुनर्वचनं पुनरुक्तमन्यत्रानुवादात् (गौ० ५।२।१४) । [ख] समानार्थकसमानानुपूर्वीकशब्दप्रयोगः । यथा घटो घटः (गौ० व० ५।२।१४) इति ।

यथा वा नित्यः शब्दो नित्यः शब्दः इति (वात्स्या० ५।२।१४) ।
अन्ये तु शब्दपुनरुक्तं द्विविधम् तस्यैव शब्दस्य पुनरभिधानम् तस्यैव
शब्दस्य पर्यायेणामिधानं च इत्याहुः (गौ० वृ० ५।२।१५) ।

शब्दाध्याहारः—(अध्याहारः) आकाङ्क्षितशब्दानुसंधानम् (नील० ४
पृ० ३१) । यथा पिबेहि इत्युक्ते द्वारम् इति द्वितीयान्तपदाध्याहारः ।
अत्राप्यर्थाध्याहार एव न तु पदाध्याहारः कर्तव्यः इति प्रामाकरा आहुः ।
नैयायिकास्तत्र सहन्ते । घटमानय इति वाक्यादिव घटः कर्मत्वम् आनय-
नम् कृतिः इति वाक्यादपि घटनिष्ठकर्मतानिरूपकानयनानुकूलकृतिमान्
इति विशिष्टार्थविषयकशब्दबोधोत्पत्त्यापत्तिवारणाय वृत्त्या पदविशेषज-
न्याया एव पदार्थोपस्थितेः शाब्दबोधं प्रति हेतुत्वस्य कल्पनीयतया शब्दा-
ध्याहार एवावश्यकः नार्थाध्याहारः (त० दी० ४ पृ० ३१) इति ।

शब्दानुशासनम्—व्याकरणम् । अनेन हि वैदिकाः शब्दाः शं नो देवीर-
भिष्टय इत्यादयः तदुपकारिणो लौकिकाः शब्दा गौरश्चः पुरुषो हस्ती
शकुनिरित्यादयश्चानुशिष्यन्ते व्युत्पाद्य संस्क्रियन्ते प्रकृतिप्रत्ययविभाग-
वत्तया बोध्यन्ते (सर्व० सं० पृ० २८८-२८९ पाणि०) ।

शब्दार्थः—अर्थशब्दव्याख्यानावसरे अस्य प्रपञ्चः संपादितः (चि०)
(ग० शक्ति० पृ० ३) ।

शब्दोपजीवि—(प्रमाणम्) शब्दसहकृतेन येन प्रमितिर्जन्यते तत् (कु०
५) । यथा स्मृतिपुराणादि । तच्च वेदोपजीवि प्रमाणं भवति इति बोध्यम् ।

शम्या—१ मुसलाकारकाष्ठम् (जै० न्या० अ० ३ पा० १ अधि० ६) ।
२ रूक्षा इत्यर्थोपि (अ० ४ पा० १ अधि० १२) ।

शरीरम्—[क] चेष्टेन्द्रियार्थाश्रयः शरीरम् (गौ० १।१।११) (त०
भा० प्रमेय० पृ० २५) । अत्र व्युत्पत्तिः शीर्यते इति (शृङ्गेरम्) ।
प्रतिक्षणं क्षीयमाणं देहं शरीरम् । शरीरत्वं तु न जातिः । पृथिवीत्वा-
दिना संकरात् (वै० वि० ४।२।१) (मु० १ परि० २) ।
शरीरत्वं च प्रयत्नवदात्मसंयोगासमवायिकारणवत्क्रियावदन्यावयवित्वम्

(वै० उ० ४।२।१) । अथ वा अन्यावयविमात्रवृत्तिचेष्टावद्वृ-
त्तिजातिमत्त्वम् (वै० वि० ४।२।१) (प० मा०) । अत्रत्यपद-
प्रयोजनमुच्यते । हस्तत्वपृथिवीत्वद्रव्यत्वसत्त्वादिवारणाय अन्यावय-
विमात्रवृत्ति इति पदं दत्तम् । घटत्वादिवारणाय चेष्टावद्वृत्ति इति
पदम् । घटशरीरसंयोगादिवारणाय जाति इति पदम् । एवं च मनुष्यत्व-
चैत्रत्वादजातिमादाय मानुषादिशरीरे लक्षणसमन्वयः । कल्पमेदेन
नृसिंहशरीरस्य नानात्वान्नृसिंहत्वजातिमादाय तत्र लक्षणसमन्वयः ।
अथ वा अवच्छेदकतासंबन्धेन भोगाश्रयत्वम् (वाक्य०) ।
यद्वा चेष्टावदन्यावयवीतरावृत्तिजातिमत्त्वम् । भोगायतनवृत्त्यन्यावय-
विमात्रवृत्तिजातिमत्त्वं वा (प० मा०) । जीवशरीरमात्रलक्षणं
तु आत्मविशेषगुणजनकमनःसंयोगावच्छेदकत्वम् (त० भा०) ।
अथ चेष्टेन्द्रियार्थाश्रय इत्यस्यार्थ उच्यते । अत्र आश्रयपदस्य प्रत्येकम-
न्वयाचेष्टाश्रयत्वादि लक्षणत्रयम् । इन्द्रियाश्रयत्वं चावच्छेदकताख्यस्वरू-
पसंबन्धविशेषेण । चक्षुष्मान् देवदत्तोयम् इत्यादिप्रतीतेः । अर्थाश्रयत्वम्
इत्यत्रार्थशब्दः सुखदुःखान्यतरपरः (गौ० वृ० १।१।११) । यद्वा
शरीरानुविधानमिन्द्रियाश्रयत्वम् । शरीरस्योपघातानुविधानमित्यर्थः
(न्या० वा० १।१।११ पृ० ७१) । [ख] आत्मनो भोगायतनम्
(वात्स्या० १।१।९) (त० भा० पृ० २५) (वाक्य०) । यद-
वच्छिन्नात्मनि भोगो जायते तद्भोगायतनमित्यर्थः (त० दी०) ।
हस्ताद्यवयवानां शरीरत्वानङ्गीकारे त्वन्यावयवित्वं देयम् । तथा
चोक्तं भोगायतनमन्यावयवि शरीरम् (त० कौ०) इति । शरी-
रमन्यावयवि चेष्टाभोगेन्द्रियाश्रयः (ता० र० परि० १ श्लो० २८)
इति च । यथा अस्मदादीनां पार्थिवशरीरम् (त० सं०) । तच्च शरीरं
न पाञ्चभौतिकम् (जलादिपरमाणुद्वयसंयोगासमवायिकारणकम्) ।
पृथिवीत्वजलत्वादजातीनां परस्परसांकर्यप्रसङ्गात् । किं तु पार्थिवमेव ।
स्वाभाविकगन्धवत्त्वात् । अत्र सूत्रम् पार्थिवं गुणान्तरोपलब्धेः (गौ०
३।४।२८) इति । अतिरिक्तं ते चक्षुर्गन्धवान् इत्यत्र मन्त्रे पृथिवी

ते शरीरम् इति श्रूयते (वात्स्या० ३।१।३२) । मानुषादिशरीरेषु क्लेद-
पाकादीनां जलादिविकाराणामुपलब्धिस्तु पञ्चानां भूतानां परस्परमुप-
पन्नसंयोगादेव (वै० ४।२।२-४) (गौ० ३।१।३१) इति ।
एवं जलीयतैजसवायवीयशरीरेष्वपि विज्ञेयम् । शरीरं द्विविधम् योनिजम्
अयोनिजं च (वै० ४।२।५) । शुक्रशोणितसंनिपातजन्यं योनिजम्
(प्रशस्त० पृ० ४) । अयोनिजं च शुक्रशोणितसंनिपातानपेक्षम्
(वै० उ० ४।२।५) (प्रशस्त० पृ० ४) । योनिजमयोनिजं च
पार्थिवशरीरम् । तदुक्तं योगार्णवे देहश्चतुर्विधो जन्तोर्ज्ञेय उत्पत्तिभेदतः ।
उद्भिज्जः स्वेदजोण्डोत्थश्चतुर्थश्च जरायुजः ॥ उद्भिद्य भूमिं निर्गच्छन्नु-
द्भिज्जः स्थावरश्च यः । उद्भिजाः स्थावरा ज्ञेयास्तृणगुल्मादिरूपिणः ॥
(वाच०) इति । आप्यं तैजसं वायवीयं चायोनिजमेव वरुणादिववायु-
लोकेषु प्रसिद्धं च (वै० उ० ४।२।११) । तत्र प्रमाणमनुमानम् । तच्च
जलत्वाद्यपि सामान्यं शरीरसमवायिगम् । द्रव्यारम्भकनित्यस्थजातिस्वा-
त्पृथिवीत्ववत् ॥ (त० व० प्रमाणपरि० पृ० ११६) इति । तत्र योनिजं
पार्थिवशरीरम् द्विविधम् जरायुजम् अण्डजं च । जरायुजं मानुषपशुमृ-
गाणाम् । अण्डजं पक्षिसरीसृपाणाम् (प्रशस्त० पृ० ४) । कीट-
मत्स्यादयोपि सरीसृपवदेव (वै० उ० ४।२।५) । अयोनिजं पार्थि-
वशरीरं च त्रिविधम् स्वेदजम् उद्भिज्जम् अदृष्टविशेषजन्यं च । अत्रेदं
बोध्यम् । अयोनिजपार्थिवशरीराणामुत्पत्तिर्धर्मविशेषसहितेभ्योऽणुभ्य एव
स्वीक्रियते (दि० १) (त० कौ०) । अहंकारेभ्यः समभवदङ्गिराः
इत्यन्वर्थसंज्ञाया आगमेपि दर्शनात् (त० व० पृ० ११७) इति । तत्र
स्वेदजं शरीरं यूकालिक्षादीनाम् । उद्भिज्जं वृक्षतृणगुल्मादीनाम् । अदृष्टवि-
शेषजन्यं मन्वादीनां देवर्षिनारदादीनां च (त० कौ०) । यद्यपि वृक्षा-
दीनां शरीरत्वमस्त्येव । तथापि चेष्टावत्त्वमिन्द्रियवत्त्वं च नोद्भिदां स्फुटत-
रम् । अतो न शरीरव्यवहारः (वै० उ० ४।२।५) । अतः केचित्
वृक्षादीनां शरीरत्वं नेच्छन्ति (त० व० पृ० ११६) । अथ वृक्षादीनां
शरीरत्वे प्रमाणमनुमानं प्रदर्शयते । वृक्षादावपि चेष्टावत्त्वं । आध्यात्मि-

कवायुसंबन्धात् । अन्यथा तादृशत्रायुसंबन्धानङ्गीकारे भग्नक्षतसंरोहणा-
दिकं न स्यात् । किं च वृक्षादयोपि शरीरभेदा एव । भोगाधिष्ठान-
त्वात् । न खलु भोगाधिष्ठानत्वमन्तरेण जीवनस्मरणस्वप्नजागरणभेष-
जप्रयोगवीजसजातीयानुबन्धानुकूलोपगमप्रतिकूलापगमादयः संभवन्ति ।
भोगोपपादकः प्राणवायुः । तदुपपादकं तु वृद्धिक्षतभग्नसंरोहणादिकम्
इति । आगमोप्यस्ति प्रमाणम् नर्मदातीरसंभूताः सरलार्जुनपादपाः ।
नर्मदातोयसंस्पर्शात्ते यान्ति परमां गतिम् ॥ गुरुं हुंकृत्य तुंकृत्य विप्रं
निर्जित्य वादतः । श्मशाने जायते वृक्षः कङ्कगृध्रोपसेवितः ॥ (वै० उ०
४।२।५) (दि० १।२) इत्यादि । तथा शरीरजैः कर्मदोषैर्याति
स्थावरतां नरः (याज्ञ०) (त० व० पृ० ११६) इत्यादि । मन्वा-
दिविषये तु श्रूयते ब्रह्मणो मानसा मन्वादयः पुत्राः इति । ब्राह्मणमपि
प्रजापतिः प्रजा अनेका असृजत् । स तपोतप्यत । प्रजाः सृजेयमिति ।
स मुखतो ब्राह्मणमसृजत् । बाहुभ्यां राजन्यम् । ऊरुभ्यां वैश्यम् ।
पद्भ्यां शूद्रम् (वै० उ० ४।२।११) इति । दुर्वासः प्रभृतयो मानसाः
अहंकारेभ्यः समभवदङ्गिराः इति समाख्या (वै० ४।२।८) (प०
मा०) । केचित्तु देवादीनां शरीरं तैजसमाहुः (त० व०) । अत्रेदं
बोध्यम् । क्षुद्रजन्तूनामूष्मजानां मशकादीनां तु यातनाशरीरमप्ययो-
निजमेव (वै० उ० ४।२।५) (मु० १) (सि० च०) इति ।
एतच्छरीरं त्वधर्मविशेषसहितेभ्योऽणुभ्य एव जायते इति ज्ञेयम् (वै०
४।२।७) (प० मा०) । सुश्रुते विशेष उक्तः । द्रव्याणि पुनरोषधयः ।
ता द्विविधाः स्थावराः जङ्गमाश्च । तासां स्थावराश्चतुर्विधाः वनस्प-
तयः वृक्षाः वीरुधः ओषधयश्च इति । जङ्गमा अपि चतुर्विधाः जरायु-
जाण्डजस्वेदजोद्भिज्जाः । तत्र पशुमनुष्यव्यालादयो जरायुजाः । खगस-
र्पसरीसृपप्रभृतयोण्डजाः । क्रिमिकीटपिपीलिकाप्रभृतयः स्वेदजाः । इन्द्र-
गोपमण्डूकप्रभृतय उद्भिज्जाः इति ।

शरीरी—जीवात्मा । यथा अथाकाशशरीरिणाम् (भा० प० श्लो० २७)

इत्यादौ शरीरिशब्दस्यार्थः । तत्स्वरूपं भावप्रकाशे सुश्रुतादौ चोक्तं

यथा गर्भाशयगतं शुक्रमार्तवं जीवसंज्ञकः । प्रकृतिः सविकारा च तत्सर्वं गर्भसंज्ञकम् ॥ कालेन वर्धितो गर्भो यद्यङ्गोपाङ्गसंयुतः । भवेत्तदा स मुनिभिः शरीरीति निगद्यते ॥ इति । तल्लक्षणादिकं तु जीवशब्दव्याख्याने दृश्यम् ।

शर्कराः—मृत्तिकामिश्राः क्षुद्रपाषाणाः शर्कराः (जै० न्या० अ० १ पा० ४ अधि० १९) ।

शस्त्रम्—अप्रगीतमन्त्रसाध्या स्तुतिः (जै० न्या० अ० २ पा० १ अधि० ५) ।

शांकरम्—आर्द्रा (पु० चि० पृ० ३५३) ।

शाम्भवी—(कल्याणीशब्दे दृश्यम्) ।

शाक्यः—बुद्धः । शाक्यशब्दनिरुक्तिरन्यथोक्ता । यथा शाकवृक्षप्रतिच्छन्नं वासं यस्मात्प्रचक्रिरे । तस्मादिद्विकुवंश्यास्ते भुवि शाक्या इति श्रुताः ॥ इति भरतधृतवचनम् । इयमत्राख्यायिका । पितृशताः केचिदिद्विकुवंश्या गोतमवंशजकपिलमुनेराश्रमे योगाम्यासाय शाकवृक्षे कृतवासाः शाक्य इति ख्यातिमापन्नाः इति (वाच०) । शिष्टं तु बुद्धशब्दे दृश्यम् ।

शाक्यायनम्—(यागः) षट्त्रिंशत्सु संवत्सरेष्वनुष्ठेयं शाक्यायनम् (जै० न्या० अ० ३ पा० ८ अधि० २३) ।

शाठीसमः—(जातिः) त्वत्पक्षे किञ्चिद्दूषणं भविष्यति इति शङ्का (गौ० वृ० ५।१।३७) । अयं शाठीसमश्च सूत्रानुक्तोपि कार्यसमप्रभेदः इति वृत्तिकृता प्रतिपाद्यते इति विज्ञेयम् ।

शानच्—(प्रत्ययः) १ प्रकृतधात्वर्थकर्ता कर्तृशानचोर्यः (तर्का० ४ पृ० १२) । यथा पचमानः इत्यादौ । २ धात्वर्थजन्यफलवान् कर्मशानचोर्यः । यथा पच्यमान इत्यादौ । एवं कृतामप्यर्था ऊह्याः । भावकृतां स्युद्धन्नादीनां तु प्रयोगसाधुत्वमात्रं प्रयोजनम् इति विज्ञेयम् ।

शान्तिः—१ उपद्रवनिवारणम् । यथा शान्ता पृथिवी शान्तं पापम् इत्यादौ । २ वेदान्तिनाम् कामकोपादिप्रयः निषेधयोगो कृतसो निवारणं

च इत्याहुः । ३ दुर्गादेवी इति शक्ता आहुः । ४ दैवज्ञास्तु पूजाहोमजप-
दानादिद्वारा गोचरविलग्नादिस्थग्रहदौस्थ्यदुःस्वप्नादिसूचितैहिकानिष्टहेतु-
पापनिवृत्तिः । तदुक्तम् यथा शस्त्रप्रहाराणां कवचं विनिवारकम् ।
तथा दैवोपघातानां शान्तिर्भवति वारणम् ॥ (मलमासधृतवाक्यम्) ।
यथा उदकशान्तिः वास्तुशान्तिः भुवनेश्वरीशान्तिः इत्याहुः । आलं-
कारिकास्तु शमस्थायिभावकनिर्वेदव्यभिचारिभावकशान्ताख्यरसविशेष-
निष्ठो धर्मविशेषः इत्याहुः । तदुक्तम् शान्तः शमस्थायिभाव उत्तम-
प्रकृतिर्मतः । कुन्देन्दुमुन्दरच्छायः श्रीनारायणदैवतः ॥ (सा० द०
परि० ३ श्लो० २४५ पृ० १८४) इत्यादि ।

शाब्दज्ञानम्—शाब्दबोधशब्दवदस्यार्थोनुसंधेयः ।

शाब्दबोधः—(अनुभवः) पदज्ञानकरणकं ज्ञानम् (मु० १) । तच्च
वाक्यार्थज्ञानम् (त० सं० ४) । अत्र व्युत्पत्तिः शब्दाज्जायमानो
बोधः शाब्दबोधः इति । तत्र बोधे शाब्दत्वं च शब्दात्प्रत्येमि इत्यनुभव-
सिद्धो जातिविशेषः । अथ वा जन्यपदधीजन्यत्वव्यभिचार्यनुभवत्वाव्या-
पकजातिशून्यत्वे सति पदविषयकत्वाव्यभिचारिजातिशून्यधीत्वम् । विप्र-
हृश्च जन्यपदधीजन्यत्वव्यभिचारिणी अनुभवत्वाव्यापिका च या जातिः
प्रत्यक्षत्वादिः तच्छून्यत्वे सति पदविषयकत्वाव्यभिचारिणी या जातिः
उपमितित्वम् तच्छून्यधीत्वम् (त० प्र० परि० ४ पृ० ३) इति ।
अत्र पदप्रयोजनम् सत्यन्तं प्रत्यक्षानुमितिस्मृतीनां वारणाय । उपमि-
तावतिव्याप्तिवारणाय शून्यान्तम् (न्या० म० परि० ४१ पृ० १-२) ।
शाब्दबोधलक्षणं तु शक्तिलक्षणान्यतरसंबन्धेन पदजन्यपदार्थस्मृतित्वाव-
च्छिन्नकारणतानिरूपितकार्यत्वम् (वाक्य० ४) । शाब्दबोधे च पद-
ज्ञानं करणम् । पदार्थोपस्थितिर्योपारः । शाब्दबोधः फलम् । पदज्ञा-
नस्य च शक्तिज्ञानम् आकाङ्क्षायोग्यतासंनिधीनां ज्ञानं च सहकारि इति
नव्यनैयायिकानां मतम् । अत्र विज्ञेयम् । तस्यां पदार्थोपस्थितौ वृत्तिवेन
वृत्तिज्ञानं सहकारि न तु शक्तिवेन लक्षणात्वेन वा प्रातिस्विकरूपेण
ज्ञानं सहकारि इति । प्राञ्चां मतं तु तत्र शाब्दबोधे ज्ञायमानं पदमेव

करणम् । न तु पदज्ञानं करणम् (त० प्र० ख० ४ पृ० १) (मु० ४ पृ० १७४) (भा० प०) (त० कौ०) इति । अत्र नव्या आहुः । ज्ञायमानपदस्य करणत्वाङ्गीकारे पदामावेपि मौनिश्लोकादिना हस्तचेष्टादिना च शाब्दबोधोत्पद्यते स न स्यात् । अतस्तत्र शाब्दबोधोपपत्तये पदज्ञानमेव करणम् न तु ज्ञायमानं पदं करणम् इत्यवश्यमङ्गीकर्तव्यम् (मु० ४ पृ० १७४) इति । वाक्यार्थज्ञानमित्यस्य एकपदार्थेपरपदार्थसंसर्गविषयकं ज्ञानम् इत्यर्थः (वाक्य० ४) । यथा गामानय इति वाक्यजन्यः गोकर्मकानयनानुकूलकृतिमांस्त्वम् इति शाब्दबोधः । अत्रेयं शाब्दबोधप्रक्रिया । प्रथमं गवादिपदानां गवादौ गवादिर्गवादिपदशक्यो लक्ष्यो वा इति संबन्धज्ञानम् । ततः कालान्तरे केनचित् गामानय त्वम् इत्युक्ते गवादिपदेभ्यो गवादीनर्थान्स्मरति । आकाङ्क्षादीज्ञानतस्तदनन्तरं गोकर्मकानयनानुकूलकृतिमांस्त्वम् इति शाब्दबुद्धिर्जायते (वाक्य० ४) इति । अत्र पदस्य पदार्थस्मारकत्वं च एकसंबन्धिज्ञानमपरसंबन्धिस्मारकम् इति न्यायेन बोध्यम् (त० प्र० ४ पृ० ९२) । यथा वा चैत्रस्तण्डुलं पचति देवदत्तो ग्रामं गच्छति इत्यादितश्च शाब्दबोधः । नैयायिकमते कर्त्राख्यातस्थले चैत्रः पचतीत्यादौ पाकानुकूलकृतिमांश्चैत्रः इति शाब्दबोधः । कर्माख्यातस्थले तु चैत्रेण पच्यते तण्डुल इत्यादौ तृतीयाया आधेयत्वमर्थः । फलावच्छिन्नव्यापारो धात्वर्थः । आख्यातबलाच्च कृतेर्लभः । तथा च चैत्रनिष्ठकृतिजन्यपाकजन्यफलशाली तण्डुलः इत्यन्वयबोधः (त० प्र० ख० ४ पृ० ८५) । देवदत्तो ग्रामं गच्छतीत्यत्र द्वितीयाया अर्थः कर्मत्वम् । धातोरर्थो गमनम् । जनकत्वं संसर्गमर्यादया लभ्यम् । लटो वर्तमानत्वमर्थः । आख्यातस्य कृतिरर्थः । तत्संबन्धः संसर्गमर्यादालभ्यः । एकवचनाद्युपस्थापितमेकत्वादि सर्वत्र प्रथमान्तपदोपस्थापितेन्येति । एवं च ग्रामकर्मकगमनजनकवर्तमानकृतिमान् एकत्वविशिष्टो देवदत्तः इत्यन्वयबोधः । यत्र कर्तरि कृतेर्बोधस्तत्राख्यातस्य व्यापारादौ लक्षणा । यथा रथो गच्छतीत्यत्र गामानयनकवर्तमानव्यापारवत्त्वमर्थः । देवदत्तेन

गम्यते ग्रामः इत्यस्य देवदत्तवृत्तिकृतिजन्यगमनजन्यफलशाली ग्रामः
 इत्यर्थः । तथा हि वृत्तित्वं संसर्गमर्यादया लभ्यम् । तृतीयायाश्च कृतिरर्थः ।
 जन्यत्वं संसर्गः । गमनं धात्वर्थः । जन्यत्वं संसर्गः । फलं कर्मात्मने-
 पदार्थः । शालित्वं संसर्गः इति । भावप्रत्यये तु देवदत्तेन सुप्यते इत्यस्य
 देवदत्तवृत्तिकृतिजन्यः स्वापः इत्यर्थः । भावप्रत्ययस्थले फलाभावादात्म-
 नेपदार्यो न भासते (तर्का० ४ पृ० ११) । शाब्दबोधो द्विविधः
 यथार्थः अयथार्थश्च । तत्राद्यः शाब्दप्रमा । सा च यथा नद्यास्तीरे पञ्च
 फलानि सन्ति इत्यादिवाक्यार्थगोचरयथार्थज्ञानम् । अत्र फलवत्प्रवृत्तिज-
 ननयोग्यत्वं यथार्थत्वम् इति विज्ञेयम् (त० कौ० १ पृ० ७) ।
 द्वितीयः अग्निना सिञ्चति इत्याद्ययोग्यवाक्यजन्यः शाब्दबोधः । द्विवि-
 धोपि शाब्दबोधः प्रत्येकं द्विविधः भेदान्वयविषयकः अभेदान्वयविषय-
 कश्च । तत्राद्यो राज्ञः पुरुषः इत्यादिवाक्यजन्यः । द्वितीयो नीलो
 घटः इत्यादिवाक्यजन्यः । अत्र अभेदान्वयबोधं प्रति समानविभक्ति-
 लिङ्गवचनकत्वं प्रयोजकम् इति सामान्यनियमो विज्ञेयः । तत्र समा-
 नविभक्तिकत्वं च स्वप्रकृतिकविभक्तिसजातीयविभक्तिकत्वम् विरुद्धविभ-
 क्तिराहित्यं वा (ग० व्यु० १) । शिष्टं तु समानविभक्तिकत्वशब्दे
 दृश्यम् । अत्र विप्रतिपत्तिः । सामान्यतः शाब्दबोधश्च धात्वर्थमुख्यविशे-
 ष्यकः प्रथमान्तार्थमुख्यविशेष्यको वा इति । तत्र धात्वर्थमुख्यविशेष्यक
 एव भवति इति वैयाकरणा आहुः । तत्र प्रमाणं तु भावप्रधानमा-
 ख्यातम् इति यास्कमुनिवचनम् । नैयायिकास्तु शाब्दबोधः प्रथमान्ता-
 र्थमुख्यविशेष्यक एव ज्यायान् इति प्राहुः । नैयायिकानां मते तु भाव-
 प्रधानमाख्यातम् इति निरुक्तस्य भावः धात्वर्थः प्रधानं विशेष्यः यस्य
 आख्यातार्थस्य इति शाब्दिकादिसंमतं बहुव्रीहिमनादृत्य भावस्य प्रधानम्
 इति षष्ठीतत्पुरुष आश्रीयते । लाघवात् । तत्र धात्वर्थमुख्यविशेष्यक-
 शाब्दबोधाङ्गीकर्तृवैयाकरणमते तादृशबोधोपपादकमुख्योदाहरणानि च
 चैत्रेण सुप्यते पश्य मृगो धावति पचति भवति शृणु मेघो गर्जति इत्या-
 दीनि । अत्र चैत्रेण सुप्यते इत्यादौ चैत्रकर्तृकः स्वापः इति क्रियामुख्य-

विशेष्यकः सर्वतन्त्रसिद्धो बोधः । पश्य मृगो धावति इत्यादौ मृगामिन्न-
कर्तृकं धावनं पश्य इति क्रियामुख्यविशेष्यको बोधः । अत्र वैयाकर-
णानामयमाशयः । धावनक्रियाया एव दृशिक्रियायां कर्मतयान्वयो विव-
क्षितः । तस्याश्च प्रातिपदिकार्थत्वाभावात्त धावतिपदोत्तरं द्वितीया । नैया-
यिकमते तु मृगपदार्थस्य दृशिक्रियायामन्वयेन तस्य प्रातिपदिकार्थत्वेन च
मृगपदोत्तरं द्वितीयापत्तिः इति । पचति भवति इत्यादौ पाकामिन्नकर्तृकं
भवनम् इति क्रियामुख्यविशेष्यको बोधः । शृणु मेघो गर्जति इत्यादौ
तु मेघामिन्नकर्तृकं गर्जनं शृणु इति गर्जनरूपधात्वर्थमुख्यविशेष्यकः
शाब्दबोधो वैयाकरणानां संमतः । अत्रायं भावः । श्रुधात्वर्थश्रवणक्रि-
यायां शब्दरूपस्य गर्जनस्यैव योग्यतयान्वयः । न तु नैयायिकमत इव
गर्जनकर्तृमेघस्य कर्मतासंबन्धेनान्वयः । अयोग्यत्वात् इति । प्रथमान्ता-
र्थमुख्यविशेष्यकशाब्दबोधाङ्गीकर्तृनैयायिकमते तादृशबोधोपपादकमुख्यो-
दाहरणानि तु घटो न भवति पटः त्रयः कालाः पश्य लक्ष्मण पम्पायां
बकः परमधार्मिकः । अश्वो गच्छत्यानय इत्यादीनि द्रष्टव्यानि । घटो
न भवति पटः इति वाक्यात् घटभेदवान् पटः इति प्रथमान्तार्थमुख्य-
विशेष्यको बोधः । त्रयः कालाः इत्यत्र त्रित्वविशिष्टाः कालाः इति काल-
मुख्यविशेष्यक एव बोधः । अत्र नैयायिकानामयमाशयः । त्रयः कालाः
इत्यत्र क्रियासमभिव्याहाराभावान्न क्रियामुख्यविशेष्यको बोधः । कालत्र-
यस्य जीवेन ज्ञातुमशक्यत्वेन जीवेन ज्ञायन्ते इत्यध्याहारासंभवः ।
ईश्वरेण ज्ञायन्ते इत्यध्याहारे क्रियमाणे तु मानाभावः । अस्तिर्भवन्तीपरः
प्रथमपुरुषोऽप्रयुज्यमानोऽप्यस्ति इति महाभाष्योक्त(२।३।२) नियमानुसारेण
सन्ति इत्यस्य तु नाध्याहारः संभवति । इदानीं त्रयाणां कालानामविद्य-
मानत्वात् इति । परमधार्मिको बकः पश्य इत्यादौ परमधार्मिकत्वविशि-
ष्टवकं पश्य इति बोधः । अत्रायं भावः । परमधार्मिकत्वविशिष्टवकस्य
वाक्यार्थत्वेन पदार्थत्वाभावात्प्रातिपदिकार्थत्वमेव नास्ति इति न बकप-
दोत्तरं द्वितीयापत्तिः । एवमेव पश्य मृगो धावति इत्यादावप्युपपत्तिर्द्र-
ष्टव्या । पचति भवति इत्यादौ तु तथा भाष्यप्रयोगादेव क्रियामुख्यवि-

शेष्यकबोधः स्वीक्रियते । न तु आधुनिकप्रयोगात्तथाबोधोऽस्माभिः स्वीक्रियते । अश्वो गच्छत्यानय इत्यादौ च गमनकर्त्रश्चमानय इति प्रथमान्तार्थमुख्यविशेष्यक एव शाब्दबोधो नैयायिकानामभिमतः । अत्रायं भावः । शृणु मेघो गर्जति इत्यादौ वैयाकरणमते मेघकर्तृकगर्जनस्य श्रवणक्रियायामन्वयोपपत्तावपि अश्वो गच्छत्यानय इत्यादौ तन्मते अश्वकर्तृकगमनस्यानयनक्रियायामन्वयायोग्यतया बाधादन्वयानुपपत्तिः । अतः गमनकर्त्रश्चस्यैवानयनक्रियायामन्वयः स्वीकार्यः इति लब्धोऽयं प्रथमान्तार्थमुख्यविशेष्यकशाब्दबोधो नैयायिकानाम् । किं च शृणु मेघो गर्जति नटो गायति शृणु घटो नश्यति पश्य इत्यादौ श्रवणादिक्रियायां मेघाद्यन्वयासंभवेऽपि सविशेषणे हि विधिनिषेधौ सति विशेष्ये बाधे विशेषणमनुभवतः इति न्यायेन विशेषणेषु गर्जनगाननाशेषु श्रवणदर्शनान्वयसंभवः । अत एव शङ्खाः श्रूयन्ते मेर्यः श्रूयन्ते इति महाभाष्यम् अश्रूयत पाञ्चजन्यः इति माघप्रयोगश्च (स० ३ श्लो० २१) संगच्छते इति । वैयाकरणास्त्वेवमत्रोपपत्तिं चक्रुः अश्रूयत पाञ्चजन्यः वीणा श्रूयते पुष्पाण्याघ्रायन्ते इत्यादौ धर्मधर्मिणोरभेदोपचाराच्छ्रवणाद्यन्वय उपपद्यते (माघ० टी० ३।२१) इत्यलं विस्तरेण । मीमांसकास्तु सर्वत्राख्यातार्थव्यापारमुख्यविशेष्यक एव शाब्दबोधो भवति इत्यङ्गीचक्रुः ।

शाब्दिकः—व्याकरणशास्त्रामिज्ञः । यथा पाणिनिः शाब्दिकः । अत्र व्युत्पत्तिः शब्दसाधुताज्ञापकं शास्त्रं वेत्त्यधीते वा (ठक्) इति । अष्टौ शाब्दिकाः इन्द्रश्चन्द्रः काशकृत्स्नापिशली शाकटायनः । पाणिन्यमरजैनेन्द्रा जयन्त्यष्टादिशाब्दिकाः ॥ (कविकल्पद्रुमे) इति ।

शाब्दी भावना—पुरुषप्रवृत्त्यनुकूलभावकव्यापारविशेषः (मी० न्या० पृ० १) ।

शारदः—अपराहः (पु० चि० पृ० ३५३) ।

शालग्रामः—१ पर्वतविशेषः । २ तत्रत्यो विष्णुमूर्तिविशेषः । ३ गण्ड-

क्या न्या एकदेशस्थलविशेषजातो विष्ण्वादिदेवचक्रयुतशिलाविशेषः ।
 यथा ब्राह्मणगृहे नित्यं पूजनीयाः श्रीवासुदेवहयग्रीवश्रीलक्ष्मीनृसिंहसीता-
 रामाख्याः शालग्रामाः । शालग्रामोत्पत्तिप्रकारस्तु कीटयोनिं प्रपद्येथाः
 इति गण्डक्याः सुरान् प्रति शापे तेन कर्मविपाकेन जडा कृष्णा नदी
 भव इति देवानां गण्डकीं प्रति शापे च जाते विष्णुना तत्समाधाना-
 योक्तं यथा शृणु ब्रह्मन् महादेव शृणु देव गजानन । मद्गणौ ब्राह्मणौ
 ग्राहमातङ्गौ शापतोत्र वै ॥ भविष्यतस्तयोर्मोक्षं वदिष्यामि कलेवरम् ।
 शीर्णं भविष्यति यदा तन्मेदोमज्जसंभवाः ॥ पाषाणान्तर्गताः कीटाः
 वज्राख्याः प्रभविष्यथ (ब्रह्मवै० अ० १९) इत्यादि । वासुदेवादिना-
 मफलमेदास्तु वराहपुराणे ज्ञेयाः । अत्र प्रशंसा शालग्रामशिलास्पर्शं ये
 कुर्वन्ति दिने दिने । वाञ्छन्ति करसंस्पर्शं तेषां देवाः सवासवाः ॥
 इति ।

शासनम्—१ [क] प्रवर्तकव्यापारः । स च धर्मं कुरु इत्यादिविधिघ-
 टितोपदेशरूपः । यथा माणवकं धर्मं शास्ति इत्यादौ शास्तेरर्थः (ल०
 म०) । [ख] निवृष्टस्य हितसाधनं प्रवर्तनम् । २ राजदत्तभूमिः ।
 ३ राजलेख्यविशेषः । ४ शिक्षा (दण्डः) इति व्यवहारज्ञा आहुः ।

शास्त्रम्—[क] प्रमाणादिवाचकपदसमूहः व्यूहविशिष्टः । यथा पञ्चा-
 ध्यायी न्यायदर्शनम् शास्त्रम् (न्या० वा० पृ० १-२) । अत्र
 व्युत्पत्तिः शिष्यतेनेन (शास-धृन्) इति शास्त्रम् । [ख] ज्ञान-
 विशेषाधायकग्रन्थः । यथा वैशेषिकदर्शनम् । [ग] ऋग्यजुःसामा-
 थर्वा च भारतं पञ्चरात्रकम् । मूलरामायणं चैव शास्त्रमित्यभिधीयते ॥
 (सर्व० सं० पृ० १५७ पूर्णप्र०) । [घ] शास्ति च त्रायते चेति
 शास्त्रम् । यच्छास्ति वः क्लेशरिपूनशेषान् संत्रायते दुर्गतितो भवाच्च ।
 तच्छासनात्राणगुणाच्च शास्त्रमेतद्वयं चान्यमतेषु नास्ति ॥ (नागार्जुन-
 कृतकारिका ५ बौद्धदर्शने) । शास्त्रं द्विविधम् सच्छास्त्रम् असच्छास्त्रं
 च । तत्र सच्छास्त्रं हितानुशासनग्रन्थः । यथा ऋगादिशास्त्रम् । तदुक्तं
 स्कान्दे ऋग्यजुःसामाथर्वा ल आसुतं पञ्चरात्रकम् । मूलरामायणं चैव

शास्त्रमित्यभिधीयते ॥ यच्चानुकूलमेतस्य तच्च शास्त्रं प्रकीर्तितम् । अतो न्यो
ग्रन्थविस्तारो नैव शास्त्रं कुवर्त्म तत् ॥ (मध्वभाष्य० १।१।३ पृ० १५)
इति । असच्छास्त्रं तु बौद्धचार्वाकादिप्रणीतशास्त्रम् । सांख्ययो-
गादिकं पाशुपतादिशास्त्रं च स्वबुद्धिरचितत्वेनासदेवेति विभावनीयम् ।
तद्यथोक्तम् अतो वेदविरुद्धार्थशास्त्रोक्तं कर्म संयजेत् । स्वबुद्धिर-
चितैः शास्त्रैः प्रतार्येह च बालिशान् ॥ विघ्नन्ति श्रेयसो मार्गं लोका-
नाशाय केवलम् । निन्दन्ति देवता वेदांस्तपो निन्दन्ति सद्भिजान् ॥
तेन ते निरयं यान्ति ह्यसच्छास्त्रनिषेवणात् । श्रुतिस्मृतिसदाचारविहितं
कर्म शाश्वतम् ॥ स्वं स्वं धर्मं प्रयत्नेन श्रेयोर्योह समाचरेत् । स्वबुद्धिर-
चितैः शास्त्रैर्मोहयित्वा जनं नराः ॥ तेन ते निरयं यान्ति युगानां सप्त-
विंशतिम् (पद्मपु० अ० १७) (वाच०) इति । तामसशास्त्राणि च
पद्मपुराणे पार्वतीं प्रतीश्वरेणोक्तानि यथा शृणु देवि प्रवक्ष्यामि ताम-
सानि यथाक्रमम् । येषां श्रवणमात्रेण पातित्वं ज्ञानिनामपि ॥ प्रथमं हि
मयैवोक्तं शैवं पाशुपताभिधम् । मच्छक्त्यावेशितैर्विप्रैः संप्रोक्तानि ततः
परम् ॥ कणादेन तु संप्रोक्तं शास्त्रं वैशेषिकं महत् । गौतमेन तथा
न्यायं सांख्यं तु कपिलेन वै ॥ द्विजन्मना जैमिनिना पूर्वं वेदमपार्थतः ।
निरीश्वरेण वादेन कृतं शास्त्रं महत्तरम् ॥ विष्णवे च संप्रोक्तं चार्वाक-
मतिगर्हितम् । दैत्यानां नाशनार्थाय विष्णुना बुद्धरूपिणा ॥ बौद्धशास्त्र-
मसत्प्रोक्तं नमनीलपटादिकम् । मायावादमसच्छास्त्रं प्रच्छन्नं बौद्धमेव
च ॥ मयैव कथितं देवि कलौ ब्राह्मणरूपिणा । अपार्थं श्रुतिवाक्यानां
दर्शयल्लोकगर्हितम् ॥ कर्मस्वरूपत्याज्यत्वमत्र च प्रतिपाद्यते । सर्वकर्म-
परिभ्रंशान्नैष्कर्म्यं तत्र चोच्यते ॥ परात्मजीवयोरैक्यं मयात्र प्रतिपाद्यते ।
ब्रह्मणोऽस्य परं रूपं निर्गुणं दर्शितं मया ॥ सर्वस्य जगतोऽप्यस्य नाशनार्थं
कलौ युगे । वेदार्थवन्महाशास्त्रं मायावादमवैदिकम् ॥ मयैव कथितं देवि
जगतां नाशकारणात् (सांख्यप्रवचनभाष्यप्रस्तावनायां धृतानि पद्मपु-
राणवचनानि पृ० ६-७) (वाच०) ।

शिक्षा—१ [क] कर्तव्यत्वेन ज्ञानम् (राम०) । यथा ग्रन्थारम्भे

शिष्या अपि मङ्गलं कुर्युः इति शिष्यशिक्षायै निबन्धं कुर्वन् (दि० १ पृ० १) इत्यादौ शिक्षाशब्दस्यार्थः । [ख] प्रवृत्तिप्रयोजकेष्टसाधन-
ताज्ञानम् । यथा शिष्यशिक्षार्थं मङ्गलं निवध्नाति इत्यादौ शिक्षाशब्द-
स्यार्थः । २ [क] स्वस्य विद्याप्राप्त्यनुकूलव्यापारः (विद्योपादानम्) ।
यथा अशिक्षितास्त्रं पितुरेव मन्त्रवत् (रघु० ३।३१) इत्यादौ । [ख]
अध्यापनम् । यथा शिक्षक इत्यादौ । ३ वैदिकास्तु वर्णस्वराद्युच्चारण-
प्रकारो यत्रोपदिश्यते सा शिक्षा (वेदाङ्गम्) । छान्दसत्वादिकारस्य
दीर्घोपि भवति । यथा शीक्षां व्याख्यास्यामः । वर्णः स्वरः । मात्रा बलम् ।
साम संतानः । इत्युक्तः शीक्षाध्यायः (तैत्ति० उप०) इति । अस्याः
शिक्षायाश्च पाणिनिशिक्षानारदशिक्षाव्यासशिक्षादयो ग्रन्थाः सन्ति ।

शिथिलः—(गुणः) अदृढः संयोगविशेषः । स च तूलकादौ परिमाणं
जनयति (भा० प० गु० श्लो० ११३) । अत्र शिष्टं तु प्रचय-
शब्दव्याख्याने दृश्यम् ।

शिरा—स्थूलनाडी (संगीतरत्नाकरे) ।

शिवः—शिवशब्देन शिवत्वयोगिनां मन्त्रमन्त्रेश्वरमहेश्वरमुक्तात्मशिवानां
सवाचकानां शिवत्वप्राप्तिसाधनेन दीक्षादिनोपायकलापेन सह पतिपदार्थे
संग्रहः (सर्व० सं० पृ० १८० शै०) । शिवत्वं च पाशजालापोहने
नित्यनिरतिशयदृक्स्वरूपचैतन्यात्मकत्वम् (सर्व० सं० पृ० १८२ शै०) ।

शिष्टः—१ [क] फलसाधनत्वांशे भ्रान्तिरहितः (दि० १ पृ० ५) ।
अत्र शिष्टत्वं च क्षीणदोषपुरुषत्वम् । यथा मन्वादीनां शिष्टत्वम् इति
प्राञ्च आहुः (न्या० सि० दी० पृ० २) । [ख] इष्टसाधन-
त्वांशे अभ्रान्तः (मू० म० १) । यथा मन्वादिः शिष्टः (म०
वा० १) । [ग] धर्मज्ञास्तु स्वीकृतवेदप्रमाणभावः । सर्वे वेदाः
स्वस्वतात्पर्यविषयार्थे प्रमाणम् इत्याकारकानाहार्यनिश्चयवान् इत्यर्थः ।
अत्र बालकपतितान्यजाद्यतिरिक्तः इति विशेषणमस्ति (मू० म० १
पृ० १०६-१०८) । [घ] वेदप्रामाण्याभ्युपगान्तृत्वे सति यो यदा

वेदनिषिद्धाकर्ता स इत्याहुः (चि० मङ्ग० १।१०६-१०८) । यथा शुकोद्दालकादिः शिष्टः । अत्राभिधीयते । न पाणिपादचपलो न नेत्रचपलो मुनिः । न च वागङ्गचपल इति शिष्टस्य लक्षणम् ॥ (भार० आश्व०) इति । धर्मो नातिगतो यैस्तु वेदः सपरिवृंहितः । ते शिष्टा ब्राह्मणाः प्रोक्ता नित्यमात्मगुणान्विताः ॥ (कूर्म० उप० १ अ० ४) इति । विशेषशब्दनिष्ठस्तु शेषः शिष्टः प्रकीर्त्यते । मन्वन्तरेषु ये शिष्टा इह तिष्ठन्ति धार्मिकाः ॥ मनुः सप्तर्षयश्चैव लोकसंतानकारणात् । तिष्ठन्तीह च धर्मार्थं तान्शिष्टान् परिचक्षते ॥ तैः शिष्टैः स्थापितो धर्मः स्थाप्यते वै युगे युगे ॥ (मत्स्यपु० अ० १२०) इति । [छ] कर्मज्ञाश्च वेदोक्ततत्त्वज्ञानेन वेदविहितकर्मकारी (नील० पृ० २) (सि० च०) । यथा जनकश्चेतकेत्वादिः शिष्ट इत्याहुः । २ कृतशासनः । ३ अवशिष्टः पदार्थः ।

शिष्टाचारः—सद्व्यवहारः । यथा मङ्गलं वेदबोधितकर्तव्यताकम् अलौकिकाविगीतशिष्टाचारविषयत्वात् दर्शादिवत् (त० दी० १) इत्यादौ शिष्टाचारशब्दस्यार्थः । अत्राहुः । शिष्टाचारत्वं च शिष्टेन परलोकानुकूलतया क्रियमाणत्वम् । प्रतिबन्धकदुरितवारणमुद्दिश्य क्रियमाणत्वं वा । अश्वमेधकारीयादौ व्याप्तिः सुप्रसिद्धा इति । अथ वा यत्कार्यं प्रति यस्य कारणत्वमन्वयव्यतिरेकोपजीवनेन न गृह्यते तत्कार्यमुद्दिश्य शिष्टेन तस्य क्रियमाणत्वम् (न्या० सि० दी० पृ० २) इति । अत्रेदं बोध्यम् । आचारश्चैव साधूनाम् (२।६) इति मनुना आचारस्य धर्मे प्रामाण्यमुक्तम् । स च वेदाविरुद्ध एव प्रमाणम् । श्रुतिस्मृत्योर्भिन्नविषयत्वे सदाचारेण तत्र धर्मो निर्णयः । श्रुतिविरोधे स्मृतेरप्रामाण्यवत् स्मृतिविरोधे सदाचारस्य न धर्मनिर्णायकत्वम् । तेन दाक्षिणात्यानां मातुलकन्यापरिणयस्य शिष्टैराचर्यमाणत्वेऽपि न प्रामाण्यम् । तदेतत् विरोधे त्वनपेक्षं स्यात् असति ह्यनुमानम् (जैमिनि० अ० १ पा० ३ सू० ३) इत्यनेन निर्णीतम् । वसिष्ठेनापि तदभावे शिष्टाचारः प्रमाणम् इत्युक्तम् । ततश्च शिष्टाचारेण मूलस्मृतिरनुमीयते । यथा होलिकायाचारात् । ततः स्मृत्या

मूलश्रुतिरनुमातव्या (अधिकरणमाला १।३ अधि० ४) इति । अत्रा-
 मिधीयते । ततः स्मार्तः स्मृतो धर्मो वर्णाश्रमविभागशः । एवं वै विविधो
 धर्मः शिष्टाचारः स उच्यते ॥ त्रयी वार्ता दण्डनीतिः प्रजावर्णाश्रमेज्यया ।
 शिष्टैराचर्यते यस्माच्छिष्टाचारः स शाश्वतः ॥ दानं सत्यं तपोलोभो
 विद्येज्या पूजनं दमः । अष्टौ तानि चरित्राणि शिष्टाचारस्य लक्षणम् ॥
 शिष्टमस्माच्चरन्त्येनं मनुः सत्तर्पयश्च ये । मन्वन्तरेषु सर्वेषु शिष्टाचार-
 स्ततः स्मृतः ॥ श्रुतिस्मृतिभ्यां विहितो धर्मो वर्णाश्रमात्मकः । शिष्टा-
 चारविवृद्धस्तु स धर्मः साधुसंमतः ॥ (मत्स्यपु० अ० १२५) इति ।
 तपोलोभ इत्यत्र तपः अलोभः इति पदच्छेदः ।

शिष्यः—शिक्षणीयः (उपदेश्यइच्छात्रः) । यथा श्रीसत्यवतीसुतबादरायण-
 व्यासस्य शिष्यः श्रीपूर्णप्रज्ञाचार्यः (मध्वाचार्यः) । शिष्यलक्षणं च
 शान्तो विनीतः शुद्धात्मा श्रद्धावान् धारणे क्षमः । समर्थश्च कुलीनश्च
 प्राज्ञः सच्चरितो धनी ॥ एवमादिगुणैर्युक्तः शिष्यो भवति नान्यथा
 (तन्नसा०) इति । अत्रोच्यते गुरुता शिष्यता वापि तयोर्वत्सरवासतः
 इति । तथा चोक्तं सारसंग्रहे सद्गुरुः स्वाश्रितं शिष्यं वर्षमात्रं प्रतीक्षयेत् ।
 वर्षेकेन भवेद्योग्यो विप्रो गुणसमन्वितः ॥ इत्यादि । आचारं शासये-
 चस्तु स आचार्य उदाहृतः । य आचार्यपराधीनस्तद्वाक्यं धार्यते हृदि ॥
 शासने स्थिरवृत्तिश्च शिष्यः सद्गिरुदाहृतः (पद्मपु० उ० अ० २५) ।

शीतः—१ (गुणः) स्पर्शविशेषः । यथा शीतस्पर्शवत् आपः (त०
 सं०) इत्यादौ । अत्र शीतत्वं च स्पर्शनिष्ठो जातिविशेषः प्रत्यक्षसिद्धः
 इति ज्ञेयम् । २ शीतस्पर्शयुक्तः पदार्थः । यथा शीतं शिलातलम्
 (मु० १) इत्यादौ शीतशब्दस्यार्थः । ३ वृक्षविशेषः ।

शुक्रम्—१ मज्जातश्चरमधातुः । अत्रोक्तम् रसाद्रक्तं ततो मांसं मांसान्मेदः
 प्रजायते । मेदसोऽस्थि ततो मज्जा मज्जाच्छुक्रस्य संभवः ॥ (भावप्र०)
 इति । ततः स्थूलो भागो रसो मासेन पुंसां शुक्रम् स्त्रीणां चार्तवं शुक्रं
 च भवति । उक्तं च सुश्रुते एवं मासेन रसः शुक्रो भवति स्त्रीणां चेति ।
 एवं च रस एव केदारकुल्यान्यायेन सर्वान् धातून् प्रयुज्य मासेन नव-

दण्डोत्तरेण शुक्रमार्तवं च भवति इति सिद्धान्तः (वाच०) । अथ शुक्रस्य स्थानमाह । यथा पयसि सर्पिस्तु गूढश्चेक्षौ रसो यथा । एवं हि सकले काये शुक्रं तिष्ठति देहिनाम् ॥ इति । कण्डराणां प्ररोहः स्यात् स्थानं तद्वीर्यमूत्रयोः । स एव गर्भस्थाधानं कुर्याद्गर्भाशये स्त्रियाः ॥ वृषणौ भवतः सारात् कफासृग्म्यां च मेदसाम् । वीर्यवाहिसिराधारौ तौ मतौ पौरुषावहौ ॥ (भावप्र०) । अथ शुक्रस्य क्षरणमार्गमाह । द्यङ्गुले दक्षिणे पार्श्वे वस्तिद्वारस्य चाप्यधः । मूत्रस्रोतःपथे शुक्रं पुरुषस्य प्रवर्तते ॥ (भावप्र०) (वृद्धवाग्मट०) इति । २ दैत्यगुरुः । अस्य शुक्र इति नाम्नि कारणमाह नन्दिनापह्नते शुक्रे गिलिते च विषादिना इत्युपक्रम्य तेन शब्देन महता शुक्रः शंभूदरे स्थितः इत्यभिधाय शाम्भवेनाथ योगेन शुक्ररूपेण भार्गवः । चस्कन्द च स नामापि ततो देवेन भाषितः ॥ (काशीखण्ड०) इत्याद्युक्तम् । अयं ग्रहविशेषः । ३ अग्निः । ४ ज्येष्ठमासः । ५ विष्कम्भादिषु (२७) योगेषु चतुर्विंशो योगविशेषः ।

शुक्लपक्षः—चन्द्रकलावृद्ध्यधिकरणकालः (पु० चि० पृ० ३१) ।

शुचिः—१ शुक्लवर्णः । २ स्नानादिजन्यपुण्यविशेषवान् । अत्र शुचिस्तत्कालजीवी कर्म कुर्यात् इत्यनया श्रुत्या शौचस्य कर्माङ्गत्वमुक्तम् । ३ शौचापरपर्यायशुद्धिमान् । अत्रोच्यते । रूपगन्धरसस्पर्शैः शास्त्रोक्तैर्युक्तमुत्तमम् । प्रोक्षिताभ्युक्षितं द्रव्यं शुच्यन्यदशुचि स्मृतम् ॥ स्वतः शुच्यपि वाग्दुष्टं भावदुष्टमथापि वा । अशुचि स्यात् (त० व० पृ० २३२) इति । अत्राधिकं च शुद्धिशब्दव्याख्याने दृश्यम् । ४ सूर्यः । ५ अग्निः । ६ अर्कवृक्षः । ७ आषाढमासः ।

शुद्धत्वम्—१ तदितरधर्मानाक्रान्तत्वम् । यथा शुद्धपर्वतत्वावच्छिन्नोद्देश्यतानिरूपितशुद्धसंयोगसंबन्धावच्छिन्नशुद्धवह्नित्वावच्छिन्नविधेयताकानुमितिं प्रति (ग० २ संश० पक्ष०) इत्यादौ पर्वतत्वादेः शुद्धत्वम् । अयमाशयः । पर्वतो वह्निमान् धूमात् इत्यादौ सामानाधिकरण्यसंबन्धेन सौन्दर्यविशिष्टं पर्वतत्वमपेक्ष्य केवलपर्वतत्वस्य शुद्धत्वम् । सौन्दर्य-

विशिष्टपर्वतत्वं तु न शुद्धम् । तस्य पर्वतत्वातिरिक्तसौन्दर्यरूपधर्मा-
क्रान्तत्वात् इति । २ शुद्धियुतम् ।

शुद्धा—(लक्षणा) [क] स्वशक्येन साक्षात्संबन्धः । यथा आयुर्वृतम्
इत्यादौ । अत्रायं भावः । आयुर्वृतयोः सामानाधिकरण्यानुपपत्त्या आयुः-
पदमायुःसाधनं लक्षयति । तत्र आयुःपदे शक्यजीवनकालसाधनत्व-
रूपसाक्षात्संबन्धस्य सत्त्वात् (म० प्र० ४ पृ० ४१) इति । इयं
लक्षणा जहल्लक्षणायामजहल्लक्षणार्था चान्तर्भवति इति नातिरिक्ता इति
ज्ञेयम् (न्या० म० ४ पृ० १०) । [ख] सादृश्याद्विन्नः शक्य-
संबन्धः । यथा आयुर्वृतम् इत्यादौ आयुःपदे लक्षणा । अत्र सादृश्या-
दन्यः शक्यसंबन्धश्च जन्यजनकभावः । तथा चात्र आयुःपदस्यायु-
र्जनके लक्षणा । तत्र आयुःपदशक्यसंबन्धो जनकत्वरूपो बोध्यः ।
तेन आयुर्जनकाभिन्नं घृतम् इत्यन्वयबोधः (त० प्र० ख० ४
पृ० ३६) । यथा वा गङ्गायां घोषः इत्यादौ गङ्गापदे लक्षणा । अत्र
सादृश्यादन्यः शक्यसंबन्धस्तु संयोग एव । स च प्रवाहप्रतियोगिक-
स्तीरानुयोगिकः इति विज्ञेयम् । सा च शुद्धा लक्षणा द्विविधा जह-
ल्लक्षणा अजहल्लक्षणा चेति (न्या० म० ४ पृ० १०) । एते एव
लक्षणे लक्षणलक्षणा उपादानलक्षणा चेत्यालंकारिकैर्व्यवहियेते
(काव्यप्र० उ० २ श्लो० १०) ।

शुद्धाद्वैतम्—वेदान्तमतविशेषः । यथा बल्लभाचार्यमतं शुद्धाद्वैतम् । अत्र
व्युत्पत्तिः शुद्धयोः कार्यकारणयोर्जीवब्रह्मणोः अद्वैतम् ऐक्यम् यत्र
तत् इति । अत्र शुद्धत्वं च मायासंबन्धराहित्यम् । तच्च इतरसंबन्धान-
वच्छिन्नकार्यकारणादिरूपद्वित्वप्रकारकज्ञानप्रतियोगिकाभाववत्त्वम् इति ।
केचित्तु शुद्धं च तत् अद्वैतं च इति कर्मधारयसमासमङ्गीचक्रुः । एतन्मते
भक्तिमार्गः जीवब्रह्मणोरंशं शिभावः सत्कार्यवादः अहिकुण्डलवत्परिणाम-
वादः जगतः सत्यत्वम् आविर्भावतिरोभावौ च एतानि स्वीक्रियन्ते इति
ज्ञेयम् । अत्र स यथोर्णनाभिस्तन्तुनोच्चरेद्यथाग्नेः क्षुद्रा विस्फुलिङ्गा
व्युच्चरन्त्येवमेवास्मादात्मनः सर्वे प्राणाः सर्वे लोकाः सर्वे देवाः सर्वाणि

भूतानि व्युच्चरन्ति (बृह० उप० २।१।२०) इति श्रुतिरंशांशिभावे प्रमाणम् । तथा प्रपञ्चः संसारश्चेति द्विविधा सृष्टिः । तत्र प्रपञ्चस्य भगवत्कार्यत्वेन सत्यत्वं नित्यत्वं च । संसारस्य तु मायाकार्यत्वेन मिथ्यात्वमेव इति । एतन्मते अभावमात्रं न स्वीक्रियते इति हृदयम् । अत्र संग्रहः शुद्धाद्वैतप्रचारेण मायावादनिवर्तकान् । श्रीमदाचार्यचरणान् प्रणमामि पुनः पुनः ॥ इति । बल्लभाचार्यैः षोडश ग्रन्थाः कृताः इति ज्ञेयम् ।

शुद्धिः—१ मार्जनम् नैर्मल्यसंपादनं वा । तच्च [क] भस्मादिसंयोग-समानकालीनास्पृश्यस्पर्शप्रतियोगिकयावदभावसहितभस्मादिसंयोगध्वंसः । यथा भस्मना कांस्यादिपात्रादिशुद्धिः (त० दी०) । अत्र कालीनान्तं यावत्त्वं चाभावविशेषणम् । तादृशाभावसाहित्यं च ध्वंसविशेषणम् इति बोध्यम् । यावदभावसहितेत्यत्र साहित्यं च संबन्धविशेषणनियन्त्रितं सामानाधिकरण्यम् (नील० पृ० ४६—४७) । अत्रान्ये आहुः । मोजनादिरूपकार्यार्हत्तारूपा कांस्यादावाधेयशक्तिः पदार्थान्तरमेव शुद्धिः । यद्वा शुद्धिजनकत्वाभिमतान्म्लादियोगेन ताम्रादौ तत्तद्द्रव्ये देवतासंनिधिरेव शुद्धिः । एवम् प्रतिमादौ प्रतिष्ठादिना देवतासंनिधिरेव शुद्धिः । तथा घटादावपि शुद्धप्रतिज्ञादिकमपेक्ष्य प्रतिष्ठाविधिना जयप्रयोजकीभूतो धर्मो जन्यते । अशुद्धप्रतिज्ञामपेक्ष्य भङ्गप्रयोजकः अधर्मो जन्यते इत्याद्युक्तम् इति । एवम् परमाणुगतपाकजविशेषगुणात्पार्थिवकार्यविशेषो द्रष्टव्यः । जलादावदृष्टादिनिमित्तभेदात्कार्यवैजात्यमूहनीयम् (चि०) । एवम् शुद्ध्यन्तरमपि स्वयमूह्यम् । [ख] तत्तत्समयावच्छेदेन भस्मादिसंयोगप्रतियोगिकानादिसंसर्गाभावः । स च तत्तत्समानकालीनचाण्डालादिस्पर्शादिप्रतियोगिकयावदनादिसंसर्गाभावसमानाधिकरणः (न्या० सि० दी० पृ० २०) । २ धर्मज्ञास्तु वैदिककर्मयोग्यत्वसंपादकसंस्कारविशेष इत्याहुः । अत्र केचिदाहुः स च संस्कारो भस्मादिप्रयोक्तृनिष्ठ एव इति । तदर्थस्तु भस्मादिसंयोगजनितः कांस्याद्युपमोक्तृनिष्ठः संस्कारः इति । अत्रेदमधिकं बोध्यम् । शुद्धशुद्धी शास्त्रज्ञान्ये संस्काररूपे ।

यथोक्तम् । शुद्धशुद्धोः संस्काररूपत्वेनैकपुरुषस्यैकदोमयस्थितिर्घटते । शुद्धेर्भावरूपत्वे अशुद्धेस्तदभावरूपत्वे नैतत् घटते । विरोधात् । अत एव शङ्कः ततः श्राद्धमशुद्धौ तु कुर्यादेकादशे तथा । कर्तुंस्तात्कालिकी शुद्धिरशुद्धः पुनरेव सः ॥ इति । अशुद्धौ चतुर्थाह्लादौ इत्यर्थः । तात्कालिकी श्राद्धविधानाक्षेपात् तन्मात्रनिष्ठा शुद्धिः कल्प्यते इत्यर्थः । कर्मान्तरे त्वशुद्ध एव सः । एवम् शुद्धेर्भावरूपत्वे अशौचस्य तदभावरूपत्वे विरोधः । तथात्वे अशौचसंकारोपि न स्यात् । एकस्मिञ्छुद्ध-भावरूपे अशौचे सत्यपरस्य तद्रूपस्य तदानीं तत्पुरुषीयशुद्धिरूपप्रतियोग्यन्तराभावादनुपपत्तेः । तस्माच्छुद्धशुद्धोर्भावरूपत्वम् (श्रा० वि०) (शुद्धितत्व०) (वाच०) । अत्राधिकं तु पद्मपुराणे (उत्त० ख० अ० १९) दृश्यम् । ३ दुर्गा देवी इति शाक्ता आहुः (देवीपु०) । ४ विशुद्धिशब्दवदस्यार्थानुसंधेयः ।

शून्यम्—१ अत्यन्ताभाववत् । यथा ज्ञानशून्यः पुरुषः इत्यादौ । २ निर्जनस्थानम् । ३ आकाशः (शब्दच०) । ४ बिन्दुमात्रम् (हेमच०) । ५ असंपूर्णम् । ६ ऊनम् । ७ तुच्छं च (त्रि० अमरः) ।

शृङ्गारः—१ रसविशेषः । स च स्त्रीपुंसयोरन्योन्यसंयोगं प्रतीच्छाविशेषः । अत्र व्युत्पत्तिः शृङ्गमृच्छति इति शृङ्गारः । अत्रार्थे शृङ्गं हि मन्मथोद्भेदस्तदागमनहेतुकः । उत्तमप्रकृतिप्रायो रसः शृङ्गार इष्यते ॥ (सा० द० परि० ३ श्लो० १८३) इति । अयं शृङ्गारो द्विविधः विप्रलम्भः संभोगश्चेति (सा० द० परि० ३ श्लो० १८६) । अत्रोक्तम् पुंसः स्त्रियां स्त्रियः पुंसि संयोगं प्रति या स्पृहा । सा शृङ्गार इति ख्याता रतिक्रीडादिकारणम् ॥ इति । २ भूषणम् । ३ लवङ्गम् । ४ सिन्दूरम् (वाच०) ।

शृङ्गारणम्—रूपयौवनसंपन्नां कामिनीमवलोक्यात्मानं कामुकमिव यैर्विलासैः प्रदर्शयति तच्छृङ्गारणम् (सर्व० सं० पृ० १७० नकु०) ।

शेषः—१ अवशेषः । स च कचित् कार्यम् व्यतिरेको वा । यथा पूर्ववच्छेषवत्सामान्यतो द्रष्टुं च (गौ० १।१।५) इत्यादौ शेषशब्दार्थः ।

२ परिशेषः । यथा सदनित्यमित्येवमादिना द्रव्यगुणकर्मणामविशेषेण सामान्यविशेषसमवायेभ्यो निर्मेक्तस्य शब्दस्य तस्मिन्द्रव्यकर्मगुणसंशये न द्रव्यमेकद्रव्यत्वात् न कर्म शब्दान्तरहेतुत्वात् यस्तु शिष्यते सोयम् इति शब्दस्य गुणत्वप्रतिपत्तिः (वात्स्या० १।१।५) । ३ शाब्दिकास्तु उक्तादन्यः शेषः । तदर्थश्च उक्तात् कर्मत्वकरणत्वसंप्रदानत्वापादानत्वाधिकरणत्वादिभ्यः अन्यः संबन्धादिः शेषः इति । कारकाणामविवक्षेति भावः । यत्र न कारकं कारकार्थो वा विवक्ष्यते स शेषः । तद्यथा ब्राह्मणस्य कमण्डलुः (न्या० वा० १ पृ० ११) इति । यथा वा प्रमाणादीनां तत्त्वम् राज्ञः पुरुषः इत्यादौ । अत्र षष्ठी शेषे (पाणि० २।३।५०) इति सूत्रेण शैषिकी षष्ठी । तदर्थश्च कर्मादिकारकेभ्योन्यः प्रातिपदिकार्थव्यतिरिक्तः स्वस्वामिसंबन्धादिः शेषः तत्र षष्ठी स्यात् । यथा राज्ञः पुरुषः पशोर्मुखम् पितुः पुत्रः (काशिका०) । यथा वा चैत्रस्य वासः इत्यादौ षष्ठी (ग० व्यु० का० ६) । ४ धर्मशास्त्रज्ञास्तु क्वचित् उपयुक्तेतरपदार्थः अवशिष्टः (अजपाळः) । यथा श्राद्धशेषः भुक्तशेषः इत्यादौ इत्याहुः । अत्र प्रसङ्गतः शेषरक्षणनिषेधः संगृह्यते । ऋणशेषं चाग्निशेषं शत्रुशेषं तथैव च । पुनः पुनः प्रवर्धन्ते तस्माच्छेषं न कारयेत् ॥ (गरुडपु०) इति । ५ व्यवहारशास्त्रज्ञास्तु तदितरः (मनु० टी० सर्वज्ञनारा० ९।१०५) । यथा ज्येष्ठ एव तु गृहीयात्पित्र्यं धनमशेषतः । शेषास्तमुपजीवेयुर्यथैव पितरं तथा ॥ (मनु० अ० ९ श्लो० १०५) इत्यादौ इत्याहुः । ६ मीमांसकास्तु [क] परोद्देशेन प्रवर्तमानो गुणीभूतः पदार्थः शेषः (अङ्गम्) । यथा बादरिमते द्रव्यगुणसंस्काराः शेषभूताः । जैमिनिमते तु कर्माण्यपि शेषभूतानीत्याहुः (शाबरमा० ३।१।४) । अत्र शेषत्वं च तदुद्देश्यकेच्छाविषयत्वम् । शेषित्वं तूद्देश्यत्वमेव इति बोध्यम् (वै० सा० कारके० ४ पृ० १९५) । अत्र सूत्रम् शेषः परार्थत्वात् (जैमि० ३।१।२) इति । तत्र भाष्यम् यः परस्योपकारे वर्तते स शेषः (शाबरमा० ३।१।२) इति । तथा द्रव्यगुणसंस्कारेषु बादरिः (जै० ३।१।३) इति कर्माण्यपि जैमिनिः फलार्थत्वात्

(जैमि० ३।१।४) इति च । [ख] यः परार्थः स शेषः (जै० सू० वृ० ३।१।२) । पारार्थ्यं च परोदेशप्रवृत्तकृतिव्याप्यत्वम् । ७ पौराणिकास्तु भगवतो मूर्तिविशेष इत्याहुः । तदुक्तम् एका भगवतो मूर्तिर्ज्ञानरूपा शिवाऽमला । वासुदेवाभिधाना सा गुणातीता सुनिष्कला ॥ द्वितीया कालसंज्ञा च तामसी शेषसंज्ञिता । निहन्ति सकलांश्चान्ते वैष्णवी परमा तनुः ॥ (कूर्मपु० अ० ४८) इति । ८ तान्त्रिकास्तु प्रसादान्निजनिर्माल्यदाने शेषेति कीर्तिता इत्याहुः । ९ काव्यज्ञास्तु सर्पराज इत्याहुः ।

शेषवत्—(अनुमानम्) १ यत्र कार्येण कारणमनुमीयते तत् । यथा पूर्वोदकविपरीतमुदकम् नद्याः पूर्णत्वं शीघ्रत्वं च दृष्ट्वा स्रोतसोनुमीयते भूता वृष्टिः इति (वात्स्या० १।१।५) । अत्र वृत्तिकार इत्थं व्यवृत्त । शेषः कार्यम् तल्लिङ्गकं शेषवत् । यथा नदीवृद्ध्या वृष्ट्यनुमानम् । अथ वा शेषो व्यतिरेकः । तद्वत्केवलव्यतिरेकीत्यर्थः । यथा पृथिवीतरेभ्यो भिद्यते गन्धवत्त्वात् इत्यादि (गौ० वृ० १।१।५) । २ शेषवन्नाम परिशेषः । स च प्रसक्तप्रतिषेधेन्यत्राप्रसङ्गाच्छिष्यमाणे संप्रत्ययः । यथा सदनित्यमित्येवमादिना द्रव्यगुणकर्मणामविशेषेण सामान्यविशेषसमवायेभ्यो निर्भक्तस्य शब्दस्य तस्मिन्द्रव्यकर्मगुणसंशये न द्रव्यम् एकद्रव्यत्वात् न कर्म शब्दान्तरहेतुत्वात् यस्तु शिष्यते सोयम् इति शब्दस्य गुणत्वप्रतिपत्तिः (वात्स्या० १।१।५) ।

शोकः—(दोषः) [क] इष्टवियोगे तल्लभानर्हताज्ञानम् (गौ० वृ० ४।१।३) । यथा अशोच्यानन्वशोचस्त्वम् (गीता २।४५) इत्यादौ । यथा वा निवसति तरुणी ते कोक शोकं विमुञ्च (मुकु० भाण०) इत्यादौ च शोकशब्दस्यार्थः । [ख] केचित्तु इष्टवियोगजातो दुःखानुगुणश्चित्तवृत्तिविशेष इत्याहुः (वाच०) । [ग] इष्टविषयवियोगे सति तत्प्राप्त्यशक्यप्रार्थना शोकः (न्या० वा०) ।

शोषणम्—१ वातादिमा रसाद्यपहारेण काठिन्यापादनम् । यथा पृथिवीं शोषयति इत्यादौ । २ चोषणेन रसाकर्षणम् (हेमच०) । ३ कामस्य

वाणविशेष इत्यालंकारिका आहुः । तदुक्तम् उन्मादनः शोषणश्च तापनः
स्तम्भनस्तथा । मारणश्चेति विज्ञेयाः पञ्च कामस्य सायकाः ॥ (जटा०)
(वाच०) इति । ४ शोणाकवृक्षः (भावप्र०) । ५ शुण्ठी इति
मिषज आहुः ।

शौचम्—१ शुद्धिशब्दवदस्यार्थोनुसंधेयः । शौचं मानुषं द्विविधमुक्तं व्याघ्र-
पादेन । शौचं तु द्विविधं प्रोक्तं बाह्यमाभ्यन्तरं तथा । मृज्जलाम्यां स्मृतं
बाह्यं भावशुद्धिस्थान्तरम् ॥ (वाच०) इति । पञ्चविधं चोक्तं बृह-
स्पतिना । मलशौचं मनःशौचं शौचमिन्द्रियनिग्रहः । सर्वभूतदया शौचं
जलशौचं तु पञ्चमम् ॥ इति । अन्यच्च अद्भिर्गात्राणि शुद्ध्यन्ति मनः
सत्येन शुद्ध्यति । विद्यातपोभ्यां भूतात्मा बुद्धिर्ज्ञानेन शुद्ध्यति ॥ (मनु०
अ० ५ श्लो० १०९) इति । तत्र विधिमाह तुर्मनुदक्षौ । एका लिङ्गे
गुदे तिस्रस्तथैकत्र करे (वामे) दश । उभयोः (करयोः) सप्त
दातव्या मृदः शुद्धिमभीप्सता ॥ (मनु० अ० ५ श्लो० १३६) (वि-
ष्णुपु०) (यम०) (पैठीनसि०) (हारीत०) (शंखस्मृ०) इति ।
२ धर्मविशेषः । तत्रोक्तम् अमक्ष्यपरिहारश्च संसर्गश्चाप्यनिन्दितैः ।
स्वधर्मे च व्यवस्थानं शौचमित्यभिधीयते ॥ (वाच०) इति ।

शौर्यम्—बलवतोपि परस्य पराजयाय प्रत्युत्साहः । स च प्रयत्नविशेष एव
न तु गुणान्तरम् (न्या० कन्द० पृ० १०) ।

श्रद्धा—१ [क] फलावश्यंभावनिश्चयः (त० प्र० २ पृ० ६)
(सि० च०) । यथा केशवः श्रद्धया गम्यो ध्येयः पूज्यश्च सर्वदा
(अग्निपु०) इत्यादौ श्रद्धाशब्दस्यार्थः । [ख] विश्वासत्वेन ज्ञानम्
(म० प्र० पृ० १६) । यथा कः श्रद्धास्यति भूतार्थं सर्वो मां तुल-
यिष्यति इत्यादौ श्रद्धाशब्दस्यार्थः । [ग] वेदादिबोधितफलावश्यंभाव-
निश्चयः (कि० व० पृ० ४) । अत्रोक्तम् । प्रलयो धर्मकृत्येषु
तथा श्रद्धेत्युदाहृता । नास्ति ह्यश्रद्धाधानस्य धर्मकृत्ये प्रयोजनम् ॥
(स्मृतिः) (वाच०) इति । सत्कृतिश्चानसूया च सदा श्रद्धेति कीर्तिता
(देवलस्मृ०) इति च । श्रद्धाफलमाह याज्ञवल्क्यः । श्रद्धाविधिसमा-

युक्तं कर्म यत् क्रियते नृभिः । सुविशुद्धेन भावेन तदानन्याय कल्पते ॥
इति । अश्रद्धाप्रयोजनं च भगवद्गीतायाम् अश्रद्धया द्रुतं दत्तं तपस्तप्तं
कृतं च यत् । असदित्युच्यते पार्थ न च तत् प्रेत्य नो इह ॥
(गीता अ० १७ श्लो० २८) इति । अज्ञश्चाश्रद्धानश्च संशयात्मा
विनश्यति (गीता ४।४०) इति च । इयं श्रद्धा त्रिविधा । त्रिविधा
भवति श्रद्धा देहिनां सा स्वभावजा । सात्त्विकी राजसी चैव तामसी
चेति तां शृणु ॥ (गीता अ० १७ श्लो० २) इति । [घ]
आस्तिक्यबुद्धिः श्रद्धा इति पौराणिका वदन्ति । २ आदरः । ३ शुद्धिः ।
४ स्पृहा । ५ चित्तप्रसादः ।

श्रवणम्—रूपादिपरावृत्त्युपलक्षिताधःसंतापनम् । यथा कृष्णलं श्रपयेत्
इत्यादौ श्रपयत्यर्थः । कृष्णलो यवत्रयमितं सुवर्णम् (म० प्र० ४
पृ० ५६) ।

श्रवणम्—१ श्रोत्रेन्द्रियजन्यं शब्दविषयकं ज्ञानम् । यथा श्रूयते सुपुरुष-
चरितं किं तद्यच्च हरन्ति काव्यालापाः इत्यादौ । २ श्रुतिवाक्योत्थं
ज्ञानम् । यथा आत्मा वारे द्रष्टव्यः श्रोतव्यो मन्तव्यो निदिध्यासितव्यः
(बृ० २।४।५) इत्यादौ (म० प्र० १) । यथा वा श्रोतव्यः
श्रुतिवाक्येभ्यो मन्तव्यश्चोपपत्तिभिः इत्यादौ । अत्र श्रवणं च श्रुतिपद-
पक्षिका संसर्गज्ञानानुमितिः (प० च० प० २०) । ३ अशेषशब्द-
विषयं सिद्धिज्ञानं श्रवणम् (सर्व० सं० पृ० १६६ नकु०) ।
४ शब्दग्राहकमिन्द्रियम् श्रोत्रम् । ५ मौहूर्तिकास्तु अश्विन्यादिषु
द्वाविंशो (२२) नक्षत्रविशेष इत्याहुः । ६ मुण्डरिकावृक्षः (वाच०) ।

श्राद्धपक्षः—अर्के नभस्यकन्यास्थे श्राद्धपक्षः प्रकीर्तितः (देवलः)
(पु० चि० पृ० २१) ।

श्राद्धम्—[क] अदनीयस्य तत्स्थानीयस्य वा द्रव्यस्य प्रेतोद्देशेन श्रद्धया
त्यागः । अत्र व्युत्पत्तिः श्रद्धया दीयते यस्माच्छ्राद्धं तेन निगद्यते इति ।
श्राद्धं द्विविधम् पार्वणम् एकोद्दिष्टं चेति । तत्र त्रिपुरुषोद्देशेन यत्क्रियते
तत्पार्वणम् । एकपुरुषोद्देशेन क्रियमाणमेकोद्दिष्टम् । पुनश्च श्राद्धं

त्रिविधम् नित्यम् नैमित्तिकम् काम्यं चेति । तत्र नित्यम् नियतनिमित्तो-
पाधौ चोदितम् । यथा अहरहरमावास्याष्टकादिषु विहितं श्राद्धम् ।
अनियतनिमित्तोपाधौ चोदितं नैमित्तिकम् । यथा पुत्रजन्मादिषु विहितं
श्राद्धम् । फलकामनोपाधौ विहितं काम्यम् । यथा स्वर्गादिकामनायां
कृत्तिकादिनक्षत्रेषु विहितं श्राद्धम् । पुनश्च पञ्चविधम् अहरहः श्राद्धम्
पार्वणम् वृद्धिश्राद्धम् एकोद्दिष्टम् सपिण्डीकरणं चेति (मिता० अ० १
श्लो० २१६) । [ख] पित्राद्युद्देश्यको यागः (का० व्या० पृ० ५) ।
संबोधनपदोपनीतान् पित्रादीन् चतुर्थ्यन्तपदेनोद्दिश्य पुत्रादिभिर्मन्त्रद्वारा
श्रद्धयान्नादेर्दानं श्राद्धम् इत्यर्थः । अत्र विभक्तिनियमश्च संकल्पासनयोः
षष्ठी द्वितीयावाहने तथा । अन्नदाने चतुर्थी स्याच्छेषाः संबोधने
स्मृताः ॥ इति । श्राद्धस्य यागत्वं विज्ञाय श्राद्धकाले ब्राह्मणा इमां
स्मृतिं पठन्ति चतुर्भिश्च चतुर्भिश्च द्वाभ्यां पञ्चभिरेव च । हूयते च
पुनर्द्वाभ्यां स मे विष्णुः प्रसीदतु ॥ इति । तदर्थस्तु चतुर्भिः (आश्रा-
वय इत्यध्वर्युप्रयोज्यैश्चतुरक्षरैः) चतुर्भिः (अस्तु श्रौषट् इत्याग्नीध्रप्रयो-
ज्यैश्चतुरक्षरैः) द्वाभ्याम् (यज इत्यध्वर्युप्रयोज्याभ्यां द्वाभ्यामक्षराभ्याम्)
पञ्चभिः (ये यजामहे इति होतृप्रयोज्यैः पञ्चभिरक्षरैः) द्वाभ्याम्
(बौषट् इति होतृप्रयोज्याभ्यां द्वाभ्यामक्षराभ्याम्) एभिः सप्तदशभि-
रक्षरैर्यो हूयते हवनकर्माक्रियते स विष्णुः मे मम प्रसीदतु प्रसन्नो
भवतु इति । अत्र यजुःश्रुतिः प्रमाणम् आश्रावयेति चतुरक्षरमस्तु
श्रौषडिति चतुरक्षरं यजेति द्व्यक्षरं ये यजामह इति पञ्चाक्षरं द्व्यक्षरो
वषट्कार एष वै सप्तदशः प्रजापतिर्यज्ञमन्वायतो य एवं वेद प्रति यज्ञेन
तिष्ठति (तैत्तिरीयसंहि० काण्ड० १ अ० ६ अनु० ११) इति ।
श्राद्धे ब्राह्मणसंख्यानियमो याज्ञवल्क्येनोक्तः । यथा द्वौ दैवे प्राक्
त्रयः पित्र्ये उदगोऽकैकमेव वा । मातामहानामप्येवं तन्नं वा वैश्वदेविकम् ॥
(याज्ञ० अ० १ श्लो० २२८) इत्यादि । श्राद्धदेवाश्च दशविधा
गणदेवतामेदाः । यथोक्तम् वसुसत्यौ क्रतुदक्षौ कालकामौ धुरिः कुरुः ।
पुरूरवा मार्दवाश्च विश्वेदेवाः प्रकीर्तिताः ॥ (वाच० पृ० ४९२५) इति ।
अन्यच्च क्रतुर्दक्षो वसुः सत्यः कामः कालस्तथा धुरिः । रोचनो माद्र-

वाश्चैव तथा चान्यः पुरुरवाः ॥ विश्वेदेवा भवन्त्येते दश श्राद्धेषु पूजिताः
 इति । [ग] श्रद्धाहेतुकदानरूपकर्मविशेषः । तदाहापस्तम्बः अथैत-
 न्मनुः श्रद्धशब्दं कर्म प्रोवाच (आपस्त० धर्मसू० २।७।१६।१
 पृ० ७६) । तदर्थश्च श्रद्धम् इति शब्दो वाचको यस्य तत्कर्म
 (श्रद्धविवेकः) इति । पुलस्त्योप्याह संस्कृतं व्यञ्जनाद्यं च पयोदधिघृता-
 न्वितम् । श्रद्धया दीयते यस्मात् तेन श्राद्धं निगद्यते ॥ (श्रद्धतत्त्व०)
 इति । अस्मिंश्च कर्मणि यागादाविन्द्रादीनामिव पित्रादेर्देवतात्वम् ।
 तदुद्देशेन मन्त्रद्वारा द्रव्यत्यागात् । तथा च यागादौ मन्त्राहूता इन्द्रादयः
 शक्तिमात्रेण तत्स्थले आविर्भूता यजमानलक्तद्रव्यदर्शनेन तृप्यन्तस्तेषाम-
 भीष्टफलं यथा साधयन्ति तथा श्राद्धेऽपि मन्त्राहूताः पित्रादयः समागताः
 पुत्रादिल्यक्तद्रव्यभोगेन तृप्यन्तो विशिष्टफलप्रदाः भवन्ति इत्येवं कल्प-
 नीयम् इति । अत्रेदं बोध्यम् । देवदत्तादिशब्दस्य यथा न केवलं देह-
 मात्रम् न वा जीवमात्रमर्थः । किंतु तत्तद्देहाभिमानी जीव एवार्थः ।
 तथा पित्रादिशब्दस्य उत्पादकदेहाभिमानी केवलं जीवोऽपि नार्थः ।
 किं तु वसुरुद्रादिल्यदेवाधिष्ठिततादृशजीव एवार्थः । तथा चोक्तम् वसवः
 पितरो ज्ञेया रुद्रा ज्ञेयाः पितामहाः । प्रपितामहाश्चादित्याः श्रुतिरेषा
 सनातनी ॥ प्रेतानुद्दिश्य यत्कर्म क्रियते मानुषैरिह । तृप्यन्ति देवता-
 स्तेन न प्रेताः पितरः स्मृताः ॥ (श्राद्धकल्पे देवल०) इति । तथा च
 यथा काचिद्गर्भिणी सुहृदा दत्तं दोहदं भुञ्जाना स्वयं तृप्यन्ती स्वाश्रयं
 गर्भं च तर्पयन्ती दोहददातारमप्युपकरोति तथा वस्वादयोऽपि श्राद्धान्न-
 दर्शनमात्रतृप्ताः स्वाधिष्ठितपित्रादीन् तर्पयन्तः श्राद्धकर्तुरपीष्टदातारो
 भवन्ति इति ज्ञेयम् (वाच०) । अत्र छान्दोग्यश्रुतिः तद्यत्प्रथमममृतं
 तद्वसव उपजीवन्त्यग्निना मुखेन न वै देवा अश्नन्ति न पिबन्त्येतदेवा-
 मृतं दृष्ट्वा तृप्यन्ति (छा० उ० ३।६।१) इति । ब्राह्मणादिसंप्रदानक-
 क्रियाया इव श्राद्धकर्मण एव स्वजन्यपुण्यद्वारा विशिष्टफलजनकता ।
 तत्र कालान्तरमावितत्तत्फलदानाय तत्कर्मसाक्षिणः परमेश्वरस्यैव तत्सा-
 धनत्वम् । तथा च यो यो यां यां तनुं भक्तः श्रद्धयार्चितुमिच्छति ।
 तस्य तस्याचलां श्रद्धां तामेव विदधाम्यहम् ॥ (गीता अ० ७

श्लो० २१) इति गीतायामुक्तम् । श्राद्धमेदाश्च विश्वामित्राद्युक्ताः
 नित्यादयोवगन्तव्याः । यथा नित्यं नैमित्तिकं काम्यं वृद्धिश्राद्धं
 सपिण्डनम् (एकोद्दिष्टम्) । पार्वणं चेति विज्ञेयं गोष्ठ्यां शुद्धार्थ-
 मष्टमम् । कर्माङ्गं नवमं प्रोक्तं दैविकं दशमं स्मृतम् । यात्रास्वेकादशं
 (घृतश्राद्धं) प्रोक्तं पुष्ट्यर्थं द्वादशं (औपचारिकम्) स्मृतम् ॥ इति ।
 बृहस्पतिना तु नित्यं नैमित्तिकं काम्यं वृद्धिश्राद्धं तथैव च । पार्वणं
 चेति मनुना श्राद्धं पञ्चविधं स्मृतम् ॥ इति उक्तम् । एवं कूर्मपुराणेपि ।
 मत्स्यपुराणे च नित्यं नैमित्तिकं काम्यं त्रिविधं श्राद्धमुच्यते इति ।
 अत्र द्वादशविधानां पञ्चविधानां च श्राद्धानां त्रिष्वेवान्तर्भावः इत्यभिप्रायः ।
 श्राद्धदेशा यथा—शुचिं देशं विविक्तं च गोमयेनोपलेपयेत् । दक्षि-
 णाप्रवणं चैव प्रयत्नेनोपपादयेत् ॥ अवकाशेषु चोक्षेषु नदीतीरेषु चैव
 हि । विविक्तेषु च तुष्यन्ति दत्तेन पितरः सदा ॥ (मनु० ३।२०६-२०७)
 इति । चोक्षाः स्वभावशुचयोरण्यादिप्रदेशाः । श्राद्धनिन्दितदेशानाह
 विष्णुः । न म्लेच्छविषये श्राद्धं कुर्याद्गच्छेच्च तत्र न । चातुर्वर्ण्यव्यव-
 स्थानं यस्मिन्देशे न विद्यते ॥ तं म्लेच्छदेशं जानीयादार्थावर्तमतः परम्
 इति । वायुपुराणे च त्रिशङ्कोर्वर्जयेद्देशं सर्वं द्वादशयोजनम् । उत्तरेण
 महानद्या दक्षिणेन तु कीकटात् ॥ देशस्त्रैशङ्कवो नाम श्राद्धकर्मणि
 गर्हितः । पारस्कराः कलिङ्गाश्च सिन्धोरुत्तरमेव च ॥ प्रनष्टाश्रमधर्माश्च
 देशा वर्ज्याः प्रयत्नतः इत्यादि । एवं ब्रह्मपुराणेपि विशेषो ज्ञेयः ।
 पारस्करा देशविशेषाः । कीकटो मगधः । सिन्धुर्नदीविशेषः (वाच०) ।

श्रावणम्—१ श्रोत्रेन्द्रियजन्यं प्रत्यक्षम् । यथा शब्दस्य प्रत्यक्षम् ।
 २ मासविशेषः । ३ बार्हस्पत्यो वर्षविशेषः । ४ वृक्षविशेषः ।

श्रीः—१ लक्ष्मीः । २ लवङ्गम् । ३ शोभा । ४ वाणी । ५ वेपरचना ।
 ६ सरलवृक्षः । ७ धर्मार्थकामाः । ८ संपत्तिः । ९ प्रकारः ।
 १० उपकरणम् । ११ बुद्धिः । १२ विभूतिः । १३ अधिकारः ।
 १४ प्रभा । १५ कीर्तिः । १६ वृद्धिः । १७ सिद्धिः । १८ कमलम् ।
 १९ विल्ववृक्षः । २० औषधिविशेषः । २१ देवादीनां नामोच्चारणाय

उपाधिविशेषः । तत्रोक्तम् देवं गुरुं गुरुस्थानं क्षेत्रं क्षेत्राधिदेवताम् । सिद्धं सिद्धाधिकारांश्च श्रीपूर्वं समुदीरयेत् ॥ इति । २२ रागविशेषः इति गायका आहुः । अत्रोच्यते श्रीरागश्च सुन्दरपुरुषाकृतिः हेमन्ते-पराह्णे गेयः । तस्य पञ्च रागिण्यः मानश्रीः भारवी धनश्रीः वसन्त-रागिणी आशाचरी चेति (संगीतदा०) (वाच०) । रागशब्द-व्याख्याने याः संगृहीतास्तदन्या एता रागिण्यः इति विज्ञायते ।

श्रुतम्—ज्ञानावरणक्षयोपशमे सति मतिजनितं स्पष्टं ज्ञानम् (सर्व० सं० पृ० ६३ आर्ह०) ।

श्रुतिः—१ श्रोत्रशब्दवदस्यार्थोनुसंधेयः । २ श्रोत्रेन्द्रियजन्यं ज्ञानम् । ३ मीमांसकास्तु निरपेक्षो रवः श्रुतिः । सा च त्रिविधा विधात्री अभिधात्री विनियोज्जी चेति । तत्र विधात्री लिङाद्यात्मिका । अभिधात्री ब्रीह्यादिश्रुतिः । यस्य च शब्दस्य श्रवणादेव संबन्धः प्रतीयते सा विनियोज्जी इत्याहुः । स च संबन्धः विनियोज्यविनियोजकभावः शेष-शेषिणोः संबन्धो वा (लौ० भा० टी० पृ० १७) । विनियोज्जी श्रुतिरपि पुनः त्रिविधा विभक्तिरूपा एकाभिधानरूपा एकपदरूपा चेति । तत्र विभक्तिश्रुत्या अङ्गत्वं ज्ञाप्यते । यथा ब्रीहिर्मियजेत इति तृतीया-श्रुत्या ब्रीहीणां यागाङ्गत्वं ज्ञाप्यते । समानाभिधाना यथा पशुना यजेत इति । अत्र एकत्वपुंस्त्वयोः समानाभिधानश्रुत्या कारकाङ्गत्वं ज्ञाप्यते । यजेत इत्याख्याताभिहितसंख्याया आर्थाभावनाङ्गत्वं समानाभिधान-श्रुतेः । एकपदश्रुत्या च यागाङ्गत्वं ज्ञाप्यते (लौ० भा० पृ० १६-१८) इति । अत्रेदं बोध्यम् । श्रुतिस्तु वेदो विज्ञेयो धर्मशास्त्रं तु वै स्मृतिः । ते सर्वार्थेष्वमीमांस्ये ताभ्यां धर्मो हि निर्बभौ ॥ (मनु० अ० २ श्लो० १०) इति । वेदस्तु विधिमन्त्रनामधेयनिषेधार्थवादभेदात्पञ्च-विधः । शिष्टं तु वेदशब्दव्याख्याने दृश्यम् । ४ क्रमपरवचनं श्रुतिः । तच्च द्विविधम् केवलक्रमपरं क्रमविशिष्टपदार्थपरं चेति । तत्र वेदं कृत्वा वेदिं करोतीति केवलक्रमपरम् । वषट्कर्तुः प्रथममक्ष इति तु क्रम-विशिष्टपदार्थपरम् (मी० न्या० पृ० ३७) । ५ गणकास्तु अङ्क-

शास्त्रोक्तस्त्रिभुजक्षेत्रादिः भुजकोट्योः संयुज्यमानो रेखाविशेष इत्याहुः
(लीला०) । ६ मौहूर्तिकास्तु श्रवणनक्षत्रम् इत्याहुः । ७ संगीत-
शास्त्रज्ञा गायकास्तु षड्रारागाचारम्भकावयवशब्दविशेषः श्रुतिः इत्याहुः ।
तत्रोक्तम् प्रथमश्रवणाच्छब्दः श्रूयते ह्रस्वमात्रकः । सा श्रुतिः संपरिज्ञेया
स्वरावयवलक्षणा ॥ (मल्लिना०) इति । संगीतदामोदरे श्रुतिसंख्या-
नियमश्च दर्शितो यथा चतुश्चतुश्चतुश्चैव षड्मध्यमपञ्चमाः । द्वे द्वे
निषादगान्धारौ त्रिर्त्रिर्ऋषमधैवतौ ॥ इति । श्रुतिभेदास्तु (२२) नान्दी
चालनिका रसा च सुमुखी चित्रा विचित्रा घना मातङ्गी सरसाऽमृता
मधुकरी मैत्री शिवा माधवी । बाला शार्ङ्गरवी कला कलरवा माला
विशाला जया मात्रेति श्रुतयः पुराणकविभिर्द्वाविंशतिः कीर्तिताः ॥
इति । संगीतरत्नाकरे तु तीव्रा कुमुद्वती मन्दा छन्दोवत्यस्तु षड्गङ्गाः ।
दयावती रञ्जनी च रतिका ऋषमे स्थिता ॥ रौद्री क्रोधा च गान्धारे
वज्रिका च प्रसारिणी । प्रीतिश्च मार्जनीत्येताः श्रुतयो मध्यमाश्रिताः ॥
क्षितिरेक्ता च सांदीपिन्यालापी चैव पञ्चमे । मदन्ती रोहिणी रम्येत्येता
धैवतसंश्रयाः ॥ उग्रा च क्षोभिणीति द्वे निषादे वसतः श्रुती इति ।

श्रेणिः—नानाजातीनामेकजातीनामप्येकजातीयकर्म्मोपजीविनां संघातः
(मिताक्षरा अ० २ श्लो० ३०) ।

श्रोत्रम्—(इन्द्रियम्) [क] शब्दोपलब्धिसाधनमिन्द्रियम् (त० भा०
पृ० २६) (न्या० म० पृ० १४) । तच्च विशिष्टादृष्टोपगृहीतकर्ण-
शङ्कुल्यवच्छिन्नो नमोदेशः (वै० उ० ८।२।६) (त० भा० प्रमे०
पृ० २६) (त० सं०) । अत्रावच्छिन्नत्वं च संयोगविशेषः (प० मा०) ।
अत्रेदं बोध्यम् । श्रोत्रं शब्दवत् शब्दग्राहकत्वात् । यदिन्द्रियं रूपादिषु
पञ्चसु मध्ये यं गुणं गृह्णाति तदिन्द्रियं तदगुणवत् । यथा गन्धग्राहकं घ्राणं
गन्धवत् इति व्याप्तिरत्र द्रष्टव्या (प्र० प्र०) (त० भा० प्रमे० पृ० २६) ।
अथ वा श्रोत्रस्य शब्दवत्त्वं च बहिरिन्द्रियाणां ग्राह्यजातीयविशेषगुणवत्त्वम्
इति नियमात्सिद्ध्यति (वै० उ० ८।२।६) । शब्दश्च नभोवृत्तिरेव । न च
वायोरेव कारणगुणपूर्वकशब्दवत्त्वमङ्गीकार्यम् इति वाच्यम् । शब्दस्या-

यावद्भव्यभावित्वेन वायुविशेषगुणत्वाभावात् (मु० १ आकाशनि० पृ० ८८) इति । [ख] वने सिंहनादः इति शब्दप्रत्यक्षासाधारण-कारणम् । तच्च कर्णशङ्कुल्यवच्छिन्नं नमः (प्र० प्र०) (न्या० म० १ पृ० १४) (त० कौ०) । अत्र भाष्यम् । श्रोत्रं पुनः श्रवणविवर-संज्ञको नमोदेशः । शब्दनिमित्तोपभोगप्रापकधर्माधर्मोपनिबद्धः । तस्य च नित्यत्वे सत्युपनिबन्धकवैकल्याद्वाधिर्यम् (प्रशस्त० पृ० ७) इति । नव्यास्तु ईश्वर एव श्रोत्रेन्द्रियम् नेश्वरादतिरिक्तम् इत्याहुः (राम० १ पृ० ११८) । सांख्या वेदान्तिनश्च सात्त्विकांशसूक्ष्मांशः श्रोत्रम् इत्याहुः । तन्मते शब्दस्य पञ्चभूतगुणतया शब्दाधारवायुना झटिति कर्णदेशे यथावेगं धावमानेन कर्णप्रापणसंभवः । तेन शब्दोपलम्भः इति । तन्मते श्रवणेन्द्रियस्य प्राप्यकारित्वम् इत्युक्तिरप्येतत्परा इति बोध्यम् (वाच०) । काव्यज्ञास्तु श्रोत्रेन्द्रियाधारो गोलकं कर्णः श्रोत्रम् इत्याहुः ।

श्लाघनम्—बोधविषया स्तुतिः । यथा गोपी स्मराकृष्णाय श्लाघते इत्यादौ श्लाघतेरर्थः । अत्र धात्वर्थघटकबोधाश्रयस्य श्लाघहुङ्स्थाशपां झीप्स्यमानः (पाणि० १।४।३४) इति सूत्रेण संप्रदानत्वम् । झीप्स्यमानपदेन प्रधानभूतप्यर्थकर्मणो ग्रहणम् । अत्र श्लाघधात्वर्थैकदेशस्य बोधस्य फलतावच्छेदकः संबन्धो वृत्तिता । स्तुतिस्तु गुणवत्त्वप्रतिपादकशब्द-प्रयोगादिः । स्मरात् इति हेतौ पञ्चमी । एवं च गोपीकर्तृका स्मरहेतु-कृष्णसंप्रदानिका अर्थात् कृष्णवृत्तिबोधविषया स्तुतिः इति बोधः (ङ० म० कारक० ४ पृ० १०२) ।

श्वासः—१ वायुव्यापारविशेषः । यथा मनुष्यस्य पृथगेकैकस्मिन्दिन एकविंशतिः सहस्राणि षट् शतानि च (२१६००) श्वासा भवन्ति इति । श्वासो नाम बाह्यस्य वायोरन्तरानयनम् (सर्व० सं० पृ० ३७६ पात०) । २ रोगविशेषः इति मिषज आहुः । श्वासहेतुरुक्तः यस्तु यज्ञं समासाद्य पशुश्वासं निरुद्ध्य च । हन्ति खादति वा तं स महाश्वासेन गृह्यते ॥ इति । पौराणिककथामध्ये यस्तु वाचान्यथा वदेत् । स ऊर्ध्व-



